

بِسْمِ اللّٰهِ الرَّحْمٰنِ الرَّحِیْمِ

تحفہ مؤمن

قسط اول

یعنی عمل کرنے والوں اور وعظ و بیان کرنے
والوں کیلئے ارشاداتِ نبویہ مبارکہ کا عمدہ مجموعہ

تالیف:-

حضرت مولانا مفتی خالد سیف اللہ حفظہ اللہ تعالیٰ و رعاه

استاذ حدیث و افتاء، و ناظم جامعہ اشرف العلوم رشیدی گنگوہ

ابن:

عارف باللہ عاشق رسول اللہ حضرت مولانا الحاج قاری شریف احمد صاحب نور اللہ مرقدہ۔

مؤسس، بانی و سابق ناظم جامعہ ہذا۔

ناشر:-

مکتبہ شریفیہ گنگوہ سہارنپور یو پی، انڈیا۔

تفصیلات :

نام کتاب :	تحفہ مؤمن
نام مؤلف :	حضرت مولانا مفتی خالد سیف اللہ صاحب قاسمی دامت برکاتہم۔ استاذ حدیث و افتاء و ناظم جامعہ اشرف العلوم رشیدی گنگوہ۔

محبت یافتہ حضرت اقدس مولانا شاہ محمد احمد صاحب نقشبندی مجددی رحمۃ اللہ علیہ۔
اجازت یافتہ شیخ طریقت عارف باللہ حضرت مولانا محمد قمر الزماں صاحب الدآبادی دامت برکاتہم۔
بزرگ طریقت و لقب امر حقیقت حضرت شیخ آصف حسین صاحب فاروقی نقشبندی مدظلہ العالی، برطانیہ۔
جامع الاوصاف حضرت مولانا سید محمود حسن صاحب مدظلہ العالی،
خلیفہ حضرت شیخ الاسلام مولانا حسین احمد صاحب مدنی رحمہ اللہ رحمۃً واسعاً۔

صفحات :	۴۱۶
طبع اول	۱۴۲۹ھ
کمپوزنگ :	مولانا محمد دلشاد رشیدی
تصحیح و تزئین :	ابوسعبد رعبدا الواجد عفا اللہ عنہ مدرس جامعہ ہذا
قیمت :	۱۵۰
تعداد :	۱۱۰۰

ناشر :

مکتبہ شریفیہ گنگوہ سہارنپور یوپی انڈیا۔

فہرست:

۲۱	تقریظ:
۲۳	تقریظ:
۲۵	مأخذ و مراجع:
۲۶	انتساب:
۲۸	پیش لفظ:
۳۰	اشعار:
۳۱	ایک مضمون والی روایات:
۳۲	فقط ایک کپڑے میں نماز:
۳۵	نماز میں ستر پوشی کی اہمیت:
۳۶	نماز کے لئے اچھا لباس:
۳۷	نماز میں لباس کے متعلق چند مسائل:
۳۹	ایک دن کا اللہ کے راستہ میں روزہ رکھنا:
۴۰	صرف ایک انگلی سے اشارہ کرنا:
۴۲	اشعار:
۴۳	دو مضمون والی روایات

- ۴۴ دنیا کی محبت اور لمبی لمبی اُمیدیں:
- ۴۵ دونوں گوار چیزیں، موت اور مال کی کمی:
- ۴۶ لمبی خاموشی اور حسن اخلاق:
- ۴۸ مال کی حرص اور عمر کا شوق:
- ۵۹ والدین جنت کے دروازے ہیں:
- ۵۴ وہ دو عمدہ باتیں جنکی وجہ سے اللہ پاک بندے کو صابر و شاکر لکھتے ہیں:
- ۵۶ علماء اور لیڈر اگر صحیح ہو جائیں تو؟:
- ۶۱ وہ دو باتیں جو جنت اور جہنم کا سبب ہیں:
- ۶۴ دو قابلِ قدر نعمتیں:
- ۶۶ اللہ کے یہاں دو پیارے کلمے:
- ۷۵ اشعار:
- ۷۶ تین مضمون والی روایات:
- ۷۷ وہ تین جن کی مدد اللہ کے ذمہ ہے:
- ۸۴ پڑوسی کی تین اقسام:
- ۸۶ امانت، بر والدین، عہد کی پاس داری:
- ۹۰ مقامِ عبرت:
- ۹۵ تین کاموں میں دیر نہ کرو نماز، جنازہ، نکاح:

- ۹۷ تین اشخاص کا جذبہ:
- ۱۰۱ تین افراد ہوں تو ایک امام بنے:
- ۱۰۳ وہ تین جن کی نماز قبول نہیں ہوتی:
- ۱۰۵ دوہرا اجر پانے والے تین افراد:
- ۱۰۹ مسجد حرام، مسجد اقصیٰ اور مسجد نبویؐ کی فضیلت:
- ۱۱۳ وہ تین باتیں جو ایمان کی جڑ ہیں:
- ۱۱۶ علم دین کے بنیادی ستون:
- ۱۱۸ دجال سے قبل تین عجیب و غریب سال:
- ۱۲۳ سوال تین آدمیوں کیلئے حلال ہے:
- ۱۲۵ مال کو تین رات کیلئے بھی نہ رہنے دوںگا:
- ۱۲۷ کوڑھی، گنچے اور اندھے کا امتحان:
- ۱۳۳ سوال کرنا کن تین کیلئے درست ہے:
- ۱۳۶ قرآن، امانت، اور رشتہ دار یوں کا جھگڑا:
- ۱۳۸ وہ تین اشخاص جو مشک کے ٹیلے پر ہوں گے:
- ۱۳۹ وہ تین لوگ فرشتے جن کے قریب نہیں آتے:
- ۱۴۰ تین مبغوض آدمی:
- ۱۴۲ منافق کی تین علامات:
- ۱۴۴ نفاق کی قسمیں:

- ۱۴۵ عفو، بخشش، اور سوال کرنے کا انجام:
- ۱۴۹ تین غار والے اشخاص:
- ۱۵۷ وہ تین اشخاص جن سے اللہ پاک کلام نہ کریں گے:
- ۱۶۱ تین عطایائے الہیہ:
- ۱۶۲ نماز کا مقام:
- ۱۶۸ تین خطرناک چیزوں سے حفاظت الہی:
- ۱۷۰ حضرت عمارؓ کی تین قیمتی باتیں:
- ۱۷۱ جہاں تین آدمی ہوں جماعت ضروری ہے:
- ۱۷۳ جمعہ میں آنے والے تین افراد:
- ۱۷۵ حضور پاک ﷺ کی تین خاص دعائیں:
- ۱۷۸ میت کے ساتھ جانے والی تین اشیاء:
- ۱۷۹ اجازت لینا تین بار تک ہے:
- ۱۸۰ جنت سے محروم رہنے والے تین افراد:
- ۱۸۱ تین اہم باتیں:
- ۱۸۳ جھوٹ جن جگہوں پر درست ہے:
- ۱۸۵ وہ تین جن کی نصرت اللہ کے ذمہ ہے:
- ۱۸۷ تین محبوب اور تین مبغوض آدمی:
- ۱۸۹ جن تین باتوں پر اللہ پاک خاص شفقت فرماتے ہیں:

- ۱۹۰ نجات کی تین باتیں:
- ۱۹۲ صدقہ صبر اور سوال کا انجام:
- ۱۹۴ حضور ﷺ کے پاس آنے والے تین اشخاص کا حال:
- ۲۷۹ مسلمان بھائی سے تین دن سے زائد ترک کلام:
- ۲۰۲ لعنت کے تین اسباب:
- ۲۰۳ وہ تین جن کی نمازیں قبول نہیں ہوتی ہیں:
- ۲۰۵ تہجد کی نوافل میں شروع میں تین بار کلمہ طیبہ پڑھنا:
- ۲۰۶ وہ تین چیزیں جن سے ایمان میں حلاوت حاصل ہوتی ہے:
- ۲۱۰ اشعار:
- ۲۱۱ شہداء ابتداء ہی میں جنت میں داخل ہوں گے:
- ۲۱۲ فقر پر صبر کرنے کی فضیلت:
- ۲۱۷ اشعار:
- ۲۱۸ مال و دولت میں انسان کا اصل حصہ:
- ۲۲۰ حکمرانوں کے ظلم سے حضور ﷺ کا اپنی امت پر خوف:
- ۲۲۲ جنتی اور دوزخی قاضی:
- ۲۲۴ منافق اگر جہاد میں شہید بھی ہو جائے تو جنت کا حقدار نہ ہوگا:
- ۲۲۶ تین دن سوگ کی اجازت:

- ۲۲۸ حلاوت تین چیزوں میں تلاش کرو:
- ۲۲۹ وہ تین جن سے اللہ پاک خوش ہوتے ہیں:
- ۲۳۰ خواجہ معصوم سرہندیؒ کا ایک مکتوب:
- ۲۳۱ تین جمعہ چھوڑنے والے کا انجام:
- ۲۳۲ جن تین سے اللہ تعالیٰ کلام نہیں کریں گے:
- ۲۳۳ ہر ماہ کے تین روزے:
- ۲۳۵ حضور ﷺ کی نماز تہجد کی کیفیت اور تین بار اللہ اکبر کہنا:
- ۲۳۷ وہ تین بچے جنہوں نے اللہ کے حکم سے اپنی ماں کی گود میں کلام کیا:
- ۲۴۲ نقض عہد، آزاد کی بیع، اجرت نہ دینے والا:
- ۲۴۴ تین دیوان:
- ۲۴۷ تین چیزوں کے نکلنے کے بعد ایمان کا رآمد نہیں:
- ۲۴۹ اشعار:
- ۲۵۰ چار مضمون والی روایات:
- ۲۵۱ حیاء کا حق اور کمال:
- ۲۵۴ مسواک کے فضائل اور فوائد:
- ۲۶۰ چار اہم چیزیں:
- ۲۶۱ امانت داری:

- ۲۶۱ **حفظ امانت:**
- ۲۶۲ امانتوں کو صحیح طریقہ پر مالکان تک پہنچانے کی تعریف:
- // اور نہ پہنچانے والوں پر تعریض:
- ۲۶۷ امانت داری کی ادائیگی کی تاکید:
- ۲۷۰ حقیقتِ امانت:
- ۲۷۲ **صدق حدیث:**
- ۲۷۲ رسول پاک ﷺ نے سچائی پر زور دیتے ہوئے فرمایا:
- ۲۷۳ **عفة فی طعمہ:**
- ۲۷۴ اکل حلال کا ایک واقعہ:
- ۲۷۵ **حسن خلیقہ:**
- ۲۷۷ عورت سے نکاح کی وجوہات اربعہ:-
- ۲۸۱ وہ چار جن کا ثواب دوہرا ہے:
- ۲۸۲ چار ملعون افراد:
- ۲۸۴ چار خیر و برکت کی اشیاء:
- ۲۸۶ چار گراں بار اعمال:
- ۲۸۸ اشعار:

- ۲۸۹ پانچ مضمون والی روایات:
- ۲۹۰ اسلام کی بنیاد پانچ چیزوں پر ہے:
- ۳۹۹ وہ پانچ چیزیں جو فطرت میں سے ہیں:
- ۳۰۳ پانچ بہترین باتوں کی نصیحت:
- ۳۰۸ وہ پانچ نعمتیں جنکے بارے میں قیامت کے دن جواب دہی کرنی پڑے گی:
- ۳۱۳ آپ کا بازار میں تشریف لے جانا:
- ۳۱۴ پانچ چیزوں کو پانچ چیزوں سے قبل غنیمت سمجھو:
- ۳۱۶ امام بخاری کا ایک شعر:
- ۳۱۶ مسلمان کے پانچ حقوق:
- ۳۱۹ شہید کی پانچ اقسام:
- ۳۲۵ پانچ خصوصیات نبویہ:
- ۳۲۸ جمعہ کے پانچ فضائل:
- ۳۳۰ دین کے پانچوں ارکان پر عمل ضروری ہے:
- ۳۳۳ پانچ خصلتوں سے اللہ کی پناہ:
- ۳۳۴ اشعار:
- ۳۳۵ چھ مضمون والی روایات:
- ۳۳۶ شہداء پر حق تعالیٰ کے چھ انعامات:

- ۳۳۷ حضرت مقدم ابن معد یکرب کا مختصر ترجمہ:
- ۳۳۱ ایک مسلمان پر دوسرے مسلمان کے چھ حقوق:
- ۳۳۳ اسلامی معاشرہ کے چھ باہمی حقوق:
- ۳۳۴ چھ باتوں پر جنت کی ضمانت:
- ۳۳۵ قیامت کی چھ علامتوں کے ظاہر ہونے سے پہلے ہی اعمال صالحہ اختیار کر لو:
- ۳۳۸ جن چھ پر لعنت ہوتی ہے:
- ۳۵۱ چھ قیمتی اصول:
- ۳۵۵ زنا کاری کے چھ نقصانات:
- ۳۵۷ قصہ:
- ۳۵۹ درس عبرت:
- ۳۶۰ اشعار:
- ۳۶۱ سات ستر ستر ہزار مضمون والی روایات:
- ۳۶۲ قرآن کریم کا نزول سات حروف پر ہوا ہے:
- ۳۶۷ عیادت کی فضیلت واجر:
- ۳۶۸ عیادت کے وقت بیمار کے لئے دعا کرنا:
- ۳۷۰ وہ سات آدمی جن کو قیامت کے دن عرش کے سایہ میں جگہ دی جائے گی:
- ۳۷۳ سات ہلاک کرنے والی باتوں سے بچو:

- ۳۷۵ شرک کی تعریف اور اقسام:
- ۳۷۸ راہِ خدا میں شہادت کے علاوہ شہادت کی اور قسمیں:
- ۳۸۰ ایمان کی شاخیں:
- ۳۸۶ سات چیزوں کا حکم اور سات کی ممانعت:
- ۴۹۰ اشعار:
- ۴۹۱ آٹھ مضمون والی روایات:
- ۴۹۲ وضوء کے بعد دعاء کی فضیلت:
- ۴۹۳ اسلام کے آٹھ حصے:
- ۴۹۴ ایمان کی برکت سے جنت کے آٹھ ابواب سے داخلہ:
- ۴۹۵ اشعار:
- ۴۹۶ نو مضمون والی روایات:
- ۴۹۷ مجھے میرے رب نے نو چیزوں سے ڈرنے کا حکم دیا ہے:
- ۴۰۰ نو اہم چیزوں کے بارے میں آنحضرت ﷺ سے سوالات؟
- ۴۰۳ اشعار:
- ۴۰۴ دس مضمون والی روایت:
- ۴۰۵ حضرت معاذؓ کو دس باتوں کی وصیت:
- ۴۱۰ جامعہ اشرف العلوم رشیدی گنگوہ ایک نظر میں:

المحتويات

- ٣٢ لا يُصَلِّي أَحَدُكُمْ فِي الثَّوْبِ الْوَاحِدِ.
- ٣٩ مَنْ صَامَ يَوْمًا فِي سَبِيلِ اللَّهِ.
- ٤٠ قَالَ رَسُولُ اللَّهِ ﷺ. أَحَدٌ أَحَدٌ.
- ٤٤ لَا يَزَالُ قَلْبُ الْكَبِيرِ شَابًّا فِي اثْنَيْنِ.
- ٤٥ اثْنَتَانِ يَكْرَهُهُمَا ابْنُ آدَمَ
- ٤٦ يَا أَبَا ذَرٍّ أَلَا أَدُلُّكَ عَلَىٰ خَصَلَتَيْنِ
- ٤٨ يَهْرَمُ ابْنُ آدَمَ وَيَشَبُّ مِنْهُ اثْنَانِ.
- ٤٩ مَنْ أَصْبَحَ مُطِيعًا لِلَّهِ فِي وَالِدَيْهِ أَصْبَحَ لَهُ بَابَانِ مَفْتُوحَانِ مِنَ الْجَنَّةِ
- ٥٤ خَصَلَتَانِ مَنْ كَانَتْ فِيهِ كَتَبَهُ اللَّهُ شَاكِرًا صَابِرًا
- ٥٦ اثْنَانِ مِنَ النَّاسِ إِذَا صَلُّوا صَلَّحَ النَّاسُ.
- ٦١ ثِنْتَانِ مُوجِبَتَانِ.
- ٦٤ نِعْمَتَانِ مَغْبُورٌ فِيهِمَا كَثِيرٌ مِنَ النَّاسِ.
- ٦٦ كَلِمَتَانِ حَبِيبَتَانِ إِلَى الرَّحْمَنِ.
- ٦٧ أَفْضَلُ الْكَلَامِ أَرْبَعٌ.
- ٦٨ لِأَنَّ أَقْوَلَ سُبْحَانَ اللَّهِ.
- ٦٩ مَنْ قَالَ سُبْحَانَ اللَّهِ وَبِحَمْدِهِ.
- ٧٠ مَنْ قَالَ حِينَ يُصْبِحُ وَحِينَ يُمَسِي مِائَةَ مَرَّةٍ.

- ٧٠ أَيْعِزُّ أَحَدُكُمْ أَنْ يَكْسِبَ كُلَّ يَوْمٍ أَلْفَ حَسَنَةٍ .
- ٧١ أَيُّ الْكَلَامِ أَفْضَلُ .
- ٧٧ ثَلَاثَةٌ حَقٌّ عَلَى اللَّهِ عَوْنُهُمْ .
- ٧٩ مَنْ خَرَجَ فِي طَلَبِ الْعِلْمِ فَهُوَ فِي سَبِيلِ اللَّهِ حَتَّى يَرْجِعَ .
- ٨١ لَوْ كَانَ هَذَا فِي سَبِيلِ اللَّهِ .
- ٨١ مَنْ سَعَى عَلَى وَالِدَيْهِ وَعِيَالِهِ فَهُوَ فِي سَبِيلِ اللَّهِ .
- ٨٤ ثَلَاثَةٌ جَارٍ لَهُ حَقٌّ وَاحِدٌ .
- ٨٦ ثَلَاثُ الْمُؤْمِنِ وَالْكَافِرِ فِيهِنَّ .
- ٨٩ أَعْبُدُوا اللَّهَ وَحْدَهُ وَلَا تُشْرِكُوا بِهِ شَيْئًا .
- ٩٥ ثَلَاثَةٌ لَا تُؤَخَّرُهَا .
- ٩٧ ثَلَاثَةٌ رَهْطٍ إِلَى أَزْوَاجِ النَّبِيِّ ﷺ .
- ١٠١ إِذَا كَانُوا ثَلَاثَةً فَلْيُؤْمِّهِمْ أَحَدُهُمْ .
- ١٠٣ ثَلَاثَةٌ لَا تَجَاوِزُ صَلَاتَهُمْ إِذَانَهُمْ .
- ١٠٥ ثَلَاثَةٌ لَهُمْ أَجْرَانِ .
- ١٠٩ لَا تُشَدُّ الرَّحَالُ إِلَّا إِلَى ثَلَاثَةِ مَسَاجِدَ .
- ١١٣ ثَلَاثٌ مِنْ أَصْلِ الْإِيمَانِ .
- ١١٦ الْعِلْمُ ثَلَاثَةٌ .
- ١١٨ إِنَّ بَيْنَ يَدَيْهِ "دَجَالٌ" ثَلَاثُ سِنِينَ .
- ١٢٣ إِنَّ الْمَسْأَلَةَ لَا تَحِلُّ إِلَّا لِأَحَدٍ ثَلَاثَةً .

- ١٢٥ لَوْ كَانَ لِي مِثْلَ أَحَدٍ.
- ١٢٧ إِنَّ ثَلَاثَةً مِنْ بَنِي إِسْرَائِيلَ أَبْرَصُ، وَأَقْرَعُ، وَأَعْمَى.
- ١٣٣ إِذْهَبْ فَأَحْتَطِبْ وَبِعْ.
- ١٣٦ ثَلَاثَةٌ تَحْتَ الْعَرْشِ يَوْمَ الْقِيَمَةِ.
- ١٣٨ ثَلَاثَةٌ عَلَى كُثْبَانِ الْمِسْكِ يَوْمَ الْقِيَمَةِ.
- ١٣٩ ثَلَاثَةٌ لَا تَقْرُبُهُمُ الْمَلَائِكَةُ.
- ١٤٠ أَبْغَضُ النَّاسِ إِلَى اللَّهِ ثَلَاثَةٌ.
- ١٤٢ آيَةُ الْمُنَافِقِ ثَلَاثٌ.
- ١٤٥ أَنْ رَجُلًا شَتَمَ أَبَا بَكْرٍ.
- ١٤٩ ثَلَاثَةٌ نَفَرِيَّتَمَا شُونَ أَخَذَهُمُ الْمَطَرُ.
- ١٥٧ ثَلَاثَةٌ لَا يُكَلِّمُهُمُ اللَّهُ يَوْمَ الْقِيَمَةِ.
- ١٦١ ثَلَاثًا أُعْطِيَ.
- ١٦٣ أَوَّلُ مَا يَحَاسِبُ بِهِ الْعَبْدُ يَوْمَ الْقِيَمَةِ.
- ١٦٣ بُنِيَ الْإِسْلَامُ عَلَى خَمْسٍ.
- ١٦٤ أَرَأَيْتُمْ لَوْ أَنَّ نَهْرًا بِيَابِ أَحَدِكُمْ.
- ١٦٥ الصَّلَاةُ الْخَمْسُ وَالْجُمُعَةُ إِلَى الْجُمُعَةِ كَفَّارَةٌ لِمَا بَيْنَهُنَّ.
- ١٦٦ يَا بَنِي آدَمَ قُومُوا فَأَطِئُوا أَمَا أَوْقَدْتُمْ عَلَى أَنْفُسِكُمْ.
- ١٦٦ جَاءَ رَجُلٌ إِلَى النَّبِيِّ ﷺ.
- ١٦٨ إِنَّ اللَّهَ عَزَّ وَجَلَّ أَجَارَكُمْ مِنْ ثَلَاثِ خِلَالٍ.


- ١٧٠ ثَلَاثٌ مَنْ جَمَعَهُنَّ فَقَدْ جَمَعَ الْإِيمَانَ.
- ١٧٢ مَا مِنْ ثَلَاثَةٍ فِي قَرْيَةٍ وَلَا بَدْوٍ وَلَا تُقَامُ فِيهِمُ الصَّلَاةُ.
- ١٧٣ يَحْضُرُ لْجُمُعَةٍ ثَلَاثَةٌ نَفَرٍ.
- ١٧٥ صَلَّيْتُ صَلَاةً لَمْ تَكُنْ تُصَلِّيْهَا.
- ١٧٨ يَتَّبِعُ الْمَيِّتَ ثَلَاثَةٌ.
- ١٧٩ إِذَا اسْتَأْذَنَ أَحَدُكُمْ ثَلَاثًا.
- ١٨٠ لَا يَدْخُلُ الْجَنَّةَ مَنْأً وَلَا عَاقٍ وَلَا مُدْمِنٌ خَمْرٍ.
- ١٨١ مَنْ خَزَنَ لِسَانَهُ سَتَرَ اللَّهُ عَوْرَتَهُ.
- ١٨٣ لَا يَحِلُّ الْكِذْبُ إِلَّا فِي ثَلَاثٍ.
- ١٨٥ ثَلَاثٌ مَنْ فَعَلَهُنَّ ثِقَةً بِاللَّهِ وَاحْتِسَابًا.
- ١٨٧ ثَلَاثَةٌ يُحِبُّهُمُ اللَّهُ وَثَلَاثَةٌ يُبْغِضُهُمُ اللَّهُ.
- ١٨٩ ثَلَاثٌ مَنْ كُنَّ فِيهِ نَشْرَ اللَّهِ عَلَيْهِ كَفَفَهُ.
- ١٩٠ مَا النَّجَاةُ فَقَالَ أَمَلِكْ عَلَيْكَ لِسَانَكَ.
- ١٩٢ ثَلَاثٌ أُقْسِمُ عَلَيْهِنَّ وَأُحَدِّثُكُمْ.
- ١٩٤ ثَلَاثَةٌ أَتَوَا النَّبِيَّ ﷺ.
- ١٩٧ لَا يَكُونُ لِمُسْلِمٍ أَنْ يَهْجُرَ مُسْلِمًا فَوْقَ ثَلَاثَةٍ.
- ١٩٨ لَا يَحِلُّ لِمُؤْمِنٍ أَنْ يَهْجُرَ مُؤْمِنًا فَوْقَ ثَلَاثٍ.
- ١٩٩ لَا يَحِلُّ لِمُسْلِمٍ أَنْ يَهْجُرَ أَخَاهُ فَوْقَ ثَلَاثٍ.
- ٢٠٢ اتَّقُوا الْمَلَاعِنَ الثَّلَاثَةَ.

- ٢٠٣ لَا تَرْفَعُ لَهُمْ صَلَوَتُهُمْ فَوْقَ رُؤُسِهِمْ شَبْرًا .
- ٢٠٤ لَا تُقْبَلُ مِنْهُمْ صَلَوَتُهُمْ مَنْ تَقَدَّمَ قَوْمًا وَهُمْ لَهُ كَارِهُونَ .
- ٢٠٥ إِذَا قَامَ مِنَ اللَّيْلِ كَبَّرَ .
- ٢٠٦ ثَلَاثٌ مَنْ كُنَّ فِيهِ وَجَدَ بِهِنَّ حَلَاوَةَ الْإِيمَانِ .
- ٢١١ أَوَّلُ ثَلَاثَةِ يَدِ خُلُوقِ الْجَنَّةِ .
- ٢١٢ السَّنَامِ مِنْ فُقَرَاءِ الْمُهَاجِرِينَ .
- ٢١٤ ثَلَاثٌ مُنْجِيَاتٌ وَثَلَاثٌ مُهْلِكَاتٌ .
- ٢١٨ يَقُولُ الْعَبْدُ مَالِي مَالِي .
- ٢٢٠ ثَلَاثَةٌ أَخَافُ عَلَى أُمَّتِي .
- ٢٢٢ الْقُضَاةُ ثَلَاثَةٌ وَاحِدٌ فِي الْجَنَّةِ وَاثْنَانِ فِي النَّارِ .
- ٢٢٤ الْقَتْلَى ثَلَاثَةٌ .
- ٢٢٦ إِنْ النَّبِيُّ ﷺ . أَمَهَلَ آلَ جَعْفَرٍ ثَلَاثًا .
- ٢٢٧ لَا يَحِلُّ لِأَمْرَأَةٍ أَنْ تَحِدَّ عَلَى مَيِّتٍ .
- ٢٢٨ تَفَقَّدُوا الْحَلَاوَةَ فِي ثَلَاثٍ .
- ٢٢٩ ثَلَاثَةٌ يَضْحَكُ اللَّهُ إِلَيْهِمْ .
- ٢٣١ مَنْ تَرَكَ الْجُمُعَةَ مِنْ غَيْرِ ضَرُورَةٍ كُتِبَ مُنَافِقًا .
- ٢٣٢ ثَلَاثَةٌ لَا يَكَلِّمُهُمُ اللَّهُ يَوْمَ الْقِيَامَةِ .
- ٢٣٤ كَانَ رَسُولُ اللَّهِ ﷺ . يَصُومُ مِنْ غُرَّةِ كُلِّ شَهْرٍ ثَلَاثَةَ أَيَّامٍ .
- ٢٣٥ كَانَ يَقُولُ النَّبِيُّ ﷺ . اللَّهُ أَكْبَرُ ثَلَاثًا .

- ٢٣٧ لَمْ يَتَكَلَّمْ فِي الْمَهْدِ الْاِثْلَاثَةَ.
- ٢٤٢ ثَلَاثَةٌ اَنَا اُخَاصِمُهُمْ يَوْمَ الْقِيَمَةِ.
- ٢٤٤ الدَّوَابُّ ثَلَاثَةٌ.
- ٢٤٧ ثَلَاثٌ اِذَا خَرَجْنَا لَا يَنْفَعُ نَفْسًا اِيْمَانُهَا.
- ٢٥١ اَرْبَعٌ مِنْ سُنَنِ الْمُرْسَلِينَ.
- ٢٦٠ اَرْبَعٌ اِذَا كُنَّ فِيكَ فَلَا عَلَيْكَ مَا فَاتَكَ الدُّنْيَاءُ.
- ٢٧٢ عَلَيْكُمْ بِالصَّدَقِ فَإِنَّ الصَّدَقَ يَهْدِي إِلَى الْبِرِّ.
- ٢٧٧ تُنَكِّحُ الْمَرْأَةَ لِأَرْبَعٍ .
- ٢٧٩ مَنْ تَزَوَّجَ امْرَأَةً لِعِزِّهَا لَمْ يَزِدْهُ اللَّهُ إِلَّا ذُلًّا .
- ٢٨١ اَرْبَعٌ يُؤْتَوْنَ أَجْرَهُمْ مَرَّتَيْنِ .
- ٢٨٢ اَرْبَعَةٌ لَعَنَهُمُ اللَّهُ فَوْقَ عَرْشِهِ .
- ٢٨٤ اَرْبَعٌ مَنْ أُعْطِيَهُنَّ فَقَدْ أُعْطِيَ خَيْرَى الدُّنْيَا وَالْآخِرَةِ .
- ٢٨٦ اَرْبَعَةٌ عَمَلَانِ يُجْهَدَانِ نَفْسَهُ وَعَمَلَانِ يُجْهَدَانِ مَالَهُ .
- ٢٩٠ بَنَى الْاِسْلَامُ عَلَى خَمْسٍ .
- ٢٩٩ الْفِطْرَةُ خَمْسٌ .
- ٣٠٣ مَنْ يَأْخُذُ عَنِّي هُوَ لِآءِ الْكَلِمَاتِ .
- ٣٠٨ لَا تَزُولُ قَدَمَا بَنِي آدَمَ يَوْمَ الْقِيَمَةِ حَتَّى يُسْئَلَ عَنْ خَمْسٍ .
- ٣١٣ يَا مَعْشَرَ التُّجَّارِ تَبَعْتُمْ يَوْمَ الْقِيَامَةِ فُجَّارًا .
- ٣١٤ اِغْتَنِمْ خَمْسًا قَبْلَ خَمْسٍ .

- ٣١٦ حَقُّ الْمُسْلِمِ عَلَى الْمُسْلِمِ خَمْسٌ .
- ٣١٧ لَنْ تَدْخُلُوا الْجَنَّةَ حَتَّى تُؤْمِنُوا .
- ٣١٩ الشَّهَادَةُ خَمْسَةٌ .
- ٣٢٠ أُعْطِيَتْ خَمْسًا لَمْ يُعْطِيَهُنَّ أَحَدٌ قَبْلِي .
- ٣٢٨ إِنَّ يَوْمَ الْجُمُعَةِ سَيِّدُ الْأَيَّامِ .
- ٣٣٠ الدِّينُ خَمْسٌ لَا يَقْبَلُ اللَّهُ مِنْهُنَّ شَيْئًا دُونَ شَيْئِي .
- ٣٣٦ لِلشَّهِيدِ عِنْدَ اللَّهِ سِتُّ خِصَالٍ .
- ٣٤١ للمؤمن على المؤمن ستُّ خِصَالٍ .
- ٣٤٣ للمُسلِمِ عَلَى الْمُسْلِمِ سِتُّ بِالْمَعْرُوفِ .
- ٣٤٤ اِضْمِنُوا لِي سِتًّا مِنْ أَنْفُسِكُمْ أَضْمِنُ لَكُمْ الْجَنَّةَ .
- ٣٤٥ بَا دِرُوا بِالْأَعْمَالِ سِتًّا .
- ٣٤٨ سِتَّةٌ لَعْنَتُهُمْ وَلَعْنَةُ اللَّهِ .
- ٣٥١ أَصُولُنَا سِتَّةٌ أَشْيَاءَ .
- ٣٥٥ أَيَّاكُمْ وَالزَّيْنَةَ .
- ٣٦٦ أَنْزَلَ الْقُرْآنَ عَلَى سَبْعَةِ أَحْرَفٍ .
- ٣٦٧ مَا مِنْ مُسْلِمٍ يَعُودُ مُسْلِمًا غَدْوَةً إِلَّا صَلَّى عَلَيْهِ سَبْعُونَ أَلْفَ مَلَكٍ .
- ٣٦٨ إِنْ النَّبِيُّ ﷺ كَانَ إِذَا دَخَلَ عَلَى مَرِيضٍ يَعُودُهُ .
- ٣٦٨ مَا مِنْ مُسْلِمٍ يَعُودُ مُسْلِمًا فَيَقُولُ سَبْعَ مَرَّاتٍ .
- ٣٧٠ سَبْعَةٌ يُظِلُّهُمُ اللَّهُ فِي ظِلِّهِ يَوْمَ لَا ظِلَّ إِلَّا ظِلُّهُ .

- ٣٧٣ اجْتَنِبُوا السَّبْعَ الْمُؤْبَقَاتِ .
- ٣٧٨ الشَّهَادَةُ سَبْعٌ سِوَى الْقَتْلِ فِي سَبِيلِ اللَّهِ .
- ٣٨٠ الْإِيمَانُ بِضْعٌ وَسَبْعُونَ شَعْبَةً .
- ٣٨٦ أَمَرَنَا النَّبِيُّ ﷺ بِسَبْعٍ وَنَهَانَا عَنْ سَبْعٍ .
- ٣٩٢ مَنْ تَوَضَّأَ أَحْسَنَ التَّوَضُّؤِ فَتُحَّتْ لَهُ ثَمَانِيَةُ أَبْوَابٍ .
- ٣٩٣ الْإِسْلَامُ ثَمَانِيَةُ أَشْهُمٍ .
- ٣٩٤ مَنْ مَاتَ يُؤْمِنُ بِاللَّهِ وَالْيَوْمِ الْآخِرِ .
- ٣٩٧ أَمَرَنِي رَبِّي بِتِسْعٍ .
- ٤٠٠ إِذْهَبْ بِنَا إِلَى هَذَا النَّبِيِّ نَسَأْ لَهُ قَالَ لَا تَقُلْ لَهُ نَبِيٌّ .
- ٤٠٥ أَوْصَانِي رَسُولُ اللَّهِ بِعَشْرِ كَلِمَاتٍ .



تقریظ:-

استاذ العلماء والمحدثین حضرت مولانا شیخ عبدالحق صاحب دامت برکاتہم،
شیخ الحدیث دارالعلوم دیوبند۔

بِسْمِ اللّٰهِ الرَّحْمٰنِ الرَّحِیْمِ

نحمدہ ونصلی علی رسولہ الکریم: اما بعد:

کتاب ”تحفہ مؤمن“ حضرت مولانا الحاج المفتی خالد سیف اللہ مدظلہ کی تالیف ہے، مولانا موصوف جہاں ایک عمدہ مدرس، مفتی و محدث ہیں، وہیں ایک بہترین مؤلف و مصنف بھی ہیں، اکابر مشائخ کے صحبت یافتہ اور اجازت یافتہ ہیں، لوگوں کی اصلاح میں بھی بھرپور کوشش اور جدوجہد سے کام لیتے ہیں۔

مولانا موصوف کی مختلف تالیفات زیور طبع سے آراستہ ہو کر قبولیت عامہ حاصل کر چکی ہیں، بخاری شریف و ترمذی شریف وغیرہ جیسی اہم کتابوں کی تدریس اور نظامت جامعہ کے ساتھ ساتھ تالیف و تصنیف کا اچھا ذوق رکھتے ہیں، نیز شباب نشاء فی عبادۃ اللہ کے مصداق ہیں۔

الغرض بہت سی خوبیوں کے حامل ہیں پیش نظر کتاب ”تحفہ مؤمن“ کو

اپنی بینائی کی خرابی کی وجہ سے دیکھنے کی سعادت سے محروم رہا لیکن بعض مقامات سے پڑھوا کر سنا بجمہ تعالیٰ بہتر اور مفید پایا اگرچہ اس جیسا ایک مختصر رسالہ بہت پہلے نظر سے گذر چکا ہے جس میں صرف احادیث کے تراجم پر اکتفاء کیا گیا ہے اس کتاب میں تراجم کے ساتھ ساتھ پوری تشریح اور احکام شرعیہ اور مسائل ضروریہ کو اچھے اسلوب میں ذکر فرمایا گیا ہے جس کی وجہ سے کتاب کی افادیت میں ہر خواص و عام کے لئے اضافہ ہو گیا ہے اللہ جل شانہ سے دعا ہے کہ اس تالیف کو مؤلف مدظلہ کی دیگر تالیفات کی طرح قبولیت عامہ نصیب فرمائیں اور آئندہ دیگر دینی کاموں کے کرنے کی توفیق مرحمت فرمائیں!

آمین!

عبدالحق غفرلہ
 خادم دارالعلوم دیوبند
 ۱۴۲۹/۶/۱۵ ھ

تقریظ:-

شیخ طریقت ماہر اسرار حقیقت عارف باللہ حضرت مولانا حکیم سید مکرم حسین صاحب

دامت برکاتہم العالیہ۔

خلیفہ اجل حضرت مولانا شاہ عبدالقادر صاحب رائپوریؒ

الحمد لله وحده والصلاة والسلام على من لا نبي بعده۔

عزز زم گرامی قدر مولانا خالد سیف اللہ خلف الرشید حضرت

مولانا قاری شریف احمد صاحب رحمۃ اللہ علیہ بانی مدرسہ اشرف العلوم کے

حقیقی جانشین ہیں ماشاء اللہ بخاری شریف اور دوسری کتب حدیث پڑھا رہے ہیں اور

احادیث مبارکہ کی مختلف جہات سے تصنیفی، تالیفی، تدریسی طریقہ سے خدمات انجام

دے رہے ہیں بڑا مبارک کام ہے، حق تعالیٰ شانہ ان کی محنت کو بار آور فرمائے۔

فرمان اقدس ہے جس نے میری بات کو سنا اس کو یاد رکھا اور دوسروں کو

پہونچایا اللہ تعالیٰ اس کے چہرہ کو سرسبز و شاداب و تروتازہ رکھے ماشاء اللہ وہ اس بشارت

کے مستحق ہیں اور فیضیاب ہو رہے ہیں چند روز قبل وہ یہاں آئے اور احادیث مبارکہ تحریر

کردہ مسودہ ساتھ لائے جس کو پڑھنے اور سننے کی سعادت حاصل ہوئی یقیناً وہ اس

مبارک عمل پر مبارکبادی کے مستحق ہیں اور ہم نے چند تائیدی کلمات تحریر کئے ہیں حق تعالیٰ شانہ سے امید ہے کہ وہ ان کلمات کی بدولت ہمکو بھی مذکورہ بشارت کے مستحقین میں شامل فرماوے اور اس مبارک مجموعہ کو قبول فرما کر دارین کی صلاح و فلاح کا ذریعہ فرمائے اور ناظرین و قارئین کو مکمل استفادہ کی توفیق نصیب فرمائے۔

والسلام

مکرم حسین

۱۵ / ۵ / ۱۴۲۹ھ

مأخذ ومراجع

- | | | | |
|----|------------------------|----|------------------|
| ۱۸ | تیسر الباری | ۱ | قران کریم |
| ۱۹ | بستان المحدثین | ۲ | معارف القرآن |
| ۲۰ | نیل الاوطار | ۳ | تفسیر بغوی |
| ۲۱ | الاشاعة | ۴ | بخاری شریف |
| ۲۲ | روح المعانی | ۵ | ترمذی شریف |
| ۲۳ | لامع الدرادی شرح بخاری | ۶ | مسلم شریف |
| ۲۴ | طیبی شرح مشکوٰۃ شریف | ۷ | مشکوٰۃ شریف |
| | | ۸ | کنز العمال |
| | | ۹ | مظاہر حق جدید |
| | | ۱۰ | بیہقی |
| | | ۱۱ | حلیۃ الاولیاء |
| | | ۱۲ | مجمع الزوائد |
| | | ۱۳ | الترغیب والترہیب |
| | | ۱۴ | عرفان محبت |
| | | ۱۵ | ترجمان السنۃ |
| | | ۱۶ | مراقی الفلاح |
| | | ۱۷ | جمع الفوائد |

انتساب

ناکارہ خلاق اپنی اس تالیف کو اولاً شیخ المشائخ قطب الاقطاب محدثِ دوراں عارفِ زماں حضرت مولانا محمد زکریا صاحبؒ کی طرف منسوب کرتا ہے جن کی دعائیں بچپن ہی سے بندہ کو حاصل رہی ہیں۔

ثانیاً میرے والد ماجد فانی فی اللہ عاشق رسول اللہ ﷺ حضرت اقدس مولانا الحاج قاری شریف احمد صاحبؒ کی طرف منسوب کرنا اپنے لئے باعثِ سعادت تصور کرتا ہے جن کی مقبول دعاؤں اور توجہات کا یہ فیض ہے، اللہ پاک نے آپ کو اس قدر قبول فرمایا کہ ساری حیات مستعار امت کی صلاح و فلاح ان کی فکر میں گزار دی اور اخیر وقت میں بحالتِ منام رسول کریم ﷺ کا دیدار کرتے ہوئے جان جانیں آفریں کے سپرد کر دی۔

ایں سعادت بزورِ بازو نیست

تانه بخشند خدائے بخشندہ

ثالثاً ان مقدس حضرات کے نام جن کی اس ناکارہ پر خصوصی توجہات رہی ہیں جن میں جامع شریعت و طریقت مفتی اعظم حضرت مفتی محمود حسن صاحب گنگوہیؒ۔
نمونہ اسلاف عاشق الہی امام الاولیاء حضرت مولانا شاہ محمد احمد صاحب مجددی

ہفتبندی قدس سرہ العزیز۔

جامع علوم و حکم منبع الفيوض والبرکات شیخ طریقت حضرت مولانا محمد قمر الزماں
صاحب الہ آبادی دامت برکاتہم۔

نیز ماہر رموز معرفت آگاہ اسرار حقیقت حضرت شیخ آصف حسین صاحب فاروقی
دامت برکاتہم (مقیم حال انگلینڈ)۔

سید السادات حضرت مولانا محمود حسن صاحب خلیفہ شیخ الاسلام حضرت مولانا حسین
احمد صاحب مدنی اور دوسرے اکابر ہیں اللہ پاک سب کو اپنی شایان شان جزائے خیر
عطا فرمائیں نیز مؤلف اور اس کی اولاد و متعلقین کو اپنی رضا، نیز برکاتِ ظاہریہ و باطنیہ
نصیب فرمائے! آمین یا رب العالمین

خالد سیف اللہ عفا اللہ عنہ

خادم الحدیث والافتاء

۱۶/۴/۱۴۲۹ھ۔



پیشِ لفظ

الْحَمْدُ لِلَّهِ رَبِّ الْعَالَمِينَ الرَّحْمَنِ الرَّحِيمِ، مَالِكِ يَوْمِ
الدينِ، وَالصَّلَاةِ وَالسَّلَامِ عَلَى سَيِّدِ الْمُرْسَلِينَ، وَعَلَىٰ آلِهِ
وَأَصْحَابِهِ وَأَزْوَاجِهِ وَأَهْلِ بَيْتِهِ أَجْمَعِينَ، وَمَنْ تَبِعَهُمْ
بِحَسَنٍ إِلَىٰ يَوْمِ الدِّينِ. أما بعد۔

باری تعالیٰ عزاسمہ کے انعاماتِ جلیلہ و مقدسہ میں سے جو بندہ پر مسلسل بارش کی
طرح برس رہے ہیں ان میں سے اشتغالِ بالحدیث بھی ہے اللہ پاک نے والد ماجد فانی
فی اللہ عاشق رسول اللہ حضرت مولانا الحاج قاری شریف احمد صاحب رحمہ اللہ رحمۃ
واسعہ ”بانی و مؤسس جامعہ اشرف العلوم رشیدی گنگوہ“ کی توجہات سے شروع ہی سے
یہ سعادت میسر فرمائی دورانِ مطالعہ کچھ عدد والی احادیث شریفہ منتخب کرتا رہا جب ان کی
ایک اچھی خاصی مقدار جمع ہوگئی تو تمنا ہوئی کہ کچھ تشریح و توضیح کے ساتھ ان کو شائع کیا
جائے ان احادیث مبارکہ کا انتخاب عدد کے اعتبار سے کیا گیا اس طرز کا انتخاب پہلے
محدثین حضرات بھی کرتے آئے ہیں مگر اردو میں اس طرز کا کوئی رسالہ میری ناقص نظر
سے نہیں گزرا ہے اس کے انتخاب میں عوام اور واعظین کے لئے بیحد فائدہ ہے۔

عوام الناس کو پیارے رسول ﷺ کی پیاری باتیں سننے کا خوب موقع ہوگا

اور واعظین اور مقررین کے لئے بھی ایک سہولت ہوگی اور ان کو امت تک احادیث
شریفہ کے مضامین پہونچانے کا موقع ملے گا، ظاہر ہے کہ پیارے رسول ﷺ کے

ارشادات میں جو قیمتی اور مفید اور رضاءِ الہی کے اسباب و ہدایات و توجیہاتِ ربانیہ کا بیان ہو سکتا ہے وہ دوسری جگہ نہیں ہو سکتا کیونکہ ارشاداتِ نبویہ، مبارکہ کو سمجھنے سے منشاءِ الہی مرادِ ربانی تک وصول بہت آسان ہو جاتا ہے اور امت کا رشتہ اپنے رسول ﷺ سے زیادہ سے زیادہ مضبوط ہوتا چلا جاتا ہے اور یہ ہی سب سے بڑی سعادت و برکت ہے اور یہی فلاحِ دارین کا اصلی ذریعہ ہے، رسولِ کریم ﷺ کے ارشادات پر عمل ہی اصل محبتِ رسول (ﷺ) ہے جیسا کہ خود حضرت نبی کریم ﷺ نے اپنی مبارک زبان سے اس کو بیان فرمایا ہے کہ جو مجھ سے محبت کرتا ہے وہ لازمی طور پر میری سنتوں سے محبت کریگا اور جو میری سنتوں سے محبت کریگا وہ میرے ساتھ جنت میں ہوگا دیکھئے کتنی بڑی سعادت میسر آئے گی جس کے لئے ہر مؤمن تڑپتا ہے، اللہ پاک ان ارشادات کو ہماری کامل اصلاح کا ذریعہ بنائے اور زیادہ سے زیادہ عمل کرنے اور اشاعت کی توفیق بخشے۔

اس کتاب کی تالیف میں عزیزم مولوی مفتی عبدالحمید راجستھانی، متعلم دارالافتاء اور دیگر طلبہ دارالافتاء و عزیزم مخلصم مولانا عبد الواجد مدرس جامعہ اشرف العلوم رشیدی نے بہت کوششیں کی ہیں اللہ پاک ان کو بہت بہت جزائے خیر عطا فرمائے اور دینی خدمات کے لئے قبول فرمائے۔ آمین یا رب العالمین۔

خالد سیف اللہ عفا اللہ عنہ

۱۶ / ۴ / ۱۴۲۹ھ



محبوبنا و مرشدنا فانی فی اللہ عاشق رسول اللہ حضرت مولانا شاہ محمد احمد
صاحبؒ یاد الہی کے متعلق فرماتے ہیں:

اللَّهُ اللَّهُ نام تیرا میرے دل کی ہے دوا اللَّهُ اللَّهُ

حمد تیری اے خدائے لم یزل
تو ہی خالق ہے تو ہی خلاق ہے
تیری قدرت کی نہیں کچھ انتہا
یا علیمُ یا سمیعُ یا بصیر
نام تیرا میرے دل کی ہے دوا
یہ زمین و آسماں، شمس و قمر
تو ہی مالک تو ہی رب العالمین
شان تیری کون سمجھے گا بھلا
تو ہی ہے مقصود تو ہی مدعا
کید سے شیطان کے یارب چھڑا
ہے یہ اپنی زندگی کا حاصل
تو ہی رب انفس و آفاق ہے
شکر تیرا کیا کسی سے ہو ادا
تو ہی قادر اور تو ہی ہے خبیر
ذکر تیرا روح کی میری شفا
دیتے ہیں سب ذات کی تیری خبر
تیرے در پر جھکتی ہے سب کی جبیں
ابتداء تو ہی ہے تو ہی انتہا
جان و دل کرتا ہوں میں تجھ پر فدا
اور شر و نفس سے مجھ کو بچا

☆ یا الہی مجھ کو اب اپنا بنا ☆

☆ کر لے تو مقبول احمد کی دعا ☆



(۱)

ایک مضمون

والی

روایات:-

فقط ایک کپڑے میں نماز پڑھنا:

(۱) عن أبي هريرة أن النبي صَلَّى اللهُ عَلَيْهِ وَسَلَّمَ قَالَ لَا يُصَلِّيْ
أَحَدُكُمْ فِي الثَّوْبِ الْوَاحِدِ لَيْسَ عَلَى عَاتِقِهِ شَيْءٌ.

(رواہ البخاری، ص ۵۲) باب اذا صلى في الثوب الواحد لم يجعل على عاتقه

ترجمہ:

فرمایا حضرت نبی کریم ﷺ نے تم میں سے کوئی ایک کپڑے میں اس طرح نماز نہ
پڑھے کہ کپڑے کا کچھ حصہ اسکے شانوں پر نہ ہو۔

تشریح:

اس حدیث پاک سے معلوم ہوا کہ اگر ایک ہی کپڑا میسر ہو نماز کیلئے تو اسکو اس
طرح استعمال کرے کہ شانوں پر بھی کچھ حصہ ضرور ہو، شانے کھلے ہوئے نہ ہوں۔
خود حضرت نبی کریم ﷺ اگر ایک کپڑے میں نماز پڑھتے تو اسکا کچھ نہ کچھ حصہ
اپنے شانوں پر ضرور کر لیتے تھے شانے خالی نہ رہتے تھے۔

نیز یہ بھی ثابت ہوا کہ فقط ایک کپڑے میں نماز جائز ہے، مگر جبکہ اسکے پاس
دوسرے کپڑے نہ ہوں اور وہ اچھی مجلس میں لوگوں کے سامنے عمدہ لباس پہن کر جاتا ہو تو
ایسی صورت میں فقط ایک کپڑے میں نماز مکروہ ہو جائیگی، کیونکہ اس نے دربارِ خداوندی
میں حاضر ہونے کا اہتمام نہیں کیا ہے لاپرواہی اور سستی کی وجہ سے ایسا کیا ہے نہ کہ
مجبوری کی وجہ سے۔

بہر حال دربارِ الہی میں حاضر ہونے کا اہتمام ضروری ہے اسی وجہ سے فقہاء کرام نے فرمایا کہ تین کپڑے مستحب ہیں، کرتا، لنگی پاجامہ اور ٹوپی یا رومال وغیرہ، جس قدر دربارِ الہی میں حاضری کیلئے ادب اختیار کریگا اسی قدر اللہ پاک کی طرف سے انعامات کی بارش ہوگی جب دنیا کے بڑے لوگوں کے پاس جانے کیلئے اچھا لباس اچھی حالت کا خیال رکھا جاتا ہے تو دربارِ ربانی میں حاضری کیلئے تو سب سے زیادہ باادب ہونا ضروری ہے۔

اللہ پاک نے قرآن کریم میں فرمایا:

يَا بَنِي آدَمَ خُذُوا زِينَتَكُمْ عِنْدَ كُلِّ مَسْجِدٍ وَكُلُوا وَاشْرَبُوا وَلَا تُسْرِفُوا إِنَّهُ لَا يُحِبُّ الْمُسْرِفِينَ . قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ ؕ قُلْ هِيَ لِلَّذِينَ آمَنُوا فِي الْحَيَاةِ الدُّنْيَا خَالِصَةً يَوْمَ الْقِيَامَةِ ؕ كَذَلِكَ نَفْصَلُ الْآيَاتِ لِقَوْمٍ يَعْلَمُونَ .

پارہ نمبر ۸/سورہ اعراف/رکوع ۱۰/۱۱ .

ترجمہ:

اے اولادِ آدم لے لو اپنی آرائش ہر نماز کے وقت اور کھاؤ اور پیو اور بیجا خرچ نہ کرو اسکو پسند نہیں آتے بیجا خرچ کرنے والے۔

اے نبی ﷺ آپ فرمادیجئے کہ کس نے حرام کیا اللہ پاک کی زینت کو جو اس نے پیدا کی اپنے بندوں کے واسطے اور ستھری چیزیں کھانسیکی یہ نعمتیں تو اصل میں ایمان والوں کے واسطے ہیں دنیا کی زندگی میں اور خالص انہیں کے واسطے ہوں گی قیامت کے دن

اسی طرح مفصل بیان کرتے ہیں ہم آیتیں انکے لئے جو سمجھتے ہیں۔

تشریح:

حضرت مفتی شفیع صاحبؒ معارف القرآن (ص ۵۴۲ ج ۳) میں فرماتے ہیں اے اولاد آدم تم مسجد کی ہر حاضری کے وقت اپنا لباس پہن لیا کرو اور خوب کھاؤ اور پیو اور حد سے نہ نکلو، بیشک اللہ تعالیٰ حد سے نکلنے والوں کو پسند نہیں کرتے، زمانہ جاہلیت کے عرب جیسا کہ بیت اللہ کا طواف ننگے ہو کر کرنے کو صحیح عبادت اور بیت اللہ کا احترام سمجھتے تھے اسی طرح ان میں یہ رسم بھی تھی کہ ایام حج میں کھانا پینا چھوڑ دیتے تھے صرف اتنا کھاتے تھے جس سے سانس چلتا رہے خصوصاً گھی، دودھ اور پاکیزہ غذاؤں سے بالکل اجتناب کرتے تھے۔

(ابن جریر)

ان کے اس بیہودہ طریقہ کار کے خلاف یہ آیت نازل ہوئی جس نے بتلایا کہ ننگے ہو کر طواف کرنا بے حیائی اور سخت بے ادبی ہے اس سے اجتناب کریں اسی طرح اللہ تعالیٰ کی دی ہوئی پاکیزہ غذاؤں سے بلاوجہ اجتناب کرنا بھی کوئی دین کی بات نہیں بلکہ اس کی حلال کی ہوئی چیزوں کو اپنے اوپر حرام ٹھہرانا گستاخی اور عبادت میں حد سے تجاوز کرنا ہے، جس کو اللہ تعالیٰ پسند نہیں فرماتے، اس لئے ایام حج میں خوب کھاؤ پیو، ہاں اسراف نہ کرو حلال غذاؤں سے بالکل اجتناب کرنا بھی اسراف میں داخل ہے، اور حج کے اصل مقاصد اور ذکر اللہ سے غافل ہو کر کھانے پینے ہی میں مشغول رہنا بھی اسراف میں داخل ہے۔

یہ آیت اگرچہ جاہلیت عرب کی ایک خاص رسم عربیانی کو مٹانے کے لئے نازل ہوئی

ہے جس کو وہ طواف کے وقت بیت اللہ کی تعظیم کے نام پر کیا کرتے تھے لیکن ائمہ تفسیر اور فقہاء امت کا اس پر اتفاق ہے کہ کسی حکم کے کسی خاص واقعہ میں نازل ہونے کے یہ معنی نہیں ہوتے کہ وہ حکم اسی واقعہ کے ساتھ خاص ہے بلکہ اعتبار عموم الفاظ کا ہوتا ہے جو جو چیزیں ان الفاظ کے عموم میں شامل ہوتی ہیں سب پر یہی حکم عائد ہوتا ہے۔



نماز میں ستر پوشی کی اہمیت:

اسی لئے اس آیت سے جمہور صحابہ، تابعین اور ائمہ مجتہدین نے کئی احکام نکالے ہیں اول یہ کہ اس میں جس طرح ننگے طواف کو منع کیا گیا ہے اسی طرح ننگے نماز پڑھنا بھی حرام اور باطل ہے کیونکہ حدیث میں آنحضرت ﷺ کا ارشاد ہے ”الطواف بالبيتِ صلوة“ اس کے علاوہ خود اسی آیت میں جبکہ لفظ مسجد سے جمہور مفسرین کے نزدیک مراد سجدہ ہے تو بحالت سجدہ عریانی کی ممانعت خود آیت میں صراحت سے آجاتی ہے اور جب سجدہ میں ممنوع ہوئی تو رکوع اور قیام و قعود اور نماز کے تمام افعال میں اس کا لازم ہونا ظاہر ہے۔

پھر رسول کریم ﷺ کے ارشادات نے اس کو اور بھی واضح کر دیا ایک حدیث میں ارشاد ہے کہ کسی بالغ عورت کی نماز بغیر دوپٹے کے جائز نہیں اور نماز کے علاوہ دوسرے حالات میں بھی ستر پوشی کا فرض ہونا دوسری آیات و روایات سے ثابت ہے جن میں سے ایک آیت اسی سورت میں گذر چکی ہے ”يَا بَنِي آدَمَ قَدْ أَنْزَلْنَا عَلَيْكُمْ

لِبَاسًا يُوَارِي سَوْآتِكُمْ وَرِيشًا“

خلاصہ یہ ہے کہ ستر پوشی انسان کے لئے پہلا انسانی اور اسلامی فرض ہے جو ہر حالت میں اس پر لازم ہے نماز اور طواف میں بدرجہ اولیٰ فرض ہے۔



نماز کے لئے اچھا لباس:

دوسرا مسئلہ اس آیت میں یہ ہے کہ لباس کو لفظ زینت سے تعبیر کر کے اس طرف بھی اشارہ فرما دیا گیا ہے کہ نماز میں افضل و اولیٰ یہ ہے کہ صرف ستر پوشی پر کفایت نہ کی جائے بلکہ اپنی وسعت کے مطابق لباس زینت اختیار کیا جائے۔
حضرت حسنؓ کی عادت تھی کہ نماز کے وقت اپنا سب سے بہتر لباس پہنتے تھے اور فرماتے تھے کہ اللہ تعالیٰ جمال کو پسند فرماتے ہیں، اس لئے میں اپنے رب کے لئے زینت و جمال اختیار کرتا ہوں۔

نیز اللہ تبارک و تعالیٰ نے ارشاد فرمایا: ”خُذُوا زِينَتَكُمْ عِنْدَ كُلِّ مَسْجِدٍ“

اس آیت سے معلوم ہوا جیسا کہ نماز میں ستر پوشی کا فرض ہونا ثابت ہوتا ہے اسی طرح بقدر استطاعت صاف ستھرا، اچھا لباس اختیار کرنے کی فضیلت اور استحباب بھی ثابت ہوتا ہے۔

(معارف القرآن ص ۵۴۳، ج ۳)



نماز میں لباس کے متعلق چند مسائل:

تیسرا مسئلہ اس جگہ یہ ہے کہ ستر جس کا چھپانا انسان پر ہر حال میں اور خصوصاً نماز و طواف میں فرض ہے اس کی حد کیا ہے؟ قرآن کریم نے اجمالاً ستر پوشی کا حکم دے کر اس کی تفصیلات کو رسول اللہ ﷺ کے حوالہ کیا آپ ﷺ نے تفصیل کے ساتھ ارشاد فرمایا: کہ مرد کا ستر ناف سے لے کر گھٹنوں تک اور عورت کا ستر سارا بدن ہے صرف چہرہ اور دونوں ہتھیلیاں اور قدم مستثنیٰ ہیں۔

روایات حدیث میں یہ سب تفصیل مذکور ہے مرد کے لئے ناف سے نیچے کا بدن یا گھٹنے کھلے ہوں تو ایسا لباس خود بھی گناہ ہے اور نماز بھی اس میں ادا نہیں ہوتی اسی طرح عورت کا سر، گردن، یا بازو، یا پنڈلی کھلی ہوئی ہو تو ایسے لباس میں رہنا خود بھی ناجائز ہے اور نماز بھی ادا نہیں ہوتی۔

ایک حدیث میں ارشاد ہے کہ جس مکان میں عورت ننگے سر ہو وہاں نیکی کے فرشتے نہیں آتے، عورت کا چہرہ اور ہتھیلیاں اور قدم جو ستر سے مستثنیٰ قرار دیئے گئے، اس کے یہ معنی ہیں کہ نماز میں اس کے یہ اعضاء کھلے ہوں تو نماز میں کوئی خلل نہیں آئے گا، اس کا یہ مطلب ہرگز نہیں کہ محرموں کے سامنے بھی وہ چہرہ بغیر شرعی عذر کے کھول کر پھرا کریں، یہ حکم تو فریضہ ستر کے متعلق ہے جس کے بغیر نماز ہی ادا نہیں ہوتی، اور چونکہ نماز میں صرف ستر پوشی ہی مطلوب نہیں بلکہ لباس زینت اختیار کرنے کا ارشاد ہے اس لئے مرد کا ننگے سر نماز پڑھنا یا مونڈھے یا کہنیاں کھول کر نماز پڑھنا مکروہ ہے، خواہ قمیص ہی نیم

آستین ہو یا آستین چڑھائی گئی ہو بہر حال نماز مکروہ ہے اسی طرح ایسے لباس میں بھی نماز مکروہ ہے جس کو پہن کر آدمی اپنے دوستوں اور عوام کے سامنے جانا قابل شرم و عار سمجھے، جیسے صرف بنیان بغیر گرتے کے اگرچہ پوری آستین بھی ہو یا سر پر بجائے ٹوپی کے کوئی کپڑا یا چھوٹی دستی، رومال باندھ لینا کہ کوئی سمجھدار آدمی اپنے دوستوں یا دوسروں کے سامنے اس ہیئت میں جانا پسند نہیں کرتا تو اللہ رب العالمین کے دربار میں جانا کیسے پسندیدہ ہو سکتا ہے؟؟؟ سر، مونڈھے، کہنیاں کھول کر نماز کا مکروہ ہونا آیت قرآنی کے لفظ زینت سے بھی مستفاد ہے اور رسول کریم ﷺ کی تصریحات سے بھی، جس طرح آیت کا پہلا جملہ جاہلیت عرب کی رسم عریانی کو مٹانے کے لئے نازل ہوا مگر عموم الفاظ سے اور بہت سے احکام و مسائل اس سے معلوم ہوئے۔

اسی طرح دوسرا جملہ **”وَسُكِّنُوا وَاشْرَبُوا وَلَا تُسْرِفُوا“** بھی اگرچہ جاہلیت عرب کی اس رسم کو مٹانے کے لئے نازل ہوا کہ ایام حج میں اچھی غذا کھانے پینے کو گناہ سمجھتے تھے، لیکن عموم الفاظ سے یہاں بھی بہت سے احکام و مسائل ثابت ہوتے ہیں۔

(معارف القرآن ص ۵۴۴، ج ۳)



ایک دن کا اللہ کے راستہ میں روزہ رکھنا:

(۲) عن أبي سعيدٍ قال سمِعْتُ النَّبِيَّ صَلَّى اللَّهُ عَلَيْهِ وَسَلَّمَ. مَنْ صَامَ
يَوْمًا فِي سَبِيلِ اللَّهِ بَعَدَ اللَّهُ وَجْهَهُ عَنِ النَّارِ سَبْعِينَ خَرِيفًا.

(رواہ البخاری ص ۳۹۸ ج ۱)

ترجمہ:

حضرت ابو سعیدؓ نے فرمایا ہے کہ میں نے رسول اللہ ﷺ کو فرماتے ہوئے سنا ہے کہ جو شخص راہِ خدا میں ایک دن کا روزہ رکھے گا اللہ پاک اسکو 70 رستر سال کی مسافت کے بقدر جہنم سے دور کر دیں گے۔

تشریح:

اس حدیث پاک میں راہِ خدا میں ایک دن کے روزہ کی فضیلت مذکور ہوئی ہے کہ اللہ پاک ایک دن کے روزہ کی برکت سے اسکو جہنم سے 70 رستر سال کی مسافت کے بقدر دور کر دیں گے پھر جتنے زیادہ روزے رکھے گا اسی قدر جہنم سے دور ہوتا چلا جائیگا۔

کیونکہ یہاں راہِ خدا سے مراد جہاد ہے عموماً فی سبیل اللہ سے مراد جہاد ہی ہوتا ہے یہی وجہ ہے کہ حضرت امام بخاریؒ نے اس روایت کو کتاب الجہاد میں ذکر کیا ہے ایک تو جہاد کی مشقت، دوسرے روزے کی تکلیف، اس لئے ثواب بھی زیادہ ہو جائیگا نیز جتنے زیادہ روزے رکھے گا اسی قدر ثواب میں زیادتی ہوتی چلی جائیگی لیکن عین جہاد و قتال اور مقابلہ کے ایام میں اگر روزہ رکھنے سے مجاہد کو ضعف محسوس ہو تو اس وقت روزہ

نہ رکھنا بہتر ہوگا کیونکہ اس وقت کفار سے مقابلہ اہم بات ہے حتیٰ کہ فرض روزہ بھی اس وقت نہ رکھے تو شرعاً رخصت ہے چاہے یہ مقابلہ اسکے شہر میں حالتِ حضر میں ہی کیوں نہ ہو رہا ہو۔ دیکھئے:

(ترمذی باب ماجاء فی الرضۃ للمحارب فی الافطار۔ (ص ۱۵۲ ج ۱)



صرف ایک انگلی سے اشارہ کرنا:

(۳) عَنْ أَبِي هُرَيْرَةَ قَالَ إِنَّ رَجُلًا كَانَ يَدْعُو بِأَصْبَعِيهِ فَقَالَ
رُسُولُ اللَّهِ صَلَّى اللَّهُ عَلَيْهِ وَسَلَّمَ. أَحَدٌ أَحَدٌ.
(مشکوٰۃ ص ۸۵ ج ۱)

ترجمہ:

حضرت ابو ہریرہؓ سے منقول ہے کہ ایک شخص نے تشہد میں اپنی دونوں انگلیوں سے اشارہ کیا کرتا تھا حضرت نبی کریم ﷺ نے فرمایا صرف ایک انگلی سے اشارہ کرو۔


تشریح:

حضرت ابو ہریرہؓ مشہور و معروف صحابی ہیں جن کو راوی اسلام کہا جاتا ہے اسلئے کہ تمام صحابہ کرامؓ میں سب سے زیادہ آپ ہی کی روایات ہیں جنکی تعداد (۵۳۷۴) بتائی جاتی ہے قبیلہ دوس سے تعلق کی وجہ سے دوسے کہلائے جاتے تھے۔ روایت کا مضمون واضح ہے کہ توحید کا اشارہ فقط ایک انگلی سے ہونا چاہئے جو شہادت کی انگلی کہلاتی ہے دو انگلیوں سے توحید کا اشارہ نہ ہوگا۔

کنز العمال کی روایت سے معلوم ہوتا ہے کہ یہ حضرت سعد تھے کیونکہ وہ خود

فرماتے ہیں کہ میں نے دو انگلیوں سے اشارہ کر لیا تھا تو حضرت رسول کریم ﷺ نے مجھے دیکھا اور یہ فرمایا کہ فقط ایک انگلی سے اشارہ کرو تو حید کا اشارہ ہے اس کے لئے ایک ہی انگلی سے اشارہ مناسب اور موزوں ہے۔

نیز یہ بھی ثابت ہے کہ اشارہ درتشہد کرنا چاہئے چنانچہ فقہاء نے اس کو مسنون مستحب قرار دیا ہے اور اس کے سلسلہ میں ترمذی وغیرہ میں صاف روایات ہیں، کہ رسول کریم ﷺ اشارہ فرمایا کرتے تھے لہذا لا الہ کہنے کے وقت انگلی اٹھائے اور الا اللہ کہنے کے وقت رکھدے، اس اشارہ سے مقصود قلب میں توحید کے مضمون کا استحضار کرنا ہے۔



☆ ہاتھ میں لے کے محبت کا میں جام آیا ہوں ☆

اہل ایمان کے لئے لے کے پیام آیا ہوں
یہ پیام اپنا نہیں بلکہ خدا کا ہے پیام
یوں تو میں بندہ مسکین ہوں عاجز ہوں مگر
سوچکے آپ بہت اہتو ہوں بیدار جناب
دینے آیا ہوں میں توحید کی دعوت سب کو
مال و دولت کی تمنا نہ صلہ کی پروا
بات اپنی نہ کہوں گا نہ کسی غیر کی میں
مقتدی آپ ہوئے غیر کے اِنَّا لِلّٰہِ
ہاتھ میں لے کے محبت کا میں جام آیا ہوں
سب سے پیارا جو ہے کرنے میں وہ کام آیا ہوں
بن کے میں سرور عالم کا غلام آیا ہوں
آپ سے آپ کا بتلانے مقام آیا ہوں
اور مٹانے کیلئے شرک کا نام آیا ہوں
لب پہ لیتا ہوا اللہ کا نام آیا ہوں
میں سنانے کیلئے حق کا پیام آیا ہوں
یہ نہ سوچا کبھی بن کر میں امام آیا ہوں

دوستو شوق سے توحید کا اب جام پیو

یہی دیتا ہوا احمد میں پیام آیا ہوں



(۲)

دومضمون

والی

روایات:-

دنیا کی محبت اور لمبی لمبی امیدیں:

(1) عن أبي هريرة أنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ لَا يَدَّالُ قَلْبُ الْكَبِيرِ شَابًّا فِي اثْنَيْنِ فِي حُبِّ الدُّنْيَا وَطُولِ الْأَمَلِ.

(متفق عليه مکتبۃ الصالح ص ۳۹۸، ۳۵۰ ج ۲)

ترجمہ:

حضرت ابو ہریرہؓ نبی کریم ﷺ سے روایت کرتے ہیں کہ آپ ﷺ نے فرمایا بوڑھے کا دل ہمیشہ دو باتوں میں جو ان (قوی) رہتا ہے ایک تو دنیا کی محبت میں اور دوسرے آرزو کی درازی میں (اور یہ دونوں باتیں ہی مضر ہیں کیونکہ دنیا کی محبت موت کو عزیز نہیں رکھنے دیتی اور آرزوئے درازی سمر تاخیر عمل اور کوتاہی عمل کی مقتضی ہوتی ہے۔

تشریح:

اس حدیث کا حاصل یہ ہے کہ جس قدر انسان بوڑھا ہوتا رہتا ہے اسی قدر اس کا دل دنیا کی محبت اور شوق میں اور لمبی لمبی امیدوں میں مصروف ہو جاتا ہے اکثر انسانوں کا حال یہی ہوتا ہے اور کافر لوگ تو دنیا کی حرص اور طول اہل میں بہت آگے ہوتے ہیں، ایمان والے جو اہل اللہ سے تعلق نہیں رکھتے انکے اندر بھی حُبِّ دنیا اور زیادہ سے زیادہ زندہ رہنے کا شوق ہوتا ہے۔

بخلاف اللہ والوں کے وہ اپنے اندر سے حُبِّ دنیا نکالنے کی پوری کوشش کرتے ہیں اور اللہ پاک کے وصال کے شوقین ہوتے ہیں، کہ انعاماتِ موعودہ کو حاصل کریں اور آخرت کا لطف لوٹیں۔

دونا گوار چیزیں، موت اور مال کی کمی:

(2) عَنْ مُحَمَّدِ بْنِ لَبِيدٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ
إِثْنَتَانِ يَكْرَهُهُمَا ابْنُ آدَمَ يَكْرَهُهُ الْمَوْتُ وَالْمَوْتُ خَيْرٌ لِلْمُؤْمِنِ مِنَ الْفِتْنَةِ
وَيَكْرَهُ قِلَّةَ الْمَالِ وَقِلَّةَ الْمَالِ أَقْلٌ لِلْحِسَابِ. (مشکوٰۃ المصابیح میں ۳۳۸ ج ۲/۷)

ترجمہ:

حضرت محمود بن لبید سے روایت ہے کہ رسول اکرم ﷺ نے فرمایا دو چیزیں ایسی ہیں جنکو ابن آدم (انسان) ناپسند کرتا ہے، حقیقت کے اعتبار سے وہ دونوں چیزیں بہت اچھی ہیں، چنانچہ انسان ایک تو موت کو ناپسند کرتا ہے حالانکہ موت مؤمن کیلئے فتنہ سے بہتر ہے، دوسرے مال و دولت کی کمی کو ناپسند کرتا ہے حالانکہ مال کی کمی حساب کی کمی کا موجب ہے۔

تشریح:

محمود بن لبید نقل کرتے ہیں کہ اللہ کے حبیب حضرت محمد ﷺ نے فرمایا ہے کہ انسان طبعی طور پر موت کو برا سمجھتا ہے اور زندگی کو بہت اچھا سمجھتا ہے حالانکہ بعض مرتبہ موت حیات سے بہتر ثابت ہوتی ہے خاص طور سے فتنوں کے زمانہ میں جبکہ کوئی آدمی اعمال صالحہ پر گامزن ہو اور اچھی ایمانی زندگی گزار رہا ہو تو مستقبل میں خوف رہتا ہے کہ معلوم نہیں آئندہ کیا ہوگا اور وہ ایمان اور اعمال صالحہ پر قائم رہ سکے گا یا نہیں تو اب موت **عَلَى الْأَعْمَالِ الصَّالِحَةِ** اس کیلئے بہتر ہے، فتنوں میں ابتلاء سے بچانے کی

وجہ سے، اور مال کی کمی کو انسان طبعی طور پر بڑا سمجھتا ہے حالانکہ مال کی کمی حساب کی کمی کا باعث ہوگی اور جتنا مال زیادہ ہوگا اسی قدر حساب بھی زیادہ ہوگا، اسی لئے فرمایا گیا ہے فقراء، اغنیاء سے پانچ سو سال پہلے جنت میں جائیں گے۔



لمبی خاموشی اور حسن اخلاق:

(3) عن أنسٍ عن رَسُولِ اللَّهِ - صَلَّى اللَّهُ عَلَيْهِ وَسَلَّمَ - قَالَ
يَا أَبَا ذَرٍّ أَلَا أَدُلُّكَ عَلَىٰ خَصْلَتَيْنِ هُمَا أَخْفُ عَلَى الظَّهْرِ وَأَثْقَلُ فِي
الْمِيزَانِ قَالَ قُلْتُ: بَلَىٰ قَالَ طَوْلُ الصَّمْتِ وَحُسْنُ الخُلُقِ وَالَّذِي نَفْسِي
بِيَدِهِ مَا عَمِلَ الخَلَاءِئِقُ بِمِثْلِهِمَا.

(مشکوٰۃ المصابیح، ص ۴۵، ج ۲)

ترجمہ:

حضرت انسؓ کہتے ہیں کہ نبی کریم ﷺ نے فرمایا کہ اے ابو ذرؓ کیا میں تمہیں دو خصلتیں نہ بتا دوں جو (مکلف انسان کی پیٹھ پر یعنی اس کی زبان پر بہت ہلکی ہیں) لیکن اعمال کے ترازو میں بہت بھاری ہیں۔

حضرت ابو ذرؓ نے بیان کیا میں نے (یہ سنکر) عرض کیا ہاں ضرور بتائیے آپ ﷺ نے فرمایا کہ اللہ کی معرفت اور نظام قدرت میں غور و فکر کیلئے طویل خاموشی اور خوش خلقی، قسم ہے اس ذات پاک کی جسکے قبضہ قدرت میں میری جان ہے مخلوق کیلئے دونوں خصلتوں سے بہتر کوئی کام نہیں ہے۔

تشریح:

حضرت انسؓ خادم رسول اللہ صلی اللہ علیہ وسلم ہیں دس سال خدمت بابرکت میں رہے اور خوب فیض یاب ہوئے کہتے ہیں کہ سرور عالم ﷺ نے فرمایا کہ ابو ذر کیا تمکو دو باتیں نہ بتلاؤں جو آسان ہیں عمل کے اعتبار سے اور ثواب بہت زیادہ ملے گا جبکہ میزان اعمال میں انکا وزن ہوگا۔

(1) طویل خاموشی اور دوسری شے ہے اچھے اخلاق و عادات خاموشی کے عالم میں تفکر فی مصنوعات اللہ تعالیٰ کا موقع بہت ملتا ہے، تفکر فی ایام اللہ کرو کس طرح امتوں پر عذاب آیا اور کن کونجات اور نعمت سے نوازا گیا تاکہ عبرت حاصل ہو بصیرت کی آنکھ کھلے۔

(2) آپ ﷺ خود بھی دراز خاموشی اختیار کرنے والے تھے اس درمیان آپ ﷺ اللہ پاک کی نشانیوں میں غور و فکر کرتے تھے یہ تفکر بڑی عبادت ہے اس تفکر سے معرفت کے ابواب کھلتے ہیں یہی تفکر عارفین کا طریقہ ہے اور دوسری شے حسن خلق ہے اچھے اخلاق سے لوگوں سے پیش آنا، جس سے دین اور دنیا کے کام آسان ہو جاتے ہیں اور نبوی اور اخروی فوائد حاصل ہوتے ہیں۔



مال کی حرص اور عمر کا شوق:

(4) عَنْ أَنَسٍ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ يَهْدِمُ ابْنُ
الْأَدَمِ وَيَسْبُبُ مِنْهُ إِثْنَانِ الْحِرْصُ عَلَى الْمَالِ وَالْحِرْصُ عَلَى الْعُمُرِ.

(متفق عليه مشکوٰۃ المصابیح ص ۴۹/ ج ۲)

ترجمہ:

حضرت انسؓ کہتے ہیں رسول کریم ﷺ نے فرمایا انسان خود تو بوڑھا ہو جاتا ہے مگر اس میں دو چیزیں جوان اور قوی ہو جاتی ہیں ایک تو مال (جمع کرنے) کی حرص اور دوسرے درازی عمر کی آرزو۔
(بخاری و مسلم)

تشریح:

حضرت نبی کریم ﷺ نے انسان کی فطرت کے بارے میں آگاہ فرمایا ہے اس کے مزاج میں مال کا شوق اور زندگی کی حرص بہت زیادہ پائی جاتی ہے، پہلی چیز مال کی حرص اگر بے جا طور پر ہو کہ آدمی ہر وقت مال کی فکر میں لگا رہے اور حرام و حلال کی تمیز بھی نہ کرے (انجام سے) غافل ہو جائے تو نہایت غلط شئی ہے۔

چنانچہ قرب قیامت میں لوگوں پر مال کمانیکا ایسا ہی بھوت سوار ہو جائیگا کہ حلال و حرام کی تمیز نہ کریں گے اور یہ مضمون بخاری شریف کی ایک روایت میں صاف واقع ہوا ہے، ضروریات زندگی کی وجہ سے مال کمانا اور انکی تکمیل کرنا شرعاً مذموم نہیں ہے مذموم وہ غلط طریقہ سے کمانا ہے اور بہت زیادہ انہماک ہے کہ اعمال صالحہ سے غفلت

پیدا ہو جائے اور عمر لمبی ہونے کا شوق اگر اس لئے ہے تاکہ دنیا کے مزے دیر تک حاصل کرے تو غلط ہے اور اگر دین کی خدمت کے جذبہ سے ہو تو مذموم نہیں ہے۔



والدین جنت کے دروازے ہیں:

(5) عَنْ ابْنِ عَبَّاسٍ قَالَ: قَالَ رَسُولُ اللَّهِ - صَلَّى اللَّهُ عَلَيْهِ وَسَلَّمَ - مَنْ أَصْبَحَ مُطِيعًا لِلَّهِ فِي وَالِدَيْهِ أَصْبَحَ لَهُ بَابَانِ مَفْتُوحَانِ مِنَ الْجَنَّةِ وَإِنْ كَانَ وَاحِدًا فَوَاحِدًا وَمَنْ أَصْبَحَ عَاصِيًا لِلَّهِ فِي وَالِدَيْهِ أَصْبَحَ لَهُ بَابَانِ مَفْتُوحَانِ مِنَ النَّارِ إِنْ كَانَ وَاحِدًا فَوَاحِدًا قَالَ رَجُلٌ وَإِنْ ظَلَمَاءَ قَالَ وَإِنْ ظَلَمَاءَ وَإِنْ ظَلَمَاءَ .

(مشکوٰۃ ص ۴۳۷ ج ۲)

ترجمہ:

حضرت ابن عباسؓ کہتے ہیں کہ رسول کریم ﷺ نے فرمایا جس شخص نے اس حالت میں صبح کی کہ وہ ماں باپ کے حق میں اللہ تعالیٰ کی فرمانبرداری کرنے والا ہے (یعنی ماں باپ کے حقوق ادا کر لے اللہ تعالیٰ کے حکم کی اطاعت کی ہے) تو وہ اس حال میں صبح کرتا ہے کہ اس کے لئے جنت کے دو دروازے کھلے ہوئے ہوتے ہیں اور اگر اس کے ماں باپ میں سے کوئی ایک زندہ ہو کہ جس کی اس نے اطاعت و فرمانبرداری کی ہے تو اس کے لئے جنت میں دو دروازے کھولے جاتے ہیں اور جس شخص نے اس حالت میں صبح کی کہ وہ ماں باپ کے حق میں اللہ تعالیٰ کی نافرمانی

کرنے والا ہے یعنی اس نے ماں باپ کے حقوق میں کوتاہی و تقصیر کر کے اللہ تعالیٰ کے حکم کی نافرمانی کی ہے تو وہ اس حال میں صبح کرتا ہے کہ اس کے لئے دوزخ کے دو دروازے کھلے ہوتے ہیں اور اگر ماں باپ میں سے کوئی ایک زندہ ہو کہ جس کی اس نے نافرمانی کی ہے تو ایک دروازہ کھولا جاتا ہے یہ ارشاد سنکر ایک شخص نے عرض کیا کہ اگرچہ ماں باپ اس پر ظلم کریں، آپ ﷺ نے فرمایا ہاں اگرچہ وہ اس پر ظلم ہی کیوں نہ کریں اگرچہ ماں باپ اس پر ظلم ہی کیوں نہ کریں، اگرچہ ماں باپ اس پر ظلم ہی کیوں نہ کریں۔

تشریح:

اس حدیث سے معلوم ہوا کہ ماں باپ کی اطاعت و فرمانبرداری کرنا اور ان کی نافرمانی کرنے سے اجتناب کرنا چونکہ اللہ تعالیٰ کا حکم ہے اسلئے ان کی اطاعت و فرمانبرداری یا ان کی نافرمانی درحقیقت اللہ تعالیٰ کی اطاعت و فرمانبرداری یا اسکی نافرمانی کرنا ہے اگرچہ ماں باپ اس پر ظلم ہی کیوں نہ کریں، حضور اکرم ﷺ کا اس جملہ کو تین بار فرمانا ماں باپ کی اطاعت و فرمانبرداری کی اہمیت کو ظاہر کرنے اور ان کے حقوق کو ادا کرنے کی تاکید کو زیادہ سے زیادہ شدت کے ساتھ بیان کرنے کی بناء پر تھا۔

تاہم واضح رہے کہ ”ظلم“ سے مراد وہ ظلم ہے جس کا تعلق دنیوی معاملات سے ہونہ کہ دینی امور سے کیونکہ ماں باپ کی ایسی اطاعت و فرمانبرداری جائز نہیں ہے

جس سے دین کی مخالفت اور شرعی احکام و مسائل کی خلاف ورزی ہوتی ہو۔
 لہذا اگر ماں باپ کفر، شرک، بدعت اور حرام کاموں کا حکم کریں تو ان کی
 اطاعت حرام ہے، مسلمان ماں باپ تو ایسے کاموں کا حکم ہرگز ہرگز نہ کریں گے بلکہ
 اچھے کاموں کے لئے ہی کہیں گے جن کے کرنے سے دارین کی صلاح و فلاح
 حاصل ہو ان کاموں کو کرنا تو اس کیلئے عقلاً و شرعاً بھی ضروری ہوگا، والدین کے
 حقوق کی تفصیل اللہ پاک نے ان آیات میں بیان فرمائی ہیں۔

جیسا کہ ارشاد باری تعالیٰ ہے:

وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا إِمَّا يَبُلُغَنَّ
 عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٍّ وَلَا تَنْهَرُهُمَا
 وَقُلْ لَهُمَا قَوْلًا كَرِيمًا ۝

وَإِخْفِضْ لَهُمَا جَنَاحَ الذَّلِيلِ مِنَ الرَّحْمَةِ وَقُلْ رَبِّ ارْحَمْهُمَا كَمَا
 رَبَّيَا نِي صَغِيرًا ۝

ترجمہ:

اور حکم کر چکا آپ کا رب کہ نہ پوجو اس کے سوائے اور ماں باپ کے ساتھ
 بھلائی کرو اگر پہنچ جائے تیرے سامنے ایک ان میں سے بڑھاپے کو یا دونوں
 تو نہ کہہ انکو اُف (ہوں) اور نہ جھڑک انکو اور کہہ ان سے بات ادب کی۔

اور جھکا دے انکے آگے کندھے عاجزی کے ساتھ، نیاز مندی سے اور کہہ اے

رب ان پر رحم کر جیسا کہ پالا انھوں نے مجھکو چھوٹا سا۔

وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَىٰ وَهْنٍ وَفِصَالُهُ فِي عَامَيْنِ أَنِ اشْكُرْ لِي وَلِوَالِدَيْكَ إِلَيَّ الْمَصِيرُ .

ترجمہ:

اور ہم نے تاکید کر دی انسان کو اس کے ماں باپ کے واسطے، پیٹ میں رکھا اسکی ماں نے تھک تھک کر، اور دودھ چھڑانا ہے اسکا دو برس میں، کہ حق مان میرا اور اپنے ماں باپ کا آخر مجھی تک آنا ہے۔

والدین کی اطاعت کے بارے میں ارشاد باری ہے:

وَوَصَّيْنَا الْإِنْسَانَ بِوَالِدَيْهِ حُسْنًا وَإِنْ جَاهَدَاكَ لِتُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا إِلَيَّ مَرْجِعُكُمْ فَأُنَبِّئُكُمْ بِمَا كُنتُمْ تَعْمَلُونَ .

ترجمہ:

اور ہم نے تاکید کر دی انسان کو اپنے ماں باپ کے ساتھ بھلائی سے رہنے کی اور اگر وہ تجھ سے زور کریں کہ تو شریک کرے میرا جس کی تجھ کو خبر نہیں تو انکا کہنا مت مان مجھی تک آنا ہے تمکو سو میں بتلا دوں گا جو کچھ تم کرتے تھے۔

نیز اللہ سبحانہ و تعالیٰ ارشاد فرماتے ہیں:

وَوَصَّيْنَا الْإِنْسَانَ بِوَالِدَيْهِ إِحْسَانًا حَمَلَتْهُ أُمُّهُ كُرْهًا وَوَضَعَتْهُ

كُرْهًا وَحَمْلُهُ وَفِصَالُهُ ثَلَاثُونَ شَهْرًا . حَتَّىٰ إِذَا بَلَغَ أَشُدَّهُ وَبَلَغَ
 أَرْبَعِينَ سَنَةً قَالَ رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ
 وَعَلَىٰ وَالِدَيَّ وَأَنْ أَعْمَلَ صَالِحًا تَرْضَاهُ وَأَصْلِحْ لِي فِي ذُرِّيَّتِي إِنِّي
 تُبِّتُ إِلَيْكَ وَإِنِّي مِنَ الْمُسْلِمِينَ ۝

ترجمہ:

اور ہم نے حکم کر دیا انسان کو اپنے ماں باپ کے ساتھ بھلائی کر نیکا، پیٹ میں رکھا
 اسکو اسکی ماں نے تکلیف کے ساتھ اور جتنا اسکو تکلیف سے اور حمل میں رہنا اسکا اور
 دودھ چھڑانا تیس مہینہ میں ہے یہاں تک کہ جب پہونچا اپنی قوت کو اور پہونچ گیا
 چالیس برس کو کہنے لگا اے رب میرے میری قسمت میں کر کہ شکر کروں تیرے
 احسان کا جو تو نے مجھ پر کیا اور میرے ماں باپ پر اور یہ کہ کروں نیک کام جس سے
 تو راضی ہو اور مجھکو دے نیک اولاد میری میں نے توبہ کی تیری طرف اور میں ہوں
 حکم بردار۔



وہ دو عمدہ باتیں جنکی وجہ سے اللہ پاک بندے کو صابر و شاکر
 لکھتے ہیں:

(6) عَنْ عُمَرَ وَ بِنِ شُعَيْبٍ عَنْ أَبِيهِ عَنْ جَدِّهِ عَنْ رَسُولِ اللَّهِ -
 صَلَّى اللَّهُ عَلَيْهِ وَسَلَّمَ قَالَ خَصَلْتَانِ مَنْ كَانَتَا فِيهِ كَتَبَهُ اللَّهُ شَاكِرًا
 صَابِرًا مَنْ نَظَرَ فِي دِينِهِ إِلَى مَنْ هُوَ فَوْقَهُ فَأَقْتَدَى بِهِ وَنَظَرَ فِي دُنْيَاةٍ
 إِلَى مَنْ هُوَ دُونَهُ فَحَمِدَ اللَّهُ عَلَى مَا فَضَّلَهُ اللَّهُ عَلَيْهِ كَتَبَهُ اللَّهُ شَاكِرًا
 صَابِرًا وَمَنْ نَظَرَ فِي دِينِهِ إِلَى مَنْ هُوَ دُونَهُ وَنَظَرَ فِي دُنْيَاةٍ إِلَى مَنْ هُوَ
 فَوْقَهُ فَأَسِيفَ عَلَى مَا فَاتَتْهُ مِنْهُ لَمْ يَكْتُبْهُ اللَّهُ شَاكِرًا وَلَا صَابِرًا.

(ترمذی شریف، مکتوبہ ص ۳۳۸ ج ۲)

ترجمہ:

حضرت عمر و ابن شعیب اپنے والد وہ اپنے دادا سے نقل کرتے ہیں کہ رسول کریم
 ﷺ نے فرمایا دو خصلتیں ایسی ہیں کہ وہ جس شخص میں پائی جاتی ہیں اسکو اللہ تعالیٰ
 صابر و شاکر قرار دیتے ہیں، ایک یہ کہ جب وہ شخص دینی معاملہ یعنی اچھے اعمال و عبادات
 قناعت و استقامت اور ریاضت و مجاہدہ کے اعتبار سے اس سے برتر ہو تو اس کو دیکھے اور
 اس کی اقتداء کرے یعنی اس کی دینی برتری و فضیلت سے اس طرح فیضان حاصل
 کرے کہ خود بھی علم و عمل کی راہ پر چلے طاعات و عبادات کی محنت و مشقت اور برائیوں
 سے اجتناب پر صبر و استقامت اختیار کرے اور جو دینی و باطنی کمالات پہلے فوت ہو چکے

ہیں ان پر تأسف کرے اور دوسرے یہ کہ جب اپنی دنیا کے معاملہ میں اس آدمی کو دیکھے جو مال و دولت، جاہ و منصب کے اعتبار سے اس سے کم تر ہو تو اللہ تعالیٰ کی حمد و ثنا کرے اور اس کا شکر یہ ادا کرے کہ اس نے اس آدمی پر فضیلت و برتری بخشی ہے، پس اللہ تعالیٰ اس شخص کو صابر و شاکر قرار دیتے ہیں، یعنی شاکر تو اس لئے کہ اس نے دنیاوی اعتبار سے اپنے سے کمتر شخص کو دیکھ کر خدا کا شکر ادا کیا اور صابر اس لئے کہ اس نے دینی اعتبار سے اپنے سے برتر شخص کو دیکھ کر اس سے رہنمائی اور فیضان حاصل کیا اور جو شخص ایسا ہو کہ جب وہ کسی ایسے شخص کو دیکھے جو اس کے دینی (یعنی اعمال صالحہ وغیرہ) کے اعتبار سے اس سے کمتر درجہ کا ہو تو اسکے تین عجب و غرور و تکبر میں مبتلا ہو جائے اور جب کسی ایسے آدمی کو دیکھے جو اسکی دنیا (یعنی جاہ و مال) کے اعتبار سے برتر ہو تو اس کے تین رشک و حسد اور حرص و خواہش میں مبتلا ہو جائے اور اس چیز (یعنی جاہ و مال) پر رنج و غم کرے جس سے وہ محروم ہے تو ایسے شخص کو اللہ تعالیٰ شانہ، نہ شاکر قرار دیتے ہیں اور نہ صابر۔

ترجمہ:

ایسے شخص کو نہ شاکر اور نہ صابر قرار دینے کا سبب یہ ہے کہ جن دو خصلتوں کا ذکر کیا گیا ہے ان میں سے کسی ایک صفت کو بھی اس نے اختیار نہیں کیا بلکہ اس کے برخلاف اس نے خدا کی ناشکری کی اور زبان اور دل دونوں سے جز و فزع اور شکوہ و شکایت کا مرتکب ہوا، حدیث پاک میں جو یہ فرمایا گیا ہے کہ اللہ تعالیٰ اس شخص کو صابر اور شاکر قرار دیتا ہے تو اس کا مطلب یہ ہے کہ اللہ تعالیٰ اس شخص کو کامل مؤمن بنا دیتا ہے چنانچہ اس آیت ”انّ فی ذالک لآیاتٍ لِّکُلِّ صَبَّارٍ شَکُورٍ“ سے یہی ثابت ہوتا ہے کہ

صابر و شاکر کا اطلاق اسی پر ہوتا ہے جو کامل مؤمن ہو، نیز ایک حدیث میں یہ بھی فرمایا گیا ہے جو حضرت ابن عباسؓ سے منقول ہے کہ ایمان کے دو نصف ہیں اس کا ایک نصف صبر ہے اور ایک نصف شکر ہے گویا اپنے آپکو برائیوں سے روکنا صبر سے عبارت ہے اور ظاہری اعضاء کے ذریعہ طاعات کی بجا آوری شکر کے مفہوم میں ہے اور ظاہر ہے کہ جس بندے کی زندگی ان دونوں اجزاء کی تکمیل سے معمور ہو وہ کامل مؤمن ہوتا ہے۔



علماء اور لیڈر اگر صحیح ہو جائیں تو؟:

(7) عَنْ ابْنِ عَبَّاسٍ قَالَ قَالَ رَسُولُ اللَّهِ - صَلَّى اللَّهُ عَلَيْهِ وَسَلَّمَ - اِثْنَانِ مِنَ النَّاسِ إِذَا صَلَّحَا صَلَّحَ النَّاسُ وَإِذَا فَسَدَا فَسَدَ النَّاسُ الْعُلَمَاءُ وَالْأَمْرَاءُ.

(مشکوٰۃ شریف)

ترجمہ:

حضرت ابن عباسؓ سے مروی ہے کہ فرمایا رسول کریم ﷺ نے دو قسم کے آدمی ایسے ہیں جب وہ درست ہو جاتے ہیں تو سب درست ہو جاتے ہیں اور جب وہ بگڑ جاتے ہیں تو سب بگڑ جاتے ہیں (علماء اور امراء)۔

تشریح:

اس حدیث سے معلوم ہوا کہ سارے لوگوں کی اصلاح اور فساد کا مدار ان دونوں طبقات پر ہے۔

پہلا طبقہ :

علماء کا ہے، اگر علماء اپنے اقوال و افعال و معاملات و کردار میں قوم کیلئے بہترین نمونہ پیش کریں تو سب لوگ ان کو دیکھ کر اتباع کریں گے اور اپنی اصلاح کی فکر کریں گے اور ان سے رہنمائی کریں گے اور نظام شریعت پر چلیں گے اور اگر ان کے اندر دینی بگاڑ پیدا ہو جائے ان کے اقوال و کردار میں خرابی ہو جائے تو اس سے عوام پر بہت برا اثر پڑتا ہے، وہ اور بھی زیادہ بے خوف ہو کر زندگی گزارتے ہیں اور کہتے ہیں کہ جب مولوی لوگ ایسا کر رہے ہیں اگر ہم کر لیں تو کیا حرج ہے؟ اس دور میں علماء کے ایک طبقہ میں بہت بگاڑ آ رہا ہے! اور بہت تو دین ہی سے دور ہوتے جا رہے ہیں اور بہت سے لوگوں نے دین کو ذریعہ معاش کے طور پر اپنا لیا ہے حلال طریقہ سے کمانے کو معیوب سمجھتے ہیں اور خود پسندی میں اور علم کے غرور میں مبتلا ہیں اور حقیقی علم کے اثرات سے دور ہیں جس سے تقویٰ و خشیت، تواضع، اخلاق و اخلاص جیسی عظیم صفات پیدا ہوتی ہیں جو اہل علم سے مقصود ہیں۔

دوسرا طبقہ :

امراء کا ہے (یعنی لیڈروں کا) اس دور میں ان میں سے اکثر کا حال بھی بہت خراب ہے وہ قوم کے حق میں مخلص نہیں ہیں صرف اپنے ذاتی مفاد کے لئے سیاست اور محنت کرتے ہیں، موقع پرستی ان کا طریقہ، حب دنیا اور مال کا جمع کرنا اور دنیوی طاقت کا حصول ان کا مقصد زندگی بن چکا ہے اپنی ذمہ داریوں سے غافل ہیں۔

حالانکہ اللہ پاک نے ان کو ایک بہت شاندار موقعہ قوم کی خدمت کا دیا ہوتا ہے

اگر یہ لوگ مخلصانہ قوم کی خدمت کریں اور ساتھ ساتھ عبادت و ریاضت بھی کریں تو یہ بڑے اولیاء اللہ میں شمار ہو سکتے ہیں کیونکہ خدمتِ خلق سے بڑھ کر کوئی شرافت نہیں ہے اور عبادتِ الہی سے بڑھ کر کوئی عزت نہیں ہے اور ان ہی دونوں چیزوں کے مجموعہ کا نام خلافتِ الہیہ ہے۔

حضرت عبداللہ ابن مبارکؓ نے عالم کی ذمہ داری کے بارے میں پانچ افراد کا ذکر فرمایا ان میں ان دونوں طبقات کے ساتھ ساتھ مجاہدین اور صوفیاء اور تاجر بھی شامل ہیں، فی زمانہ ان طبقات میں بھی جس درجہ کا خلوص درکار ہے وہ نہیں ہے تجارت کرنے والوں نے حلال و حرام کا امتیاز اٹھا کر رکھ دیا ہے آخرت کو سامنے رکھ کر تجارت نہیں کرتے اور نہ شرعی اصولوں کو مد نظر رکھ کر معاملات انجام دیتے ہیں۔

حالات حلال کے حصول میں تجارت کا بہت بڑا درجہ اور بہت بڑی حیثیت ہے اور تجارت شرعی طریقہ پر کی جائے تو وہ انبیاء کا طریقہ ہے اور دین کا اہم جزء اور حصہ ہے، اور اس کے بڑے فضائل ہیں رسول کریم ﷺ نے سچے تاجر کیلئے جو امانت داری کے ساتھ موصوف ہو، اسکا انبیاء کے ساتھ محشور ہونا ذکر فرمایا ہے۔

اے کاش ہمارے تاجر بننے کے بجائے انبیاء کی معیت کا ذریعہ سمجھ کر تجارت کرتے اور اس کو قوم کی خدمت سمجھتے ہوئے کام کرتے تو دنیوی مفاد کے ساتھ ساتھ اخروی مفاد بھی پاتے اور بلند ترین مقام حاصل کرتے جب کہ ایسے تاجروں کو جو تجارت کے ساتھ ذکر اللہ اور نمازوں کا اہتمام کرتے ہیں اور دینی تقاضوں سے غافل نہیں ہوتے اللہ پاک ان کو رجال اللہ سے تعبیر فرماتے ہیں:

جیسا کہ ارشاد باری تعالیٰ ہے:

رَجَالٌ لَا تُلْهِهِمْ تِجَارَةٌ وَلَا بَيْعٌ عَنِ ذِكْرِ اللَّهِ وَاقَامِ الصَّلَاةَ وَآتَاءِ
الزَّكَاةَ يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ. (سورہ نور/۱۸)

ترجمہ:

وہ لوگ کہ نہیں غافل ہوتے سودا کرنے میں اور نہ بیچنے میں اللہ کی یاد سے اور نماز
قائم رکھنے سے اور زکوٰۃ دینے سے ڈرتے رہتے ہیں اس دن سے جس دن میں الٹ
دئے جائیں گے دل اور آنکھیں۔

تشریح:

اللہ کے رجال (مخصوص) لوگ وہ ہیں کہ تجارت و بیع اور دنیا کے مشاغل ان کو اللہ
پاک کی یاد اور دینی تقاضوں سے غافل نہیں کرتے **الحمد لله** ایسے بھی ہیں جو
ان آیات کا مصداق ہیں۔

صوفیاء کا طبقہ:

اس طبقہ نے ماضی میں قوم کی بہت بڑی خدمت انجام دی ہے تبلیغ اسلام میں ان
کا بہت بڑا حصہ اور دخل رہا ہے اور ان حضرات سے باطنی کمالات اور حقیقی اسلام کی
تصویر لوگوں کے سامنے آئی اور یہ حضرات خلق اور خالق کے درمیان جوڑ کا بہترین وسیلہ
اور ذریعہ ثابت ہوئے ان کے ذریعہ امت کو اللہ اور رسول کریم ﷺ کے ساتھ گہرا ربط
حاصل ہوا مگر اس دور میں اس طبقہ میں ایک غیر مخلص طبقہ جس نے ریاضت و مجاہدہ نہیں

کیا اور نہ اپنی اصلاح کیلئے کسی صالح اور مصلح کے پاس وقت لگایا ہے، خود ساختہ بزرگ بنکر قوم کو گمراہ کر رہا ہے جن کے عقائد و اقوال اور افعال خود درست نہیں ہیں اور نہ ان کے اندر اصلاح کا جذبہ موجود ہے، محض تجارت کے انداز پر جمع مال اور حصول اقتدار کے جذبہ سے کام کر رہے ہیں اللہ پاک حفاظت فرمائے، اور صحیح افراد تک رسائی حاصل کر کے اپنی اصلاح کرنے کرانے کی توفیق بخشے۔

آمین یا رب العالمین

طبقة مجاہدین : اس طبقہ کے ذریعہ ماضی میں بہت اہم خدمات

وقوع پذیر ہوئی ہیں بلکہ حقیقت تو یہ ہے کہ دین کی ترقی اور عروج میں اس طبقہ کا بڑا اہم رول اور خاص کردار رہا ہے، جب تک یہ حضرات مخلصانہ کام کرتے رہے دین کا دفاع اور مسلمانوں کی غیروں کے شر سے حفاظت اور صیانت ہوتی رہی ہے اور جب اس طبقہ نے اپنا کام چھوڑ دیا تو غیروں نے حملہ کر دیا ہمارے ملکوں کو چھین لیا اور ہماری تہذیب پر اپنی تہذیب کو مسلط کر دیا اور مسلمانوں کے عروج کو تنزل و ذلت کی داستان بنا دیا اللہ کرے کہ پھر سے مخلص اور حقیقی روح رکھنے والا طبقہ پیدا ہو جائے اور کچھ کر دکھائے۔



وہ دو باتیں جو جنت اور جہنم کا سبب ہیں:

(8) عَنْ جَابِرٍ قَالَ قَالَ رَسُولُ اللَّهِ - صَلَّى اللَّهُ عَلَيْهِ وَسَلَّمَ -
ثِنْتَانِ مُوجِبَتَانِ قَالَ رَجُلٌ يَا رَسُولَ اللَّهِ مَا الْمُوجِبَتَانِ قَالَ مَنْ مَاتَ
يُشْرِكُ بِاللَّهِ شَيْئًا دَخَلَ النَّارَ، وَمَنْ مَاتَ لَا يُشْرِكُ بِاللَّهِ شَيْئًا دَخَلَ
الْجَنَّةَ -
(رواہ مسلم مشکوٰۃ ص ۱۵)

ترجمہ:

حضرت جابرؓ کہتے ہیں کہ رسول خدا ﷺ نے فرمایا دو چیزیں (جنت اور دوزخ کو) واجب کرتی ہیں ایک صحابی نے عرض کیا یا رسول اللہ (جنت و دوزخ کو) واجب کرنے والی وہ دو باتیں کونسی ہیں آپ نے فرمایا پہلی بات تو یہ ہے کہ جو شخص اس حال میں مرا کہ اس نے کسی کو اللہ کا شریک ٹھہرا رکھا تھا تو وہ دوزخ میں جائے گا، اور دوسری بات یہ ہے کہ جس شخص کی وفات اس حال میں ہوئی کہ اس نے کسی کو اللہ کا شریک نہ کیا تو وہ جنت میں جائیگا۔

تشریح:

ان احادیث کا مطلب یہی ہے کہ اگر کوئی شخص ایمان لایا اور اللہ کی وحدانیت اور اسکے ساتھ ساتھ رسول ﷺ کی رسالت کا عہد و اقرار کیا اور پھر اس عہد و اقرار کے تمام تقاضوں کو پورا کیا یعنی شریعت و دین کی پوری پوری پیروی کی اور پھر اسی اعتقاد و اطاعت پر اسکی موت آئی تو وہ یقیناً جنتی ہے، اسکی نجات میں بظاہر کوئی شبہ نہیں ہوگا۔

لیکن اگر ایمان و اسلام کے بعد اس سے عمل کی کوتاہیاں سرزد ہوئیں یا شریعت پر عمل نہیں کیا مگر خاتمہ اس کا بھی ایمان پر ہوا تو اسکی بھی ابدی نجات تو یقیناً ہوگی لیکن اس سے دنیا میں جو کچھ بد اعمالیاں ہوئیں یا گناہ سرزد ہوئے ان پر اسکو آخرت کی سزا بھگتنی ہوگی سزا کے بعد پھر ہمیشہ کے لئے جنت میں داخل کر دیا جائیگا۔

اس سے معلوم ہوا کہ ابدی نجات کا دار و مدار ایمان پر ہے، اگر ایمان صحیح ہے اور اسی حالت میں موت واقع ہوئی ہے تو ابدی نجات میں کوئی شک نہیں اور اگر کسی نے شریعت پر عمل نہیں کیا، احکام خداوندی اور احکام رسول ﷺ کی پیروی نہیں کی تو اس پر سزا کا ہونا بھی یقینی ہے مگر اس سزا کا تعلق بھی ایک محدود مدت سے ہوگا سزا پوری ہونے کے بعد وہ بھی ابدی نجات سے نوازا جائیگا۔

بہر حال توحید، ایمان، اور اعمال صالحہ کے ذریعہ آدمی مستحق جنت بن جاتا ہے، کفر و شرک اور برے کاموں کے باعث آدمی جہنم کا مستحق بن جاتا ہے یہ مضمون بے شمار آیات سے مؤید ہے۔

اللہ پاک ارشاد فرما رہے ہیں:

إِنَّ اللَّهَ يُدْخِلُ الَّذِينَ آمَنُوا وَعَمِلُوا الصَّالِحَاتِ جَنَّاتٍ تَجْرِي مِنْ
تَحْتِهَا الْأَنْهَارُ إِنَّ اللَّهَ يَفْعَلُ مَا يُرِيدُ •

(سورہ حج ۱۷)

ترجمہ:

یقیناً اللہ پاک اہل ایمان اور اعمال صالحہ کرنے والوں کو ایسے باغیچوں کے اندر داخل فرمائیں گے کہ جن کے نیچے سے نہریں بہتی ہوں گی، بے شک پروردگار عالم جو

چاہتے ہیں کرتے ہیں۔

فیذاً ایک جگہ اللہ پاک نے ارشاد فرمایا:

وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ أُنْثَىٰ وَهُوَ مُؤْمِنٌ فَأُولَٰئِكَ
يَدْخُلُونَ الْجَنَّةَ وَلَا يُظْلَمُونَ نَقِيرًا ۝

سورۃ نساء پارہ ۵/۱۵۱ آیت نمبر ۱۲۲۔

ترجمہ:

اور جو نیک کام کریگا مرد ہو یا عورت حال یہ ہو کہ وہ مؤمن ہے تو ایسے لوگ جنت میں
داخل ہوں گے اور ان پر تیل کے برابر بھی ظلم نہیں ہوگا۔

کفر اور معصیت پر وعید بیان کرتے ہوئے ارشاد باری ہے:

إِنَّ الَّذِينَ كَفَرُوا وَظَلَمُوا لَمْ يَكُنِ اللَّهُ لِيَغْفِرَ لَهُمْ وَلَا لِيَهْدِيَهُمْ طَرِيقًا ۝ إِلَّا طَرِيقَ
جَهَنَّمَ خَالِدِينَ فِيهَا أَبَدًا وَكَانَ ذَلِكَ عَلَى اللَّهِ يَسِيرًا ۝ سورۃ نساء آیت ۱۶۹۔

ترجمہ:

بے شک وہ لوگ جنہوں نے کفر کیا اور ظلم کیا اللہ پاک انکی مغفرت نہیں فرمائیں
گے اور نہ انکو سیدھا راستہ دکھائیں گے، ہاں مگر جہنم کا راستہ جس میں وہ ہمیشہ ہمیش رہیں
گے اور اللہ سبحانہ و تعالیٰ پر اس کام کا کرنا آسان ہے۔



دو قابلِ قدر نعمتیں:

عَنْ ابْنِ عَبَّاسٍ قَالَ قَالَ رَسُولُ اللَّهِ - صَلَّى اللَّهُ عَلَيْهِ وَسَلَّمَ -
نِعْمَتَانِ مَغْبُورٌ فِيهِمَا كَثِيرٌ مِنَ النَّاسِ الصَّحَّةُ وَالْفِرَاقُ.

(بخاری و ترمذی ص ۳۹۶)

ترجمہ:

حضرت ابن عباسؓ کہتے ہیں کہ رسول اللہ صلی علیہ وسلم نے فرمایا دو نعمتیں ہیں کہ ان کے معاملہ میں بہت سے لوگ فریب اور ٹوٹا کھائے ہوئے ہیں (اور وہ دو نعمتیں یہ ہیں) تندرستی اور فراغت۔

(بخاری شریف)

تشریح:

مذکورہ دونوں چیزیں بلاشبہ اللہ تعالیٰ کی بہت بڑی نعمتیں ہیں ایک تو صحت و تندرستی یعنی جسم و بدن کا امراض سے محفوظ رہنا اور دوسری فراغتِ وقت یعنی اوقات کا غم روزگار کے مشاغل و مصروفیات اور منکرات و تشویشات سے فارغ و خالی ہونا، اور یہ بھی حقیقت ہے کہ اللہ تعالیٰ اپنے جن بندوں کو یہ دونوں نعمتیں عطا فرماتے ہیں ان میں سے بہت ہی کم ایسے ہوتے ہیں جو ان نعمتوں کی صحیح قدر کرتے ہیں زیادہ لوگ وہ ہیں جو ان کے منافع کو مفت میں گنوا دیتے ہیں اور ایسے لوگوں کی مثال اس شخص کی سی ہے جو خرید و فروخت کے کسی معاملہ میں غفلت و نادانی کا شکار ہو کر دھوکا اٹھالیتا ہے اور اپنے مال و عزت کو مفت میں گنوا بیٹھتا ہے۔

اس حدیث شریف میں ایسے ہی لوگوں کے تئیں حسرت و افسوس کا اظہار ہے، جو ان نعمتوں سے کما حقہ فائدہ نہیں اٹھاتے یعنی نہ تو اپنی صحت و تندرستی کے زمانہ میں دین اور دنیا کی بھلائی کے کاموں کی طرف زیادہ توجہ دیتے ہیں اور نہ فرصت کے اوقات کو غنیمت جان کر ان میں آخرت کے معاملات درست کر لینے کو دھیان دیتے ہیں۔

ہاں جب انکی صحت و تندرستی خراب ہو جاتی ہے دنیا بھر کی ذمہ داریاں گھیر لیتی ہیں مختلف اقسام کے فکرات ان کو لاحق ہو جاتے ہیں اور غم روزگار کی گردش ان کے اوقات کو طرح طرح کی مشغولیتوں اور تشویشوں میں جکڑ لیتی ہیں تب ان کو ان نعمتوں کی قدر ہوتی ہے اور ان کو خیال آتا ہے کہ ہم نے کیسے بیش قیمت مواقع گنوا دیئے، درحقیقت وہ اس قول کے مصداق بن جاتے ہیں، اور حقیقت میں نعمت کی سچی قدر اس وقت ہوتی ہے جب وہ نعمت جاتی رہتی ہے اور ملا علی قاریؒ نے حدیث کی تشریح میں یہ لکھا ہے کہ اس ارشاد گرامی کا مطلب یہ ہے کہ بہت سے لوگ ان نعمتوں کی حقیقی قدر نہیں کرتے یعنی اللہ تعالیٰ ان کو یہ نعمتیں عطا فرماتا ہے تو وہ ان کے زمانہ میں ایسے کام نہیں کرتے جن کے وہ آخرت میں محتاج ہونگے اور پھر وہاں نادم ہونگے ہم نے دنیا میں اپنی عمر کے ان بیش قیمت اوقات کو کس طرح ضائع کر دیا۔

حالانکہ اس وقت ان کی وہ ندامت ان کو کوئی فائدہ نہیں پہنچائیگی جبکہ اللہ تعالیٰ نے فرمایا ہے، ذَالِكَ يَوْمُ التَّغَابُنِ ، اور رسول اللہ صلی اللہ علیہ وسلم نے فرمایا آخرت میں اہل جنت اگر کسی بات پر حسرت و افسوس کریں گے تو ان لمحات پر کریں گے جو انہوں نے دنیا

میں اس طرح گزار دیئے ہونگے ان میں انہوں نے اللہ کو یاد نہیں کیا ہوگا۔

اللہ سبحانہ و تعالیٰ کی کثیر یاد کے بغیر زندگی ناقص اور ادھوری ہے تمام اکابر، اعلام امت نے کثرت ذکر اللہ اور تقویٰ نیز اعمال صالحہ کی ترغیب دی اور بہت زیادہ تحریض کی اللہ پاک انکے درجات بلند فرمائے اور ہمیں انکے طرز پر چلنے کی توفیق میسر فرمائے!



اللہ کے یہاں دو پیارے کلمے:

عَنْ أَبِي هُرَيْرَةَ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ. كَلِمَتَانِ حَبِيبَتَانِ إِلَى الرَّحْمَنِ خَفِيفَتَانِ عَلَى اللِّسَانِ ثَقِيلَتَانِ فِي الْمِيزَانِ سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ.

(بخاری شریف)

ترجمہ:

حضرت ابو ہریرہؓ سے مروی ہے کہ حضور اکرم ﷺ نے فرمایا دو کلمے ایسے ہیں جو خداوند کریم کو بہت پسند ہیں اور زبان پر ہلکے ہیں اور اعمال کے ترازو میں بوجھل اور وزنی ہونگے وہ کیا ہیں سبحان اللہ و بحمدہ سبحان اللہ العظیم.

فائدہ:

اس حدیث پاک میں ان کلمات کو پڑھنے کی ترغیب دی گئی ہے اور یہ بتانا ہے کہ ان کا پڑھنے والا اللہ پاک کو بہت محبوب ہو جائے گا کیونکہ یہ کلمات اللہ پاک کو محبوب ہیں۔

نیز دوسری احادیث شریفہ میں تسبیح و تہلیل کے فضائل کثیر تعداد میں وارد ہوئے ہیں چند روایات پیش کی جاتی ہیں۔

عن سمرة بن جندبٍ قَالَ قَالَ رَسُولُ اللَّهِ - صَلَّى اللَّهُ عَلَيْهِ وَسَلَّمَ -
أَفْضَلُ الْكَلَامِ أَرْبَعُ سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ -
وَفِي رِوَايَةٍ:

أَحَبُّ الْكَلَامِ إِلَى اللَّهِ أَرْبَعُ سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا
اللَّهُ وَاللَّهُ أَكْبَرُ لَا يَضُرُّكَ بَأْيَهُنَّ بَدَأْتَ -
(رواه مسلم، مشکوٰۃ ص ۲۰۰، ج ۱)

ترجمہ:

حضرت سمرہ ابن جندب کہتے ہیں کہ رسول کریم ﷺ نے فرمایا انسان کے کلام میں سب سے بہتر کلام چار ہیں اور وہ یہ ہیں سبحان اللہ اللہ بہت پاک ہے (الحمد لله (تمام تعریفیں اللہ کیلئے ہیں) لا الہ الا اللہ (اللہ کے سوا کوئی معبود نہیں) اللہ اکبر (اللہ بہت بڑا ہے)۔

ایک روایت میں ہے کہ آپ ﷺ نے فرمایا اللہ کے نزدیک سب سے زیادہ پسندیدہ کلمے چار ہیں (۱) سبحان اللہ (۲) الحمد لله (۳) لا الہ الا اللہ (۴) اللہ اکبر ان میں سے کسی بھی کلمے سے شروع کرنا تمہارے لئے نقصان دہ نہیں۔

فائدہ:

اس حدیث پاک سے بھی ان مقدس کلمات کے پڑھنے کی ترغیب مقصود ہے اور یہ بتانا ہے کہ یہ کلمات بہت ہی پیارے اور محبوب کلمات ہیں کیونکہ انہیں سے اللہ پاک کی

ذات کی پاکیزگی، تعریف، بڑائی، اور کبریائی، عظمت کا اظہار ہوتا ہے اور یہی تخلیق انسان و جنات سے مقصود ہے۔

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ. لَأَنْ أَقُولَ
سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ أَحَبُّ إِلَيَّ مِمَّا طَلَعَتْ
عَلَيْهِ الشَّمْسُ.

(رواہ مسلم مشکوٰۃ شریف ص ۲۰۰ ج ۷)

ترجمہ:

حضرت ابو ہریرہؓ راوی ہیں کہ رسول کریم صلی اللہ علیہ وسلم نے فرمایا میرا سبحان اللہ والحمد للہ ولا الہ الا اللہ واللہ اکبر کہنا بلاشبہ میرے نزدیک اس چیز سے جس پر آفتاب طلوع ہوتا ہے (یعنی دنیا اور دنیا کی چیزوں سے) زیادہ پسندیدہ ہے۔

فائدہ:

دیکھئے اس حدیث شریف میں ان کلمات کی کس قدر فضیلت ہے کہ فرمایا جا رہا ہے کہ یہ کلمات ساری کائنات فانی سے بہتر ہیں کیونکہ یہ باقی رہنے والے ہیں۔
جیسا کہ باری تعالیٰ عز اسمہ ارشاد فرماتے ہیں:

الْمَالُ وَالْبَنُونَ زِينَةُ الْحَيَاةِ الدُّنْيَا وَالْبَاقِيَاتُ الصَّالِحَاتُ خَيْرٌ عِنْدَ
رَبِّكَ ثَوَابًا وَخَيْرٌ أَمَلًا. میں یہی مراد ہیں اگرچہ بعض مفسرین کے قول کے مطابق
ہر عمل صالح اس میں داخل ہے۔

مال اور بیٹے دنیاوی زندگی کی زینت ہیں اور باقی رہنے والے نیک کلمے تیرے

رب کے پاس بہتر ہیں ثواب و بدلہ کے اعتبار سے اور امید کے اعتبار سے یعنی ان کا بدلہ بہت زیادہ اور بہتر ہوگا اور یہ ذریعہ بنتے جاتے ہیں۔

جنت میں درختوں اور باغوں اور محلات کا تیار ہونا جیسا کہ ایک روایت میں ان کو غراس الجنة فرمایا گیا ہے۔

وَعَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ. مَنْ قَالَ سُبْحَانَ اللَّهِ وَبِحَمْدِهِ فِي يَوْمٍ مِائَةً مَرَّةً حُطَّتْ خَطَايَاهُ وَإِنْ كَانَتْ مِثْلَ زَبَدِ الْبَحْرِ.

(مکھوۃ شریف ص ۲۰۰ ج ۱۷)

ترجمہ:

حضرت ابو ہریرہؓ روایت کرتے ہیں کہ رسول کریم ﷺ نے فرمایا جس شخص نے کسی دن 100 سو مرتبہ سبحان اللہ و بحمدہ پڑھا تو اسکے گناہ ختم کر دئے جاتے ہیں اگرچہ وہ دریا کے جھاگ کی مانند (یعنی کتنے ہی زیادہ کیوں نہ ہوں)۔

تشریح:

علامہ طیبیؒ فرماتے ہیں کہ سو ۱۰۰ مرتبہ چاہے تو کئی مرتبہ کر کے پڑھا جائے چاہے دن کے ابتدائی یا آخری حصہ میں ایک ہی دفعہ میں پڑھا لیا جائے دونوں طرح درست ہے لیکن افضل اور اولیٰ یہی ہے کہ دن کے ابتدائی حصہ میں ایک ہی دفعہ میں پڑھا لیا جائے۔

فائدہ:

دیکھئے ان کلمات مبارکہ کی کتنی زبردست فضیلت و ثواب ہے کہ ایک تسبیح ہر دن

پڑھنے سے گناہوں کا کفارہ بن جاتا ہے اگرچہ اس کے گناہ سمندر کے جھاگ کے برابر ہی کیوں نہ ہوں۔

وَعَنْهُ قَالَ قَالَ رَسُولُ اللَّهِ - صَلَّى اللَّهُ عَلَيْهِ وَسَلَّمَ - مَنْ قَالَ حِينَ يُصْبِحُ وَحِينَ يُمَسِي سُبْحَانَ اللَّهِ وَبِحَمْدِهِ مِائَةً مَرَّةً لَمْ يَأْتِ أَحَدٌ يَوْمَ الْقِيَمَةِ بِأَفْضَلٍ مِمَّا جَاءَ بِهِ إِلَّا أَحَدٌ قَالَ مِثْلَ مَا قَالَ أَوْ زَادَ عَلَيْهِ -

(مشکوٰۃ شریف ص ۲۰۰ ج ۱)

فائدہ:

حضرت ابو ہریرہ راوی کہتے ہیں کہ رسول اللہ ﷺ نے فرمایا جس نے صبح کے وقت اور شام کے وقت ۱۰۰ سو مرتبہ سبحان اللہ و بحمدہ کہا تو قیامت کے دن کوئی شخص اس عمل سے بہتر کوئی عمل نہیں لائے گا علاوہ اس شخص کے جس نے اسکی مانند یا اس سے زیادہ کہا۔



فائدہ:

اس روایت میں کتنی عظیم فضیلت اور بشارت دی گئی ہے ان مقدس کلمات سبحان اللہ و بحمدہ پڑھنے کی کہ ایک تسبیح صبح و شام پڑھنے کا عمل اس قدر اونچا ہے کہ اس کے پڑھنے والے سے افضل دوسرا کوئی نہ ہوگا مگر یہ کہ وہ بھی عمل کرنے والا ہر روز اضافہ کرنے کے ساتھ وہاں دربارِ الہی میں حاضر ہو۔

عَنْ سَعْدِ بْنِ أَبِي وَقَّاصٍ قَالَ كُنَّا عِنْدَ رَسُولِ اللَّهِ - صَلَّى اللَّهُ عَلَيْهِ وَسَلَّمَ - فَقَالَ أَيَعْجِزُ أَحَدُكُمْ أَنْ يَكْسِبَ كُلَّ يَوْمٍ أَلْفَ مِائَةِ حَسَنَةٍ

فَسَأَلَهُ مِنْ جُاسَاتِهِ كَيْفَ يَكْسِبُ أَحَدُنَا أَلْفَ حَسَنَةٍ قَالَ يُسْبِحُ
تَسْبِيحَةً فَيُكْتَبُ لَهُ أَلْفَ حَسَنَةٍ أَوْ يَحْطُ عَنْهُ أَلْفَ خَطِيئَةٍ.

(مشکوٰۃ شریف ص ۲۰۰ ج ۱/۷)

ترجمہ:

حضرت سعد ابن ابی وقاصؓ کہتے ہیں کہ ایک دن جب کہ ہم رسول اللہ صلی اللہ علیہ وسلم کے پاس بیٹھے ہوئے تھے آپ ﷺ نے فرمایا کیا تم میں سے کوئی شخص اس بات پر قادر نہیں کہ ہر روز ایک ہزار نیکیاں حاصل کرے، مجلس میں موجود صحابہؓ میں سے ایک صحابیؓ نے پوچھا ہم میں سے کوئی شخص (روزانہ) ایک ہزار نیکیاں کس طرح حاصل کر سکتا ہے؟ آپ ﷺ نے فرمایا وہ ایک سو مرتبہ سبحان اللہ پڑھ لے اس کے لئے ایک ہزار نیکیاں لکھی جائیگی، یا اس کے ایک ہزار گناہ دُور کئے جائیں گے۔

تشریح:

اَوْ يَحْطُ کے پیش نظر تو حدیث کا مفہوم یہ ہوگا کہ دونوں میں سے کوئی ایک بات ہوتی ہے یا تو ایک ہزار نیکیاں لکھی جاتی ہیں یا ایک ہزار گناہ دُور کئے جاتے ہیں جبکہ وسبھ کی صورت میں یہ معنی ہونگے کہ ایک ہزار نیکیاں بھی لکھی جاتی ہیں اور ایک ہزار گناہ بھی دُور کئے جاتے ہیں۔

وَعَنْ أَبِي ذَرٍّ قَالَ سُئِلَ رَسُولَ اللَّهِ أَيُّ الْكَلَامِ أَفْضَلُ قَالَ

مَا صُطِفَ اللَّهُ لِمَلَأَتْ كِتَابَهُ سُبْحَانَ اللَّهِ وَبِحَمْدِهِ. (مشکوٰۃ شریف ص ۲۰۰ ج ۱/۷)

ترجمہ:

حضرت ابو ذرؓ کہتے ہیں کہ رسول کریم صلی اللہ علیہ وسلم سے پوچھا گیا کہ کونسا کلام بہتر ہے؟ آپ ﷺ نے فرمایا وہ کلام جسے اللہ تعالیٰ نے اپنے فرشتوں کے لئے چُن لیا ہے اور وہ یہ ہے **سبحان اللہ وبحمده**۔

فائدہ: دیکھئے یہ مقدس کلمات پڑھنے کیلئے اللہ پاک نے فرشتوں کو بھی حکم دیا ہے لہذا ہمیں کس قدر پڑھنا چاہئے اور جو اوراد و وظائف احادیث شریفہ میں وارد ہوئے ہیں ان کے لئے کسی شیخ کی اجازت ضروری نہیں ان کی اجازت سب سے بڑے شیخ اور سب سے بڑے نبی ﷺ کی طرف سے پہلے ہی دی جا چکی ہے۔

ہاں مشائخ کی صحبت اور توجہ سے ان میں برکت اور قرب الہی کی خاص کیفیت منتقل ہوتی ہے اس وجہ سے اپنے آپ کو کسی بزرگ سے منسلک کر لینا چاہئے پھر زیادہ فائدہ ہوگا۔

عَنْ جُوَيْرِيَةَ قَالَتْ أَنَّ النَّبِيَّ صَلَّى اللَّهُ عَلَيْهِ وَسَلَّمَ خَرَجَ مِنْ عِنْدِهَا بُكْرَةً حِينَ صَلَّى الصُّبْحَ وَهِيَ فِي مَسْجِدِهَا ثُمَّ رَجَعَ بَعْدَ أَنْ أَضْحَى وَهِيَ جَالِسَةٌ قَالَ مَا زِلْتِ عَلَى الْحَالِ الَّتِي فَارَقْتُكِ عَلَيْهَا قَالَتْ نَعَمْ: قَالَ النَّبِيُّ صَلَّى اللَّهُ عَلَيْهِ وَسَلَّمَ: لَقَدْ قُلْتِ بَعْدَكَ أَرْبَعَ كَلِمَاتٍ ثَلَاثَ مَرَّاتٍ لَوْ وُزِنَتْ بِمَا قُلْتِ مِنْذُ الْيَوْمِ لَوَزِنْتَهُنَّ سُبْحَانَ اللَّهِ وَبِحَمْدِهِ عَدَدَ خَلْقِهِ وَرِضَا نَفْسِهِ وَزِينَةَ عَرْشِهِ وَمِدَادَ كَلِمَاتِهِ.

(مشکوٰۃ شریف ص ۲۰۰، ج ۱)

ترجمہ:

حضرت جویریہؓ سے منقول ہے کہ ایک دن نبی کریم ﷺ صبح کے وقت نماز فجر کے لئے ان کے پاس سے نکلے اور وہ اپنے مصلیٰ پر بیٹھی ہوتی تھیں جب رسول کریم ﷺ چاشت کے وقت واپس تشریف لاتے وہ اپنی جگہ یعنی مصلیٰ پر بدستور بیٹھی ہوتی تھیں آپ ﷺ نے یہ دیکھ کر ان سے فرمایا کہ جس حالت میں میں تمہیں چھوڑ کر گیا تھا اسی طرح مسلسل بیٹھی ہوئی ہو؟ انہوں نے کہا جی ہاں، نبی کریم ﷺ نے فرمایا میں نے تمہارے پاس سے جانے کے بعد چار کلمے تین مرتبہ کہے ہیں، اگر ان کو اس چیز سے تولا جائے جسکو کہنے میں تم ابتدائے دن (شروع دن) سے اب تک مشغول رہی ہو تو یقیناً چار کلمے اس چیز پر بھاری رہینگے، وہ چار کلمے یہ ہیں:

سُبْحَانَ اللَّهِ وَبِحَمْدِهِ عَدَدَ خَلْقِهِ وَرِضَا نَفْسِهِ وَزِينَةَ عَرْشِهِ وَمِدَادَ كَلِمَاتِهِ.


ترجمہ:

اس حدیث میں بھی ان کلمات کی بہت فضیلت وارد ہوئی ہے بہر حال اللہ پاک کی حمد و ثناء تسبیح و تہلیل، اور تحمید و تکبیر، بہت ضروری ہے اس کی وجہ سے انسان پیدا ہوا ہے اللہ پاک ہمیں ان چیزوں کا وظیفہ کرنے کی توفیق بخشے۔

ایک مرتبہ حضرت فاطمہ (صاحبزادی نبی پاک علیہ السلام) نے آپ ﷺ سے خدمت کے لئے غلام طلب کیا۔ آپ نے ارشاد فرمایا پیاری بیٹی سبحان اللہ والحمد للہ ولا الہ الا اللہ کو ۳۳۳ بار اور اللہ اکبر کو ۳۳ بار سوتے وقت پڑھ لیا کرو دن بھر کی سب تکان دور ہو جائے گی اس وظیفہ پر دونوں یعنی حضرت فاطمہؓ اور حضرت علیؓ نے زندگی بھر عمل کیا یہاں تک کہ یہ

تسبیحات حضرت علیؑ سے فقط ایک بار جنگِ صفین کے موقع پر ترک ہوئیں اسقدر مواظبت کی
اللہ اکبر یہ تھا ان اکابر کا عمل اللہ پاک ہمیں بھی ان تسبیحات پر پورے طور سے عمل پیرا ہو
نے کی توفیق بخشے۔

آمیر یا رب العالمین۔



!!! بھادیں گے جہنم کو یہ آنسو ہیں ندامت کے !!!

اگر پابند ہم سب لوگ ہو جائیں شریعت کے
میں خود کہتا نہیں قرآن کہتا ہے مسلمانو
کتاب اللہ اور سنت پہ عامل اب تو ہو جاؤ
الہی جلد وہ دن تو دکھا ہم کم نصیبوں کو
وہی اللہ والے ہیں محمدؐ کے ہیں شیدائی
مزا کیا آئے گا ان کو بھلا لذات فانی میں
لگا کر دل سنو حالات حضرات صحابہ کے
صدقیت کی دینت کے ملامت کے عبادت کے
رضی اللہ عنہم اور رضو عنہ سے ہے ثابت
صحابہ کے مدارج سب سے اعلیٰ اور برتر ہیں
دو فردوس ان کو دیکھ کر کیوں کر نہ کھل جائے
شریعت کے مخالف جو طریقت ہے وہ باطل ہے
یہ گلزارِ محبت ہے، خزاں اس میں نہ آئے گی
بجز اللہ نہاں اشعار میں ہیں مقصد اعلیٰ

مزرے لوٹا کریں دن رات دنیا ہی میں جنت کے
تمہیں وارث ہو دنیا کے تمہیں وارث ہو جنت کے
یہی ہیں بس یہی ہیں دوستو سامانِ قربت کے
نشان باقی نہ رہ جائیں کہیں کفر و ضلالت کے
فدائی ہیں دل و جاں سے جو آئینِ محبت کے
مزرے جو لوٹتے رہتے ہیں قرآن کی تلاوت کے
سخاوت کے، شجاعت کے، محبت کے، اطاعت کے
چلو نقشِ قدم پر دوستو اختیارِ امت کے
بلاشبہ یہ سب سلطان ہیں اقلیمِ محبت کے
یہ سب ادنیٰ کرشمے ہیں محمدؐ کی اطاعت کے
مبارک ہو فدائی ہیں یہ دربارِ رسالت کے
طریقت اور حقیقت دونوں خادم ہیں شریعت کے
نمونہ لاکھ دکھلائے کوئی اپنی شقاوت کے
مسلمانو بنو پروانے پھر شمع رسالت کے

☆ تسلی ہم گنہگاروں کو حاصل ہو گئی احمد ☆

☆ بھادیں گے جہنم کو یہ آنسو ہیں ندامت کے ☆

از عرفانِ محبت



(٣)

تین مضمون

والی

روایات:-

وہ تین جن کی مدد اللہ کے ذمہ ہے:

مکاتب، ناکح، مجاہد۔

(۱) عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ
ثَلَاثَةٌ حَقُّ عَلَى اللَّهِ عَوْنُهُمُ الْمَكَاتِبُ الَّذِي يُرِيدُ الْأَدَاءَ وَالنَّكَاحُ الَّذِي
يُرِيدُ الْعِفَافَ وَالْمُجَاهِدُ فِي سَبِيلِ اللَّهِ۔ (مہکوة، ص ۲۶۷ ج ۲)

ترجمہ:

حضرت ابو ہریرہؓ فرماتے ہیں کہ رسول اکرم ﷺ نے فرمایا کہ تین شخص ایسے
ہیں، جن کی مدد اللہ پر (اس کے وعدہ کے مطابق) ضروری ہے، ایک تو وہ مکاتب جو اپنا
بدل کتابت اداء کرنے کا ارادہ رکھتا ہو، دوسرا وہ نکاح کرنے والا شخص جو حرام کاری سے
بچنے کی نیت رکھتا ہو اور تیسرا خدا کی راہ میں جہاد کرنے والا۔

تشریح:

اس روایت کے راوی حضرت ابو ہریرہؓ ہیں جو مشہور صحابی ہیں راوی اسلام
کہلاتے ہیں کھ میں اسلام لائے تب سے برابر حضور اقدس ﷺ کی خدمت میں
تحصیل علم کے لئے اپنے آپ کو وقف کر دیا ہمہ وقت علم قرآن و حدیث میں مشغول رہتے
تھے، روایات کا بہت بڑا ذخیرہ ان سے منقول ہے علمی اشتغال کے ساتھ عبادت اور ذکر
اللہ کا بہت زیادہ اہتمام کرتے تھے، ۱۲ ہزار تسبیحات روزانہ کا معمول تھا۔ (امانی لاخبار)
ایک زمانہ میں حضرت ابو ہریرہؓ بحرین کے گورنر بھی رہے، امیر علاقہ ہونے کے

باوجود اپنا سامان خود اپنے سر پر لاد کر لایا کرتے تھے، بڑے کمالات و اوصاف کے مالک تھے، اور پانچ ہزار تین سو چوہتر (۷۴) روایات آپ سے مروی ہیں ابو ہریرہؓ کہتے ہیں کہ رسول اللہ ﷺ نے ارشاد فرمایا کہ تین افراد کی نصرت و مدد کرنا اللہ پاک نے اپنے ذمہ لے لیا ہے۔

مکاتب یعنی وہ غلام جس کو اس کے آقا نے کہا کہ میں تجھ کو آزاد کر دوں گا اگر تم مجھ کو اتنے روپے دیدو، غلام نے منظور کر لیا اس رقم کا نام بدل کتابت ہے اب یہ غلام اپنی آزادی حاصل کرنے کیلئے مال کماتا ہے اور اپنے آقا کو دیتا ہے تو اللہ پاک ایسے شخص کی نصرت فرماتے ہیں جس کا ارادہ بدل کتابت ادا کرنے کا ہو اور وہ اس ظاہری آقا کی غلامی سے نجات حاصل کر کے حقیقی آقا و مولیٰ کی خدمت کرنا چاہتا ہو، یہ صورت پہلے دور میں بکثرت پیش آتی تھی اب غلام و باندی کا سلسلہ ختم ہو گیا ہے اس وجہ سے یہ باتیں بھی لوگوں کو عجیب و غریب لگتی ہیں۔

ناکح: دوسرا وہ شخص جو عفت و پاک دامنی کیلئے نکاح کا ارادہ رکھتا ہو مگر ظاہری اسباب اس کے پاس نہ ہوں ان اسباب کے حاصل کرنے کیلئے محنت کرے انشاء اللہ وہ اللہ پاک کی نصرت و مدد کا مظاہرہ پائے گا، اللہ پاک نیک لوگوں کے دلوں کو اس کی مدد کی طرف متوجہ کریں گے۔

مجاہد: وہ شخص جو اللہ پاک کے راستہ میں جہاد کرتا ہو، یہاں فی سبیل اللہ سے مراد کفار سے اعلاء کلمۃ اللہ کیلئے قتال کرنا ہے، عموماً فی سبیل اللہ کا

مصدق نصوص (آیات و روایات) میں جہاد ہی ہوتا ہے چونکہ آسمیں سب سے بڑی قربانی دینے کا کام رہتا ہے یعنی جان اللہ پاک کے راستہ میں پیش کرنا اور دوسرے مقابل (کافر) کو ہلاک کرنا اب اس کو ہلاک کر بھی سکتا ہے اور یہ بھی ہو سکتا ہے کہ دشمن اس کو شہید کر دے۔

بہر حال یہ سب سے بڑی قربانی ہے جو خالص اللہ پاک کی رضا کیلئے دی جاتی ہے اس لئے اس کی نصرت و مدد اللہ پاک نے اپنے ذمہ لی ہے، بہت سے حضرات نے فی سبیل اللہ کے مصداق میں دوسری اور باتوں کو بھی شامل کیا ہے علم دین سیکھنے کیلئے جانا بھی فی سبیل اللہ کا مصداق ہے۔

چنانچہ روایت میں ہے: عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ. مَنْ خَرَجَ فِي طَلَبِ الْعِلْمِ فَهُوَ فِي سَبِيلِ اللَّهِ حَتَّى يَرْجِعَ عَلَيْهِ (رواہ الترمذی مشکوٰۃ ص ۳۴۲)

ترجمہ:

حضرت انسؓ سے منقول ہے کہ نبی اکرم ﷺ نے ارشاد فرمایا جو شخص علم حاصل کرنے کیلئے گھر سے نکلتا ہے وہ اللہ کے راستہ میں رہتا ہے یہاں تک کہ گھر واپس لوٹ جائے۔

تشریح:

حضرت امام بیہقیؒ نے (باب فی حقوق الاولاد) میں روایت نقل کی ہے کہ

حضرت ابن عمرؓ کہتے ہیں کہ ایک شخص حضرات صحابہ کرام کے پاس سے گزرا اس کا حلیہ و صورت لوگوں کو اچھا لگا بعض لوگوں نے کہا کاش اگر یہ جہاد میں وقت لگاتا تو بہت اچھا ہوتا (جیسا کہ آج کل کچھ لوگ کہتے ہیں کہ تبلیغ میں لگتا تو بہت اچھا ہوتا) واقعی اس کے نفع اور فائدہ سے انکار نہیں ہے مگر بعض لوگ فرض عین قرار دینے لگیں ہیں اور ہر شخص کے لگنے کو ضروری قرار دینے لگے، بلکہ اس کا ایمان ناقص مانتے ہیں، معلوم نہیں یہ ان اکابر اور بزرگوں کے بارے میں کیا عقیدہ رکھیں گے جنہوں نے اس مروج تبلیغ میں حصہ نہیں لیا یا وہ اس کے وجود سے پہلے اللہ پاک کو پیارے ہو گئے اور جو طبقہ اعتدال اور اصول کے ساتھ اخلاص، اخلاق کے ساتھ مشغول ہے وہ قابل تعریف ہے اور ایسے بھی بہت سے ہیں ان سے بہت فائدہ ہو رہا ہے۔

بہر حال ان سب باتوں کی رسول کریم ﷺ کو خبر دی گئی تو حضرت رسول کریم ﷺ نے فرمایا کہ اگر یہ شخص اپنے ضعیف ماں باپ کی خدمت کرتا ہے ان کیلئے مال کماتا ہے تو یہ اللہ کے راستہ میں ہی تو ہے؟ اور اگر یہ اپنے چھوٹے بچوں کیلئے کماتا ہے تو تب بھی اللہ کے راستہ میں ہے اور اگر یہ خود اپنے اوپر خرچ کرنے کیلئے حلال مال کماتا ہے تب بھی اللہ ہی کے راستہ میں ہے۔

حدیث کی عبارت اس طرح ہے:-

عَنْ ابْنِ عُمَرَ قَالَ مَرَّبِهِمْ رَجُلٌ فَعَجِبُوا مِنْ خُلُقِهِ فَقَالُوا

لو كَانَ هَذَا فِي سَبِيلِ اللَّهِ عَزَّوَجَلَّ فَأَتَى النَّبِيَّ صَلَّى اللَّهُ عَلَيْهِ وَسَلَّمَ أَخْبَرُوهُ
فَقَالَ النَّبِيُّ صَلَّى اللَّهُ عَلَيْهِ وَسَلَّمَ. إِنْ كَانَ يَسَعُ عَلِيٌّ أَبْوِينَ
شَيْخَيْنِ كَبِيرَيْنِ فَهُوَ فِي سَبِيلِ اللَّهِ وَإِنْ كَانَ يَسَعُ عَلِيٌّ وَلَدَهُ
صَبِيَّةً فَهُوَ فِي سَبِيلِ اللَّهِ وَإِنْ كَانَ يَسَعُ عَلِيٌّ نَفْسَهُ لِيَعْفُهَا فَهُوَ فِي
سَبِيلِ اللَّهِ عَزَّوَجَلَّ.

(بیہقی ص ۴۳۳/ج ۶)

ترجمہ:

حضرت ابو ہریرہ رضی اللہ عنہ نقل کرتے ہیں کہ ہم (صحابہ) اپنے محبوب رسول کریم صلی اللہ علیہ وسلم کے ساتھ بیٹھے تھے گھاٹی کے اوپر سے ایک صاحب نظر آئے جو نیچے اتر رہے تھے ہم نے اس نوجوان کی تعریف کی کہ اس نوجوان نے اپنی پوری قوت و طاقت کو اللہ کے راستہ میں لگا رکھا ہے رسول اللہ صلی اللہ علیہ وسلم نے یہ سن کر فرمایا کہ کیا تم نے فی سبیل اللہ کا مصداق ایک ہی متعین کر رکھا ہے یعنی جہاد، چونکہ اکثر جگہ نصوص میں وہی مراد ہوا ہے اس وجہ سے مجاہدین صحابہ رضی اللہ عنہم کے دلوں میں اس کا تصور رہتا تھا۔

بہر حال رسول کریم صلی اللہ علیہ وسلم نے غلو پر نکیر فرمائی اور فرمایا من سعی علی

الوالدین فهو فی سبیل اللہ ومن سعی علی عیالہ ففي سبیل اللہ
یعنی جو والدین کیلئے کمائے وہ بھی اللہ کے راستہ میں ہے اور جو اپنے عیال بلکہ خود
اپنے لئے کمائے وہ بھی اللہ کے راستہ میں ہے۔

تشریح:

غور کیجئے کہ رسول کریم ﷺ اپنی امت کو عملی غلو کے ساتھ ساتھ فکری غلو سے بچانے کیلئے بھی کس قدر اہتمام فرماتے تھے حالانکہ آپ ﷺ نے خود کفار سے قتال کیلئے جہاد میں جانے کی ترغیبات کیلئے یہ لفظ بہت جگہ استعمال فرمایا ہے۔

امام ترمذی قدس سرہ نے ابواب فضائل الجہاد کے تحت تقریباً ۱۵ مقامات پر یہ لفظ جہاد پر بولا ہے، ان تمام ابواب اور مقامات کے تحت جو روایات ذکر کی گئی ہیں ان تمام کا مصداق امام ترمذی نے جو حدیث کے امام ہیں اور فن حدیث میں امام بخاری کے خلیفہ اور نائب ہیں، اسی چیز کو قرار دیا ہے، اسی طرح امام بخاری نے اسی طرح دوسرے بزرگوں نے اس کا مصداق اسی کو قرار دیا ہے، اگرچہ امام بخاری جمعہ کے جانے پر بھی فی سبیل اللہ کا اطلاق فرماتے ہیں فتاویٰ محمودیہ میں بہت سے مصداق بتائے ہیں۔

نیز: قرآن کریم میں جہاں قتال کے لفظ کے ساتھ یہ لفظ بولا گیا ہے وہاں کیا مراد ہے سوائے قتال مع الکفار کے، اس جگہ دوسری کسی تاویل کی گنجائش نہیں ہے خیر اگر آپ اس کو توسعاً کسی دوسری چیز پر بول رہے ہیں تو درست ہو سکتا ہے مگر اتنا خیال رکھئے کہ اصل مصداق باقی رہے اور اس سے ذہول نہ ہو، قرآن پاک میں جہاں بھی قتال کے ساتھ یہ لفظ استعمال ہوا ہے ان تمام آیات میں فی سبیل اللہ کا مصداق سوائے جہاد کے اور کیا لیا جاسکتا ہے مگر اس دور ماڈرن اور شر و فساد میں دینی

خدمات بشرطیکہ اخلاص کے ساتھ ہوں وہ بھی بہت بڑا مجاہدہ اور محنت ہے اور عظیم ثواب ہے علامہ انور شاہ کشمیریؒ فرماتے ہیں کہ لفظ فی سبیل اللہ شریعت کے عرف کے مطابق جہاد میں استعمال ہوتا ہے، علامہ ابن الجوزیؒ فرماتے ہیں کہ جب فی سبیل اللہ بولا جاتا ہے تو مراد جہاد ہوتا ہے۔

امام قرطبیؒ نے فرمایا ہے فی سبیل اللہ سے مراد ہر طاعت ہے۔ علامہ ابن دینق العید نے فرمایا کہ اکثر اس کا استعمال جہاد کیلئے ہوتا ہے، حج اور عمرہ، طلب علم، اور والدین کیلئے کمانا، اولاد اور خود اپنے لئے کمانا، جہاد، دین کی اشاعت کیلئے نکلنا، جمعہ، جماعت کیلئے نکلنا وغیرہ سب پر یہی بولا جاسکتا ہے مگر عموماً اس کا استعمال برائے جہاد ہوتا ہے اور جہاں قتال کے لفظ کے ساتھ ہے وہاں تو جہاد ہی متعین ہے۔



پڑوسی کی تین اقسام:

عن جابر بن عبد اللہ أن رسول الله صلى الله عليه وسلم قال الجيران ثلاثة جار له حق واحد، وهو أدنى الجيران حقاً، و جار له حقان، و جار له ثلاثة حقوق، وهو أفضل الجيران حقاً فأما الجار الذي له حق واحد فالجار المشرك لارحم له وله حق الجوار، وأما الذي له حقان فالجار المسلم لارحم له وله حق الاسلام وحق الجوار، وأما الذي له ثلاثة حقوق فجار مسلم ذورحم له حق الاسلام وحق الجوار، وحق الرحم وأدنى حق الجوار أن لا تؤذي جارك بقتار قدرك إلا أن تقدح له منها.

(حلیۃ الاولیاء ص ۲۰۷، ج ۵)

ترجمہ:

حضرت جابر بن عبد اللہ سے مروی ہے کہ رسول کریم ﷺ نے فرمایا کہ پڑوسی تین طرح کے ہیں ایک وہ جس کا ایک حق ہے اور وہ سب سے ادنیٰ درجہ کا پڑوسی ہے اور دوسرا وہ پڑوسی جس کے دو حق ہیں اور ایک وہ ہے جس کے تین حق ہیں اور یہ سب سے افضل پڑوسی ہے۔

بہر حال وہ جس کا ایک حق ہے وہ پڑوسی ہے جو مشرک ہو اور اس کے

ساتھ رشتہ داری بھی نہ ہو اس کا صرف ایک حق ہے پڑوسی ہونے کی وجہ سے۔
دوسرا وہ مسلمان پڑوسی ہے جس کے دو حق ہیں ایک مسلمان ہونے کی وجہ
سے اور دوسرا پڑوسی ہونے کی وجہ سے۔

تیسرا وہ پڑوسی ہے جس کے تین حق ہیں مسلمان، رشتہ دار، قرابت دار،
اس کا ایک حق ہے پڑوسی کی وجہ سے دوسرا مسلمان ہونے کی وجہ سے اور تیسرا
رشتہ دار ہونے کی وجہ سے اور پڑوسی کا ادنیٰ حق یہ ہے کہ اس کو تکلیف نہ دو
گوشت بھوننے کی بوجھی اس کو نہ پہنچنے دو مگر یہ کہ ہانڈی میں سے اس کے یہاں
پہنچاؤ۔

میرے بزرگو: غور و فکر کرنے کا مقام ہے کہ اسلام نے پڑوسی کا
کس قدر حق رکھا ہے یہاں تک کہ روایت میں ہے ”ما زال جبرائیل
یوصی بالجار حتی ظننت أنه سیورثہ“ جبرائیل (علیہ السلام) برابر
تاکید فرماتے رہے کہ یہاں تک کہ میں گمان کرنے لگا کہ اس کو میراث میں
بھی حقدار بنا کے چھوڑیں گے۔

اس روایت میں غیر مسلم پڑوسی کے ساتھ بھی حسن سلوک کا حکم دیا گیا
ہے اسلام کی نشر و اشاعت، تبلیغ و دعوت کے نقطہ نظر سے یہ پہلو بہت زیادہ
اہمیت کا حامل ہے اخلاق سے مرعوب ہو کر وہ اسلام کے قریب آسکتا ہے اس

وجہ سے اس کے ساتھ حسن سلوک کی اور بھی زیادہ تاکید ہے اور مسلمان حق اسلام کی وجہ سے کہ اللہ پاک نے اس کو نعمت اسلام کے ساتھ ساتھ قرابت داری کے رشتہ میں بھی جوڑا ہے۔

بہر حال یہ حدیث اخلاق کریمانہ کے اسلام کی دعوت دیتی ہے حقوق میں اس کے ساتھ ملنا، سلام کلام کرنا، اس کے یہاں کبھی کبھی کچھ ہدیہ کے طور پر بھیج دینا اس کی عیادت کرنا وغیرہ سب شامل ہیں یعنی جو حسن سلوک کے اعتبار سے ضروری ہو ان سب کا حکم دیا گیا ہے۔



امانت، بر والدين، عہد کی پاس داری:

عن ميمون بن مهران قال ثلاث المؤمن والكافر فيهن سواء
الامانة تؤديها الى من ائتمنك عليها من مسلم او كافر، وبر والدين
، قال الله تعالى وان جاهدك على ان تشرك بي ما ليس لك به علم
فلا تطعهما وصاحبهما في الدنيا معروفاً، والامانة والعهد تفي به لمن
عاهدت من مسلم او كافر۔

(حلیۃ الاولیاء ص ۸۷، ج ۴)

ترجمہ:

حضرت ميمون بن مهران کہتے ہیں کہ تین معاملات میں مؤمن اور کافر برابر ہیں

(۱) امانت ادا کرو جس نے وہ تمہارے پاس رکھی ہو رکھنے والا مسلمان ہو یا کافر ہو۔
 (۲) والدین کے ساتھ اچھا سلوک کرو حق تعالیٰ نے فرمایا کہ اگر والدین تجھے شرک کرنے پر مجبور کریں (جس پر منجانب اللہ کوئی دلیل نہیں ہے) تو ہرگز ان کی اطاعت مت کرنا مگر پھر بھی ان کے ساتھ اچھا سلوک کرنا۔

(۳) اور عہد و وعدہ پورا کرو جس کے ساتھ تم نے معاہدہ کیا ہے چاہے وہ مسلمان ہو یا کافر ہو حضرت میمون بن مہران کبار تابعین میں سے ہیں ابو ایوب کنیت ہے اہل جزیرہ کے امام تھے بہت ہی عمدہ خصلتوں والے بزرگ تھے نیک صالح بلکہ صالحین کے امام تھے۔
 (حلیۃ الاولیاء ص ۸۲، ج ۵)

حضرت میمون نے اپنے اس ارشاد میں بہت زبردست تین باتوں کا ذکر کیا ہے
 (۱) امانت کی ادائیگی: (۲) والدین کے ساتھ حسن سلوک: (۳) عہد کو پورا کرنا: اور یہ فرمایا کہ امانت جس کی بھی ہو اس کو مالک تک پہنچا دو چاہے وہ مسلمان ہو یا کافر، مسلمان ہونے کی صورت میں خیانت کی برائی ظاہر ہے اور کافر ہونے کی صورت میں خیانت کا بہت نقصان ہے اس سے اس کافر پر یہ اثر واقع ہوگا کہ مسلمان کتنے بُرے ہوتے ہیں اس سے وہ خود اور جن کے سامنے ذکر کرے گا اسلام و ایمان سے دور ہوتے جائیں گے اور یہ چیز اسلام کی اشاعت میں مانع بنے گی اس وجہ سے امانت حقدار شخص کو پہنچانا ضروری ہے۔

اللہ پاک کا ارشاد ہے:

”إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا“ (سورہ نساء)

ترجمہ:

اللہ پاک نے تم کو حکم دیا ہے کہ امانتوں کو ان کے اہل و مستحق تک پہنچا دو۔
اس آیت کریمہ کے نزول کے بعد رسول کریم ﷺ نے بیت اللہ کی مفتاح و کلید
سابق دربان عثمان بن طلحہؓ ہی کو عطا فرمائی:
اور فرمایا: **خُذْهَا خَالِدَةً تَالِدَةً** ہمیشہ تمہارے اور تمہارے خاندان میں ہی
رہے گی۔

اور فرمایا **بِأَمَانَةِ اللَّهِ** یہ ارشادِ ربانی کس قدر اہم ہے کہ ان اللہ کے جملہ
سے پہلے امر کی عظمت کا ادراک و شعور کرایا گیا پھر مامور کی عظمت کا تاکہ اس میں تفریط
پر جرات نہ ہو سکے۔

پھر اسی آیت کریمہ میں آگے فرمایا ہے:

”وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ إِنَّ اللَّهَ نِعِمَّا يَعِظُكُمْ بِهِ
إِنَّ اللَّهَ كَانَ سَمِيعًا بَصِيرًا“

یعنی جب تم لوگوں کے درمیان فیصلہ کرو تو انصاف کے ساتھ کرو اللہ پاک تم کو اس
بہترین بات کی نصیحت کرتے ہیں اور بیشک اللہ پاک بہت سننے اور دیکھنے والے ہیں۔
آیت کریمہ کس قدر جامع ہے کہ ادھر امانت کی تاکید اور ادھر انصاف کی تاکید
کر رہی ہے آج ان دونوں چیزوں پر بہت کم عمل ہو رہا ہے، امانت داری کا نقصان بلکہ
فقدان ہوتا جا رہا ہے اور عدل و انصاف کا، کتنے لوگ ہیں جو عدل و انصاف سے کام
لیتے ہیں۔

ایک طرف کی بات سن کر فیصلہ کرتے ہیں یا بدظن ہو جاتے ہیں اور پھر بدظنی سے بدکلامی پر اتر آتے ہیں اللہ پاک صحیح سمجھ نصیب فرمائیں۔

ہمارے پیغمبر حضرت محمد مصطفیٰ ﷺ کے اندر وصف امانت اس قدر تھا کہ دشمنان اسلام بھی گواہی دیتے تھے، ابوسفیان ابھی مسلمان بھی نہیں ہوئے تھے تو اس دوران ابوسفیان روم کے علاقہ میں گئے ہوئے تھے تو شاہ روم نے انکو نبی پاک ﷺ کے متعلق کچھ باتیں دریافت کرنے کے لئے طلب کیا۔

کما ذکرہ صاحب ریاض الصالحین، والجامع الصحیح، قال
هرقل فماذا یا مرکم یعنی النبی ﷺ قال ابوسفیان قلت: يقول:
أعبدوا اللہ وحده لا تُشركوا به شيئاً واتركوا ما يقول آباؤكم،
ویأمرنا بالصلاة، والصدق والعفاف، والصلاة۔

(ریاض الصالحین ۳۹، متفق علیہ بخاری ۴)

جب روم کے بادشاہ ہرقل نے ان سے معلوم کیا کہ وہ نبی تمکو کس کس بات کا حکم کرتے ہیں تو کہا کہ صرف اللہ پاک کی عبادت کرو اسکے ساتھ کسی کو شریک نہ ٹھراؤ اور ان چیزوں کو چھوڑ دو جن کا حکم تمہارے آباؤ اجداد کیا کرتے تھے، اور ہمکو حکم کرتے ہیں نماز کا سچائی کا اور عفت کا اور قرابت داری کا۔



مقامِ عبرت :-

دیکھئے ابوسفیان اس قدر دشمنی کے باوجود کہ رسول پاک ﷺ کے خلاف تمام مشرکوں کی قیادت و سیادت کرتے رہے اور فتحِ مکہ کے موقع پر مسلمان ہوئے اور مسلمان ہونے کے بعد بہت ہی مخلص اور جانثار ثابت ہوئے اور بڑے کارنامے اسلام کی بلندی کیلئے انجام دیئے، رسول کریم ﷺ کے بارے میں کیا کہہ رہے ہیں وہی حقائق بیان کئے جو موجود تھے دشمنی اور کفر کے باوجود حضور پاک ﷺ کے بارے میں غلط باتیں منسوب نہیں کیں آج اپنے آپ کو علم و فضل کے ساتھ متصف سمجھنے والا طبقہ ہزاروں احسانات اور فائدے حاصل کرنے کے باوجود حسد کی آگ میں جب بغاوت پر اترتا ہے تو کذب و افتراء، تہمت، غیبت کے تمام ریکارڈ توڑ ڈالتا ہے، اور ان سب کو جائز سمجھتا ہے اور سارے احسانات کو بالائے طاق رکھ کر اس عداوت و بغض کا مظاہرہ کرتا ہے کہ **الامان والحفیظ**، اللہ کی پناہ! اللہ کی پناہ!

بہر حال اپنے بھی گواہی دیدیتے تھے کہ رسول اللہ ﷺ امانت دار ہیں حضرت خدیجہؓ فرماتی ہیں کہ اللہ پاک آپ کو ضائع نہیں کریں گے ”قَوَّاللہ اِنَّكَ لَتُوَدِّيْ الْاَمَانَةَ وَتَصِلَ الرَّحِمَ وَتَصْدُقُ الْحَدِيثَ“ (بخاری)

کہ بیشک امانت کو ادا کرنے والے ہیں اور صلہ رحمی کرنے والے ہیں اور سچ بولنے والے ہیں۔

حضرت جعفر بن ابی طالب نے حبشہ کے بادشاہ نجاشی کے سوال پر فرمایا کہ ہم لوگ بالکل بیکار تھے برائیوں میں مبتلا تھے ہر طرح کی گندگیاں تھیں یہاں تک کہ اللہ نے کرم فرمایا اور ہمارے اندر ایک نبی بھیجا جسکے حسب و نسب اور سچائی،

امانت داری اور عفت کے اوصاف ہم سب کو معلوم ہیں۔ (کذابی اخلاق الرسول ص ۵۳۰، ج ۲)

دوسری بات جو اس مقولہ میں فرمائی وہ ہے والدین کے ساتھ حسن سلوک چاہے وہ مسلم ہوں یا غیر مسلم چنانچہ آیت میں اس کی وضاحت ہے کہ ان کے کہنے سے کفر و شرک ہرگز ہرگز نہ کرو، مگر ان کے ساتھ اچھا سلوک خیر خواہی کرنا، ہر حال میں ضروری ہے، والدین کے سلسلہ میں سابق احادیث میں تفصیلاً لکھا جا چکا ہے۔

تیسری بات وہ عہد اور وعدہ کی پاس داری کرنا ہے، برابر ہے کہ وہ عہد مسلمان سے کیا ہو یا غیر مسلم سے، اللہ پاک نے فرمایا إِنَّ الْعَهْدَ كَانَ عَنْهُ مَسْئُولًا •

پیشک عہد کے سلسلہ میں سوال ہوگا (بشرطیکہ وہ عہد کسی فساد اور تخریب کیلئے نہ ہو اگر وہ عہد و معاہدہ کسی دینی کام کی تخریب اور کسی دینی ادارہ، کسی دینی تحریک و تنظیم میں فساد برپا کرنے کیلئے کیا گیا ہو تو وہ شرعاً، اخلاقاً، عرفاً سب طرح غلط، مذموم فعل، فتنہ اور شنیع حرکت ہوگی اور ایسے لوگ معا و ن علی الاثم و العدا و ان اور تو اسی بالحق اور تو اسی بالصبر کے بجائے تو اسی بالباطل، و تو اسی بالفساد، و الشر، و الفتنة کے کرنے والے ہوں گے، جو لوگ علم کے ہوتے ہوئے ایسا کرتے ہیں وہ سلف صالحین کے طریقہ سے ہٹے ہوتے

ہیں سلفِ صالحین کا کبھی بھی یہ طرز نہیں رہا ہے، بہر حال سوال ہوگا کہ تم نے اس عہد کو پورا کیا تھا یا نہیں، یہ آیت کریمہ عام ہے۔

الفرض چاہے وہ عہد بندہ اور رب کے درمیان ہو یا اس بندہ اور دوسرے بندوں کے درمیان ہو، نقضِ عہد کرنا شریعتِ مطہرہ کی نظر میں سخت گناہ بلکہ بہت سے گناہوں کا مجموعہ ہے کیوں کہ اس کے نتیجے میں ذہنوں کی تخریب کاری دوسروں کی عزت پر حملے، الزام تراشیاں غیبتیں اور بہت سے امور دین میں اختلال پیدا ہوتا ہے وغیر ذلک من المفسدات والمنکرات القبیحة الشنیعة جنکا شریعت میں قطعاً جواز نہیں ہے جن پر نصوصِ قطعیہ مصرح ہیں۔

یہود "علیہم اللعنة" نے نقضِ عہد کیا اور بغاوت و غداری کی اور دشمنوں کا ساتھ دیا اور رسول کریم ﷺ کو نقصان پہنچانے کیلئے ہر طرح کی اسکیم و پلان بنایا، یہاں تک کہ رسول کریم ﷺ نے ان کو مدینہ طیبہ سے نکال دیا۔

دیکھئے! نقضِ عہد اس قدر بڑا جرم ہے جس سے آدمی اخراج کا مستحق ہو جاتا ہے، بنو قریظہ، بنو نضیر وغیرہم کا اخراج من المدینہ نقضِ عہد ہی کی وجہ سے ہوا تھا۔

ایک موقع پر اللہ پاک نے فرمایا:

وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ أُولَٰئِكَ لَهُمُ اللَّعْنَةُ وَلَهُمْ سُوءُ الدَّارِ.

ترجمہ:

اور وہ لوگ اللہ کے عہد کو توڑتے ہیں بعد اس کے کہ اس کو مضبوط کر چکے ہیں اور ان چیزوں کو توڑتے ہیں جن کے جوڑنے کا اللہ پاک نے حکم فرمایا تھا اور زمین میں فساد کرتے ہیں ایسوں پر لعنت ہے اور بُرا انجام ہے، اگرچہ اس آیت میں اس دور کے جب کہ قرآن کریم نازل ہو رہا تھا اور رسول کریم ﷺ کے ساتھ عداوت و دشمنی میں سب کچھ کہا جا رہا تھا بعض کفار کے اوصاف بیان ہوئے ہیں مگر جو بھی ان کے طرز پر چلے گا اس کا مصداق بن جائے گا کیونکہ مذمت ان اوصاف مذمومہ کی وجہ سے کی جا رہی ہے نہ کہ ان کی ذات کی وجہ سے اگر ان کی ذات میں اوصاف محمودہ ہوتے تو پھر وہ قابل تعریف ہو جاتے۔

بہر حال نقض عہد اللہ پاک سے ہو کہ ایمان نہ لائے یا ایمان لا کر پھر کفر و شرک کرے اور فساد فی الارض یعنی کفر و معاصی کرے یہ سب مذموم ہے، جب فساد فی الارض اور قطع صلہ رحمی، و تعلقات کی ممانعت ہے تو مدارس اور خانقاہوں اور مساجد میں فساد اور تخریب کاری اسٹرائیک جیسی ملعون اشیاء کا جواز اہل علم کے پاس کہاں سے آجاتا ہے؟؟؟ شاید کے ساری نقض عہد کی وعیدات کو صرف کفار کے متعلق ہی تصور کرتے ہیں جو شان نزول کے ضمن میں حضرات مفسرین بیان کرتے ہیں ان کا تعلق وہیں تک محدود رکھا جاتا ہے اور اپنے تمام معاملات کو ان آیات سے بالاتر سمجھ کر تخریب کاری اور فساد و فتنہ کے ایسے دلائل

گھڑے جاتے ہیں کہ خدا کی پناہ۔

ارشاد باری تعالیٰ ہے:

إِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ،

ترجمہ:

جب ان سے کہا جاتا ہے کہ زمین (وملک) میں فساد نہ کرو تو جواب میں کہتے ہیں کہ ہم ہی تو اصلاح کرنے والے ہیں۔

یہی دلائل ان لوگوں کے پاس بھی تھے، کہ جو لوگ نبی کریم ﷺ کے زمانہ میں موجود تھے اور وہ ہر وقت فسادِ عظیم برپا کرنے کے چکر میں لگے رہتے تھے، وہ فساد خود کرتے تھے لیکن پھر بھی اپنے آپکو مصلح کہا کرتے تھے۔

نیز یہی دلائل ان لوگوں کے پاس بھی تھے، جنہوں نے خلفاء راشدین کو شہید کیا اور یہی دلائل ان کے پاس تھے جنہوں نے مدارس اور خیر کی جگہوں پر انقلاب کی صدا لگائی تھیں اور پھر اس اختلاف کو خیر اور باعثِ برکت ثابت کرنے کیلئے فاسد تو جیہات کیس!

اے کاش کہ توبہ و استغفار کی توفیق ہوتی تو اچھا ہوتا!۔

اللَّهُمَّ أَرِنَا الْحَقَّ حَقًّا وَأَرِزِقْنَا اتِّبَاعَهُ وَأَرِنَا الْبَاطِلَ بَاطِلًا

وَأَرِزِقْنَا اجْتِنَابَهُ۔ اللَّهُمَّ آمِينَ!



تین کاموں میں دیر نہ کرو نماز، جنازہ، نکاح:

(۲) عن علی أن النبیَّ صَلَّى اللهُ عَلَيْهِ وَسَلَّمَ قَالَ يَا عَلِيُّ ثَلَاثٌ لَا تُؤَخِّرُهَا الصَّلَاةُ إِذَا آتَتْ وَالْجَنَازَةُ إِذَا حَضَرْتَ وَالْأَيِّمُ إِذَا وَجَدْتَ لَهَا كُفُوًا.

(مکھوہ میں ۶۱ ج اول)

ترجمہ:

حضرت علیؓ بیان کرتے ہیں کہ نبی کریم ﷺ نے فرمایا اے علی تین کام ایسے ہیں کہ ان میں دیر نہ کرو نماز جب اس کا وقت آجائے، جنازہ جب تیار ہو جائے، بے خاوند والی عورت جب اس عورت کیلئے مناسب آدمی مل جائے تو اس کا نکاح کر دو۔

تشریح:

جنازہ جب تیار ہو جائے! یعنی جنازہ جب تیار کر کے لے آیا جائے تو اسکی نماز پڑھنے میں دیر نہ کرو پس جیسا کہ علامہ طیبی (شافعی المسلک) نے نقل کیا ہے، یہ اس بات کی دلیل ہو جاتی ہے کہ جنازہ کی نماز اوقات مکروہہ میں پڑھنا مکروہہ نہیں لیکن حنفی مسلک میں اس طرح ہے کہ جنازہ اگر اوقات مکروہہ میں سے کسی وقت (یعنی سورج نکلنے کے وقت یا سورج چھپنے کے وقت یا ٹھیک دوپہر کے وقت) آجائے تو اس مکروہہ وقت میں اسکی نماز پڑھنا مکروہہ نہیں ہاں اگر مکروہہ وقت سے پہلے آئے تو پھر مکروہہ وقت میں جنازہ پڑھنا مکروہہ ہے۔ بے خاوند والی عورت! یہ ایّم کا ترجمہ ہے عام طور پر عربی میں ایّم کا اطلاق اس عورت پر ہوتا ہے جو خاوند والی نہ ہو اور خواہ وہ کنواری یعنی باکرہ ہو،

یا شوہر دیدہ یعنی شبیہ ہو، اور خواہ مطلقہ ہو یا اسکا خاوند مر گیا ہو، لیکن طیبی نے لکھا ہے کہ لغت میں ایم اسکو کہتے ہیں جو بے زوج ہو جس کا جوڑا نہ ہو خواہ وہ مرد ہو یا عورت اور عورت خواہ باکرہ ہو یا شبیہ، کفو کا ترجمہ ہے لغت میں مثل، برابر، ہمسر، نکاح میں کفو یہ ہیکہ مرد اور عورت (زوجین) ان باتوں میں ایک دوسرے کے برابر اور ایک دوسرے کے میل کے ہوں اسلام، حریت، دینداری و نیکو کاری، حسب نسب، پیشہ، تمول وغیرہ وغیرہ، صرف خاندان میں برابری ہی ضروری نہیں ہے بلکہ خاندان کے ساتھ ساتھ دینداری، تمول عمر وغیرہ میں بھی مساوات کا ہونا مطلوب و محبوب ہے، عہد صحابہ میں اس کی بہت سی مثالیں ملیں گی کہ دینداری کو مد نظر رکھ کر نکاح کیا گیا اور بہت برکت ہوئی ۱۔ ابو طیبہؓ نے بنی بیاضہ کی ایک عورت سے پیغام دیا جب انھوں نے انکار کیا تو رسول کریم ﷺ نے فرمایا کہ ابو طیبہؓ کا نکاح کر دو ورنہ فتنہ اور فساد کبیر برپا ہوگا، اس پر انھوں نے کہا بالکل درست ہے، بہتر ہے، حضرت بلالؓ نے عربوں کی ایک عورت سے پیغام دیا تو رسول اللہ ﷺ نے فرمایا کہ انکو کہو کہ رسول اللہ ﷺ کا حکم ہے، حضرت سلمان فارسیؓ نے حضرت عمرؓ کی لڑکی سے نکاح کا پیغام دیا تھا، مبسوط ص ۶۳/ ج ۵۔ حالانکہ نسبی کفایت موجود نہیں تھی، نیز رسول اکرم ﷺ نے فرمایا عورت سے نکاح کئی وجوہات کی بنا پر کیا جاتا ہے انہیں سب سے عمدہ چیز دینداری ہے اس کو مد نظر رکھو، یہ روایت مفصل آگے آرہی ہے کفایت نسبی کا اعتبار اسلام میں وجوب کے درجہ کا نہیں ہے بلکہ مصلحت کے درجہ کی چیز ہے کہ کفایت کی وجہ سے نباہ زیادہ ہوتا ہے، غیر برادری میں نباہ کا کام مشکل ہوتا ہے اس وجہ سے نکاح کرنے والے عموماً اس کی ضرورت زیادہ محسوس کرتے ہیں اور اس کی

رعایت کرتے ہیں فقہ احناف میں بھی اس کی اہمیت ہے جس کی تفصیل کا محل کتب فقہ ہیں
عند الضرورت وہاں رجوع کیا جائے۔



تین اشخاص کا جذبہ:

(۳) عن أنس قال جاء ثلثة رهطٍ إلى أزواج النبي صَلَّى اللهُ عَلَيْهِ وَسَلَّمَ. يَسْأَلُونَ عن عبادة النبي صَلَّى اللهُ عَلَيْهِ وَسَلَّمَ. فَلَمَّا أُخْبِرُوا بِهَا كَانَهُمْ تَقَالُوهَا فَقَالُوا أَيْنَ نَحْنُ مِنَ النبي صَلَّى اللهُ عَلَيْهِ وَسَلَّمَ. وَقَدْ غَفَرَ اللهُ مَا تَقَدَّمَ مِنْ ذَنْبِهِ وَمَا تَأَخَّرَ فَقَالَ أَحَدُهُمْ أَمَا أَنَا فَأُصَلِّي اللَّيْلَ أَبَدًا وَقَالَ الْآخَرُ أَنَا صُومُ النَّهَارِ أَبَدًا وَلَا أُفْطِرُ وَقَالَ الْآخَرُ أَنَا عَتَزِلُ النِّسَاءِ فَلَا اتَزُوجُ أَبَدًا فَجَاءَ النبي صَلَّى اللهُ عَلَيْهِ وَسَلَّمَ. إِلَيْهِمْ فَقَالَ أَنْتُمْ الَّذِينَ قُلْتُمْ كَذَا وَكَذَا أَمَا اللهُ إِنِّي لِأَخْشَاكُمْ لِلَّهِ وَأَتْقَاكُمْ لَهُ لِكِنِّي أَصُومُ وَأُفْطِرُ وَأُصَلِّي وَأُرْقُدُ وَاتَزَوَّجُ النِّسَاءَ فَمَنْ رَغِبَ عَنِّي فَلَيسَ مِنِّي۔

(مشکوٰۃ ص ۷۷ ج ۱)

ترجمہ:

حضرت انسؓ کہتے ہیں کہ (ایک دن) تین آدمی نبی کریم صلی اللہ علیہ وسلم کی ازواج مطہرات کے پاس اس مقصد سے آئے (کہ ان میں سے ہر ایک) نبی کریم صلی اللہ علیہ وسلم کی عبادت کا حال دریافت کرے اور جب انکو آپ صلی اللہ علیہ وسلم کی عبادت کے بارے میں بتایا گیا تو گویا انھوں نے اسکو کم خیال کر کے آپس میں کہا کہ نبی کریم صلی اللہ علیہ وسلم کے

مقابلہ میں ہماری کیا حیثیت ہے آپ ﷺ کے گلے پچھلے تمام گناہ اللہ تعالیٰ نے معاف کر رکھیں ہیں اور پھر ان میں سے ایک نے کہا کہ میں ہمیشہ ساری رات نماز پڑھونگا دوسرے نے کہا کہ میں ہمیشہ دن میں روزے رکھا کرونگا اور افطار نہیں کرونگا تیسرے نے کہا کہ میں عورتوں سے الگ رہونگا اور کبھی نکاح نہیں کرونگا اتنے میں نبی کریم ﷺ انکے پاس تشریف لائے آپ ﷺ نے فرمایا کہ کیا تم ہی لوگوں نے ایسا ایسا کہا ہے کان کھول کر سن لو میں اللہ تعالیٰ سے تم لوگوں سے زیادہ ڈرتا ہوں اور تم سے زیادہ تقویٰ اختیار کرتا ہوں لیکن اگر میں روزے رکھتا ہوں تو افطار بھی کرتا ہوں اگر رات میں نماز پڑھتا ہوں تو سوتا بھی ہوں اور عورتوں سے نکاح بھی کرتا ہوں (یاد رکھو کہ) جس نے میرے طریقہ (یعنی میری سنت سے اعراض کیا وہ ہم میں سے نہیں۔

تشریح:

تین آدمی وہ تینوں حضرت علیؓ حضرت عثمان بن مظعون اور حضرت عبداللہ بن رواحہؓ تھے ان تینوں کو جب ازواج مطہرات سے معلوم ہوا کہ آنحضرت ﷺ ساری ساری رات نمازیں ہی نہیں پڑھتے ہمیشہ دن میں روزہ ہی سے نہیں رہتے اپنی بیویوں سے پرہیز نہیں کرتے اور سارا سارا وقت عبادت گذاری ہی میں صرف نہیں کرتے تو اس سے ان لوگوں نے یہ سمجھا کہ رسول اللہ ﷺ بہت زیادہ عبادت کے حاجت مند نہیں ہیں۔

کیونکہ آپ تو سراپا معصوم و مغفور ہیں جیسا کہ قرآن پاک میں آیا ہے
 لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ (یعنی تاکہ اللہ تعالیٰ آپ کے
 اگلے پچھلے سب گناہ بخش دے) اور پھر انہوں نے یہ سوچ کر کہ آنحضرت ﷺ کی
 طرح ہم تو معصوم بندے نہیں ہیں اور ہمارے مغفور ہونے کا اعلان اللہ نے نہیں کیا
 ہے اسلئے ہمیں اپنا سارا وقت عبادت میں لگانا چاہئے اور دنیا سے ہمیں کچھ تعلق نہیں
 رکھنا چاہئے تاکہ ہماری بھی بخشش و مغفرت ہو جائے ان کی اس بات کا علم
 آنحضرت ﷺ کو ہوا تو آپ ﷺ نے واضح کیا کہ تمہارے خیال کے مطابق میں
 جو بہت زیادہ عبادت و ریاضت نہیں کرتا تو اسکی وجہ یہ نہیں کہ معصوم و مغفور ہونے
 کے سبب میں بے خوف ہو گیا ہوں اور خواہ کچھ کروں یا کچھ بھی نہ کروں بلکہ حقیقت
 تو یہ ہے کہ جتنا میں اپنے اللہ سے ڈرتا ہوں اتنا تمہارے میں سے کوئی نہیں ڈر سکتا جتنا
 تقویٰ میں اختیار کرتا ہوں اتنا تمہارے میں سے کوئی اختیار نہیں کر سکتا بات صرف
 اتنی ہے کہ اللہ نے اس دنیا کے تعلق سے جو جسمانی ضروریات و حوائج رکھے ہیں اور
 ایک انسان ہونے کے ناطے جو دنیاوی ذمہ داری عائد کی ہیں ان کی تکمیل اور ان کی
 انجام دہی بھی ضروری سمجھتا ہوں جب عبادت کا وقت ہوتا ہے تو عبادت کرتا ہوں
 جب وہ وقت آتا ہے جس میں اللہ کے بنائے ہوئے نظام کائنات اور اللہ کے حکم
 کے مطابق کسی دنیاوی و جسمانی ضرورت کو پورا کیا جاتا ہے تو اس وقت اس
 ضرورت کو پورا کرتا ہوں اور یہ سب اس وجہ سے کرتا ہوں کہ میری ساری امت اسی

کے مطابق اپنی زندگی کا نظام بنائے اور یہ سمجھ لے کہ نہ تو اسلام اس چیز کا نام ہے کہ انسان دنیاوی علاقہ و ضروریات سے بالکل منہ موڑ لے اور رہبانیت کا طور طریق اختیار کر کے ہر وقت عبادت و ریاضت میں مشغول رہے اور نہ اسلام اسکی اجازت دیتا ہے کہ دنیاوی علاقہ و ضروریات کو اس طرح اپنے اوپر حاوی کر لیا جائے کہ حقوق اللہ کی ادائیگی اور دینی فرائض و عبادات میں رخنہ پڑنے لگے اور عورتوں سے نکاح بھی کرتا ہوں، یعنی کمالِ عبدیت یہی ہے کہ دنیاوی حقوق و فرائض کی ادائیگی بھی کی جاتی رہے اور اللہ کے حقوق کی ادائیگی میں بھی کچھ فرق نہ آئے مثلاً بیوی بچوں کے جو حقوق اور انکی جو ضروریات ہیں ان کو بھی پورا کیا جائے مگر اس طرح کہ شرعی فرائض و عبادات میں رخنہ نہ پڑے اور توکل وغیرہ کا دامن ہاتھ سے چھوٹنے نہ پائے، جس نے میرے طریقہ سے اعراض کیا، یعنی جس نے بیزاری اور بے رغبتی کے ساتھ میری سنت ترک کر دی یا میری سنت اور میری حدیثوں کا انکار کیا وہ میری جماعت سے خارج ہے ایسے آدمی سے میرا کوئی واسطہ نہیں، اس سے معلوم ہوا کہ صلاح و فلاح صرف اسوۂ نبی ہی میں منحصر ہے۔



تین افراد ہوں تو ایک امام بنے

(۴) عن أبي سعيدٍ قال: قال رسولُ الله صَلَّى اللهُ عَلَيْهِ وَسَلَّمَ: إِذَا كَانُوا ثَلَاثَةً فَلْيَوْمُهُمْ أَحَدُهُمْ وَأَحَقُّهُمْ بِالْإِمَامَةِ أَقْرَأُهُمْ.

(رواہ مسلم، مشکوٰۃ میں ۱۰۰۰، ج ۱، راول)

ترجمہ:

حضرت ابو سعید خدریؓ روایت کرتے ہیں کہ نبی کریم ﷺ نے فرمایا جب نماز پڑھنے کیلئے تین آدمی جمع ہوں تو ان میں سے ایک امام بن جائے جو ان میں قرآن کریم کا زیادہ پڑھا ہوا ہو۔

تشریح:

تین آدمیوں کی قید اتفاق ہے تین سے کم یا زیادہ ہونے کی شکل میں بھی یہی حکم ہے ان میں سے ایک امام بن جائے اور باقی مقتدی۔
علامہ طیبیؒ فرماتے ہیں کہ آنحضرت ﷺ کے اکثر صحابہؓ عمر کا ایک بڑا حصہ طے کر چکے تھے جب اسلام کی سعادت سے مشرف ہوئے اس وجہ سے وہ لوگ قرآن پڑھنے سے پہلے علم دین سیکھتے تھے لیکن بعد میں یہ صورت نہ رہی بلکہ اب تو لوگ عمر کے ابتدائی حصہ میں ہی علم دین حاصل کرنے سے پہلے قرآن کریم پڑھنا سیکھ لیتے ہیں۔

بہر حال امامت کے سلسلہ میں اچھے قاری پر اس فقیہ اور عالم کو اولیت حاصل ہوگی جو نماز کے احکام و مسائل کا علم رکھتا ہو بشرطیکہ قرأت فی الصلوٰۃ پر بھی قادر ہو کیونکہ اس زمانہ میں قرآن کریم کا زیادہ پڑھنے والا ہی معانی کا زیادہ سمجھنے والا ہوتا تھا عربی زبان ہونے کی وجہ سے وہ سب سمجھتے تھے اور جو نہ سمجھتے اسکو معلوم کرنے کے حریص و شوقین بھی تھے اس وجہ سے **اقرا** علم بھی ہوتا تھا لہذا **اقرا** کو مقدم کرنا دراصل علم ہی کو مقدم کرنا تھا پھر حدیث سے مقصود قرآن کریم کی تلاوت اور فہم و ادراک کی ترغیب دینا ہے جس کیلئے امامت کا استحقاق زیادہ ہو جائیگا اور اسکی امامت سے فائدہ بھی زیادہ ہوگا کہ خود ہی اللہ کا قرب حاصل کریگا اور اسکے پیچھے نماز پڑھنے والوں کو لطف اور قرب الہی بھی زیادہ ہوگا رہی وہ صورت کہ ایک صرف عالم ہے اور ایک صرف قاری ہے تو عالم کو مقدم کرنا زیادہ اولیٰ ہے اور قاری پڑھائے تو بھی جائز ہے مسئلہ اولیت و افضلیت کا رہے گا امامت دونوں کی جائز رہے گی تفصیل کیلئے فقہ کا مطالعہ کریں۔



وہ تین جن کی نماز قبول نہیں ہوتی:

(۵) عن أبي أمامة قال: قال رسول الله صَلَّى اللهُ عَلَيْهِ وَسَلَّمَ: ثَلَاثَةٌ لَا تُجَاوِزُصَلَا تَهُمْ إِذَانَهُمُ الْعَبْدُ الْأَبِي حَتَّى يَرْجِعَ وَامْرَأَةٌ بَاتَتْ وَرَوَّجَهَا عَلَيْهَا سَاخِطٌ وَإِمَامٌ قَوْمٌ وَهُمْ لَهُ كَارِهُونَ.

(رداء الترمذی مشکوٰۃ ص ۱۰۰، ج ۱/۱)

ترجمہ:

حضرت ابو امامہؓ راوی ہیں کہ نبی کریم ﷺ نے فرمایا تین شخص ایسے ہیں کہ انکی نماز انکے کانوں سے اوپر نہیں پہنچتی (۱) وہ غلام جو اپنے آقاء کے پاس سے بھاگ جائے یہاں تک کہ وہ واپس نہ آجائے (۲) وہ عورت جو اس حالت میں رات گزار دے کہ اسکا شوہر اس سے ناراض ہو (۳) وہ امام جس سے اس کے مقتدی ناراض ہوں۔

تشریح:

غلام کے حکم میں باندی بھی داخل ہے یعنی اگر باندی بھی اپنے آقاء کے یہاں سے بھاگ جائے تو اسکا بھی یہی حال ہوگا کہ جب تک وہ اپنے آقاء کے پاس نہ آجائیگی اسکی نماز قبول نہیں ہوگی۔

عورت کے بارے میں جو فرمایا گیا ہے تو یہ اس شکل میں ہے جب کہ عورت بدخلق اور اس کا خاوند اسکی بدخلقی نافرمانی، اور بے ادبی کی وجہ سے اس سے ناراض ہو

اور اگر خاوند ہی بدخلق ہو اور اپنی بیوی سے ناحق ناراض و خفا رہے تو عورت گنہگار نہیں ہوگی بلکہ مرد ہی گنہگار ہوگا۔

امام کے بارے میں حضرات اکابرین فرماتے ہیں کہ امام پر یہ گناہ اس وقت ہوگا جبکہ اسکی بدعت اور اسکے فسق و فجور یا اسکے جہل کی وجہ سے اس کے مقتدی اس سے ناراض ہوں اور اگر مقتدی کسی دنیوی غرض کے تحت اس سے کراہت و عداوت رکھتے ہوں تو امام مطلقاً گنہگار نہیں ہوگا اور نہ ایسے امام کے حق میں حدیث کا مذکورہ بالا حکم ہے بلکہ مقتدی گنہگار ہونگے، مزید اتنی بات بھی سمجھ لیجئے کہ حدیث میں مذکورہ امام سے مراد نماز کا امام بھی ہے اور حاکم و خلیفہ بھی یعنی اگر کسی حاکم اور خلیفہ سے اسکی رعایا اسکی بد اعمالیوں اور غلط کاریوں کی وجہ سے ناخوش ہوگی تو وہ بھی ایسا ہی گنہگار ہوگا۔

کیونکہ امامت دو قسم کی ہے صغریٰ کبریٰ، اور وہ ہے حکومت و عہدہ اس میں بھی لوگوں کا ایک طبقہ بلا وجہ عداوت رکھنے والوں کا بھی ہوتا ہے محض حسد و عناد کی وجہ سے لہذا ان کا اعتبار نہیں جب تک کہ کوئی معتبر وجہ کراہت اور عداوت کی پائی نہ جاتی ہو اُن پر ملامت درست نہیں ہے اور نہ وہ عند اللہ گنہگار ہوں گے بلکہ گناہ ان سے کراہت اور عداوت رکھنے والوں پر ہوگا۔



دوہرا جر پانے والے تین افراد:

(۶) عن أبي موسى الأشعري قال: قال رسول الله صَلَّى اللهُ عَلَيْهِ وَسَلَّمَ: ثَلَاثَةٌ لَهُمْ أَجْرَانِ رَجُلٌ مِنْ أَهْلِ الْكِتَابِ آمَنَ بِنَبِيِّهِ وَأَمَنَ بِمُحَمَّدٍ صَلَّى اللهُ عَلَيْهِ وَسَلَّمَ. وَالْعَبْدُ الْمَمْلُوكُ إِذَا آتَى حَقَّ اللَّهِ وَحَقَّ مَوَالِيهِ وَرَجُلٌ كَانَتْ عِنْدَهُ أُمَّةٌ يَطَّأُهَا فَأَدَّبَهَا فَأَدَّبَهَا فَأَحْسَنَ تَأْدِيبَهَا وَعَلَّمَهَا فَأَحْسَنَ تَعْلِيمَهَا ثَمَّ اعْتَقَهَا فَتَزَوَّجَهَا فَلَهُ أَجْرَانِ.

(متفق علیہ، مشکوٰۃ ص ۱۲، ج ۱)

ترجمہ:

حضرت ابو موسیٰ اشعریؓ کہتے ہیں کہ نبی کریم ﷺ نے فرمایا تین شخص ایسے ہیں جن کو دو دو اجر ملیں گے (۱) اس اہل کتاب (یہودی اور عیسائی) کو جو (پہلے) اپنے نبی پر ایمان رکھتا تھا پھر محمد ﷺ پر ایمان لایا (۲) اس غلام کو جو اللہ کے حقوق بھی ادا کرے اور اپنے آقاؤں کے حقوق بھی ادا کرتا رہے (۳) اس شخص کو جسکی کوئی باندی تھی اور وہ اس سے صحبت کرتا تھا پہلے اسکو اچھا ہنرمند بنایا پھر اسکو اچھی طرح تعلیم دی اور پھر اس کو آزاد کر کے اس سے نکاح کر لیا تو یہ بھی دوہرے اجر کا حقدار ہوگا۔ (بخاری و مسلم)

تشریح:

اس ارشاد گرامی کا مقصد ان تین طرح کے لوگوں کو بشارت دینا ہے جن کو اوروں کے مقابلہ پر نیک عمل کا دوہرا اجر ملتا ہے ان میں پہلی قسم کے لوگ وہ اہل کتاب یہودی

اور عیسائی ہیں جو پہلے اپنے دین پر قائم تھے اور پھر دعوت اسلام پا کر حلقہ بگوش اسلام ہو گئے ان کو دوہرے اجر کی بشارت اس بنا پر دی گئی ہے کہ ان کا پہلے اپنے نبی کو پختہ دل سے ماننا اس نبی کی لائی ہوئی کتاب و شریعت پر عمل کرنا اور اس نبی سے اعتقادی وابستگی و تعلق رکھنا اور پھر خاتم النبیین ﷺ کی رسالت و نبوت اور اللہ کے آخری دین اسلام کی دعوت پا کر صدق دل سے اس کا حلقہ بگوش اسلام ہو جانا نہ صرف یہ کہ ان کے کمال انقیاد و اطاعت اور انکی فکری و ذہنی سلامت رومی کی علامت ہے بلکہ اس معنی میں انکے قلبی و عملی ایثار کا غماز بھی ہے کہ اپنے سابقہ نبی اور سابقہ دین سے عقیدت و تعلق اور زبردست جذباتی لگاؤ کے باوجود انہوں نے دعوت اسلام پا کر اللہ کے حکم کی تعمیل میں اپنی زندگی کا دھارا ایک دم (فوراً) موڑ دیا اور اب اپنے اعتقاد کی باگ ڈور دین اسلام کے سپرد کر دی، جب تک انکے سامنے اسلام کی دعوت نہیں آئی تھی وہ اپنے پہلے دین ہی کو اللہ کا دین سمجھ کر اسکے حلقہ بگوش رہے اور جب اسلام کی دعوت ان کے سامنے آئی تو انہوں نے اسکو اللہ کا آخری دین جان کر اپنے پچھلے دین کو چھوڑنے میں کسی ضد، ہٹ دھرمی اور تعصب سے کام نہیں لیا بلکہ فطرت سلیم کی آواز پر لبیک کہہ کر محمد عربی ﷺ کے غلاموں میں شامل ہو گئے۔

لہذا اللہ تعالیٰ نے خصوصی انعام کے طور پر ان کو ہر نیک عمل پر دوہرے اجر کا مستحق قرار دیدیا ایک اجر تو اپنے پہلے نبی پر ایمان رکھنے کے سبب اور دوسرا اجر پیغمبر آخر الزماں محمد عربی ﷺ پر ایمان لانے کا۔

یہاں یہ بات ذہن میں رکھنی چاہئے کہ دنیا کے تمام مذاہب میں یہ خصوصیت

اور امتیاز صرف اسلام ہی کو حاصل ہے کہ وہ اپنے تصورات و اعتقادات اور اپنی تعلیمات کی بنیاد انکار پر نہیں اقرار پر رکھتا ہے، یعنی وہ آسمانی دینوں میں کسی رقابت یا رسولوں میں کسی تفریق کی خلیج حاصل نہیں کرتا وہ تمام آسمانی کتابوں پر زور دیتا ہے اور اللہ کی جانب سے بھیجے گئے تمام رسولوں کی رسالت پر ایمان لانے کی تاکید کرتا ہے۔

اسلام کے برخلاف دوسرے مذاہب کے ماننے والوں کے اعتقادات و نظریات کو دیکھا جائے تو یہ بات جاننے میں دیر نہیں لگتی کہ ان کے یہاں کوئی شخص اس وقت تک مذہب کا سچا متبع، پیروکار اور حقیقی تابعدار نہیں ہو سکتا جب تک کہ وہ اسکے ماسوا دوسرے مذاہب کے اعتقاد و تصورات کی بنیادوں کو بالکل ہی مسمار نہ کر دے اور دوسرے رسولوں و پیغمبروں کی رسالت کا سرے سے انکار نہ کر دیں۔

اس حدیث سے یہ بات بھی واضح ہو گئی کہ اگر کوئی یہودی یا عیسائی ایمان لائے اور رسول کریم ﷺ کی رسالت کا صدق دل سے اقرار کرے تو اپنے نبی پر لایا ہوا اسکا پہلا ایمان رائیگاں نہیں جائیگا بلکہ وہ اس پر اجر و ثواب کا مستحق قرار دیا جائیگا۔

لیکن وہ پیغمبر اسلام ﷺ کی رسالت کی اگر تصدیق نہیں کرتا اور آپ کی لائی ہوئی شریعت پر ایمان نہیں لاتا تو نہ صرف یہ کہ وہ اس کفر و انکار کی بنا پر دائمی عذاب کا مستوجب گردانا جائیگا بلکہ اسکا اپنے نبی پر لایا ہوا پہلا ایمان بھی رائیگاں اور بے کار سمجھا جائیگا اور اس پر کسی قسم کے اجر و ثواب کا استحقاق پیدا نہیں ہوگا کیونکہ جس طرح تمام انبیاء (علیہم الصلاۃ والسلام) پر ایمان لانا اور انکی رسالت کی تصدیق کرنا لازم ہے اسی طرح عمل اور پیروی پیغمبر اسلام ﷺ کی شریعت پر ضروری ہے اور اسکی نجات صرف

اسلام کی اطاعت و فرمانبرداری ہے۔

دوسرے شخص کیلئے دوہرے اجر کی بشارت کا سبب بھی واضح ہے یعنی یہ کہ غلام کے لئے نہ صرف سماجی، روایتی اور دنیاوی حیثیت سے یہ ضروری ہے کہ وہ اپنے مالک و آقاء کی اطاعت و فرمانبرداری کرے اور اسکے احکام کی پوری پوری تعمیل کرے بلکہ اسلامی تعلیم کا تقاضہ بھی یہی ہے کہ وہ اپنے مالک و آقاء کے عائد شدہ حقوق کی ادائیگی میں کسی قسم کی کوتاہی یا سستی نہ کرے۔

لہذا جب ایک غلام اپنے آقاء کے حقوق کی پوری نگہداشت کرتا ہے اور حقوق کی ادائیگی کے تمام تقاضے پورے کرتا ہے اور اسکے ساتھ ساتھ وہ اپنے حقیقی مالک اور پروردگار اللہ رب العالمین کے احکام کی بجا آوری بھی پورے حقوق کے ساتھ کرتا ہے اور اسکے عائد کئے ہوئے تمام فرائض کی تکمیل میں کسی قسم کی کوتاہی نہیں کرتا تو وہ دوہرے اجر کا استحقاق پیدا کر لیتا ہے۔

تیسرا شخص تو اسکو بھی دوہرے اجر کا مستحق اس بنا پر قرار دیا گیا ہے کہ اول تو اس نے ایک باندی کو آزاد کیا جو نہ صرف یہ کہ انسانیت اور فطرت کے تقاضے کو پورا کرنا ہے بلکہ اسلامی اخلاق کے اعلیٰ اصول و اقدار پر عمل کرنا بھی ہے، دوسرے یہ کہ اس باندی کو آزاد کر کے اور پھر اس سے شادی کر کے اس نے انسانی ہمدردی، اسلامی مساوات اور بلند اخلاقی کا اس طرح اعلیٰ ثبوت دیا کہ ایک ایسی عورت کو جو سماجی حیثیت سے ایک کمتر بے وقعت اور ذلیل بن کر رہ گئی تھی اچھی تربیت، اعلیٰ تعلیم اور پھر آزادی و شادی کی گراں قدر دولت سے نواز کر دنیا کی باعزت اور سوسائٹی و معاشرہ کی شریف

و معزز عورتوں کے برابر میں لا کر کھڑا کیا اس طرح اس نے اگر ایک طرف انسانیت اور اخلاق کے تقاضے کو پورا کیا تو دوسری طرف اسلامی تعلیم کی روح کو بھی اجاگر کیا پس اسکے اس ایثار کی بنا پر شریعت نے اسکو بھی دوہرے اجر کا استحقاق عطا کیا۔



مسجد حرام، مسجد اقصیٰ اور مسجد نبویؐ کی فضیلت:

(۷) عن أبي سعيد الخدري قال: قال رسول الله - صَلَّى

اللَّهُ عَلَيْهِ وَسَلَّمَ - لَا تُشَدُّ الرِّحَالُ إِلَّا إِلَى ثَلَاثَةِ مَسَاجِدَ مَسْجِدِ الْحَرَامِ
وَالْمَسْجِدِ الْأَقْصَى وَمَسْجِدِي هَذَا. (متفق عليه مشکوٰۃ ص ۶۸، ج ۱)

ترجمہ:

حضرت ابو سعید خدریؓ بیان کرتے ہیں کہ رسول اللہ ﷺ نے فرمایا کجاوے نہ باندھے جائیں (سفر نہ کرو) مگر تین مسجدوں کی طرف کہ وہ مسجد حرام اور مسجد اقصیٰ اور میری مسجد (مسجد نبویؐ) ہے۔ (بخاری و مسلم)

تشریح:

اس حدیث سے بظاہر یہ معلوم ہوتا ہے کہ مسجد حرام مسجد اقصیٰ یعنی بیت المقدس اور مسجد نبویؐ ان تینوں کو چونکہ اللہ تعالیٰ نے انکی بہت زیادہ اہمیت و عظمت اور بزرگی و فضیلت کے سبب ممتاز اور مخصوص درجہ عطا فرمایا ہے اس لئے آنحضرت ﷺ نے ان تین مسجدوں کے علاوہ اور کسی بھی جگہ کا عازم ہونے اور سفر کرنے سے منع فرمایا لیکن

حقیقت میں ایسا نہیں ہے بلکہ اس ممانعت سے مقصود یہ ہے کہ بقصد تقرب اور ثواب اور برائے عبادت تو ان ہی تین مسجدوں کا عازم ہونا اور انکی طرف سفر کرنا درست ہے ان کے علاوہ اور کسی جگہ کا قصد و عزم اور سفر درست نہیں ہاں اگر کوئی حاجت و ضرورت پیش آئے مثلاً تحصیل علم، تجارت و ملازمت اور ادائے حقوق وغیرہ تو اسکی نوعیت دوسری ہے اس طرح کے مقاصد کے تحت کسی بھی جگہ کا عازم ہونا اور سفر کرنا درست ہوگا۔

البتہ علماء و صلحاء اور اولیاء اللہ کے مزارات کی زیارت کے لئے اور اسی طرح دوسرے متبرک مقامات تک پہنچنے کے لئے سفر کرنے میں اہل علم کا اختلاف ہے کچھ علماء اس کو مباح کہتے ہیں اور کچھ علماء اسکو منع کہتے ہیں۔

بعض حضرات نے اس حدیث کے یہ معنی بیان کئے ہیں کہ بطریق نذر کے سفر اختیار کرنا ان تین مقامات مقدسہ کے علاوہ کسی اور مقام کیلئے درست نہیں چنانچہ کسی شخص نے اگر ان تین مسجدوں کے علاوہ اور کسی مسجد یا مزار وغیرہ کی زیارت کے لئے سفر کرنے کی نذر مانی تو وہ نذر صحیح نہ ہوگی اور نہ اسکا پورا کرنا واجب ہوگا اور بعض حضرات نے یہ کہا ہے کہ ممانعت کی بات صرف مسجدوں کے اعتبار سے فرمائی گئی ہے، مسجدوں کے علاوہ اور جگہوں کے اعتبار سے نہیں، مطلب یہ ہے کہ محض کسی مسجد تک پہنچنے کیلئے باقاعدہ سفر اختیار کرنا درست نہیں سوائے ان تین مسجدوں کے۔

حضرت شیخ عبدالحق محدث دہلوی نے اس حدیث کی شرح میں یوں لکھا ہے، اس حدیث کا مطلب یہ نہیں ہے کہ ان تین مقامات کے علاوہ اور کسی بھی جگہ کا سفر کرنا درست نہیں بلکہ اس سے مقصود ان تین مقامات کی شان و عظمت بیان کرنا ہے اور دوسرے ان مقامات کا سفر کرنے کی سود مندی کو ظاہر کرنا ہے، پس یہ ارشاد نبوی ﷺ گویا اس مفہوم کو ادا کرنے کیلئے ہے کہ سفر مشقت و صعوبت برداشت کرنے کا نام ہے اگر مشقت و صعوبت برداشت کرنی ہی ہے تو اس سفر کی برداشت کی جائے جس کا مقصد ان تین جگہوں تک پہنچنا اور انکی زیارت کرنا ہو کیونکہ یہی تین جگہیں متبرک ترین مقامات ہیں اور ان کا سفر کرنے کی صورت میں یقیناً نفع بھی حاصل ہوگا جبکہ انکے علاوہ اور کسی جگہ کا سفر تو بس ایسا سفر ہوگا جس میں بے فائدہ مشقت و صعوبت برداشت کی گئی ہو۔

حضرت الامام شاہ ولی اللہ دہلوی نے اپنی کتاب حجۃ اللہ البالغہ میں اس حدیث کے معانی بیان کرتے ہوئے جو کچھ لکھا ہے وہ یوں ہے کہ دراصل زمانہ جاہلیت میں عام طور پر لوگوں کا معمول تھا کہ جن مقامات کو وہ اپنے گمان کے مطابق واجب التعمیم اور مقدس مانتے تھے انکو مقصود بنا کر سفر کرتے اور ان مقامات کی زیارت سے برکت حاصل ہونے کا عقیدہ رکھتے تھے، ظاہر ہیکہ کسی بھی جگہ اور کسی بھی مقام کو اس طرح مقدس اور معظم ماننے اور اسکو مقصود بنا کر وہاں تک کا سفر اختیار کرنے میں اسلامی نقطہ نظر سے فکر و عقیدہ کی جو خرابی اور جو نقصان ہے اسکا

اندازہ کرنا چنداں مشکل نہیں۔

لہذا آنحضرت ﷺ نے اسلامی فکر و عقیدہ کو اس نقصان سے بچانے کیلئے یہ ارشاد فرمایا کہ جو مقامات واقعتاً اور حقیقتاً مقدس اور بزرگ ہیں اور جو اسلام میں شعائر کا درجہ رکھتے ہیں ان کے ساتھ وہ مقامات اور جگہیں خلط ملط نہ ہو جائیں جو قطعی طور پر غیر شعائر میں سے ہیں اور ذاتی طور سے کسی مقدس اور بزرگی کو حامل نہیں اور ان کے ساتھ لوگ ایسا عقیدہ اور ایسی وابستگی اختیار نہ کر لیں کہ غیر اللہ کی عبادت کا راستہ کھل جائے۔

اسکے بعد حضرت الامام فرماتے ہیں میرے نزدیک سچ بات تو یہ ہے کہ کسی بزرگ کی قبر ہو یا کسی ولی کی عبادت کرنے کی جگہ یہاں تک کہ وہ کوہ طور بھی ہو یہ سب اس ممانعت میں برابر ہیں یعنی اس حدیث کے بموجب ان چیزوں میں سے کسی کو بھی مقصود بنا کر سفر نہ کرنا چاہئے۔



وہ تین باتیں جو ایمان کی جڑ ہیں

(۸) عن أنس قال: قال رسول الله - صَلَّى اللهُ عَلَيْهِ وَسَلَّمَ -
ثَلَاثٌ مِنْ أَصْلِ الْإِيمَانِ الْكَفُّ عَمَّنْ قَالَ لَا إِلَهَ إِلَّا اللَّهُ لَا تُكْفِرُهُ بِذَنْبٍ
وَلَا تُخْرِجُهُ مِنَ الْإِسْلَامِ بِعَمَلٍ وَالْجِهَادُ مَا ضِ مَذْبَعَتِنِي اللَّهُ إِلَيَّ أَنْ
يُقَاتِلَ أَخْرَهُذِهِ الْأُمَّةَ الدَّجَالَ لَا يُبْطَلُهُ جَوْرُ جَائِدٍ وَلَا عَدْلُ عَادِلٍ
وَالْإِيمَانُ بِالْأَقْدَارِ - (رواه ابوداؤد مكنوہ میں ۱۸۳۱۷، ج ۱/۱)

ترجمہ:

حضرت انسؓ کہتے ہیں کہ نبی کریم ﷺ نے فرمایا تین باتیں ایمان کی جڑ ہیں (۱)
جو شخص **لا الہ الا اللہ** کا اقرار کرے اس سے جنگ و محاصمت ختم کر دینا اب کسی گناہ کی
وجہ سے اسکو کافر مت کہو اور نہ کسی عمل کی وجہ سے اسپر اسلام سے خارج ہونے کا فتویٰ
لگاؤ۔

(۲) جب سے کہ اللہ تعالیٰ نے مجھے رسول (ﷺ) بنا کر بھیجا ہے جہاد ہمیشہ ہمیشہ
کیلئے جاری رہیگا یہاں تک کہ اس امت کے آخر میں ایک شخص آ کر دجال سے جنگ
کرے کسی عادل (بادشاہ) کے عدل یا کسی ظالم کے ظلم کا بہانہ لے کر جہاد ختم نہیں کیا
جاسکتا (۳) تقدیر پر ایمان لانا۔

تشریح:

کسی مسلمان کو کافر کہنے کی ممانعت اس حدیث نے واضح طور پر ثابت کر دی ہے

مطلب یہ ہے کہ جس طرح اچھے کام کرنے والے کافر کو مسلمان کہنا منع ہے تا وقتیکہ وہ توحید و رسالت کا اقرار نہ کر لے اسی طرح کسی مسلمان کو صرف اسکی بد اعمالیوں کی وجہ سے کافر کہنا بھی سخت جرم ہے جب تک کہ وہ عقیدہ کفریہ کا اعلان نہ کر دے، پس لا تکفرہ بذنب، کسی گناہ کی وجہ سے اسکو کافر مت کہو کہ الفاظ میں تو خارجیوں کی تردید ہے جن کا کہنا ہے کہ مؤمن اگر گناہ کا مرتکب ہو جائے خواہ وہ گناہ صغیرہ ہی کیوں نہ ہو تو وہ کافر ہو جاتا ہے (خارجیہ یہ ایک گمراہ فرقہ ہے) اور **وَلَا تُخْرِجُهُ مِنَ الْإِسْلَامِ بِعَمَلٍ**، (اور نہ کسی عمل کی وجہ سے اسے خارج اسلام قرار دو) کے الفاظ میں معتزلہ کی تردید ہے جو کہتے ہیں کہ بندہ گناہ کبیرہ کے ارتکاب سے خارج از اسلام ہو جاتا ہے اگرچہ کافر نہیں ہوتا مرتکب گناہ کبیرہ کیلئے وہ ایک درمیانی درجہ رکھتے ہیں، یعنی نہ تو اسکو مسلمان کہتے ہیں اور نہ کافر۔

بہر حال خارجیوں اور معتزلہ سے قطع نظر موجودہ دور کے ان مسلمانوں کو بھی اس حدیث کے آئینہ میں اپنا چہرہ دیکھنا چاہئے جو کفر سازی کے کارخانے چلاتے ہیں اور اپنے منکب فکر کے علاوہ دوسرے تمام مسلمانوں کو بے دریغ کافر قرار دیتے ہیں حدیث میں جن باتوں کو ایمان کی جڑ فرمایا گیا ہے ان میں سے پہلی بات تو وہی ہے جسکی وضاحت اُپر ہوئی اور دوسری بات جہاد ہے اس بارہ میں ارشاد نبوت کا مطلب یہ ہے کہ اب رُوئے زمین پر دین حق جو اللہ کا آخری اور کامل دین ہے کہ ظاہر ہو جانے اور رسول خدا ﷺ کی رسالت کا اعلان ہو جانے کے بعد سے اس وقت تک کہ آخر میں

قیامت کے قریب دجال مارا نہ جائے اور یا جوج ماجوج ظاہر ہو کر فنا کے گھاٹ نہ اتر جائیں اور یہ رُوئے زمین دین کے ایک ایک دشمن اور منکرین سے پاک نہ ہو جائے جہاد برابر جاری و ساری رہیگا جہاد کی فرضیت اور اہمیت اس صورت میں بھی ختم نہیں ہوگی جبکہ کوئی اسلامی سربراہ مملکت، ظالم و جابر ہو، اگر دشمنان دین کے خلاف وہ جہاد کا اعلان کر دے تو اسکو ماننا اور اسکے ساتھ جہاد میں شریک ہونا شرعی طور پر ضروری ہوگا یہ نہیں کہ اس کے ظلم و جبر کا بہانہ کر کے جہاد میں شریک ہونے اور مددگار بننے سے انکار کر دیا جائے، اسی طرح اگر کسی دشمن دین قوم کا سربراہ اور بادشاہ اتفاق سے عادل اور منصف مزاج ہو تو ہر چند کہ بادشاہ کا عدل، امن انصاف کا باعث ہوتا ہے لیکن اسلام کی شوکت بڑھانے اور دین کا بول بالا کرنے کے لئے اس عادل بادشاہ کی قوم کے خلاف بھی جہاد کو غیر ضروری قرار نہیں دیا جاسکتا۔

تیسری بات تقدیر پر ایمان لانا یعنی تقدیر پر اعتقاد و یقین رکھنا ہے یعنی ایمان کی سلامتی کے لئے یہ یقین رکھنا اشد ضروری ہے کہ کائنات میں جو کچھ ہو رہا ہے اور جو بھی حادثات و واقعات پیش آتے ہیں وہ سب قضاء و قدر الہی کے تحت ہے۔



علم دین کے تین بنیادی ستون :-

(۹) عن عبد الله بن عمرو قال: قال رسول الله - صَلَّى اللهُ عَلَيْهِ وَسَلَّمَ - الْعِلْمُ ثَلَاثَةٌ آيَةٌ مُحْكَمَةٌ أَوْ سُنَّةٌ قَائِمَةٌ أَوْ فَرِيضَةٌ عَادِلَةٌ وَمَا كَانَ سِوَى ذَلِكَ فَهُوَ فَضْلٌ.

(رواہ ابو داؤد، وابن ماجہ، مشکوٰۃ ص ۳۵، ج ۱)

ترجمہ:

حضرت عبداللہ ابن عمرو کہتے ہیں کہ رسول اللہ ﷺ نے فرمایا علم دین تین چیزیں ہیں (۱) آیت محکمہ (۲) سنت قائمہ (۳) فریضہ عادلہ اور اسکے علاوہ جو کچھ ہیں وہ زوائد بے معنی ہیں۔

تشریح:

آیت محکمہ سے مراد پورا قرآن کریم ہے چونکہ کتاب اللہ کی اصل چیز اسکی آیات محکمہ ہی ہیں اسلئے حدیث میں صرف آیات محکمہ کا ذکر کیا گیا ہے، اسی طرح وہ دوسرے علمی فنون بھی یہاں داخل ہو جاتے ہیں جو کتاب اللہ کو سمجھنے اور جاننے کا وسیلہ اور ذریعہ ہیں۔

سنت قائمہ سے مراد احادیث نبویہ (علی صاحبہا ألف ألف

تحیة وسلام) ہیں جو اپنے متون اور اپنی اسناد کی پوری احتیاط اور حفاظت کے ساتھ نقل ہو کر واجب التسلیم قرار پائیں اور ان ہی متون اور اسناد کے ساتھ جوں کی توں محفوظ اور موجود ہیں۔

فريضة عادله کے الفاظ سے اجماع اور قیاس کی طرف اشارہ کیا گیا ہے جو کتاب اللہ اور سنت رسول اللہ ﷺ سے بذریعہ اجتہاد اس میں اجماع و قیاس بھی شامل ہے اور اس (اجماع اور قیاس) کو فريضة اس اعتبار سے کہا گیا ہے کہ اسکو تسلیم کرنا اور اس پر عمل کرنا واجب ہے جیسا کہ کتاب و سنت کو ماننا اور اس پر عمل کرنا۔

چنانچہ عادلہ کا لفظ بھی اسی مطلب کو ظاہر کرتا ہے کہ وہ فريضة جو کتاب و سنت کے مثل اور عدیل ہے یعنی اسکے مشابہ اور اسکے مانند ہے پس حدیث کا خلاصہ یہ نکلا کہ علم دین کی اصل اور اسکے ماخذ چار چیزیں ہیں:

(۱) کتاب اللہ (۲) سنت رسول اللہ (۳) اجماع (۴) قیاس -

دینی علوم و معارف کی ساری عمارت انہی چار بنیادی ستونوں پر کھڑی ہوئی ہے جس نے ان چاروں چیزوں کو سیکھ لیا اور جان لیا اس نے دین کا علم حاصل کر لیا ان چاروں کے علاوہ باقی چیزوں کا جاننا اور سیکھنا اصل دین کے اعتبار سے لا حاصل چیز ہے، یعنی ان پر آخرت کی کامیابی موقوف نہیں ہے ہاں دنیوی مقاصد کے لئے کچھ سیکھنا، تاکہ اسباب عیش و راحت حاصل ہوں ممنوع بھی نہیں ہے۔



رجال سے قبل تین عجیب و غریب سال:

(۱۱) عن اسماء بنت يزيد قالت: كان رسولُ اللهِ صَلَّى اللهُ عَلَيْهِ وَسَلَّمَ في بيتي فذكرَ الدَّجَالَ فقال: إِنَّ بَيْنَ يَدَيْهِ ثَلَاثُ سِنِينَ سَنَةً تُمَسِّكُ السَّمَاءَ فِيهَا تُلَّتْ قَطْرُهَا وَالْأَرْضُ تُلَّتْ نَبَاتُهَا وَالثَّانِيَةَ تُمَسِّكُ السَّمَاءَ ثُلْثَى قَطْرُهَا وَالْأَرْضُ تُلْثَى نَبَاتُهَا وَالثَّلَاثَةَ تُمَسِّكُ السَّمَاءَ قَطْرُهَا كُلُّهَا وَالْأَرْضُ نَبَاتُهَا كُلُّهَا فَلَا يَبْقَى ذَاتٌ ظَلْفٍ وَلَا ذَاتُ ضِرْسٍ مِنَ الْبَهَائِمِ إِلَّا هَلَكَ وَإِنَّ مِنْ أَشَدِّ فِتْنَتِهِ أَنَّهُ يَأْتِي الْأَعْرَابِيَّ فَيَقُولُ: أَرَأَيْتَ أَنْ أَحْيَيْتُ لَكَ إِبْلَكَ أَلَسْتَ تَعْلَمُ أَنِّي رَبُّكَ فَيَقُولُ: بَلَى فَيُمَثِّلُ لَهُ الشَّيْطَانُ نَحْوَابِلَهُ كَأَحْسَنِ مَا يَكُونُ ضُرُوعًا وَأَعْظَمَهُ أُسْنَمَةً قَالَ وَيَأْتِي الرَّجُلَ قَدَمَاتِ أَخُوهُ وَمَاتِ أَبُوهُ فَيَقُولُ: أَرَأَيْتَ أَنْ أَحْيَيْتُ لَكَ أَبَاكَ وَأَخَاكَ أَلَسْتَ تَعْلَمُ أَنِّي رَبُّكَ فَيَقُولُ: بَلَى فَيُمَثِّلُ لَهُ الشَّيَاطِينُ نَحْوَ أَبِيهِ وَنَحْوَ أَخِيهِ قَالَتْ ثُمَّ خَرَجَ رَسُولُ اللهِ صَلَّى اللهُ عَلَيْهِ وَسَلَّمَ لِحَاجَتِهِ ثُمَّ رَجَعَ وَالْقَوْمُ فِي إِهْتِمَامٍ وَغَمٍّ مِمَّا حَدِثَهُمْ قَالَتْ: فَأَخَذَ بِلَحْمَتِي الْبَابِ فَقَالَ مَهَيْمِ اسْمَاءُ قُلْتُ يَا رَسُولَ اللهِ لَقَدْ خَلَعْتُ أَفْعَدْنَا بِذِكْرِ الدَّجَالِ قَالَ أَنْ يَخْرُجَ وَأَنَا حَاجِبُهُ وَالْأَفْرَافِئُ رَبِّي خَلِيفَتِي عَلَى كُلِّ مُؤْمِنٍ فَقُلْتُ يَا رَسُولَ اللهِ وَاللهِ إِنَّا لَنَعَجُنُ عَجِينَنَا فَمَا نَخْبِرُهُ حَتَّى نَجُوعَ فَكَيْفَ بِالْمُؤْمِنِينَ يَوْمَئِذٍ

قال يُجزئهم ما يُجزئ أهل السماء من التسبيح والتقدیس۔

(رواہ مشکوٰۃ شریف ص ۱/ ۴۷۷، ج ۲)

ترجمہ:

حضرت اسماء بنت یزید ابن سلنؓ کہتی ہیں کہ (ایک دن) نبی کریم ﷺ ہمارے گھر میں تشریف فرما تھے آپ نے دجال کا ذکر کیا اور فرمایا دجال کے ظاہر ہونے سے پہلے تین سال ایسے ہونگے (اُن میں سے برکت جاتی رہے گی) پہلے سال تو آسمان تہائی بارش کو اور زمین تہائی پیداوار کو روک دیگی (یعنی اور سالوں کے معمول کے خلاف اس سال بارش ایک تہائی کم ہوگی اسی طرح زمین کی پیداوار میں بھی ایک تہائی کمی ہو جائے گی اگرچہ بارش کے پانی کے علاوہ دوسرے طریقوں سے زمین کی آبپاشی کی جائے گی۔

پھر دوسرے سال آسمان دو تہائی بارش کو اور زمین دو تہائی پیداوار کو روک دیگی اور پھر تیسرے سال آسمان تمام بارش کو اور زمین اپنی تمام پیداوار کو روک دیگی، یہاں تک کہ دجال جس وقت ظاہر ہوگا تو تمام رُوئے زمین پر قحط پھیل چکا ہوگا اور نہ صرف انسان سخت ترین معاشی و غذائی بحران میں مبتلا ہونگے بلکہ مویشیوں اور چوپایوں میں بھی بھکمری پھیل چکی ہوگی۔

چنانچہ نہ تو کوئی گھر والا جانور باقی رہے گا اور نہ وحشی جانوروں میں سے کوئی دانتوں والا، بلکہ سب جانور ہلاک ہو جائینگے اور اسکے برعکس اس وقت خزینے اور دینے دجال کے تسلط میں ہونگے اور غذائی ضروریات کی تکمیل اور آسائش و خوشحالی کے دوسرے ذرائع اسکے پاس ہونگے اس طرح لوگوں میں اپنی خدائی کا سکھ جمانے اور گمراہی

کاسخت ترین فتنہ پھیلانے کیلئے وہ ان چیزوں کو استعمال کریگا۔

چنانچہ اس کاسخت ترین فتنہ یہ ہوگا کہ وہ علم ودانائی سے بے بہرہ ایک دیہاتی کے پاس آئیگا اور اس سے کہے گا کہ مجھے بتا اگر میں تیرے ان اونٹوں کو زندہ کر دوں تو کیا تو یہ تسلیم کریگا کہ میں تیرا پروردگار ہوں (دیہاتی جواب دیگا ہاں میں تجھے اپنا پروردگار مان لوںگا) تب دجال اس دیہاتی کے اونٹوں کی مانند شکل وصورت بنا کر لائیگا (یعنی اپنے تابعدار جنات اور شیاطین کو حکم دیگا کہ وہ اونٹوں کی شکل وصورت میں اس دیہاتی کے سامنے آجائیں) چنانچہ شیاطین اونٹ بنکر سامنے آجائنگے اور وہ اونٹ تھنوں کی درازی اور کوہانوں کی بلندی کے اعتبار سے اسکے اونٹوں سے بہتر معلوم ہونگے آنحضرت ﷺ نے فرمایا کہ پھر وہ ایک شخص کے پاس آئیگا جسکا باپ اور بھائی مر گئے ہونگے اور اس سے کہے گا کہ مجھے بتا اگر میں تیرے (مرے ہوئے) باپ اور بھائی کو زندہ کر دوں تو کیا تو یہ تسلیم کریگا کہ میں تیرا پروردگار ہوں وہ شخص جواب دیگا کہ ہاں تب دجال (شیاطین) کو اسکے بھائی اور باپ کی شکل وصورت میں پیش کر دیگا۔

حضرت اسماءؓ کہتی ہیں کہ آنحضرت ﷺ یہ فرما کر کسی ضرورت سے باہر شریف لے گئے اور تھوڑی دیر کے بعد مجلس میں تشریف لے آئے اس وقت حاضرین مجلس دجال کے یہ حالات سنکر فکر و غم کی حالت میں بیٹھے ہوئے تھے، حضرت اسماءؓ کہتی ہیں کہ یا رسول اللہ ﷺ آپ نے تو (دجال کا اس طرح ذکر کر کے ہمارے دل نکال لئے ہیں) یعنی ہمارے دل سخت مرعوب ہو گئے ہیں، آپ ﷺ نے فرمایا اگر دجال نکلے اور فرض کرو میں زندہ رہوں تو دلائل و حجت سے اسکو دفع کر دوںگا اور اگر وہ اس وقت نکلا

جب میں دنیا میں موجود نہ ہوں گا تو یقیناً میرا پروردگار ہر مؤمن کیلئے میرا وکیل اور خلیفہ ہوگا، یعنی اس وقت اللہ تعالیٰ ہر صاحب ایمان کا حامی و مددگار ہوگا اور اسکے فتنہ و فساد سے محفوظ رکھیگا، پھر میں نے عرض کیا یا رسول اللہ ﷺ بھوک کے وقت تو انسان کی بے صبری کا عالم تو یہ ہوتا ہے کہ ہم آٹا گوندھتے ہیں اور اسکی روٹی پکا کر فارغ بھی نہیں ہوتے کہ بھوک سے ہم بے چین ہو جاتے ہیں، تو ایسی صورت میں جب کہ قحط سالی پھیلی ہوئی ہوگی غذائی اشیاء دجال کے تسلط میں ہونگی اور کھانے پینے کی چیزیں صرف وہی شخص پاسکیگا جو دجال کی اتباع کریگا آخر مؤمنین کا کیا حال ہوگا (یعنی وہ اپنی بھوک پر کس طرح قابو پائینگے اور انہیں صبر و قرار کیسے ہوگا) حضور ﷺ نے فرمایا انکے لئے وہی چیز کافی ہوگی جو آسمان والوں یعنی فرشتوں کو کافی ہوتی ہے یعنی حق تعالیٰ کی تسبیح و تقدیس۔

تشریح:

انکے لئے وہی چیز کافی ہوگی کا مطلب یہ ہے کہ اس زمانہ میں اللہ تعالیٰ اہل ایمان کو اس قدر صبر و استقامت اور نفس پر قابو عطا فرمادے گا کہ وہ کھانے پینے کی احتیاج (ضرورت) ہی محسوس نہیں کریں گے جیسا کہ فرشتے کھانے پینے کے محتاج نہیں ہوتے اور انکی اصل غذا تسبیح و تقدیس ہوگی، جیسا کہ فرشتوں کی غذا تسبیح و تقدیس ہے۔

واضح رہے کہ بعض حضرات نے حضرت اسماءؓ کے ان الفاظ (یا رسول

اللہ - علیہ وسلم - آپ نے تو ہمارے دل نکال لئے) کے یہ معنی بیان کئے ہیں کہ دجال سے ہمارا تو واسطہ بھی نہیں پڑا ہے اسکا صرف ذکر ہی سنکر ہمارا یہ عالم ہے کہ ہم روٹی

پکانے کے لئے آٹا گوندھتے ہیں اور جو نہی دجال کی ان باتوں کا خیال آجاتا ہے جو آپ ﷺ نے ذکر فرمائی ہیں اور جو ہمارا دل نکال لیتی ہیں تو خوف و دہشت اور فکر و صدمہ کی وجہ سے ہم روٹی پکانا چھوڑ دیتے ہیں اور بھوکے رہ جاتے ہیں تو آخر ان لوگوں کا کیا حال ہوگا جو اس زمانہ کے سخت ترین حالات سے دوچار ہونگے اور جن کا واسطہ دجال سے پڑیگا۔

لیکن جیسی نے اس معنی کو بعید قرار دیا ہے ویسے اگر یہ معنی مراد لئے جائیں تو اس صورت میں حضور ﷺ کے جواب کا حاصل یہ ہوگا کہ اللہ تعالیٰ تسبیح و تقدیس کی برکت سے انکو صبر و استقامت اور ان حالات کا مقابلہ کرنے کی قوت و طاقت عطا فرمایگا۔

نیز احتمال تو یہ ہے کہ حضرت اسماء نے یہ بات اس مجلس کے بعد کسی وقت خدمت نبوی میں حاضر ہو کر عرض کی ہوگی ویسے **فقلت**: میں حرف "ف" بظاہر اس طرف اشارہ کرتا ہے کہ انھوں نے یہ بات اسی مجلس میں دجال کا ذکر سنکر کہی تھی اور انکے وہ الفاظ جن میں آٹا گوندھنے اور بھوک کا ذکر ہے وہ انھوں نے زمانہ آئندہ کے اعتبار سے کہے مشکوٰۃ کے اصل نسخہ میں رواہ کے بعد جگہ چھوٹی ہوئی ہے لیکن پھر بعد میں کسی نے احمد و ابوداؤد و الطیالسی کے الفاظ کا الحاق کیا ہے اور بعض حضرات نے اس طرح کہا ہے: (رواہ احمد عن عبدالرزاق عن معمر عن قتادة عن شہر بن حوشب الخ)



سوال تین آدمیوں کیلئے حلال ہے:

(۱۲) عن قبيصة بن مخرق قال تحملت حمالة فأتيت رسول الله صلى الله عليه وسلم أسأله فيها فقال أقم حتى تأتينا الصدقة فنامر لك بها ثم قال يا قبيصة إن المسألة لا تحل إلا لأحد ثلاثة رجل تحمّل حمالة فحلت له المسألة حتى يصيبها ثم يمسك ورجل أصابته جائحة اجتاحت ماله فحلت له المسألة حتى يصيب قواماً من عيش أو قال سداً من عيش ورجل أصابته فاقة حتى يقوم ثلاثة من ذوى الحجى من قومه لقد أصابت فلاناً فاقة فحلت له المسألة حتى يصيب قواماً من عيش أو قال سداً من عيش فماسواهن من المسألة يا قبيصة سحت يأكلها صاحبها سحتاً.

(مشکوٰۃ ص ۱۶۲، ج ۱)

ترجمہ:

حضرت قبيصة بن مخرق کہتے ہیں کہ میں نے ایک ایسے قرضہ کی ضمانت لی جو دیت کی وجہ سے تھا چنانچہ میں رسول کریم ﷺ کی خدمت اقدس میں حاضر ہوا اور آپ ﷺ سے ادائیگی قرض کیلئے مال (کچھ رقم) کا سوال کیا آپ ﷺ نے فرمایا (کچھ دن) ٹھہرے رہو، جب ہمارے پاس زکوٰۃ کا مال آئے گا تو اس میں سے تمہیں کچھ دینے کیلئے کہہ دینگے پھر آپ ﷺ نے فرمایا قبیصہ صرف تین طرح کے لوگوں کے لئے

سوال کرنا جائز ہے۔

ایک تو اس شخص کیلئے جو کسی کے قرض کا ضامن ہو گیا ہو، بشرطیکہ مانگنے میں مبالغہ نہ کرے۔

دوسرے اس شخص کیلئے جو کسی آفت و مصیبت میں مبتلا ہو جائے اور اس کا تمام مال ہلاک و ضائع ہو جائے، چنانچہ اسکو صرف اس قدر مانگنا جائز ہے جس سے اسکی ضرورت پوری ہو جائے یا فرمایا کہ اسکی محتاجگی دُور ہو جائے اور اسکی زندگی کیلئے سہارا ہو جائے۔

تیسرے اس شخص کیلئے کہ اسکو کوئی سخت حاجت پیش آجائے جسے اہل محلہ بھی جانتے ہوں مثلاً گھر کا تمام مال و اسباب چوری ہو جائے یا کسی اور حادثہ سے دوچار ہو جائے اور قوم کے تین صاحب عقل و فراست لوگ اس بات کی شہادت دیں کہ واقعی اسے سخت حاجت پیش آگئی ہے تو اسکے لئے اس قدر مانگنا جائز ہے جس سے اسکی ضرورت پوری ہو جائے یا فرمایا کہ اسکی وجہ سے اسکی محتاجگی دُور ہو جائے اور اسکی زندگی کا سہارا ہو جائے قبیصۃ ان تین کے علاوہ کسی اور کو سوال کرنا حرام ہے ان کے علاوہ کوئی شخص ان تین مجبور یوں کے علاوہ دست سوال دراز کر کے کسی سے کچھ لے کر کھاتا ہے تو حرام کھاتا ہے۔

تشریح:

حما اس مال کو کہتے ہیں جو کسی شخص پر دیت کے طور پر کچھ لوگوں کو دینا ضروری

ہو اور کوئی دوسرا شخص اس مال کی عدم ادائیگی کی بنا پر آپس کے لڑائی جھگڑے کو نمٹانے کیلئے درمیان میں پڑ جائے اور وہ مال اپنے ذمہ لیلے اور اسکی وجہ سے قرضدار ہو جائے حدیث کے آخر میں تین صاحب عقل و فراست لوگوں کی شہادت کا جو ذکر کیا گیا ہے وہ احتیاج و ضرورت کے واقعی اور حقیقی ہونے کے لئے بطور مبالغہ ہے، نیز اس بات کا احساس پیدا کرنے کیلئے ہے کہ لوگ دست سوال داز کرنے کو آسان نہ سمجھیں اور اس برے فعل سے بچتے رہیں۔



مال کو تین رات کیلئے بھی نہ رہنے دوں گا:

(۱۳) عن أبي هريرة قال: قال رسول الله صَلَّى اللهُ عَلَيْهِ وَسَلَّمَ لَوْ كَانَ لِي مِثْلُ أَحَدِ نَهْبًا لَسَرَّنِي أَنْ لَا يَمُرَّ عَلَيَّ ثَلَاثَ لَيَالٍ وَعِنْدِي مِنْهُ شَيْءٌ إِلَّا شَيْءٌ أُرْصِدُهُ لِدِينٍ۔

(رواہ البخاری، مشکوٰۃ، ص ۱۶۴ ج ۱)

ترجمہ:

حضرت ابو ہریرہؓ راوی ہیں کہ رسول کریم ﷺ نے فرمایا اگر میرے پاس احد کے پہاڑ کے برابر سونا ہوتا تو مجھے یہ گوارا نہ ہوتا کہ تین راتیں گزر جاتی اور وہ تمام سونا یا اسکا کچھ حصہ علاوہ بقدر ادائے قرض کے میرے پاس موجود رہتا۔ (بخاری)

تشریح:

مطلب یہ ہے کہ اگر میرے پاس احد پہاڑ کے برابر بھی سونا ہوتا تو میرے لئے سب سے زیادہ پسندیدہ بات یہ ہوتی کہ میں وہ تمام سونا تین رات کے اندر اندر ہی لوگوں میں تقسیم کر دیتا اس میں سے اپنے پاس کچھ بھی نہ رکھتا ہاں اتنا سونا ضرور بچا لیتا جس سے میں اپنا قرض ادا کر سکتا کیونکہ قرض ادا کرنا صدقہ سے مقدم ہے۔

اس ارشاد گرامی سے جہاں آنحضرت ﷺ کی انتہائی سخاوت و فیاضی کا وصف سامنے آتا ہے وہیں یہ بات بھی معلوم ہوتی ہے کہ جو لوگ اپنے مال و زر کی خیرات نکالتے ہیں خدا کی راہ میں خرچ کرتے ہیں اور اپنی آسائش و راحت کے ذرائع مہیا کرتے ہیں، مثلاً عالی شان بلڈنگیں بناتے ہیں، کوٹھیاں تعمیر کرتے ہیں یا اسی قسم کی دوسری آسائش زندگی کیلئے بے تحاشا مال خرچ کرتے ہیں مگر ان کے اوپر دوسرے لوگوں کے حقوق ہوتے ہیں وہ ان کے حقوق کی ادائیگی تو کیا کرتے ان کی طرف ان کا دھیان بھی کبھی نہیں جاتا تو یہ کوئی اچھی اور پسندیدہ بات نہیں ہے بلکہ شرعی طور پر انتہائی غلط ہے، شریعت اور اخلاق ہی نہیں بلکہ محض عقل و دانش اور انسانی ہمدردی کے نقطہ نظر سے بھی کیا یہ بات گوارا کی جاسکتی ہے کہ ایک شخص تو حرص و ہوس کا پتلا بنکر اپنی تجوریاں بھرے بیٹھا ہوا ہے، بے مصرف مال و زر کے انبار لگائے ہوئے ہے اور سونے چاندی کے خزانے جمع کئے ہوئے ہے، مگر ایک دوسرا شخص اسکی آنکھوں کے سامنے نان جویں کیلئے بھی محتاج ہو اور اسکی تجوری کا منہ نہ کھلے ایک غریب بھوک و افلاس کے مارے دم توڑ رہا ہو، مگر اس کے اندر اتنی بھی ہمدردی نہ ہو کہ اس غریب کو کھانا کھلا کر اسکی زندگی کے چراغ

کو بچھنے سے بچائے۔

جی ہاں آج کے اس دور میں بھی جبکہ سوشلزم، مساوات اور انسانی بھائی چارگی وہمردی کے نعرے ہمہ وقت فضا میں گونجتے رہتے ہیں کون نہیں دیکھتا کہ مال و زر کے بندے اپنی ادنیٰ سی خواہش کے لئے تجوریوں کے منہ کھول دیتے ہیں دنیاوی آسائش و راحت کی خاطر مال و زر کے تختے بچھا دیتے ہیں مگر جب بھوک و پیاس سے بلکتا کوئی انہیں جیسا انسان انکے آگے ہاتھ پھیلاتا ہے تو ان کی جبیں پر بل پڑ جاتے ہیں اور ان کے منہ سے نفرت و حقارت کے الفاظ ابلنے لگتے ہیں وہ شقی القلب (بد بخت) یہ نہیں سوچتے کہ اگر معاملہ برعکس ہوتا تو انکے جذبات و احساسات کیا ہوتے لہذا جنگ زرگری کے موجودہ دور میں مسلمانوں ہی کیلئے نہیں بلکہ پوری انسانی برادری کیلئے یہ ارشاد گرامی ایک دعوت عمل اور مینارہ نور ہے۔



کوڑھی، گنچے اور اندھے کا امتحان:

(۱۴) عن أبي هريرة رضي الله عنه. أنه سمع النبي -صلى الله عليه وسلم- يقول إن ثلاثة من بني إسرائيل أبرص وأقرع وأعمى فأراد الله أن يبتليهم فبعث إليهم ملكاً فأتى الأبرص فقال أيُّ شيءٍ أحبُّ إليك؟ قال: لونٌ حسنٌ وجِلْدٌ حسنٌ ويذهبُ عني الذي قد قَدِرَني الناسُ قالَ فَمَسَحَهُ فذهبَ عنه قَدْرُهُ وأعطى لونا حسناً

وَجِلْدًا حَسَنًا قَالَ: فَأَيُّ الْمَالِ أَحَبُّ إِلَيْكَ؟ قَالَ: الْإِبِلُ أَوْ قَالَ:
 الْبَقَرُ شَكَّ إِسْحَاقُ - إِلَّا أَنَّ الْأَبْرَصَ وَالْأَقْرَعَ قَالَ: أَحَدُهُمَا الْإِبِلُ وَقَالَ
 الْآخَرُ: الْبَقَرُ قَالَ: فَأَعْطَى نَاقَةً عَشْرَاءَ فَقَالَ بَارَكَ اللَّهُ لَكَ فِيهَا قَالَ:
 فَأَتَى الْأَقْرَعَ فَقَالَ أَيُّ شَيْءٍ أَحَبُّ إِلَيْكَ؟ قَالَ شَعْرٌ حَسَنٌ وَيَذْهَبُ
 عَنِي هَذَا الَّذِي قَدْ قَدَّرَنِي النَّاسُ قَالَ فَمَسَحَهُ فَذَهَبَ عَنْهُ قَالَ وَأَعْطَى
 شَعْرًا حَسَنًا قَالَ فَأَيُّ الْمَالِ أَحَبُّ إِلَيْكَ؟ قَالَ الْبَقَرُ فَأَعْطَى بَقْرَةً حَامِلًا
 قَالَ بَارَكَ اللَّهُ لَكَ فِيهَا قَالَ فَأَتَى الْأَعْمَى فَقَالَ أَيُّ شَيْءٍ أَحَبُّ
 إِلَيْكَ؟ قَالَ أَنْ يَرُدَّ اللَّهُ إِلَيَّ بَصَرِي فَأَبْصِرْ بِهِ النَّاسَ قَالَ فَمَسَحَهُ
 فَرَدَّ اللَّهُ إِلَيْهِ بَصْرَهُ قَالَ فَأَيُّ الْمَالِ أَحَبُّ إِلَيْكَ؟ قَالَ الْغَنَمُ فَأَعْطَى شَاةً
 وَالِدًا فَانْتَجَ هَذَانِ وَوَلَدَ هَذَا فَكَانَ لِهَذَا وَادٍ مِنَ الْإِبِلِ وَهَذَا وَادٍ مِنَ
 الْبَقَرِ وَهَذَا وَادٍ مِنَ الْغَنَمِ قَالَ ثُمَّ أَنَّهُ أَتَى الْأَبْرَصَ فِي صُورَتِهِ وَهَيْئَتِهِ
 فَقَالَ رَجُلٌ مَسْكِينٌ قَدْ انْقَطَعَتْ بِي الْحَبَالُ فِي سَفَرِي فَلَا بَلَغَ
 لِي الْيَوْمَ إِلَّا بِاللَّهِ ثُمَّ بَكَ أَسْتَلُّكَ بِالَّذِي أَعْطَاكَ اللَّوْنَ الْحَسَنَ وَالْجِلْدَ
 الْحَسَنَ وَالْمَالَ بَعِيرًا أَتَبَلَّغُ بِهِ فِي سَفَرِي فَقَالَ الْحَقُوقُ كَثِيرَةٌ فَقَالَ
 أَنَّهُ كَأَنِّي أَعْرَفُكَ أَلَمْ تَكُنْ أَبْرَصَ يَقْدُرُكَ النَّاسُ فَقِيرًا فَأَعْطَاكَ اللَّهُ
 مَالًا فَقَالَ إِنَّمَا وَرِثْتُ هَذَا لِمَالِ كَابِرٍ عَنْ كَابِرٍ فَقَالَ إِنْ كُنْتَ كَاذِبًا
 فَصَيَّرَكَ اللَّهُ إِلَيَّ مَا كُنْتَ قَالَ وَأَتَى الْأَقْرَعَ فِي صُورَتِهِ فَقَالَ لَهُ مِثْلَ
 مَا قَالَ لِهَذَا وَرَدَّ عَلَيْهِ مِثْلَ مَا رَدَّ عَلَى هَذَا فَقَالَ إِنْ كُنْتَ كَاذِبًا فَصَيَّرَكَ

اللَّهُ إِلَىٰ مَا كُنْتَ قَالَ وَأَتَىٰ الْأَعْمَىٰ فِي صُورَتِهِ وَهَيْئَتِهِ فَقَالَ رَجُلٌ
مَسْكِينٌ وَابْنٌ سَبِيلٍ انْقَطَعَتْ بِي الْحَبَالُ فِي سَفَرِي فَلَا بَلَغَ
لِي الْيَوْمَ إِلَّا بِاللَّهِ ثُمَّ بَكَ أَسْأَلُكَ بِالَّذِي رَدَّ عَلَيْكَ بَصْرَكَ شَاءَ أَتَبَلَّغَ
بِهَافِي سَفَرِي فَقَالَ قَدْ كُنْتَ أَعْمَىٰ فَرَدَّ اللَّهُ إِلَيَّ بَصْرِي فَخُذْ مَا شِئْتَ
وَدَعْ مَا شِئْتَ فَوَاللَّهِ لَا أَجْهَدُكَ الْيَوْمَ بِشَيْءٍ أَخَذْتَهُ لِلَّهِ فَقَالَ أَمْسِكْ
مَالَكَ فَإِنَّمَا أُبْتَلِيْتُمْ فَقَدَرَضِيَ عَنْكَ وَسَخَطَ عَلَيَّ صَاحِبِيكَ.

(متفق علیہ مشکوٰۃ ص ۱۶۵ ج ۱)

ترجمہ:

حضرت ابو ہریرہؓ سے مروی ہے کہ انہوں نے نبی کریم ﷺ کو یہ فرماتے ہوئے سنا
کہ بنی اسرائیل میں تین شخص تھے ان میں سے ایک کوڑھی تھا دوسرا گنجا اور تیسرا اندھا اللہ
تعالیٰ نے انہیں آزمانا چاہا، (کہ یہ نعمت الہی کا شکر ادا کرتے ہیں یا نہیں) چنانچہ اللہ
تعالیٰ نے انکے پاس ایک فرشتہ فقیر کی صورت میں بھیجا وہ فرشتہ پہلے کوڑھی کے پاس آیا
اور اس سے پوچھا کہ تمہیں کون سی چیز سب سے زیادہ پسند ہے کوڑھی نے کہا اچھا رنگ
اور جسم کی بہترین جلد نیز یہ کہ مجھے اس چیز سے نجات مل جائے جسکی وجہ سے لوگ مجھ سے
گھن کرتے ہیں آنحضرتؐ فرماتے ہیں کہ فرشتہ نے کوڑھی کے بدن پر ہاتھ پھیرا چنانچہ
اسکا کوڑھ پن جاتا رہا، اسے بہترین رنگ و روپ اور بہترین جلد عطا کر دی گئی، پھر
فرشتہ نے پوچھا کہ اب تمہیں کونسا مال سب سے زیادہ پسند ہے اس شخص نے کہا اونٹ یا
کہا گائیں (حدیث کے ایک راوی اسحق کوشک ہے کہ گائے کہا) کوڑھی نے کہا تھا یا کہ

گنجدے نے کہا تھا بہر حال ان میں سے ایک نے تو اونٹ کیلئے کہا تھا اور دوسرے نے گائے کیلئے آنحضرت ﷺ فرماتے ہیں کہ اس شخص کو حاملہ اونٹنی عطا کر دی گئی پھر فرشتہ نے یہ دعادی کہ اللہ تعالیٰ تمہارے اس مال میں برکت عطا فرمائے۔

پھر فرمایا: فرشتہ گنجدے کے پاس گیا اور اس سے پوچھا کہ تمہیں کون سی چیز سب سے زیادہ پسند ہے گنجدے نے کہا بہترین قسم کے بال اور یہ کہ میں اس چیز سے نجات پا جاؤں جسکی وجہ سے لوگ مجھ سے گھن کرتے ہیں آپ نے فرمایا فرشتہ نے اسکے سر پر ہاتھ پھیرا اور اسکا گنجا پن جاتا رہا نیز اسے بہترین قسم کے بال عطا کر دئے گئے پھر فرشتہ نے اس سے پوچھا تمہیں کونسا مال سب سے زیادہ پسندیدہ ہے؟ اس شخص نے کہا گائیں، چنانچہ اسے حاملہ گائے عطا کر دی گئی اور فرشتہ نے اسے بھی دعادی کہ اللہ تعالیٰ تمہارے اس مال میں برکت عطا فرمائے۔

آپ ﷺ فرماتے ہیں: کہ اسکے بعد فرشتہ اندھے کے پاس آیا اور اس سے پوچھا کہ تمہیں کونسی چیز سب سے زیادہ پسندیدہ ہے؟ اس نے کہا اللہ تعالیٰ مجھے میری بینائی دے دے تاکہ اسکے ذریعہ سے میں لوگوں کو دیکھوں آپ ﷺ نے فرمایا فرشتہ نے اسپر ہاتھ پھیرا اور اللہ تعالیٰ نے اسے اسکی بینائی عطا کر دی پھر فرشتہ نے پوچھا کہ تمہیں کونسا مال سب سے زیادہ پسندیدہ ہے اس نے کہا بکریاں چنانچہ اسے بہت سی بچے دینے والی بکریاں عنایت فرمادی گئیں اسکے کچھ عرصہ بعد کوڑھی اور گنجدے نے اونٹنیوں اور گایوں کے ذریعہ اور اندھے نے بکریوں کے ذریعہ بچے حاصل کئے یہاں تک کہ کوڑھی کے اونٹوں سے ایک جنگل اور گنجدے کی گایوں سے ایک جنگل اور اندھے کی بکریوں سے ایک

جنگل بھر گیا۔

آپ ﷺ نے فرمایا فرشتہ پھر کوڑھی کے پاس اپنی اسی شکل و صورت میں آیا اور اس سے کہنے لگا کہ میں ایک مسکین شخص ہوں میرا تمام سامان سفر کے دوران جاتا رہا اسلئے آج میرا منزل مقصود تک پہنچنا ممکن نہیں ہے، ہاں اگر اللہ تعالیٰ کی عنایت و مہربانی ہو جائے اور تم ذریعہ بن جاؤ، لہذا میں تم سے اس ذات کا واسطہ دیکر جس نے تمہیں اچھا رنگ، بہترین جلد اور مال عطا کیا ہے ایک اونٹ مانگتا ہوں تاکہ اسکے ذریعہ میرا سفر پورا ہو جائے اور میں اپنی منزل مقصود تک پہنچ جاؤں اس کوڑھی نے کہا میرے اوپر حق بہت زیادہ ہیں، فرشتہ نے کہا میں تمہیں پہچانتا ہوں کیا تم وہی کوڑھی نہیں ہو جس سے لوگوں کو گھن آتی تھی؟ اور تم محتاج و قلاش تھے مگر اللہ تعالیٰ نے تمہیں صحت عطا فرمائی اور مال سے نوازا، کوڑھی نے کہا یہ بات نہیں ہے بلکہ یہ مال تو مجھے اپنے باپ دادا کی طرف سے وراثت میں ملا ہے، فرشتہ نے کہا اگر تم جھوٹے ہو تو اللہ تعالیٰ تمہیں اسی حالت کی طرف پھیر دے جس میں تم پہلے مبتلاء تھے۔

آنحضرت ﷺ فرماتے ہیں کہ پھر فرشتہ گنجے کے پاس اپنی اسی پہلی شکل و صورت میں آیا اور اس سے بھی وہی کہا جو اس نے کوڑھی سے کہا تھا، چنانچہ گنجے نے بھی وہی جواب دیا جو کوڑھی نے دیا تھا فرشتہ نے گنجے سے بھی وہی کہا اگر تم جھوٹے ہو تو خدا تمہیں ویسا ہی کر دے جیسا کہ تم پہلے تھے، آنحضرت ﷺ نے فرمایا اسکے بعد فرشتہ اندھے کے پاس اپنی اسی پہلی شکل و صورت میں آیا اور اس سے بھی یہی کہا

کہ میں ایک مسکین اور مسافر ہوں میرا تمام سامان سفر کے دوران جاتا رہا اس لئے آج منزل مقصود تک پہنچنا اس شکل میں ممکن ہو سکتا ہے کہ اللہ تعالیٰ کی مہربانی میرے ساتھ شامل حال ہو جائے اور اسکے بعد تم اسکا ذریعہ بن جاؤ، لہذا میں اس ذات کا واسطہ دیکر جس نے تمہاری بینائی واپس کر دی ایک بکری مانگتا ہوں تاکہ اسکے ذریعہ میں اپنا سفر پورا کر سکوں اندھے نے کہا بے شک میں پہلے ایک اندھا تھا اللہ تعالیٰ نے میری بینائی واپس کر دی، لہذا بکریاں حاضر ہیں اس میں سے تم جو چاہو لے لو اور جو نہ چاہو اسے چھوڑ دو تم جو کچھ بھی لو گے خدا کی قسم میں تمہیں اسکو واپس کرنے کی تکلیف نہیں دوں گا فرشتہ نے کہا تم اپنا مال اپنے پاس رکھو اس وقت تو تمہیں آزمائش میں مبتلا کیا گیا تھا سو تم آزمائش میں پورے اترے چنانچہ اللہ تعالیٰ تم سے راضی اور خوش ہو گئے اور تمہارے وہ دونوں ساتھی اللہ تعالیٰ کے نزدیک مغبوض قرار پائے۔

فائدہ:

اس قصہ میں کس قدر عبرت ہے کہ ان تین پر حق جل شانہ نے بڑے بڑے احسانات فرمائے مگر شکر گزاری کی توفیق صرف ایک کو ہوئی اور دوسروں نے شکر گزاری نہ کی اس وجہ سے وہ خسارہ میں رہے اور جس نے اللہ پاک کے احسانات کو سمجھا اور رحم کھایا اللہ پاک نے اسکو کامیاب کر دیا اور نقصان سے بچا دیا اس لئے ہم پر ضروری ہے کہ ہم ہر وقت اللہ پاک کے احسانات کا شکر ادا کریں اور ڈرتے رہیں۔



سوال کرنا کن تین کیلئے درست ہے:

(۱۶) عن أنس أن رجلاً من الانصار أتى النبي - صلى الله عليه وسلم يسأله فقال أمافي بيتك شيء فقال بلى جلس نلبس بعضه نَبَسْتُ بعضه وَقَعْبُ نشرب فيه من الماء قال إتنى بهما فأتاه بهما فأخذَهُمَا رسولُ الله - صَلَّى اللهُ عَلَيْهِ وَسَلَّمَ - بيده وقال من يشتري هذين قال رجل أنا أخذُهُمَا بِدِرْهِمٍ قال من يزيد على درهمٍ مَرَّتَيْنِ أو ثَلَاثًا قال رجل أنا أخذُهُمَا بِدِرْهِمَيْنِ فأعطاهُمَا إِيَّاهُ فأخذَ الدرهمينِ فأعطاهُمَا الأنصاري وقال اشترِ بِأحَدِهِمَا طَعَامًا فأنبذهُ إلى أهلك واشترِ بِالْآخَرِ قَدُومًا فَأَتَنِي بِهِ فَأَتَاهُ بِهِ فَشَدَّ فِيهِ رَسُولُ اللَّهِ - صَلَّى اللهُ عَلَيْهِ وَسَلَّمَ - عوداً بيده ثم قال اذْهَبْ فَاحْتَطِبْ وَبِعْ وَلَا أُرَيْتَكَ خَمْسَةَ عَشْرَ يَوْمًا فَذَهَبَ الرَّجُلُ يَحْتَطِبُ وَيَبِيعُ فَجَاءَهُ وَقَدْ أَصَابَ عَشْرَةَ دَرَاهِمَ فَاشْتَرَى بِبَعْضِهَا ثَوْبًا وَبِبَعْضِهَا طَعَامًا فَقَالَ رَسُولُ اللَّهِ - صَلَّى اللهُ عَلَيْهِ وَسَلَّمَ - هَذَا خَيْرٌ لَكَ مِنْ أَنْ تَجِيءَ الْمَسْئَلَةَ نَكْتَةً فِي وَجْهِكَ يَوْمَ الْقِيَامَةِ أَنْ الْمَسْئَلَةَ لَا تَصِلِحُ إِلَّا لثَلَاثَةٍ لَذِي فَقَرْمُدَقِ أَوْلَازِي غَرَمِ مُفْظَعِ أَوْلَازِي دَمِ مُوَجِعِ - (مشکوٰۃ شریف)

ترجمہ:

حضرت انس کہتے ہیں کہ انصار میں سے ایک شخص نبی کریم ﷺ کی خدمت میں

آیا اور کسی چیز کا سوال کیا آپ ﷺ نے اس سے فرمایا کیا تمہارے گھر میں کچھ ہے؟ اُس نے عرض کیا صرف ایک موٹی سی کملی ہے جس میں سے کچھ حصہ اوڑھتا ہوں اور کچھ حصہ بچھا لیتا ہوں اور ایک پیالہ ہے جس میں میں پانی پیتا ہوں آپ ﷺ نے فرمایا ان دونوں چیزوں کو لے آؤ وہ دونوں چیزیں لیکر آپ کی خدمت میں حاضر ہوا آپ ﷺ نے دونوں چیزیں اپنے ہاتھ میں لیکر فرمایا کہ ان چیزوں کو کون خریدتا ہے؟ ایک شخص نے کہا میں ان دونوں چیزوں کو ایک درہم میں خریدنے کے لئے تیار ہوں آپ ﷺ نے فرمایا ان کو ایک درہم سے زیادہ میں کون خریدنے والا ہے؟ آپ ﷺ نے یہ دو باتیں بار فرمایا، ایک شخص نے کہا میں انکو دو درہم میں خریدتا ہوں آپ ﷺ نے دونوں چیزیں اس شخص کو دیدیں اور اس سے دو درہم لیکر اس انصاری کو دے دئے اور اس سے فرمایا کہ اس میں سے ایک درہم کا کھانا خرید کر اپنے گھر والوں کو دے دو اور دوسرے درہم کی کلہاڑی خرید کر میرے پاس لے آؤ وہ شخص کلہاڑی خرید کر آپ ﷺ کے پاس لایا آپ ﷺ نے اس کلہاڑی میں اپنے دست مبارک سے ایک مضبوط لکڑی لگا دی پھر اس سے فرمایا جاؤ لکڑی جمع کرو اور میں تمہیں یہاں پندرہ دن تک نہ دیکھوں!

چنانچہ وہ شخص چلا گیا اور لکڑیاں جمع کر کے فروخت کرنے لگا جب رسول کریم

ﷺ کی خدمت میں آیا تو وہ دس درہم کا مالک تھا، اس نے ان درہموں سے کچھ کاغذ خریدا اور کچھ کا کپڑا خرید لیا آپ ﷺ نے اسکی حالت کی تبدیلی کو دیکھ کر فرمایا یہ صورت حال تمہارے لئے بہتر ہے بہ نسبت اس چیز کے کہ قیامت میں تم اس حالت میں آؤ کہ تمہارا سوال تمہارے منہ پر برے نشان کی صورت میں ہو اور یاد رکھو سوال کرنا

صرف تین لوگوں کیلئے مناسب ہے ایک تو اس محتاج کیلئے جس کو مفلسی نے زمین پر گرا دیا ہو دوسرے اس قرضدار کیلئے جو بھاری اور ذلیل کرنے والے قرض کے بوجھ سے دبا ہوا ہو، اور تیسرے صاحب خون کیلئے جو دیت پہنچائے یعنی اس شخص کیلئے جس پر دیت واجب ہو خواہ اس نے خود کسی کا ناحق خون کیا ہو، اور اسکا خون بہا اسکے ذمہ ہو یا کسی دوسرے شخص نے کوئی خون کر دیا ہو اور اسکی دیت اسنے اپنے ذمہ لی ہو مگر اسکی ادائیگی کی قدرت نہ رکھتا ہو تو اسکے لئے بھی جائز ہے کہ اس خون بہا کے بقدر کسی سے مانگ کر ادائیگی کر دے۔

فائدہ:

آج کل لوگ بیکار پھرتے ہیں اور مانگ مانگ کر کام چلاتے ہیں ان کے لئے اس میں زبردست تشبیہ ہے کہ کام و تجارت کرنی چاہئے، بے کار ہرگز نہ پھرنا چاہئے اسلام بے کار رہنے کو پسند نہیں کرتا اور سوال کرنا اسلام میں معیوب ہے محنت کرنا، کمانا، حرفت و پیشہ بہت ضروری ہے۔

امام محمدؐ نے کتاب الکسب میں فرمایا کہ الکسب من الدین، کمنا دین کا ایک جزء ہے، حضرات انبیاء (علیہم الصلاة والسلام) نے بھی پیشے کئے ہیں، کسی نے کپڑا بننے کا، کسی نے نجاری کا، کسی نے زراعت کا، کسی نے تجارت کا، اسطرح حضرات صحابہ کرام (رضی اللہ عنہم اجمعین) نے پیشے اختیار کئے، اور تابعین، اولیاء اللہ نے بھی پیشے اختیار کئے ہیں، اس کو عار نہیں سمجھا اور نہ اسلام میں پیشوں سے عزت و ذلت کا تعلق ہے اسکا تعلق تو انسان کے اعمال صالحہ سے

ہے اعمالِ صالحہ سے عزت آتی ہے اور بُرے کاموں سے ذلت آتی ہے۔



قرآن، امانت، اور رشتہ داریوں کا جھگڑا:

(۱۷) عن عبدالرحمن بن عوف عن النبي ﷺ قال ثلاثة تحث العرش يوم القيامة، القرآن يُحَاجُّ العبادلةَ ظهروا بطنوا والأمانةُ والرحم تنادى ألا مَنْ وَصَلَنِي وَصَلَهُ اللهُ وَمَنْ قَطَعَنِي قَطَعَهُ اللهُ.

(رواہ فی شرح السنہ مشکوٰۃ ص ۱۸۶ ج ۱/)

ترجمہ:

حضرت عبدالرحمن بن عوفؓ نبی کریم صلی اللہ علیہ وسلم سے نقل کرتے ہیں کہ آپ ﷺ نے فرمایا قیامت کے دن عرش کے نیچے تین چیزیں ہوں گی ایک تو قرآن جو بندوں سے جھگڑیگا اور قرآن کیلئے ظاہر بھی ہے اور باطن بھی اور عرش کے نیچے امانت ہوگی، تیسری چیز جو پکارے گی رحم یعنی رشتہ داریاں، خبردار جس چیز نے مجھے یعنی میرے حق کی رعایت کی بائیں طور کہ جو حق اس پر ہے اسے ادا کیا تو اللہ تعالیٰ اسے بھی (اپنی رحمت کے ساتھ) ملا لے گا اور جس شخص نے مجھے توڑا (یعنی میرے حق کو ادا نہیں کیا) تو اللہ تعالیٰ بھی اس شخص کو توڑ دے گا یعنی اُس پر رحمت خاصہ متوجہ نہ ہوگی۔

تشریح:

عرش کے نیچے تین چیزیں ہوں گی سے دراصل اس بات کی طرف اشارہ ہے کہ

قیامت کے روز ان تینوں چیزوں کو اللہ رب العزت کی بارگاہ میں کمال قرب و اعتبار حاصل ہوگا اور حق سبحانہ و تعالیٰ ان کے حق کو اور انکے ثواب کو جو ان کے اختیار کرنے والوں کو ملے گا ضائع نہیں کریگا۔

بندوں سے جھگڑے گا) کا مطلب یہ ہے کہ جن لوگوں نے اپنی دنیاوی زندگی میں قرآن کریم کی تعظیم نہ کی ہوگی اور اسپر عمل نہ کیا ہوگا تو قیامت کے روز قرآن کریم ان سے جھگڑیگا یعنی انکو سزا دلوائیگا اور جن لوگوں نے دنیاوی زندگی میں قرآن کریم کی تعظیم بھی کی ہوگی اور اس پر عمل بھی کیا ہوگا تو قرآن کریم انکی طرف سے جھگڑیگا یعنی بارگاہ رب العزت والجلال میں انکی طرف سے وکالت اور انکی شفاعت کریگا۔

قرآن کریم کیلئے ظاہر بھی ہے اسکا مفہوم یہ ہے کہ قرآن کریم میں جو احکام وغیرہ بیان کئے گئے ہیں ان کے معنی بالکل ظاہر اور واضح ہیں جن کو اکثر لوگ سمجھتے ہیں ان میں کسی غور و فکر و تامل کی ضرورت نہیں ہے۔

اسی طرح باطن کا مطلب یہ ہے کہ قرآن کریم کے کچھ معنی ایسے بھی ہیں جن کے سمجھنے کے لئے غور، فکر، تفسیر و تامل کی ضرورت ہوتی ہے یا یوں کہئے کہ ان معنی کو ہر شخص نہیں سمجھ سکتا بلکہ خواص اور علماء ہی سمجھتے ہیں اس ارشاد گرامی سے اس طرف اشارہ ہے کہ جو لوگ قرآن پر عمل نہیں کرتے ان سے قیامت کے روز قرآن کریم کے بارے میں مواخذہ ہوگا۔

امانت سے حقوق اللہ اور حقوق العباد مراد ہیں جن کی ادائیگی لازم ہے، انا عرضنا الا امانة: میں بھی مراد احکامات الہیہ ہیں اس طرف ہی اشارہ ہو سکتا

ہے اور رشتہ داروں کے سلسلہ میں قرآن کریم میں بھی تاکید وارد ہوئی ہے کہ ان کی خدمت کروان پر مال خرچ کرو۔

وہ تین اشخاص جو مشک کے ٹیلے پر ہوں گے:

(۱۸) عن ابن عمرؓ قال قال رسول الله صَلَّى اللهُ عَلَيْهِ وَسَلَّمَ-
ثَلَاثَةٌ عَلَى كُتْبَانِ الْمِسْكِ يَوْمَ الْقِيَمَةِ عَبْدٌ أَدَّى حَقَّ اللَّهِ وَحَقَّ مَوْلَاهُ
وَرَجُلٌ أُمَّ قَوْمًا وَهُمْ بِهِ رَاضُونَ وَرَجُلٌ يُنَادِي بِالصَّلَوَاتِ الْخَمْسِ كُلِّ
يَوْمٍ وَلَيْلَةٍ-

(مشکوٰۃ، ج ۱، ص ۶۵)

ترجمہ:

حضرت ابن عمرؓ بیان کرتے ہیں کہ رسول اکرم ﷺ نے فرمایا قیامت کے دن تین آدمی مشک کے ٹیلوں پر ہونگے ایک وہ غلام جس نے اللہ کا حق ادا کیا اور اپنے مالک کا بھی حق ادا کیا، دوسرا وہ آدمی جو لوگوں کو نماز پڑھاتا ہو اور وہ لوگ اس سے راضی ہوں اور تیسرا وہ آدمی جو پانچوں وقت کی نمازوں کیلئے سداشب و روز اذان دیتا ہے۔

تشریح:

غلام سے یہاں مملوک مراد ہے یعنی وہ غلام کہ جو آزاد نہ ہو بلکہ کسی شخص کی ملکیت (غلامی) میں ہو خواہ وہ غلام مرد ہو، خواہ عورت باندی ہو اور وہ لوگ اس سے راضی ہوں مطلب یہ کہ وہ امام نماز کے احکام و ارکان اور سنن و آداب کو ملحوظ رکھتے ہوئے نماز پڑھاتا ہو اور قرأت قرآن صحت کے ساتھ کرتا ہو اور اسکی خوش سلیقہ امامت کی وجہ سے

اسکے مقتدی اس سے راضی و خوش ہوں اور ان تین طرح کے آدمیوں کو قیامت کے دن مشک کے ٹیلے اس لئے لے لیں گے کہ انہوں نے دنیا میں اپنے نفسوں کو طاعت و عبادت کی سختیاں برداشت کرنے کا پابند بنا رکھا تھا اس کے اجر و ثواب میں اللہ تعالیٰ ان لوگوں کو یہ خوشبو کی چیز عطا فرمائے گا تا کہ خلایق کے درمیان ان کی بزرگی ظاہر ہو۔



وہ تین لوگ، فرشتے جن کے قریب نہیں آتے:

(۱۹) و عن عمار بن یاسر قال: قال رسول الله صَلَّى اللهُ عَلَيْهِ وَسَلَّمَ ثَلَاثَةٌ لَا تَقْرُبُهُمُ الْمَلَائِكَةُ حَيْفَةُ الْكَافِرِ وَالْمُتَضَمِّعُ بِالْخَلْقِ وَالْجُنُبُ إِلَّا أَنْ يَتَوَضَّأَ.

(مشکوٰۃ ص ۵۰ ج ۱)

ترجمہ:

حضرت عمار بن یاسرؓ بیان کرتے ہیں کہ رسول اکرم ﷺ نے فرمایا تین چیزیں وہ ہیں کہ (رحمت کے فرشتے) ان کے قریب نہیں آتے (۱) کافر کا بدن (۲) وہ شخص جو خلوق میں لتھڑا رہے (۳) جنبی مگر یہ کہ اس نے وضو کر لیا ہو۔

تشریح:

حَيْفَةُ الْكَافِرِ: (کافر کا بدن): اصل میں حیفۃ اس مردار کو کہتے ہیں جس میں بدبو ہوگئی ہو، اور کافر چونکہ مردار ہی کے مثل ہوتا ہے کہ مجسمہ نجاست و ناپاکی، شرک و کفر جو سب سے بڑی نجاست باطنی ہے، اس لئے اسکے بدن کو حیفۃ سے تعبیر فرمایا گیا

ہے مطلب یہ کہ کافر کا بدن خواہ زندہ ہو یا مردہ رحمت کے فرشتے اسکے قریب نہیں آتے۔ دوسرا وہ جو خلوق میں لتھڑا رہے، خلوق اس مرکب خوشبو کو کہتے ہیں جو زعفران وغیرہ کئی چیزوں سے ملا کر بنائی جاتی ہے، اس خوشبو کا استعمال مردوں کو ممنوع ہے عورتوں کو نہیں، مطلب یہ کہ جو شخص ہر وقت خوشبو میں لتھڑا رہے اور عورتوں کی طرح بناؤ سنگار کر کے تعیشات و تلذذات میں منہمک رہے اس کے قریب رحمت کے فرشتے نہیں آتے کیونکہ اول تو وہ اس آدمی کے مانند ہوتا ہے جس میں رعونت پائی جائے، دوسرے یہ کہ وہ عورتوں کی مشابہت اختیار کئے ہوتا ہے، پس اس حدیث میں اس بات کا اشارہ موجود ہے کہ جو شخص سنت کی مخالفت کرے گا وہ اگرچہ بظاہر کیسا ہی زیب و زینت والا ہو کیسا ہی معطر اور خوشبوؤں میں بسا ہوا ہو اور لوگوں میں کیسا ہی عزت والا ہو مگر حقیقت میں وہ نجس ہے کتے سے بھی بدتر ہے، جنبی کے حق میں یہ حدیث غسل جنابت میں تاخیر پر تہدید اور سخت زجر و توبیخ کے طور پر ہے تاکہ لوگ جنابت کی حالت میں رہنے کا معمول نہ بنالیں اور غسل میں بلاوجہ تاخیر کرنے کے عادی نہ ہو جائیں۔

تین مبغوض آدمی:

(۲۰) عن ابن عباس قال: قال رسول الله صَلَّى اللهُ عَلَيْهِ وَسَلَّمَ: أَبْغَضُ النَّاسِ إِلَى اللَّهِ ثَلَاثَةٌ مُلْحِدٌ فِي الْحَرَمِ وَمُبْتَغٍ فِي الْإِسْلَامِ سُنَّةَ الْجَاهِلِيَّةِ وَمُطَلَبٌ دَمَ امْرِيٍّ مُسْلِمٍ بغيرِ حَقِّ لِيُهْرِيَقَ دَمَهُ.

(رواه البخاری مشکوٰۃ ص ۷۷ ج ۱)

ترجمہ:

حضرت ابن عباسؓ کہتے ہیں کہ نبی کریم ﷺ نے ارشاد فرمایا سب لوگوں میں اللہ تعالیٰ کو نہایت ناپسندیدہ تین لوگ ہیں (۱) حدودِ حرم میں الحاد یعنی کج روی کرنے والا (۲) اسلام میں زمانہ جاہلیت کے طور طریقے ڈھونڈنے والا (۳) کسی مسلمان کے خون ناحق کا طلب گار تا کہ اسکے خون کو بہائے۔

تشریح:

حدودِ حرم میں الحاد: الحاد کے معنی ہیں راہِ راست سے ہٹ جانا **مُلْحِدٌ فِي الْحَرَمِ** سے وہ شخص مراد ہے جو حرم شریف کے حدود میں وہ کام کرے جس کا اس جگہ کرنا ممنوع قرار دیا گیا ہے مثلاً لڑنا، جھگڑنا اور شکار کرنا وغیرہ، یا یہ کہ مطلق گناہ و معصیت کا مرتکب ہو پس یوں تو الحاد کا ارتکاب مطلقاً قبیح اور برا فعل ہے مگر جب اسکا ارتکاب حرم شریف کی حدود میں ظاہر ہو تو پھر اسکی قباحت و برائی کہیں زیادہ بڑھ جاتی ہے، اسلام میں زمانہ جاہلیت کے طور طریقے، یعنی کسی مسلمان کا ان رسوم و رواج کو زندہ کرنا اور ان کو اختیار کرنا جو زمانہ جاہلیت سے مختص ہیں جیسے نوحہ و ماتم کرنا کسی آفت و مصیبت کے وقت دامن و گریبان چاک کرنا بدشگوننی لینا، نوروز کا تہوار منانا اور اسی طرح کی کفریہ رسمیں اور باتیں، مطلب یہ کہ یوں تو دین و شریعت کے خلاف مطلق کوئی نئی بات نکالنا اور اسکو رواج دینا بدعت اور برائی ہے لیکن ان برائیوں کو زندہ کرنا اور انکو اختیار کرنا تو بہت ہی برا اور اللہ کے نزدیک نہایت سخت ناپسندیدہ کام ہے جو اسلام کی روشنی پھیلنے سے پہلے زمانہ جاہلیت کی تاریکی کا حصہ تھیں اور جنکو اللہ کے رسول

ﷺ نے اپنے پیروں تلے روند ڈالا تھا۔

کسی مسلمان کے خون ناحق کا طلبگار یعنی محض خونریزی کے قصد سے کسی مسلمان کے قتل کی خواہش و طلب رکھنا، مطلب یہ کہ یوں تو مطلق قتلِ نفس کی طلب ایک بہت بڑا گناہ ہے لیکن جب قتل کی خواہش و طلب کا تعلق کسی مسلمان کے خون سے ہو اور وہ بھی محض خونریزی کے مقصد سے تو اس کا گناہ کہیں زیادہ بڑا ہوتا ہے اس سے معلوم ہوا کہ جب معصیت کی خواہش و طلب پر یہ وعید ہے تو اسکے مرتکب کا کیا حال ہوگا۔



منافق کی تین علامات:

(۲۱) وعن ابی ہریرۃ قال: قال رسولُ اللہِ - صَلَّى اللهُ عَلَيْهِ وَسَلَّمَ- اِيَةُ الْمُنَافِقِ ثَلَاثٌ زَادَ مُسْلِمًا وَاِنْ صَامَ وَصَلَى وَرَعَمَ اَنْهُ مُسْلِمٌ ثُمَّ اِتَّفَقَا اِذَا حَدَّثَ كَذَبَ وَاِذَا وَعَدَ اَخْلَفَ وَاِذَا وُثِّمَ خَانَ۔

(متفق علیہ مشکوٰۃ ص ۷۷ ج ۱)

ترجمہ:

حضرت ابو ہریرہؓ کہتے ہیں کہ نبی کریم ﷺ نے ارشاد فرمایا منافق کی تین علامتیں ہیں (اس کے بعد امام مسلمؒ نے اتنا اضافہ کیا ہے اگرچہ وہ نماز پڑھے اور روزہ رکھے اور اپنے مسلمان ہونے کا دعویٰ بھی کرے اس کے بعد بخاری و مسلم دونوں متفق ہیں وہ تین علامتیں یہ ہیں (۱) جب بات کرے جھوٹ بولے (۲) جب وعدہ کرے تو اسکے خلاف

کرے (۳) جب اسکے پاس امانت رکھی جائے تو خیانت کرے۔

تشریح:

جب بھی کوئی اصلاحی تحریک انقلابی رفتار سے آگے بڑھنے لگتی ہے اور معاشرہ پر اس کا تسلط پھیلتا جاتا ہے تو اسکے متفقین اور مخالفین کے درمیان ایک تیسرا طبقہ بھی پیدا ہو جاتا ہے، یعنی ایک تو وہ لوگ ہوتے ہیں جو اس تحریک کے مکمل ہمنوا بن جاتے ہیں اور کامل ذہنی و جسمانی وابستگی کے ساتھ اسکے دائرہ اثر و اطاعت میں داخل ہو جاتے ہیں، انکے مقابلہ پر دوسرا طبقہ مخالفین کا ہوتا ہے جو تحریک کی کھلم کھلا مخالفت کرتا ہے اور اپنی پوری طاقت اور تمام تر وسائل کے ساتھ علانیہ طور پر تحریک کے داعیوں اور حامیوں کے مد مقابل رہتا ہے، اور ان دونوں کے درمیان جو تیسرا طبقہ پیدا ہوتا ہے ان روبرو صفت لوگوں پر مشتمل ہوتا ہے جو نہ اس تحریک کے دل سے حامی بنتے ہیں اور نہ کھلم کھلا مخالفت پر خود کو قادر پاتے ہیں اس طرح کے لوگ اپنی ذہنی و قلبی وابستگی اپنے سابقہ عقائد و نظریات ہی کے تئیں رکھتے ہیں، لیکن جسمانی طور پر حامیان تحریک کی صفوں میں شامل ہو جاتے ہیں یہی صورت حال اسلام کو بھی پیش آئی پیغمبر اسلام ﷺ کی مکی زندگی کے بعد جب مدنی زندگی کا آغاز ہوا اور اسی کے ساتھ دعوت اسلام کی تحریک انقلابی رفتار سے آگے بڑھنے لگی اور اہل اسلام کو بھی طاقت و شوکت میسر آنے لگی تو یہ تیسرا طبقہ پیدا ہو گیا۔

پہلے مکہ میں ایک طرف تو وہ خوش نصیب لوگ تھے جنہوں نے کامل صدق و اخلاص کے ساتھ دعوت اسلام کو قبول کیا اسلام اور پیغمبر اسلام ﷺ کے فداکار خادم

بنے یہ خوش نصیب لوگ تعداد میں بھی کم تھے اور مادی وسائل و ذرائع سے محروم بھی تھے۔



نفاق کی قسمیں:

جس طرح ایمان اور کفر کی مختلف قسمیں ہیں اسی طرح نفاق کی بھی کئی قسمیں ہیں ایک تو اعتقادی نفاق ہے اور یہی حقیقی نفاق ہے یعنی بظاہر اللہ کی توحید و رسالت فرشتے اور حشر و نشر کے اعتقاد رکھنے کا دعویٰ کرنا مگر اندران تمام اعتقادی مسلمات کا پورا پورا انکار و انحراف مضمحل ہونا یہی وہ نفاق ہے جو آنحضرت ﷺ کے دور میں تھا اسی نفاق کو قرآن مجید نے کفر بھی کہا ہے اور اسی نفاق کے بارے میں یہ وعید آئی ہے کہ دوزخ میں منافقین کا ٹھکانا کافروں سے بھی نیچے ہوگا:

كما قال تعالى في التنزيل العزيز:

إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ • پھر یہ ہوا کہ ان منافقین کے جو عادات و خصائل اور طور و طریقے ان پر بھی نفاق کا اطلاق کیا جانے لگا، کیونکہ ان میں اکثر باتیں وہی ہیں جو انسان کی اخلاقی و عملی زندگی کو عیب دار بنا دیتی ہے جو اسلام کی تعلیمات اعلیٰ انسانی اقدار اور امانت و دیانت کے صریح منافی ہونے کے سبب ایمان و اسلام سے ذرا بھی میل نہیں کھاتی چنانچہ جب مسلمانوں کی دینی زندگی میں انحطاط کا دور آیا اور انہوں نے ان باتوں کو اختیار کرنا شروع کر دیا جو منافقین اسلام کا خاصہ تھیں تو ارباب اصلاح نے نفاق کی ایک اور قسم متعین کی اور اس کا نام عملی نفاق رکھا۔

پس حدیث بالا میں جس چیز کے خلاف تنبیہ کرنی مقصود ہے اس سے یہی عملی نفاق مراد ہے مطلب یہ ہے کہ بات چیت میں دروغ گوئی اختیار کرنا وعدہ کا پورا نہ کرنا اور امانتوں میں خیانت کرنا ان بری عادتوں میں سے ہیں جو ایک منافق میں تو پائی جاتی ہیں لیکن کسی مؤمن میں ان کا پایا جانا عجبہ سے کم نہیں۔

لہذا اگر مسلمان دانستہ یا نادانستہ طور پر ان میں سے کسی بری عادت کا شکار ہے تو اس کو فوراً اپنا احتساب کرنا چاہئے اور اس بری عادت سے چھٹکارا حاصل کرنا چاہئے ورنہ آخرت میں سخت عذاب بھگتنا ہوگا۔ واللہ أعلم بالصواب۔



عفو، بخشش، اور سوال کرنے کا انجام:

(۲۲) عن أبي هريرة أن رجلاً شتم أبا بكرٍ والنبيَّ صَلَّى اللهُ عَلَيْهِ وَسَلَّمَ. جَالِسٌ يَتَعَجَّبُ وَيَتَبَسَّمُ فَلَمَّا أَكْثَرَ رَدَّ عَلَيْهِ بَعْضُ قَوْلِهِ فَغَضِبَ النَّبِيُّ صَلَّى اللهُ عَلَيْهِ وَسَلَّمَ. وَقَامَ فَلَحِقَهُ أَبُو بَكْرٍ وَقَالَ يَا رَسُولَ اللهِ - عَلَيْهِ وَسَلَّمَ - كَانَ يَشْتُمُنِي وَأَنْتَ جَالِسٌ فَلَمَّا رَدَدْتُ عَلَيْهِ بَعْضُ قَوْلِهِ غَضِبْتَ وَقُمْتَ قَالَ كَانَ مَعَكَ مَلَكٌ يَرُدُّ عَلَيْهِ فَلَمَّا رَدَدْتَ عَلَيْهِ وَقَعَ الشَّيْطَانُ ثُمَّ قَالَ يَا أَبَا بَكْرٍ ثَلَاثٌ كُلُّهُنَّ حَقٌّ مَا مِنْ عَبْدٍ ظَلِمَ بِمَظْلَمَةٍ فَيُغْضِي عَنْهَا لِلَّهِ عَزَّوَجَلَّ إِلَّا أَعْرَأَ اللَّهُ بِهَا نَصْرَهُ وَمَافَتْحَ رَجُلٍ بَابَ عَطِيَّةٍ يُرِيدُ بِهَا صَلَةً إِلَّا زَادَ اللَّهُ بِهَا كَثْرَةً وَمَافَتْحَ رَجُلٍ بَابَ مَسْئَلَةٍ

یُرید بہا کثراً الا زاد اللہ بہا قِلَّةً۔ (رواہ احمد، مشکوٰۃ ص ۴۳۳ ج ۲)

ترجمہ:

حضرت ابو ہریرہؓ کہتے ہیں کہ ایک دن نبی کریم ﷺ صحابہ کے ساتھ تشریف فرماتے ایک شخص نے حضرت ابوبکر کو برا بھلا کہنا شروع کیا آنحضرت ﷺ اسکی سخت شست باتوں کو سن کر حیرت کرتے اور مسکراتے تھے یہاں تک کہ جب وہ شخص برا بھلا کہنے میں حد سے گذر گیا تو حضرت ابوبکر نے بھی اسکی بعض باتوں کا جواب دیا اس پر نبی کریم ﷺ ناراض ہو گئے اور وہاں سے اٹھ کھڑے ہوئے حضور ﷺ کے پیچھے پیچھے حضرت ابوبکر بھی آگئے اور خدمت اقدس میں حاضر ہو کر عرض کیا کہ یا رسول اللہ ﷺ جب وہ شخص مجھ کو برا بھلا کہہ رہا تھا تو آپ (ﷺ) وہاں بیٹھے رہے لیکن جب میں نے اسکی بعض باتوں کا جواب دیا تو آپ (ﷺ) ناراض ہو گئے اور وہاں سے اُٹھ کھڑے ہوئے تو آپ (ﷺ) نے فرمایا اصل بات یہ ہے کہ جب تک تم خاموش رہے تو تمہارے ساتھ فرشتہ تھا جو تمہاری طرف سے جواب دے رہا تھا مگر جب خود تم نے جواب دیا اور اس طرح نفس کی خواہش کا عمل دخل ہو گیا تو شیطان درمیان میں کود پڑا پھر فرمایا ابوبکر تین باتیں ہیں اور وہ سب حق ہیں۔

ایک تو یہ کہ جو بندہ کسی کے ظلم کا شکار ہوتا ہے اور محض اللہ (کی رضا اور اسکے ثواب کی طلب) کیلئے (نہ کہ اپنے عجز کی وجہ سے یاد کھانے اور اپنی بات کو منوانے کیلئے) اس ظالم سے چشم پوشی کرتا ہے (یعنی اس سے درگزر کرتا ہے اور بدلہ لینے کو ترک کرتا ہے یا اس کے معاملہ کو خدا کے سپرد کر کے دنیا میں اس سے کوئی مطالبہ نہیں کرتا اور

یہ کہ اسکو مطلق معاف کر دیتا ہے تو اللہ تعالیٰ اس ظلم کے سبب یا اسکے وصف چشم پوشی کی بناء پر دنیا و آخرت میں اپنی مدد کے ذریعہ اس بندہ کو مضبوط و قوی بنا دیتا ہے۔

دوسرے یہ کہ جو بھی بندہ اپنی عطاء و بخشش کا دروازہ کھولتا ہے تاکہ اسکے ذریعہ اپنے قرابت داروں اور مسکینوں کے ساتھ احسان اور نیک سلوک کرے (یعنی انکی مالی امداد و اعانت کرے) تو اللہ تعالیٰ اسکے عطاء و بخشش کے سبب اس کے مال و دولت میں (ظاہر و باطنی صورت میں) اضافہ کرتا ہے۔

تیسرے یہ کہ جو شخص سوال و گدائی کا دروازہ کھولتا ہے تاکہ اس کے ذریعہ اپنے مال کو بڑھائے یعنی اس کا لوگوں کے سامنے دستِ سوال دراز کرنا حاجت و ضرورت کی بناء پر نہیں کرتا محض اپنے مال و دولت میں اضافہ کی خاطر ہوتا ہے تو اللہ تعالیٰ اسکی گدائی کے سبب اس کے مال و دولت کو اور کم کر دیتا ہے یعنی خواہ ظاہری طور پر اسکے مال و دولت کو نقصان و بربادی سے دوچار کرتا ہے یا اسکو خیر و برکت سے اس طرح محروم کر دیتا ہے کہ وہ ہر وقت اپنے مال میں کمی محسوس کرتا رہتا ہے۔

تشریح:

حیرت کرتے اور مسکراتے تھے! (میں حیرت کا تعلق یا تو اس شخص کی بدزبانی اور اس میں شرم و حجاب کی کمی سے تھا یا حضرت ابو بکرؓ کے صبر و تحمل اور ان کے وقار و بردبار رویہ سے تھا اور مسکرانے کا تعلق اس فرق سے تھا جو آپ ﷺ ان دونوں کے درمیان دیکھ رہے تھے علاوہ ازیں آپ ﷺ کی نظر ان دونوں کے حق میں مرتب ہونے والے نتیجہ پر بھی تھی کہ وہ شخص تو اپنی بدکلامی کے سبب عذاب کا مستوجب ہو رہا تھا اور حضرت

ابوبکرؓ پر ان کے صبر و تحمل اور بردباری و چشم پوشی کے سبب رحمتِ الہی نازل ہو رہی تھیں حضرت ابوبکرؓ نے بھی اسکی بعض باتوں کا جواب دیا گویا انہوں نے اس موقع پر جواب دیکر رخصت اور اجازت پر عمل کیا جو ایک عام آدمی کیلئے موزوں ہے اور اس عزیمت کو ترک کیا جو خواص کے مرتبہ و شان کے عین مطابق ہے۔

جیسا کہ اللہ تعالیٰ نے فرمایا ”جَزَاءُ سَيِّئَةٍ سَيِّئَةٌ مِثْلُهَا فَمَنْ عَفَا وَأَصْلَحَ فَأَجْرُهُ عَلَى اللَّهِ“

برائی کا بدلہ اس برائی کے مطابق لیا جاسکتا ہے، لیکن جو شخص درگزر اور اصلاح کرے تو اسکا اجر اللہ پر ہے۔

چنانچہ حضرت ابوبکرؓ نے اگرچہ اس شخص کی باتوں کا بدلہ لے کر اور بعض باتوں پر صبر اختیار کر کے گویا دونوں پہلوؤں کی رعایت کی مگر نگاہِ نبوت میں چونکہ ان کے لئے مرتبہ کمال مطلوب تھا جو ان کی شان صدیقیت کے مطابق ہے اسلئے ان کا اس شخص کی بعض باتوں کا جواب دیکر جزوی بدلہ لینا بھی حضور ﷺ کو پسند نہیں آیا اور آپ ﷺ پر وہ کیفیت طاری ہوگئی جو ناراض ہونے والے شخص پر ہوتی ہے۔

چنانچہ آپ ﷺ اس مجلس سے اٹھ کر چلے گئے تاکہ ایک طرف تو حضرت ابوبکرؓ کے رویہ پر ناپسندیدگی کا اظہار ہو جائے اور دوسری طرف اللہ تعالیٰ کے ارشاد پر بھی عمل ہو جائے ”وَإِذَا سَمِعُوا اللَّغْوَ أَعْرَضُوا عَنْهُ“ یعنی وہ جب کوئی لغو بات سنتے ہیں تو اس سے اعراض کرتے ہیں، شیطان درمیان میں کود پڑا یعنی حضور ﷺ نے گویا یہ واضح فرمادیا کہ جب تم خود جواب دینے لگے تو پھر شیطان کو دخل دینے کا موقع مل گیا اور

وہ فرشتہ جو تمہاری طرف سے جواب دے رہا تھا آسمان پر چلا گیا اور تم یہ جانتے ہی ہو کہ جب کسی معاملہ میں شیطان کو دپڑے تو کیا کچھ نہیں ہو جاتا وہ بے حیائی اور برائی پر آمادہ کرنے کے علاوہ اور کیا کر سکتا ہے چنانچہ مجھے خوف ہوا کہ کہیں شیطان کا داؤ تم پر نہ چل جائے اور تم اپنے مخالف سے بدلہ لینے میں حد سے زیادہ نہ بڑھ جاؤ اور اس کا نتیجہ یہ ہو کہ تم جو مظلوم تھے ظالم کی جگہ پر آ جاؤ جب کہ چاہیے یہ کہ اللہ تعالیٰ کے مظلوم بندے بنو ظالم بندے نہ بنو۔



تین غار والے اشخاص:

(۲۳) عن ابن عمر عن النبي صَلَّى اللهُ عَلَيْهِ وَسَلَّمَ قَالَ
 بَيْنَمَا ثَلَاثَةٌ نَفَرٍ يَتَمَشَّوْنَ أَخَذَهُمُ الْمَطَرُ فَمَا لَوْا إِلَى غَارٍ فِي الْجَبَلِ
 فَاخْتَطَّتْ عَلَيْهِمْ غَارِهِمْ صَخْرَةٌ مِنَ الْجَبَلِ فَأُطْبِقَتْ عَلَيْهِمْ فَقَالَ
 بَعْضُهُمْ لِبَعْضٍ أَنْظِرُوا أَعْمَالَ عَمِلْتُمُوهَا لِلَّهِ صَالِحَةً فَادْعُوا اللَّهَ بِهَا
 لَعَلَّهُ يَفْرَجُهَا.

فَقَالَ أَحَدُهُمْ:

اللَّهُمَّ إِنَّهُ كَانَ لِي وَالِدَانِ شَيْخَانِ كَبِيرَانِ وَوَلِي صَبِيَّةٌ
 صِغَارُكُنْتَ أَرَعَى عَلَيْهِمْ فَإِذَا رُحْتُ عَلَيْهِمْ فَحَلَبْتُ بَدَأْتُ بِوَالِدَيْ
 أَسْقِيهِمَا قَبْلَ وَلَدَيْ وَإِنَّهُ قَدْ نَأَى بِي الشَّجَرُ فَمَا أَتَيْتُ حَتَّى أَمْسَيْتُ

فَوَجَدْتُهُمَا قَدَنَامَا فَحَلَبْتُ كَمَا كُنْتُ أَحْلُبُ فَجِئْتُ بِالْحَلَابِ فَقُمْتُ
عِنْدَ رُؤْسِهِمَا أَكْرَهُ أَنْ أُوقِظَهُمَا وَأَكْرَهُ أَنْ أَبْدَأَ بِالصَّبِيَّةِ قَبْلَهُمَا
وَالصَّبِيَّةُ يَتَضَاغُونَ عِنْدَ قَدَمِي فَلَمْ يَزَلْ ذَلِكَ دَابِي وَدَابِهِمْ حَتَّى طَلَعَ
الْفَجْرُ فَإِنْ كُنْتَ تَعْلَمُ إِنِّي فَعَلْتُ ذَلِكَ ابْتِغَاءً وَجْهَكَ فَافْرَجْ لَنَا فُرْجَةً
نَرَى مِنْهَا السَّمَاءَ فَفَرَّجَ اللَّهُ لَهُمْ حَتَّى يَرَوْنَ السَّمَاءَ.

قَالَ الثَّانِي:

اللَّهُمَّ إِنَّهُ كَانَتْ لِي بِنْتُ عَمِّ أَحْبَبْتُهَا كَأَشَدِّ مَا يُحِبُّ الرِّجَالُ
النِّسَاءَ فَطَلَبْتُ إِلَيْهَا نَفْسَهَا فَأَبَتْ حَتَّى آتَيْتَهَا بِمِائَةِ دِينَارٍ فَسَعَيْتُ حَتَّى
جَمَعْتُ مِائَةَ دِينَارٍ فَلَقَيْتُهَا بِهَا فَلَمَّا قَعَدْتُ بَيْنَ رِجْلَيْهَا قَالَتْ يَا عَبْدَ اللَّهِ
إِتَّقِ اللَّهَ وَلَا تَفْتَحِ الْخَاتَمَ فَقُمْتُ عَنْهَا اللَّهُمَّ فَإِنْ كُنْتَ تَعْلَمُ إِنِّي فَعَلْتُ
ذَلِكَ ابْتِغَاءً وَجْهَكَ فَافْرَجْ لَنَا مِنْهَا فَرَجًا لَهُمْ فُرْجَةً.

وَقَالَ الْآخَرُ:

اللَّهُمَّ إِنِّي كُنْتُ اسْتَأْجَرْتُ أَجِيرًا بَفِرْقِ أَرْزُلٍ مَا قَضَى عَمَلَهُ
قَالَ أَعْطِنِي حَقِّي فَعَرَضْتُ عَلَيْهِ حَقَّةً فَتَرَكَهُ وَرَغَبَ عَنْهُ فَلَمْ أَرْزُلْ
أَرْزَعَةً حَتَّى جَمَعْتُ مِنْهُ بَقْرًا وَرَاعِيَهَا فَجَاءَنِي فَقَالَ إِتَّقِ اللَّهَ
وَلَا تَظْلِمْنِي وَأَعْطِنِي حَقِّي فَقُلْتُ أَذْهَبُ إِلَى ذَلِكَ الْبَقْرِ وَرَاعِيَهَا فَقَالَ
إِتَّقِ اللَّهَ وَلَا تَهْرَأْ بِي فَقُلْتُ إِنِّي لَا أَهْرَأُ بِكَ فَخُذْ ذَلِكَ الْبَقْرَ وَرَاعِيَهَا
فَأَخْذَهُ فَاَنْطَلِقْ بِهَا فَإِنْ كُنْتَ تَعْلَمُ إِنِّي فَعَلْتُ ذَلِكَ ابْتِغَاءً وَجْهَكَ فَافْرَجْ

مَا بَقِيَ فَفَرَّجَ اللَّهُ عَنْهُمْ

(متفق علیہ مشکوٰۃ ص ۲۲۰ ج ۲)

ترجمہ:

حضرت ابن عمرؓ سے روایت ہے کہ نبی کریم ﷺ نے کسی قوم کا یہ واقعہ بیان کیا کہ ایک مرتبہ تین آدمی ایک ساتھ کہیں چلے جا رہے تھے کہ راستہ میں سخت بارش نے انکو گھیر لیا وہ اس بارش سے بچنے کیلئے پہاڑ کے ایک غار میں گھس گئے اتنے میں پہاڑ سے ایک بڑا پتھر گر کر اس غار کے منہ پر آ پڑا اور ان تینوں کے باہر نکلنے کا راستہ بند کر دیا وہ تینوں اس صورتِ حال سے سخت پریشان ہوئے اور اس غار سے نکلنے کی کوئی سبیل نظر نہیں آئی تو آپس میں کہنے لگے اب تم اپنے ان اعمال پر نظر ڈالو جو تم نے کسی دنیاوی فائدہ کی تمنا اور جذبہ نام و نمود کے بغیر محض اللہ تعالیٰ کی رضا و خوشنودی کیلئے کئے ہوں اور ان اعمال کے وسیلہ سے خدا سے دعا مانگو شاید اللہ تعالیٰ ہماری نجات کے راستہ کھول دے

چنانچہ ان میں سے ایک نے کہا، اے اللہ (تو خوب جانتا ہے کہ) میرے ماں باپ بہت بوڑھے تھے اور میرے کئی چھوٹے چھوٹے بچے تھے اور میں بکریاں چرایا کرتا تھا کہ ان کے دودھ کے ذریعہ ان سب کے پیٹ بھرنے کا انتظام کر سکوں، چنانچہ میں جب شام کو اپنے گھر والوں کے پاس لوٹتا اور بکریوں کا دودھ نکالتا تو اپنے ماں باپ سے ابتداء کرتا اور انکو اپنی اولاد سے پہلے دودھ پلاتا ایک دن ایسا اتفاق ہوا کہ (درخت مجھ کو) دور لے گئے یعنی میں بکریوں کو چراتا چراتا بہت دور نکل گیا یہاں تک کہ شام ہو گئی اور میں گھر واپس نہ آسکا اور جب رات کے وقت گھر پہنچا تو اپنے ماں باپ کو سوائے ہوئے پایا پھر میں اپنے معمول کے مطابق دودھ سے بھرا ہوا برتن لے کر ماں باپ کے

پاس پہنچا اور اُن کے سر ہانے کھڑا ہو گیا کیوں کہ میں نے یہ پسند نہیں کیا کہ ان کو جگاؤں اور نہ ہی مجھے یہ گوارا ہوا کہ ان سے پہلے اپنے بچوں کو دودھ پلاؤں جبکہ میرے وہ بچے میرے پیروں کے پاس پڑے ہوئے مارے بھوک کے بلک رہے تھے میں اور وہ سب اپنے حال پر قائم رہے یہاں تک کہ صبح ہو گئی!

پس اے خدا تو جانتا ہے کہ اگر میں نے یہ کام محض تیری رضا اور خوشنودی کی طلب میں کیا ہے تو میں اپنے اس عمل کا واسطہ دیکر تجھ سے التجاء کرتا ہوں کہ تو ہمارے لئے اس پتھر کو اتنا کھول دے کہ اسکی کشادگی کے ذریعہ ہم آسمان کو دیکھ سکیں، چنانچہ اللہ تعالیٰ نے (اسکی دعا قبول فرمائی) اس پتھر کو اتنا سر کا دیا کہ ان کو آسمان نظر آنے لگا۔

دوسرے شخص نے اس طرح کہا کہ اے اللہ میرے چچا کی ایک بیٹی تھی میں اسکو اتنا ہی زیادہ چاہتا تھا جتنا زیادہ کوئی مرد کسی عورت کو چاہتا ہے جب میں نے اس کو اپنے آپ کو میرے سپرد کرنے کی خواہش ظاہر کی تو اس نے یہ کہہ کر میری خواہش کو ماننے سے انکار کر دیا کہ جب تک میں سو ۱۰۰ دینار اسکو پیش نہیں کر دیتا میری جنسی خواہش پوری نہیں ہوگی، پھر میں نے محنت و مشقت کر کے سو ۱۰۰ دینار فراہم کئے اور اُن دیناروں کو لیکر اسکے پاس پہنچا وہ اپنی شرط پوری ہو جانے پر میری خواہش پر راضی ہو گئی جب میں (جنسی فعل) کیلئے اسکی ٹانگوں کے درمیان بیٹھا تو وہ کہنے لگی کہ بندہ خدا اللہ سے ڈرا اور میری مہر امانت کو توڑنے سے باز رہ یعنی اس نے مجھے خدا کا خوف دلاتے ہوئے التجاء کی کہ میری آبرو کو نہ لوٹ اور حرام طور پر ازالہ بکارت کر کے میرے پردہ ناموس کو جو کسی کی امانت ہے تار تار نہ کر میں یہ سنتے ہی خوفِ خدا کی وجہ سے اس کے

پاس سے اٹھ کھڑا ہوا، پس اے خدا اگر تو جانتا ہے کہ میرا یہ فعل تیری رضا اور خوشنودی کی طلب میں تھا تو میں اپنے اس عمل کے واسطے سے تجھ سے التجاء کرتا ہوں کہ تو اس پتھر کو ہٹا کر ہمارے لئے راستہ کھول دے، چنانچہ اللہ تعالیٰ نے اسکی بھی دعا قبول فرمائی اور اس پتھر کو تھوڑا سا ہٹا دیا۔

پھر تیسرے شخص نے کہا اے اللہ میں نے ایک مزدور کو ایک فرق چاول پر مزدوری پر لگایا جب اس نے اپنا کام پورا کر لیا تو مطالبہ کیا کہ لاؤ میری اجرت دو میں نے اسکی اجرت اسکو پیش کر دی مگر وہ بے نیازی کے ساتھ اسکو چھوڑ کر چلا گیا پھر میں نے ان چاولوں کو اپنی کاشت میں لگا دیا اور کاشت کرتا رہا یہاں تک کہ انہی چاولوں کے ذریعہ میں نے (خاصی پونجی بنالی اور اس کے ساتھ میں بیل اور ان بیلوں کے چرواہے جمع کر لئے پھر ایک بڑے عرصہ کے بعد وہ مزدور میرے پاس آیا اور کہنے لگا خدا سے ڈر اور مجھ پر ظلم نہ کر اور میرا حق مجھ کو واپس دیدے، میں نے اس سے کہا ان بیلوں اور ان کے چرواہوں کے پاس جاؤ (ان پر قبضہ کر لو وہ سب تمہارا ہی حق ہے) اس نے کہا خدا سے ڈر اور میرے ساتھ مذاق نہ کر میں نے کہا کہ میں تم سے مذاق نہیں کر رہا ہوں جا کر ان بیلوں اور ان کے چرواہوں کو لے لو اسکے بعد اس نے ان سب کو اپنے قبضہ میں کیا اور لے کر چلا گیا!

پس اے خدا اگر تو جانتا ہے کہ میرا وہ عمل محض تیری رضا و خوشنودی کی طلب میں تھا تو اسکے واسطے سے التجاء کرتا ہوں تو یہ پتھر جتنا باقی رہ گیا ہے اسکو بھی سرکا دے، چنانچہ اللہ تعالیٰ نے اسکی بھی دعا قبول فرمائی اور غار کے منہ کا باقی حصہ بھی کھول دیا۔

تشریح:

جب کہ وہ بچے میرے پیروں کے پاس پڑے ہوئے!

سے معلوم ہوتا ہے کہ واقعہ جس قوم کے افراد کا ہے ان کی شریعت میں ماں باپ کا حق اولاد کے نفقہ و حق پر مقدم تھا جب ہی تو اس شخص نے ماں باپ کو دودھ پلانے سے پہلے اپنے بچوں کو دودھ پلانا گوارا نہیں کیا، حالانکہ بھوک کی شدت سے رات بھر روتے تڑپتے رہے، لیکن بعض حضرات کے قول کے مطابق اس شخص نے اپنے بچوں کو بقدر سدّ رمق تو دودھ پلا دیا تھا مگر وہ اتنی مقدار پر مطمئن نہیں ہوئے تھے اور مزید دودھ پینے کیلئے روچلا رہے تھے۔

(یعنی شرح بخاری ص ۸۶ ج ۲۳۔)

بیلوں کے چرواہے سے مراد وہ غلام ہیں جو کھیتی باڑی کے کام، چوپایوں کی دیکھ بھال اور انکو چرانے پر مامور تھے۔

حدیث میں ان چاولوں کی کاشت سے حاصل ہونے والے مال کے طور پر صرف بیلوں اور چرواہوں کا ذکر اکثر و اغلب کے اعتبار سے ہے کہ اس شخص نے ان چاولوں کو اپنی کاشت و زراعت میں لگا کر بہت کچھ حاصل کیا یہاں تک کہ میرے پاس بہت زیادہ مال و اسباب جمع ہو گیا جیسے اونٹ، گوسفند، غلام وغیرہ۔

چنانچہ اس حدیث سے بہت سی باتیں معلوم ہوتی ہیں کہ سخت آفت و مصیبت کے وقت اپنے نیک اعمال کو وسیلہ بنا کر اللہ تعالیٰ سے دعا مانگنا مستحب ہے، جیسا کہ اللہ تعالیٰ کا ان تینوں کی دعاؤں کا قبول فرمانا اور آنحضرت ﷺ کا اس واقعہ کو مدح و تعریف اور ذکر و فضیلت کے طور پر حضرات صحابہ (رضی اللہ عنہم أجمعین) کے سامنے

بیان کرنا اس امر کی دلیل ہے اور اگر یہ مستحب بھی نہ ہو تو اسکے جائز ہونے میں کوئی شک و شبہ نہیں ہے۔

دوسری بات یہ معلوم ہوئی کہ ماں باپ کے ساتھ حسن سلوک کرنا ان کو اپنے بال بچوں پر ترجیح دینا انکو کسی تکلیف و مشقت میں مبتلا کرنے سے اجتناب کرنا اور بہر حال ہر صورت میں انکے آرام و سکون کو مد نظر رکھنا بڑی فضیلت کی بات ہے۔

تیسری بات یہ معلوم ہوئی کہ جو شخص سو رہا ہو اور خاص طور پر وہ شخص جو قابل احترام ہو لائق تعظیم ہو تو اس کو نیند سے اٹھانا مکروہ ہے علاوہ اس صورت کہ جبکہ اس نے نماز نہ پڑھی ہو اور فرض نماز کا وقت ختم ہو رہا ہو۔

چوتھی بات یہ معلوم ہوئی کہ نیند کا مزہ کھانا کھانے سے بھی زیادہ لذت آمیز ہے کہ اگر چہ کبھی کبھی بھوک کی حالت میں نیند نہیں آتی ہے مگر جب آجاتی ہے تو پھر بھوک کا احساس نہیں رہتا۔

پانچویں بات یہ معلوم ہوئی کہ عفت و پارسائی اور نفس کو حرام امور سے باز رکھنا خصوصاً اس صورت میں جبکہ کسی طرح کی کوئی رکاوٹ بھی سامنے نہ ہو بڑی فضیلت کی بات ہے اور انسانی کردار کی پختگی و عظمت کی دلیل ہے۔

چنانچہ نفس کی خواہش اور خاص طور پر جنسی خواہش کہ جو دوسری تمام خواہشات کے مقابلہ میں کہیں زیادہ غالب اور سرکش ہوتی ہے انسان کو سخت ترین حالات سے دوچار کر دیتی ہے، اگر کوئی شخص اس کے سامنے بے بس ہو جاتا ہے تو عقل اور حرام و حلال کے درمیان تمیز کرنے کی صلاحیت تک ختم ہو جاتی ہے لہذا جنسی خواہش

کے اس قدر شدید غلبہ کی صورت میں جب کہ اس خواہش کی تکمیل کے راستہ میں کوئی رکاوٹ نہ ہو کسی مرد کا عین موقع پر نفس کو کچل ڈالنا اور حرام کاری سے باز رہنا ایک مثالی عظمتِ کردار کا مظہر ہے۔

چہٹی بات یہ معلوم ہوئی کہ غیر کے مال میں اسکی اجازت کے بغیر تصرف کرنا جائز ہوتا ہے بشرطیکہ بعد میں اسکی اجازت حاصل ہو جائے جیسا کہ حضرت امام اعظم ابوحنیفہؒ کا مسلک ہے کہ فضولی کا تصرف جائز ہو جاتا ہے اور یہ جواز مالک کی اجازت پر موقوف رہتا ہے کہ اگر مالک اسکی اجازت دیتا ہے تو وہ تصرف نافذ العمل قرار پاتا ہے۔

ساتویں بات یہ معلوم ہوئی کہ نیک عہد و اقرار کی ادائیگی، امانت اور خوش معاملگی نہ صرف بہتر چیز ہے بلکہ انسان کو قرب خداوندی سے ہمکنار کرنے اور آفات و مصائب سے نجات دلانے کا باعث ہے۔

آٹھویں بات یہ معلوم ہوئی کہ بندہ کا کسی آفت و مصیبت و بلا میں گرفتار ہو جانے پر دعا کرنا بہتر ہے کیونکہ وہ دعا قبول ہوتی ہے اور بندہ کو اس آفت و بلا سے نجات دلانے کا سبب بنتی ہے۔

نویں بات یہ معلوم ہوئی کہ اللہ تعالیٰ کے نیک بندوں کے ذریعہ ایسی چیزوں کا ظاہر ہونا جو عام انسانی عادت کے خلاف ہوں اور جنکو کرامات کہا جاتا ہے برحق ہے اور کرامات کی سچائی میں کوئی شبہ نہیں کرنا چاہئے جیسا کہ اہل سنت و الجماعت کا مسلک ہے۔

حضرت امام بخاری قدس سرہ العزیز نے اس واقعہ سے یہ بھی مستنبط فرمایا ہے کہ

والدین کے ساتھ حسن سلوک کرنے والے کی دعاء اللہ پاک کے یہاں قبول ہوتی ہے

(باب اجابة الدعاء من بر والديه بخارى شريف ج ۲)



وہ تین اشخاص جن سے اللہ پاک کلام نہ کریں گے:

بوڑھا زانی، جھوٹا بادشاہ، غریب متکبر:

(۲۴) عن أبي هريرة قال قال رسول الله - صَلَّى اللهُ عَلَيْهِ

وَسَلَّمَ - ثَلَاثَةٌ لَا يُكَلِّمُهُمُ اللهُ يَوْمَ الْقِيَامَةِ وَلَا يُزَكِّيهِمْ -

وفى روايةٍ وَلَا يَنْظُرُ إِلَيْهِمْ وَلَهُمْ عَذَابٌ أَلِيمٌ، شَيْخُ زَانٍ وَمَلِكٌ

كَذَّابٌ وَعَائِلٌ مُسْتَكْبِرٌ - (رواه مسلم، مشکوٰۃ ص ۴۳۳، ج ۲)

ترجمہ:

حضرت ابو ہریرہ کہتے ہیں کہ نبی کریم ﷺ نے فرمایا تین شخص ایسے ہیں کہ اللہ تعالیٰ قیامت کے دن ان سے کلام نہیں کریں گے (یعنی یا تو رضا و خوشنودی کا کلام نہیں کریں گے یا مطلق کوئی کلام نہیں کریں گے) اور نہ انکی تعریف و ستائش کریں گے اور ایک روایت میں یہ الفاظ بھی ہیں کہ اور نہ انکی طرف (رحمت و عنایت کی نظر سے) دیکھیں گے اور انکے لئے دردناک عذاب ہوگا۔

ایک تو زنا کار بوڑھا، دوسرا جھوٹا بادشاہ، تیسرا تکبر کرنے والا مفلس و قلاش۔

تشریح:

قیامت کے دن سے میدانِ حشر کا وقت مراد ہے جب اللہ تعالیٰ کے فضل، عدل، اور غضب و ناراضگی اور رضا کا ظہور ہوگا اور جنتیوں و دوزخیوں کے بارے میں فیصلے صادر کئے جائیں گے۔

”وَلَا يُزَكِّيهِمْ“ کے ایک معنی تو وہی ہیں جو ترجمہ میں بیان کئے گئے ہیں جب اللہ تعالیٰ میدانِ حشر میں اپنی تمام مخلوق کے سامنے اپنے مؤمن اور نیکو کار بندوں کی تعریف و ستائش کریگا اس وقت ان تین طرح کے آدمیوں کو اس تعریف و ستائش سے خارج کر دیا جائیگا اور ایک معنی یہ ہے کہ اللہ تعالیٰ ان تین طرح کے آدمیوں کو اپنے عفو و درگزر کے ذریعہ گناہوں کی نجاست سے پاک و صاف نہیں کرے گا۔

”وَلَهُمْ عَذَابٌ أَلِيمٌ“ حاصل یہ ہے کہ مذکورہ باتیں دراصل اللہ کے غضب و قہر اور اسکی ناراضگی سے کنایہ ہیں، چنانچہ جو کوئی کسی شخص سے ناراض و خفا ہوتا ہے تو وہ نہ اس کی طرف نظر اٹھا کر دیکھتا ہے اور نہ اسکی تعریف و ستائش کرتا ہے بلکہ اسکو سزاوتنگی میں مبتلا کرتا ہے۔

حدیث میں جن تین برائیوں کے مرتکبین کے بارے میں وعید بیان فرمائی گئی ہے وہ ہر حال میں مذموم اور مستوجبِ عذاب ہیں خواہ ان برائیوں کا مرتکب کسی درجہ کا، کسی حیثیت کا اور کسی عمر کا آدمی ہو، لیکن یہاں ان برائیوں کے تعلق سے جن تین لوگوں کا ذکر کیا گیا ہے ان کے اعتبار سے ان برائیوں کی سنگینی کہیں زیادہ بڑھ جاتی ہے، مثلاً زنا ایک بہت برا فعل ہے اور جب یہ فعل جو ان کے حق میں بھی بہت بڑا گناہ ہے جو طبعی طور پر معذور بھی ہوتا ہے تو ایک بوڑھے کے حق میں یہ فعل کہیں زیادہ برا ہوگا کیوں کہ نہ تو وہ

طبعی طور پر اسکی احتیاج رکھتا ہے اور نہ اسکی طبیعت پر جنسی خواہش اور قوت مردانگی کا وہ غلبہ ہوتا ہے جو بسا اوقات عقل و شعور سے بیگانہ اور خوفِ خداوندی سے غافل کر دیتا ہے **لہذا** جو بوڑھا زنا کا مرتکب ہوتا ہے وہ اپنی نہایت بے حیائی اور خبیث طبیعت پر دلالت کرتا ہے، اسی طرح جھوٹ بولنا ہر شخص کے حق میں برا ہے لیکن بادشاہ کے حق میں بہت برا ہے، کیونکہ اس پر ملک کے انتظامات، رعایا کے مصالح و مفاد کی رعایت اور مخلوقِ خدا کی نگہداشت کی ذمہ داریاں ہوتی ہیں اس کا ایک ادنیٰ سا حکم پورے ملک کے نظم و نسق پر اثر انداز ہوتا ہے اگر وہ جھوٹ کا مرتکب ہو تو اسکی برائی کی وجہ سے پورا ملک اور ملک کے تمام لوگ مختلف قسم کی برائیوں اور پریشانیوں میں مبتلا ہو سکتے ہیں۔

علاوہ ازیں جو لوگ جھوٹ بولتے ہیں وہ عام طور پر اس برائی کا ارتکاب اپنے کسی فائدہ کے حصول یا کسی نقصان کے دفعیہ کے لئے کرتے ہیں جب ایک بادشاہ و حاکم یہ مقصد بغیر جھوٹ بولے بھی حاصل کرنے پر قادر ہوتا ہے، لہذا اس کا جھوٹ بولنا نہ صرف بالکل بے فائدہ بلکہ نہایت مذموم ہوگا۔

اسی پر تکبر کو بھی قیاس کیا جاسکتا ہے کہ جو چیزیں عام طور پر انسان کو غرور و تکبر میں مبتلا کرتی ہیں جیسے مال و دولت اور جاہ و اقتدار وغیرہ وہ اگر کسی شخص میں پائی جائیں اور وہ ان چیزوں کی وجہ سے تکبر کرے تو اگرچہ اس شخص کو بھی برا کہیں گے مگر اس کا تکبر کرنا ایک طرح سے سمجھ میں آنے والی بات ہوگی۔

اسکے برخلاف اگر کوئی فقیر و مفلس تکبر کرے کہ جو نہ تو مال و دولت رکھتا ہے اور نہ جاہ و اقتدار وغیرہ کا مالک ہے تو اس کا یہ فعل نہایت ہی برا ہوگا اور اسکے بارے میں اسکے

علاوہ کیا کہا جائیگا کہ وہ خبث باطن اور طبیعت کی کمینگی میں مبتلا ہے۔

بعض حضرات نے ”عَائِلٌ مُسْتَكْبِرٌ“ میں لفظِ عائِل سے مفلس کے بجائے عیال دار مراد لیا ہے یعنی جو لوگ بال بچے دار ہوں اور اپنی خستہ حالی کی وجہ سے اپنے متعلقین کی ضروریات زندگی کو پورا کرنے پر قادر نہ ہوں لیکن اسکے باوجود ازراہ تکبر صدقہ و زکوٰۃ کا مال قبول کرنے پر تیار نہ ہوتے ہوں لوگوں کی تواضع و امداد کو ٹھکراتے ہوں اور اس طرح اپنے اہل و عیال کی ضرورت کو پورا کرنے سے بے پرواہ ہو کر گویا انکو تکلیف و ہلاکت میں مبتلا کرتے ہوں تو ایسے لوگ حدیث میں مذکورہ وعید کے مورد ہیں۔

واضح رہے کہ خدا کی ذات پر توکل و اعتماد اور غیرت و خودداری کے تحت اپنی حالت کو چھپانا اور لوگوں کے سامنے ہاتھ پھیلانے سے شرم و حیاء کرنا تو ایک الگ بات ہے، لیکن سخت احتیاج و اضطرار کے باوجود کبر و نخوت کو اختیار کرنا اور ازراہ تکبر لوگوں کا احسان قبول نہ کرنا ایک ایسا فعل ہے جسکو نہایت مذموم قرار دیا جاسکتا ہے۔

شیخ زانی کے بارے میں بعض حضرات نے یہ کہا ہے کہ یہاں شیخ سے مراد مہسن یعنی شادی شدہ شخص بھی ہو سکتا ہے خواہ وہ بوڑھا ہو یا جوان جیسا کہ اس منسوخ آیت ”الشَّيْخُ وَالشَّيْخَةُ إِذَا زَنِيَا فَاَرْجُمُوهُمَا نَكَالًا مِنَ اللَّهِ وَاللَّهُ عَزِيزٌ حَكِيمٌ“ میں شیخ سے مراد شادی شدہ مرد ہے۔

چنانچہ ایسے شخص کے حق میں زنا کا زیادہ برا ہونا شرعاً اور عرفاً بھی بالکل ظاہر بات ہے اسی لئے ایسے شخص کو سنگ سار کرنا واجب ہے، بہر حال زنا کاری اور کذب بیانی اور

کبر و غرور جہنم میں داخل کرنے والی باتیں ہیں اللہ پاک بچنے کی توفیق عطا فرمائے۔

آمیرِ یا رب العالمین!



تین عطایائے الہیہ:-

(۲۵) عن عبد اللہ بن مسعودٍ قال: فأعطى رسولُ الله صَلَّى اللهُ عَلَيْهِ وَسَلَّمَ ثَلَاثًا أعطى الصلواتِ الخمسُ وأعطى خواتيمُ سورةِ البقرةِ وَغَفِرَ لِمَنْ لَا يُشْرِكُ بِاللَّهِ مِنْ أُمَّتِهِ شَيْئًا الْمُقْحَمَاتُ.

(رواہ مسلم مشکوٰۃ ص ۵۲۹، ج ۲)

ترجمہ:

حضرت عبد اللہ ابن مسعودؓ کہتے ہیں کہ رسول کریم صلی اللہ علیہ وسلم کو شب معراج میں تین چیزیں عطا کی گئیں (۱) پانچ نمازوں کی فرضیت عطا ہوئی (۲) سورہ بقرہ کی آخری آیتیں عنایت ہوئیں (۳) اور آنحضرت ﷺ کی امت میں سے اس شخص کے گناہ کبیرہ کی معافی کا پروانہ عطا ہوا جو کسی کو اللہ کا شریک نہ ٹھہرائے۔

تشریح:

اس حدیث سے پانچ نمازوں کی اہمیت و عظمت ثابت ہوتی ہے کہ یہ مقدس تحفہ ہے جو حق تعالیٰ نے اپنے حبیب کو بطور خاص عنایت فرمایا پہلے پچاس نمازیں عنایت فرمائی تھیں، امت کے ضعف کی وجہ سے حضرت موسیٰ علیہ السلام نے بار بار حضور اکرم ﷺ سے فرمایا کہ اے محمد ﷺ ان پچاس نمازوں کو کم کر او اس بات کو دیکھ کر

نبی پاک ﷺ نے حق تعالیٰ سے کم کرائی، حتیٰ کہ صرف پانچ نمازیں باقی رہ گئیں وہ بھی امت کے بڑے طبقہ پر دشوار ہوتی جا رہی ہیں۔

یہ کس قدر افسوس کی بات ہے جبکہ ان پانچ نمازوں کی ادائیگی پر رحمن تعالیٰ نے پچاس نمازوں کے ثواب کا وعدہ فرمایا ہے جو اللہ پاک کا اپنے پیارے نبی ﷺ پر اور آپ ﷺ کی وجہ سے آپ ﷺ کی امت پر خاص فضل و کرم ہے۔

چنانچہ نماز کے سلسلہ میں سستی اور کاہلی برتی جا رہی ہے اس وجہ سے اسکو اہمیت کے ساتھ سنیں، حضرت انسؓ نے نبی پاک ﷺ سے روایت کی ہے کہ سب سے پہلے نماز ہی فرض ہوئی اور سب سے پہلے سوال بھی نماز ہی کے متعلق ہوگا، اللہ پاک فرمائیں گے میرے بندہ کی نمازیں دیکھو اگر وہ مکمل ہیں تو مکمل لکھ دو اور اگر ادھوری و ناقص ہیں تو دیکھو کہ کچھ نوافل میں سے ہے یا نہیں اگر ہوئی تو ان سے فرائض کی تکمیل کر دو پھر میرے بندہ کی زکوٰۃ دیکھو اگر مکمل ہو تو مکمل لکھ دو اگر ناقص ہو تو نوافل دیکھو اگر نوافل ہوں تو ان سے تکمیل کر دو اور پورا پورا ثواب لکھ دو۔

نماز کا مقام:

تمام عبادات میں سب سے افضل نماز ہی ہے:

فضائل و فوائد:

اور قیامت میں سب سے پہلے سوال بھی نماز ہی سے متعلق ہوگا جیسا کہ صاف روایت میں یہ ہے۔

عن عبد الله بن قرط قال قال رسول الله صَلَّى اللهُ عَلَيْهِ وَسَلَّمَ. أَوْلُ مَا يُحَاسِبُ بِهِ الْعَبْدُ يَوْمَ الْقِيَمَةِ الصَّلَاةُ فَإِنْ صَلَحَتْ صَلَحَ سَائِرُ عَمَلِهِ وَإِنْ فَسَدَتْ فَسَدَ سَائِرُ عَمَلِهِ. (الترغيب ص ۲۳۵، ج ۱)

ترجمہ:

عبداللہ بن قرط کہتے ہیں کہ رسول کریم ﷺ نے فرمایا کہ سب سے پہلے بندہ سے قیامت کے دن نماز ہی کا سوال ہوگا اگر اس کی نمازیں صحیح نکل گئیں تو باقی جملہ اعمال بھی صحیح نکل جائیں اور اگر نماز ہی میں نقصان ثابت ہو گیا تو باقی دوسرے اعمال میں بھی گڑ بڑی (خرابی) ہو جائے گی۔

نیز یہ روایت حضرت انسؓ سے بھی مروی ہے۔

عن انس قال: قال رسول الله صَلَّى اللهُ عَلَيْهِ وَسَلَّمَ. أَوْلُ مَا يُحَاسِبُ بِهِ الْعَبْدُ يَوْمَ الْقِيَمَةِ الصَّلَاةُ يَنْظُرُ فِي صَلَاتِهِ فَإِنْ صَلَحَتْ فَقَدْ أَفْلَحَ وَإِنْ فَسَدَتْ خَابَ وَخَسِرَ.

عن النبي صَلَّى اللهُ عَلَيْهِ وَسَلَّمَ. بُنِيَ الْإِسْلَامُ عَلَى خَمْسٍ شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَإِقَامِ الصَّلَاةِ وَإِيتَاءِ الزَّكَاةِ وَصَوْمِ رَمَضَانَ وَحَجِّ الْبَيْتِ. (الترغيب ص ۲۲۹، ج ۱)

ترجمہ:

حضرت رسول کریم ﷺ نے ارشاد فرمایا کہ اسلام کی بنیاد پانچ باتوں پر رکھی گئی ہے (۱) توحید، رسالت (۲) نماز کا اہتمام کرنا (۳) زکوٰۃ کی ادائیگی (۴) روزوں کی

ادائیگی (۵) بیت اللہ کا حج کرنا۔

تشریح:

اس حدیث پاک سے معلوم ہوا کہ نماز اسلام کے بنیادی ارکان میں سے ہے جن پر اسلام کی عمارت قائم ہے ان کی ادائیگی سے اسلام کی عمارت قائم و دائم رہے گی اور ان کی ادائیگی کے بغیر اسلام کی عمارت گر جائے گی جس سے اس کو ہی نقصان ہوگا اس شخص کا اسلام عند اللہ غیر معتبر مانا جائیگا باقی اللہ کے دین کی عمارت تو ہمیشہ قائم رہے گی کیونکہ اس کو قائم رکھنے والے اللہ کے نیک بندے بہت ہیں جو اس عمارت کے قائم رکھنے کیلئے دن و رات محنت کرتے ہیں اور اللہ پاک کے یہاں ان کیلئے بڑے بڑے انعامات مقرر ہو چکے ہیں تو اگر ان انعامات سے محروم رہنا چاہتا ہے تو یہ تیرے لئے ہی نقصان دہ ہے۔

عن أبي هريرة قال سمعت رسول الله صلى الله عليه وسلم يقول أَرَأَيْتُمْ لَوْ أَنَّ نَهْرًا بَبَابِ أَحَدِكُمْ يَغْتَسِلُ فِيهِ كُلَّ يَوْمٍ خَمْسَ مَرَّاتٍ هَلْ يَبْقَى مِنْ دَرْنِهِ شَيْئٌ قَالُوا لَا يَبْقَى مِنْ دَرْنِهِ شَيْءٌ قَالَ فَكَذَلِكَ مِثْلَ صَلَوَاتِ الْخَمْسِ يَمْحُو اللَّهُ بِهِنَّ الْخَطَايَا.

(رولة البخاری الترغیب ص ۲۳۳، ج ۱ اول)

ترجمہ:

حضرت ہریرہؓ کہتے ہیں کہ میں نے اپنے محبوب رسول اللہ ﷺ کو فرماتے ہوئے سنا

تھا فرما رہے تھے کہ اگر تمہارے مکان کے دروازہ پر کوئی نہر جاری ہو اور تم آسمیں پانچ بار غسل کرو تو کیا تمہارے بدن پر میل باقی رہ جائے گا؟ حضرات صحابہ کرام نے فرمایا: بدن پر کوئی چیز باقی نہیں رہے گی، اسی طرح پانچوں نمازوں کا حال ہے ان کے ذریعہ اللہ پاک خطاؤں کو ختم فرمادیتے ہیں۔

فائدہ:

اس حدیث میں کتنی بڑی بشارت دی گئی ہے کہ نمازوں پر محافظت کی برکت سے صغائر گناہ معاف ہو جاتے ہیں اور بڑے گناہوں سے بچنے کی توفیق حاصل ہوتی ہے اور جب ایمان والا نمازوں کا اہتمام کرے گا تو اللہ پاک خاص توجہ فرمائیں گے اور اس کو بہت سے انعامات سے نوازیں گے۔

عن أبي هريرة أن رسول الله - صلى الله عليه وسلم - قال
الصلوات الخمس والجمعة إلى الجمعة كفارة لما بينهن ما لم تغش
الكبائر.

(الترغيب ص ۲۳۲، ج ۱ اول)

ترجمہ:

نیز حضرت ابو ہریرہؓ نقل کرتے ہیں کہ رسول اللہ ﷺ نے فرمایا کہ پانچوں نمازیں اور جمعہ کی نماز دوسرے جمعہ تک کیلئے درمیان کے گناہ کی معافی کا سبب ہیں جب تک کہ بڑے گناہ کا آدمی ارتکاب نہ کرے۔

رُوی عن عبد اللہ بن مسعودٍ عن رسولِ اللہِ صَلَّى اللهُ عَلَيْهِ وَسَلَّمَ أَنَّهُ قَالَ يُبْعَثُ مُنَادٍ عِنْدَ حَضْرَةِ كُلِّ صَلَاةٍ فَيَقُولُ يَا بَنِي آدَمَ قُومُوا فَأَطِئُوا مَا أَوْقَدْتُمْ عَلَىٰ أَنْفُسِكُمْ فَيَقُومُونَ فَيَتَطَهَّرُونَ وَيُصَلُّونَ الظُّهْرَ فَيَغْفِرُ لَهُمْ مَا بَيْنَهَا فَإِذَا حَضَرَتِ الْعَصْرُ فَمِثْلُ ذَلِكَ فَإِذَا حَضَرَتِ الْمَغْرِبُ فَمِثْلُ ذَلِكَ فَإِذَا حَضَرَتِ الْعَتَمَةُ فَمِثْلُ ذَلِكَ فَيَنَامُونَ فَمُدْلِجٌ فِي خَيْرٍ وَمُدْلِجٌ فِي شَرٍّ (الترغيب ص ۱۷۵/۱۷۶).

ترجمہ

حضرت عبد اللہ بن مسعودؓ روایت کرتے ہیں کہ رسول اللہ ﷺ نے فرمایا کہ اللہ سبحانہ و تعالیٰ کی طرف سے ہر نماز کے وقت ایک منادی اعلان کرتا ہے کہ اے انسانوں اٹھو تم نے اپنے اوپر گناہ کر کے جو آگ جلا رکھی ہے اس کو اللہ کی عبادت (نماز) کے ذریعہ بجھاؤ، چنانچہ جب وہ اٹھتے ہیں اور عبادت وغیرہ کرتے ہیں اور ظہر کی نماز پڑھتے ہیں تو درمیان وقت کے گناہ معاف ہو جاتے ہیں پھر ایسے ہی عصر کے وقت ہوتا ہے ایسے ہی پھر مغرب کے وقت ہوتا ہے اس کے بعد لوگ سو جاتے ہیں انہیں سے بعض تو خیر میں لگ جاتے ہیں اور بعض شر میں لگ جاتے ہیں۔

عن عمر بن مرة الجهني قال جاء رجل إلى النبي صَلَّى اللهُ عَلَيْهِ وَسَلَّمَ فَقَالَ: يَا رَسُولَ اللهِ أَرَأَيْتَ إِنْ شَهِدْتُ أَنْ لَا إِلَهَ إِلَّا اللهُ

وَأَنَّكَ رَسُولُ اللَّهِ وَصَلَّيْتُ الصَّلَوَاتِ الْخَمْسَ وَأَدَّيْتُ الرِّكَاعَةَ
وَصُمْتُ رَمَضَانَ وَقُمْتَهُ فَمِمَّنْ أَنَا؟ قَالَ مِنَ الصِّدِّيقِينَ وَالشُّهَدَاءِ۔

الترغیب من ۲۳۶ ج ۱۔

ترجمہ:

عمر بن مرہ جھنسی کہتے ہیں کہ ایک شخص نبی کریم ﷺ کی خدمت میں حاضر ہوا اور عرض کیا یا رسول اللہ ﷺ اگر میں گواہی دوں کہ اللہ پاک کے سوا کوئی معبود نہیں ہے اور آپ ﷺ اللہ پاک کے رسول ہیں اور پانچوں نمازیں قائم کروں اور زکوٰۃ دوں اور رمضان کے روزے رکھوں اور رات کو تراویح پڑھوں تو میرا شمار کن میں سے ہوگا؟ رسول اللہ ﷺ نے فرمایا کہ تمہارا شمار صدیقین اور شہداء میں ہوگا۔

تشریح:

اس حدیث پاک میں کس قدر بڑی فضیلت وارد ہوئی ہے، کہ ان عبادات کی برکت سے آدمی صدیقین اور حضرات شہداء کے مقام پر پہنچا دیا جائیگا اور ان حضرات کا درجہ اور مقام اللہ پاک کے یہاں بہت اونچا ہے اللہ پاک ہمیں ان حضرات میں شامل فرمادیں تو اس سے بڑھ کر ہمارے لئے کوئی سعادت اور فضیلت نہیں ہو سکتی ہے، یہاں مختصر فضائل پر چند چیزیں لکھی گئیں ہیں اللہ پاک نجات کا ذریعہ بنا دیں ہمارے اندر نماز کا شوق اور غربت پیدا فرمائے۔

آمین یا رب العالمین!

دوسری چیز شرک سے تحفظ ہے یاد رکھئے کہ شرک سب سے خطرناک چیز ہے اس کے تمام اسباب سے بچنا بچانا انتہائی ضروری ہے اور سورہ بقرہ کے آخری رکوع کی فضیلت پر دوسری روایات میں اور بھی فضائل آئے ہیں کہ جو ان کو پڑھے گا اللہ پاک ہر شر اور مکروہ سے اس کی حفاظت فرمائیں گے۔



تین خطرناک چیزوں سے حفاظت الہی:

(۲۶) وعن أبي مالك الأشعري قال: قال رسول الله صَلَّى اللهُ عَلَيْهِ وَسَلَّمَ: إِنَّ اللَّهَ عَزَّوَجَلَّ أَجَارَكُمْ مِنْ ثَلَاثٍ خِلَالٍ أَنْ لَا يَدْعُوَ عَلَيْكُمْ نَبِيُّكُمْ فَتَهْلِكُوا جَمِيعًا وَأَنْ لَا يَخْطُرَ أَهْلُ الْبَاطِلِ عَلَى أَهْلِ الْحَقِّ وَأَنْ لَا تَجْتَمِعُوا عَلَى ضَلَالَةٍ.

(رواہ ابوداؤد، مشکوٰۃ ص ۵۱۳، ج ۲)

ترجمہ:

حضرت ابو مالک اشعریؓ کہتے ہیں کہ رسول اکرم ﷺ نے فرمایا (مسلمانوں) اللہ تعالیٰ نے تمہیں تین چیزوں سے محفوظ رکھا ہے ایک تو یہ کہ تمہارا نبی تمہارے لئے بددعا نہ کرے جس سے تم ہلاک ہو جاؤ (جیسا کہ پہلے بعض انبیاء نے بددعا کی اور وہ لوگ ہلاک کر دئے گئے) دوسرے یہ کہ باطل و گمراہ لوگ اہل حق پر غالب نہ ہوں، تیسرے یہ کہ میری ساری امت گمراہی پر جمع نہ ہو۔

تشریح:

اس روایت میں امت کے لئے بڑی بشارت ہے ایک تو یہ کہ اللہ پاک نے اس امت کو اس سے محفوظ رکھا کہ اس امت کے نبی ان پر بددعا نہ کریں گے جیسا کہ گذشتہ بعض امتوں کی نافرمانیوں کی اور بد اعمالیوں کی وجہ سے ان کے نبی نے ان پر بددعائیں کی تھیں جیسے نوحؑ کی سخت دعا کا اثر طوفان کی شکل میں ظاہر ہوا اسے سبکو ہلاک کر دیا تھا بجز ان کے رفقاء کے اسی طرح موسیٰؑ کی بددعا (انکی قوم پر نافرمانیوں کی وجہ سے ہوتی رہی اور ان پر عذاب نازل ہوتا رہا اسی طرح ہوڈ کی امتوں پر یہ واقعات تفصیلاً قرآن کریم میں مذکور ہیں۔

ایک مقام پر حق تعالیٰ فرماتے ہیں:

إِنَّا أَرْسَلْنَا نُوحًا إِلَىٰ قَوْمِهِ يَهَادِيهِمْ قَالُوا يَا نُوْحُ رَبِّ لَآتَدْرُ عَلَىٰ الْأَرْضِ مِنَ الْكَافِرِينَ دَيَّارًا ۚ إِنَّكَ إِن تَذَرَهُمْ يُضِلُّوا عِبَادَكَ وَلَا يَلِدُوا إِلَّا فَاجِرًا كَفَّارًا ۚ

ترجمہ:

اور کہا نوح نے اے رب نہ چھوڑ یوزمین پر منکروں کا ایک گھر بسنے والا مقرر، اگر تو چھوڑ دے گا انکو بھکانگے تیرے بندوں کو اور نہیں جنیں گیں مگر کفار و فجار ہی کو۔
”باطل و گمراہ لوگ حق پر غالب نہ ہوں“ کا مطلب یہ ہے کہ اگرچہ اسلام اور مسلمانوں کے دشمن طاقت اور تعداد کے اعتبار سے بہت ہوں اور مسلمان کم ہوں تب بھی وہ تمام مسلمانوں کو ہرگز ہرگز مٹا نہیں سکیں گے۔

”میری ساری امت گمراہی پر جمع نہ ہوں“ کا مطلب یہ ہے کہ ایسا کبھی نہیں ہو سکتا

کہ سارے مسلمان کسی فاسد نظریہ اور کسی غلط کام پر متفق و متحد ہو جائیں یہ اور بات ہے کہ مسلمانوں کے کچھ افراد یا کچھ طبقے اپنے اغراض و مقاصد کی خاطر کسی غیر اسلامی بات کو قبول کر لیں اور اسکو جائز قرار دینے لگیں لیکن یہ ممکن نہیں کہ پوری دنیا کے مسلمان یا مسلمانوں کا سواد اعظم اس غیر اسلامی بات پر جمع ہو جائیں۔

حدیث کا یہ جملہ گویا اس امر کی دلیل ہے کہ اجماع حجت ہے اور اجماع سے مراد اپنے زمانہ کے مجتہد و بابصیرت علماء کا کسی حکم شرعی پر متفق ہونا ہے۔



حضرت عمارؓ کی تین قیمتی باتیں:

(۲۷) قَالَ عَمَارُ بْنُ يَاسِرٍ ثَلَاثٌ مِّنْ جَمَعَهُنَّ فَقَدْ جَمَعَ الْإِيمَانَ
الْإِنصَافُ مِنْ نَفْسِكَ بَدْلُ السَّلَامِ لِلْعَالَمِ وَالْإِنْفَاقُ مِنَ الْأَقْتَارِ۔

(بخاری شریف ص ۹۰ ج ۱ راول) باب انشاء السلام

ترجمہ:

حضرت عمار بن یاسرؓ نے فرمایا کہ تین چیزیں جس نے جمع کر لیں اس نے ایمان کو جمع کر لیا (۱) اپنے آپ سے انصاف کرنا (۲) سلام کو عام کرنا (۲) کمی کے باوجود خرچ کرنا۔

تشریح:

حضرت عمار بن یاسرؓ سابقین اولین میں سے ہیں جنہوں نے دین کی خاطر بڑی سخت تکالیف برداشت کی ہیں ان کے والد ماجد اور انکی والدہ حضرت سُمیہ پر بہت سخت دور گزرا ہے، دشمنان اسلام نے انکو بڑی کر بناک سزائیں دی ہیں مگر اس سب کے باوجود ایمان پر مضبوط رہے بلکہ ایمان و یقین کے کمال تک پہنچے اور انکی زندگی دوسروں کیلئے ایک نمونہ بن گئی، دنیوی تکلیف کی وجہ سے ایمان کو نہیں چھوڑ سکتے ہیں ایسے سچے اور مخلص صحابہؓ کا یہ ارشاد ہے کہ تین چیزیں جس نے اپنے اندر جمع کر لیں اس نے ایمان کو جمع کر لیا (۱) اپنی ذات سے دوسرے کے حق میں انصاف کے تقاضے پورے کرے (۲) ہر مسلمان کو سلام کرے یعنی سلام کو عام کرے (۳) اور غربت و فقر و فاقہ کی حالت میں بھی اللہ کے راستوں میں خرچ کرے یہ بڑا مجاہدہ ہے جب آدمی مال کی محبت کی وجہ سے مالدار کی حالت میں بھی خرچ کرنے کیلئے جلدی تیار نہیں ہوتا ہے مگر جن کے قلوب میں اللہ کی محبت ہے وہ اپنے مال کو اللہ پاک کے راستے میں خرچ کر کے خوش ہوتے ہیں کیونکہ مال سبکو یہیں چھوڑ کر جانا ہے وہی کام آئیگا جو اس نے راہِ خدا میں خرچ کیا تھا اللہ پاک ہمیں سمجھنے اور عمل کرنے کی توفیق عطا فرمائیں۔



جہاں تین آدمی ہوں جماعت ضروری ہے:

(۲۸) وعن أبي الدرداء قال: قال رسول الله صَلَّى اللهُ عَلَيْهِ وَسَلَّمَ.

مَا مِنْ ثَلَاثَةٍ فِي قَرْيَةٍ وَلَا بَدْوٍ وَلَا تَقَامُ فِيهِمُ الصَّلَاةُ إِلَّا قَدِ اسْتَحْوَذَ عَلَيْهِمُ
الشَّيْطَانُ فَعَلَيْكَ بِالْجَمَاعَةِ فَإِنَّمَا يَأْكُلُ الذَّنْبُ الْقَاصِيَةَ۔

(مکتوبہ ص ۹۶ ج ۱ راول)

ترجمہ:

حضرت ابو درداءؓ کہتے ہیں کہ نبی کریم صلی اللہ علیہ وسلم نے فرمایا جس بستی اور جنگل میں تین آدمی ہوں اور جماعت سے نماز نہ پڑھتے ہوں تو ان پر شیطان غالب رہتا ہے لہذا تم جماعت کو اپنے اوپر لازم کر لو کیونکہ اس بکری کو بھیڑیا کھا جاتا ہے جو ریوڑ سے الگ ہو (کرتھا) جاتی ہے۔

تشریح:

اجتماعیت میں فلاح و کامیابی ہے اور انفرادیت میں خسران و ناکامی، چنانچہ اسلام اپنے متبعین کو اجتماعیت کی تعلیم بڑی اہمیت کے ساتھ دیتا ہے اور اس بات کی تاکید کرتا ہے کہ اگر اپنی قومی و ملی شان و شوکت کو برقرار رکھنا ہے اور اپنی امتیازی حیثیت کو پوری طاقت کے ساتھ دنیا سے منوانا ہے تو پھر اجتماعیت کے راستہ سے کبھی انحراف نہ کرنا یہی وجہ ہے کہ اسلام کی اکثر و بیشتر عبادات شان اجتماعیت کی حامل ہے یہ تو دنیا کی دیکھی بات ہے کہ جو شخص تنہا رہتا ہے نہ تو اس کی کوئی حیثیت وقعت ہوتی ہے اور نہ اسکی کسی بات میں کوئی طاقت ہوتی ہے جب کوئی چاہتا ہے بڑی آسانی سے اس پر قابو پالیتا ہے لیکن جو افراد اجتماعیت کے ساتھ رہتے ہیں نہ صرف یہ کہ انکی ہر بات میں وزن ہوتا ہے بلکہ انکی قوت و طاقت سے سب ہی لوگ مرعوب رہتے ہیں۔

بیہوشی حالت شیطان کی ہے کہ کسی تنہا مسلمان پر اس کا اثر بہت جلدی ہو جاتا ہے مگر اسکے برخلاف مسلمانوں کی کسی جماعت پر اس کے مکر و فریب کا جادو نہیں چلتا ہے چنانچہ اس حدیث میں یہی بتایا جا رہا ہے کہ اگر کسی بستی یا کسی جنگل میں تین اشخاص رہتے ہوں اور وہ نماز کیلئے جماعت قائم نہ کریں یعنی یوں کہئے کہ اپنی انفرادیت کو اجتماعیت کا رنگ نہ دیں تو شیطان ان پر غالب آجاتا ہے اور اسکی مثال یہ دی گئی ھی کہ جس طرح ایک بھیڑیا بکریوں کے کسی ریوڑ پر حملہ کرنے کی جرأت نہیں کرتا مگر جب کوئی بکری ریوڑ سے الگ ہو کر بالکل تنہا رہ جاتی ہے تو بھیڑیا اسے آن واحد میں اپنی غذا بنا لیتا ہے۔

جمعہ میں آنے والے تین افراد:

(۲۹) عن عبد الله ابن عمر وقال: قال رسول الله - صَلَّى اللهُ عَلَيْهِ وَسَلَّمَ - يَحْضُرُ الْجُمُعَةَ ثَلَاثَةٌ نَفَرٌ فَرَجُلٌ حَضَرَهَا بِلُغْوٍ فَذَلِكَ حِظُّهُ مِنْهَا وَرَجُلٌ حَضَرَهَا بِدُعَاءٍ فَهُوَ رَجُلٌ دَعَا لِلَّهِ إِنْ شَاءَ أُعْطَاهُ وَإِنْ شَاءَ مَنَعَهُ وَرَجُلٌ حَضَرَهَا بِإِنْصَاتٍ وَسُكُوتٍ وَلَمْ يَتَخَطَّ رِقَبَةً مُسْلِمٍ وَلَمْ يُوْذَ أَحَدًا فَهِيَ كِفَارَةٌ إِلَى الْجُمُعَةِ الَّتِي تَلِيهَا وَزِيَادَةٌ ثَلَاثَةِ أَيَّامٍ وَذَلِكَ بِأَنَّ اللَّهَ يَقُولُ مَنْ جَاءَ بِالْحَسَنَةِ فَلَهُ عَشْرُ أَمْثَالِهَا۔ (مشکوٰۃ ص ۱۲۳ ج ۱/۱)

ترجمہ:

حضرت عبد اللہ بن عمرؓ کہتے ہیں کہ سرتاج دو عالم ﷺ نے فرمایا کہ جمعہ کی نماز میں تین طرح کے لوگ آتے ہیں:

پہلا وہ شخص جو لغو کلام اور بے کار کام کے ساتھ آتا ہے، یعنی وہ خطبہ کے وقت لغو و بے ہودہ کلام اور بے کار کام میں مشغول رہتا ہے چنانچہ جمعہ کی حاضری میں اس کا یہی حصہ ہے یعنی وہ جمعہ کے ثواب سے محروم رہتا ہے اور لغو کلام اور فعل کا وبال اس کے حصہ میں آتا ہے:

دوسرا وہ شخص جو جمعہ میں دعا کیلئے آتا ہے چنانچہ وہ خطبہ کے وقت دعا میں مشغول رہتا ہے یہاں تک کہ اس کی دعاء اسے خطبہ سننے اور خطبہ کے کمالِ ثواب سے باز رکھتی ہے پس وہ دعا مانگتا ہے خواہ اللہ تعالیٰ اپنے فضل و کرم کے صدقہ میں اسکی دعا قبول فرمائیں یا نہ فرمائیں:

تیسرا وہ شخص جو جمعہ میں آتا ہے (یعنی اگر خطبہ کے وقت امام کے قریب ہوتا ہے تو خطبہ سننے کے لئے خاموش رہتا ہے اور سکوت اختیار کرتا ہے نیز نہ تو وہ لوگوں کی گردنیں پھلانگتا ہے اور نہ کسی کو ایذا پہنچاتا ہے لہذا اسکے واسطے یہ جمعہ اس (یعنی پہلے) جمعہ تک جو اس سے ملا ہوا ہے بلکہ اور تین دن زیادہ تک کفارہ ہو جائیگا، کیونکہ اللہ تعالیٰ فرماتا ہے ”مَنْ جَاءَ بِالْحَسَنَةِ فَلَهُ عَشْرُ أَمْثَالِهَا“، یعنی جو کوئی ایک نیکی کریگا اسکے ایک نیکی کے بدلہ کا ثواب دس گنا زیادہ دیا جائیگا۔

تشریح:

اس حدیث کا مطلب یہ ہے کہ وہ شخص چونکہ خلافِ ادب اور خلافِ حکم اس وقت دعاء میں مشغول رہتا ہے اس لئے اگر اللہ تعالیٰ چاہیگا تو محض اپنے فضل و کرم کے صدقہ میں اسکی دعاء کو قبول فرمایگا ورنہ تو ازراہِ عدل اس کے اس فعلِ بد کی وجہ سے کہ وہ دعائیں

مشغول رہ کر خطبہ سننے سے غافل رہا اسکی دعا قبول نہیں فرمائیگا خطبہ کے وقت میں دعا میں مشغول ہونا حنفیہ کے نزدیک مکروہ ہے۔

مشکوٰۃ کے ایک دوسرے نسخہ میں لفظ یلغوا کا صیغہ مضارع کے ساتھ نقل کیا گیا ہے لیکن صحیح بلغو ہی ہے ”وَلَمْ يُوذَّ أَحَدًا“ کا مطلب یہ ہے کہ مسجد میں آکر اس نے کسی شخص کو ایذا نہیں پہنچائی بایں طور کہ مثلاً نہ کسی کو اس جگہ سے اٹھایا نہ کسی دوسرے کے جسم کے کسی عضو پر چڑھ کر بیٹھا، یا اسی طرح نہ تو کسی کے مصلے پر اسکی مرضی کے بغیر بیٹھا اور نہ لہسن پیاز جیسی اشیاء کی بدبو سے کسی کو تکلیف پہنچائی۔

معلوم ہوا کہ یہ شخص سب سے افضل و بہتر ہے اور عند اللہ زیادہ مؤدب یہی آدمی ہے اس سے یہ سبق ملتا ہے کہ دربارِ خداوندی کا جو شخص جس قدر ادب ملحوظ رکھے گا اسی قدر اللہ پاک کی خصوصی رحمتوں سے فیضیاب ہوگا اور اجر و ثواب کا مستحق ہوگا اللہ پاک ہمیں آداب کی رعایت کی توفیق بخشے آمین۔



حضور پاک ﷺ کی تین خاص دعائیں:

(۳۰) عن خباب بن الأرتِ قَالَ قَالَ صَلَّى بِنَارِ سُوْلِ اللّٰهِ صَلَّى اللّٰهُ عَلَيْهِ وَسَلَّمَ. صَلَوَةٌ فَأَطَالَهَا قَالُوا يَا رَسُولَ اللّٰهِ صَلَوَةٌ لَمْ تَكُنْ تُصَلِّيْهَا قَالَ أَجَلٌ: اِنهَا صَلَوَةٌ رَغْبَةٌ وَرَهْبَةٌ وَاِنِي سَأَلْتُ اللّٰهَ فِيْهَا ثَلَاثًا فَأَعْطَانِيْ اِثْنَتَيْنِ وَمَنْعَنِيْ وَاحِدَةً سَأَلْتُهُ اَنْ لَا يُهْلِكَ اُمَّتِيْ بِسَنَةِ

فَاعْطَانِيهَا وَسَأَلْتُهُ أَنْ لَا يُسَلِّطَ عَلَيْهِمْ عَدُوًّا مِنْ غَيْرِهِمْ فَأَعْطَانِيهَا
 وَسَأَلْتُهُ أَنْ لَا يُذِيقَ بَعْضَهُمْ بَأْسَ بَعْضٍ فَمَنْعَنِيهَا. (مکتوبہ ص ۵۱۲/۵۱۳، ج ۲/۷)

ترجمہ:

حضرت خباب بن ارتؓ کہتے ہیں کہ ایک دن رسول کریم ﷺ نے ہمیں نماز پڑھائی اور اسکو خلاف معمول کافی طویل کر دیا ہم نے (نماز سے فراغت کے بعد) عرض کیا یا رسول اللہ ﷺ آج تو آپ ﷺ نے ایسی طویل نماز پڑھائی کے کبھی بھی اتنی طویل نماز نہیں پڑھائی تھی فرمایا ہاں یہ نماز (بہت زیادہ طویل اس وجہ سے ہوئی کہ یہ) امید و خواہش اور خوف و دہشت کی نماز تھی یعنی اس نماز کے دوران اللہ تعالیٰ سے کچھ دعائیں مانگ رہا تھا اور جہاں ان دعاؤں کی قبولیت کی امید تھی وہیں عام قبولیت کا خوف بھی تھا اسلئے میں بہت زیادہ خشوع و خضوع اور عرض و التجاء میں مصروف رہا جس سے پوری نماز بہت زیادہ طویل ہو گئی، حقیقت یہ ہے کہ میں نے اللہ تعالیٰ سے نماز میں تین باتوں کی التجاء کی ان میں سے دو محمد ﷺ کو عطا کر دی گئی اور ایک سے انکار کر دیا گیا میں نے اللہ تعالیٰ سے ایک التجاء تو یہ کی تھی کہ وہ میری امت کو عام قحط (یا اسی طرح کی کسی بھی آفت و بلا) میں مبتلا نہ کرے جس سے (پوری امت ہلاک و برباد ہو جائے) میری یہ التجاء پوری ہوئی دوسری التجاء یہ تھی کہ مسلمانوں پر کوئی (ایسا) غیر مسلم دشمن مسلط نہ کیا جائے جو اپنی اسلام اور مسلم دشمنی میں انہیں نیست و نابود نہ کر دے، میری یہ التجاء بھی پوری ہوئی، میں نے تیسری التجاء یہ کی تھی کہ مسلمان آپس میں ایک دوسرے کو ہلاک و عقوبت سے دوچار نہ کریں یعنی انکا باہمی اتحاد ہمیشہ بنا رہے وہ ایک دوسرے

کے خلاف محاذ آرا نہ ہوں اور آپس میں لڑائی جھگڑے کر کے اپنی ملی طاقت کو کمزور نہ کریں لیکن میری یہ التجا قبول نہ ہوئی، چنانچہ آپس کے اختلافات کا سلسلہ کچھ ہی عرصہ کے بعد شروع ہو گیا اور آج تک امت اس سے دو چار ہے اور اس سے بہت سے نقصانات ہوئے اور ہو رہے ہیں اور یہ نقصانات ہی دوسروں کی نظر میں انکے حوصلہ اور چڑھائی کے باعث بنے اللہ پاک انکے شر سے ہماری حفاظت فرمائے اور ہمیں متحد ہونے کی توفیق بخشے، اللہ پاک نے اتحاد کی دعوت دیتے ہوئے ارشاد فرمایا:

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا نِعْمَةَ اللَّهِ عَلَيْكُمْ إِذْ كُنْتُمْ
 أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَىٰ شَفَا حُفْرَةٍ مِنَ النَّارِ
 فَأَنْقَذَكُمْ مِنْهَا كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَهْتَدُونَ .

ترجمہ:

اور مضبوط پکڑو رسی اللہ کی سب مل کر اور پھوٹ نہ ڈالو اور یاد کرو احسان اللہ کا اپنے اوپر جب کہ تھے تم آپس میں دشمن پھر اُلفت دی تمہارے دلوں میں اب ہو گئے اس کے فضل سے بھائی اور تم تھے کنارے پر ایک آگ کے گڑھے کے پھر تم کو اس سے نجات دی اسی طرح کھولتا ہے اللہ تم پر آیتیں تاکہ تم راہ پاؤ، اس موضوع پر بہت کچھ لکھا جاسکتا ہے مگر عمل کرنے کے لئے یہ ارشاد گرامی اللہ پاک کا کافی ہے اور عمل نہ کرنے والوں کیلئے

ہزار ہا ہزار بھانے ہیں، ☆ تو ہی اگر نہ مانے تو بہانے ہزار ہیں ☆



میت کے ساتھ جانے والی تین اشیاء:

(۳۱) عن أنس قال: قال رسول الله صَلَّى اللهُ عَلَيْهِ وَسَلَّمَ: يَتَّبِعُ الْمَيِّتَ ثَلَاثَةٌ فَيَرْجِعُ اِثْنَانِ وَيَبْقَى مَعَهُ وَاحِدٌ يَتَّبِعُهُ أَهْلُهُ وَمَالُهُ وَعَمَلُهُ فَيَرْجِعُ أَهْلُهُ وَمَالُهُ وَيَبْقَى عَمَلُهُ.

(مکھوہ میں ۲۷ ج ۲۰۰)

ترجمہ:

حضرت انسؓ کہتے ہیں کہ رسول کریم ﷺ نے فرمایا میت کے ساتھ قبر تک تین چیزیں جاتی ہیں ان میں سے دو چیزیں تو اسکو اکیلا چھوڑ کر واپس آجاتی ہیں اور ایک چیز اسکے ساتھ رہ جاتی ہے چنانچہ اسکے متعلقین (جیسے اولیا عزیز واقارب دوست و احباب اور جان پہچان کے لوگ) اور اسکے اموال (جیسے نوکر چاکر پلنگ، جانور، گاڑی اور اسکے اسباب وغیرہ) اور اسکے اعمال اسکے ساتھ جاتے ہیں ان تینوں میں سے متعلقین اور مال تو اس کو چھوڑ کر واپس آجاتے ہیں اور اسکے اعمال اسکے ساتھ رہتے ہیں، جو چیزیں ساتھ جانے والی نہیں ہیں انپر آدمی ہر وقت محنت کر رہا ہے اور جو چیزیں ساتھ جانے والی ہیں یعنی نیک اعمال نماز، روزہ، زکوٰۃ، حج تلوات، توبہ و استغفار، صدقات و خیرات خدمتِ خلق، انکی طرف توجہ نہیں کرتا یا کم کرتا ہے جیسی کرنی چاہئے ویسی نہیں۔

تشریح:

حضرت انسؓ مشہور صحابی ہیں وہ کہتے ہیں کہ رسول کریم ﷺ نے فرمایا کہ میت کے ساتھ تین چیزیں جاتی ہیں دو چیزیں واپس چلی آتی ہیں اور ایک چیز باقی رہتی ہے

اسکا مال اور گھر والے واپس آجاتے ہیں اور اسکا عمل باقی رہ جاتا ہے، مقصود رسالت یہ ہے کہ جو چیز ساتھ اور باقی رہنے والی ہے اس پر زیادہ توجہ دینی چاہئے تاکہ وہ چیز کام آئے اور حسرت نہ رہے اور وہ ہیں اچھے اعمال کرنا مگر آدمی اعمال صالحہ سے غفلت کرتا ہے اور دوسرے معاملات میں لگا رہتا ہے، اللہ پاک زیادہ سے زیادہ نیک اعمال کی توفیق بخشے!



اجازت لینا تین بار تک ہے:

(۳۲) عن ابی سعید بن الخدریؓ قال: قال لی رسول اللہ ﷺ. صَلَّى اللهُ عَلَيْهِ وَسَلَّمَ. إِذَا اسْتَأْذَنَ أَحَدُكُمْ ثَلَاثًا فَلَمْ يُؤْذَنَ لَهُ فَلْيَرْجِعْ فَقَالَ عُمَرُ أَقِمْ عَلَيْهِ الْبَيْتَةَ قَالَ أَبُو سَعِيدٍ فَقَمْتُ مَعَهُ فَذَهَبْتُ إِلَى عُمَرَ فَشَهِدْتُ. مکتوبہ میں ۲۰۰۰ ج ۲

ترجمہ:

حضرت ابوسعید خدریؓ کہتے ہیں کہ مجھ سے رسول اکرم ﷺ نے فرمایا کہ جب تم میں سے کوئی شخص کسی کے گھر جائے اور دروازے پر کھڑے ہو کر تین مرتبہ اجازت طلب کرے اور اسکو اجازت نہ ملے تو چاہئے کہ واپس چلا آئے حضرت عمرؓ نے یہ سنکر فرمایا کہ اس حدیث کے گواہ لاؤ یعنی اس حدیث کے صحیح ہونے پر گواہ پیش کرو کہ یہ آنحضرت ﷺ کا ارشاد ہے، حضرت ابوسعیدؓ کہتے ہیں کہ میں حضرت ابوموسیٰؓ کے ساتھ چلنے کیلئے کھڑا ہوا اور حضرت عمرؓ کے پاس جا کر گواہی دی۔

تشریح:

اس حدیث پاک سے معلوم ہوا کہ کسی کے گھر جا کر تین بار تک اجازت حاصل کریں اگر اجازت مل جائے تو اندر داخل ہو سکتا ہے ورنہ واپس ہو جائے دوسری بات یہ معلوم ہوئی کہ حضرت عمرؓ حدیث کے بارے میں کس قدر سخت اور محتاط تھے کہ صرف حضرت ابو موسیٰ اشعریؓ پر حالانکہ وہ صحابی ہیں اعتماد نہیں فرمایا بلکہ گواہ حاصل کرنے کے بارے میں فرمایا۔



جنت سے محروم رہنے والے تین افراد:

(۳۳) عن عبد اللہ بن عمروؓ قال: قال رسول اللہ ﷺ. صَلَّى اللَّهُ عَلَيْهِ وَسَلَّمَ. لَا يَدْخُلُ الْجَنَّةَ مَنْأٌ وَلَا عَاقٌ وَلَا مُدْمِنٌ خَمْرٍ. (مشکوٰۃ ص ۳۲۰ ج ۲)

ترجمہ:

حضرت عبداللہ ابن عمروؓ کہتے ہیں کہ رسول اکرم ﷺ نے فرمایا، جنت میں نہ تو وہ شخص داخل ہوگا جو کسی کے ساتھ بھلائی کر کے اسکے ساتھ احسان رکھے نہ وہ شخص جو ماں باپ کی نافرمانی کرے اور نہ وہ شخص جو شراب نوشی کرے (اور بغیر توبہ کئے مر جائے)

تشریح:

مذکورہ روایت میں احسان کر کے احسان جتانے والے کی مذمت والدین کی نافرمانی کرنے کی مذمت اور شراب نوشی کی مذمت بیان کرنا مقصود ہے کہ یہ سب بڑے

گناہ ہیں، ان سب سے بچنا ضروری ہے، ان پر دوسری روایات میں بہت بڑی بڑی وعیدیں وارد ہوئی ہیں یہی وعید کم نہیں ہے، ایسے لوگ جنت میں داخل نہیں ہونگے ہاں اگر توبہ و استغفار کر لیں گے تو پھر جنت میں داخل ہونے کے مستحق ہو سکتے ہیں اور وہ شخص گناہ ہونے کے بعد اللہ سبحانہ تعالیٰ سے معذرت کرے اور اپنی غلطی پر شرمندہ ہو تو اللہ سبحانہ تعالیٰ اسکے عذر کو قبول فرمائینگے اور اسکو معاف فرمائیں گے۔

اللہ ہم سب کو ان باتوں سے بچنے کی اور توبہ و استغفار کی توفیق دائمی عطا فرمائے!



تین اہم باتیں:-

☆ زبان کی حفاظت کرنا ☆ غضب کو روکنا ☆ اللہ پاک کے سامنے عذر کرنا ☆

(۳۴) عن أنس أن رسول الله صَلَّى اللهُ عَلَيْهِ وَسَلَّمَ قَالَ مَنْ

خَزَنَ لِسَانَهُ سَتَرَ اللهُ عَوْرَتَهُ وَمَنْ كَفَّ غَضَبَهُ كَفَّ اللهُ عَنْهُ عَذَابَهُ

يَوْمَ الْقِيَامَةِ وَمَنْ اعْتَذَرَ إِلَى اللهِ قَبْلَ اللهِ عُذْرًا. (مکھوہ ص ۳۳۲ ج ۲)

ترجمہ:

حضرت انسؓ سے روایت ہے کہ رسول کریم ﷺ نے فرمایا جو شخص اپنی زبان کو بند رکھتا ہے تو اللہ تعالیٰ اسکے عیوب کو ڈھانک لیتا ہے (یعنی جو شخص لوگوں کے ان عیوب اور برائیوں کو چھپاتا ہے اور بیان کرنے سے باز رہتا ہے جو اسکے عیوب اور معاصی کو لوگوں کی نگاہ سے یا اعمال لکھنے والے فرشتوں سے یا دونوں سے چھپاتا ہے، جو شخص

اپنے غصہ کو ضبط کرتا ہے تو اللہ تعالیٰ اس کو قیامت کے دن اپنے عذاب سے بچائیگا اور جو شخص اپنے گناہ و تقصیر پر نادم ہو کر اللہ تعالیٰ سے معافی کا خواستگار ہوتا ہے تو اللہ تعالیٰ اسکی عفو خواہی قبول کرتا ہے۔

تشریح:

حدیث شریف میں تین باتیں بڑی اہم بیان فرمائی گئی ہیں۔

ایک اپنی زبان کی حفاظت، دوسرے، غصہ کو روکنا۔ تیسرے اللہ سبحانہ سے معذرت خواہی کرنا، پہلی بات زبان کی حفاظت بہت ضروری ہے اسکی برکت سے آدمی بہت سے فتنوں سے محفوظ رہتا ہے زبان کی حفاظت کی وجہ سے عیوب بھی چھپے رہتے ہیں دوسری بات غصہ پر قابو کرنا اور کنٹرول رکھنا یہ بھی بڑی عمدہ صفت ہے اولیاء اللہ کی صفت ہے یہاں غصہ پر قابو رکھنے کی یہ فضیلت بیان کی گئی ہے کہ اللہ پاک اس شخص سے اپنے عذاب کو قیامت کے دن روک لینگے یہ کتنی بڑی فضیلت کی بات ہے، اور دوسری جگہ پر آیا ہے کہ جو شخص غصہ نافذ کرنے پر قدرت رکھتا ہو پھر روکے تو اللہ پاک اس کو مخلوق کے سامنے بلا کر عزت سے نوازیں گے اور اختیار دیں گے کہ جس جس سے چاہے شادی کر لے۔

بغوی ص ۳۵۲ ج ۱۔



جھوٹ جن جگہوں پر درست ہے:

(۳۵) عن أسماء بنت يزيد قالت: قال رسول الله صَلَّى اللهُ عَلَيْهِ وَسَلَّمَ: لَا يَحِلُّ الْكِذْبُ إِلَّا فِي ثَلَاثٍ يُحَدِّثُ الرَّجُلُ إِمْرَأَتَهُ لِيُرْضِيَهَا وَالْكَذْبُ فِي الْحَرْبِ وَالْكَذْبُ لِيُصَلِّحَ بَيْنَ النَّاسِ۔
ترمذی شریف ص ۱۵۸ ج ۲

ترجمہ:

حضرت اسماء بنت یزید فرماتی ہیں کہ رسول اللہ ﷺ نے فرمایا جھوٹ بولنا حلال نہیں ہے مگر تین موقعوں پر ایک یہ کہ خاوند اپنی بیوی کو راضی کرنے کیلئے بات چیت کرے، دوسرے یہ کہ لڑائی کے موقع پر، تیسرے یہ کہ لوگوں کے درمیان صلح کرانے کی غرض سے، یہ حدیث حسن ہے اور حضرت ابو بکر صدیقؓ سے روایت ہے۔

تشریح:

اپنی گھر والی کو خوش کرنے کیلئے ایسی باتیں کرنا جن سے اس کی محبت ظاہر اور اسکے شکوک و شبہات کا ازالہ ہو جائے اس میں کچھ مبالغہ کرنا پڑے تو درست ہے کیونکہ اس کی وجہ سے زندگی کا سکون وابستہ ہے عفتِ نفس بہت سے گناہوں سے حفاظت وابستہ ہے جو بہت زیادہ اہم شئی ہے اور جنگ کے موقع پر دشمن کو مرعوب کرنے کیلئے اپنی بہادری جتاننا اور بڑائی کے الفاظ بولنا جائز ہے چاہے اس میں کچھ کذب ملانا پڑ جاوے کیونکہ اس موقع پر اس پر قابو مقصود ہوتا ہے اور تیسرے لوگوں کے درمیان صلح

کرانے کیلئے تاکہ دونوں فریقوں کے قلوب میں نرمی و محبت پیدا ہو جاوے، اس حدیث میں صرف شوہر کے جھوٹ بولنے کی اجازت کا ذکر ہے بیوی کے جھوٹ بولنے کا ذکر نہیں ہے جبکہ پچھلی حدیث میں دونوں کا ذکر ہے اس کی وجہ یا تو یہ ہے کہ راوی نے یہاں اختصار کی خاطر صرف شوہر کے بارے میں نقل کیا اور بیوی کے ذکر کو حذف کر دیا، یا یہ کہ خود آنحضرت ﷺ نے اکثر واغلب کا اعتبار کرتے ہوئے صرف شوہر ہی کا ذکر فرمایا کیونکہ عام طور پر عورتیں اپنی جہالت اور نادانی کی وجہ سے زیادہ شگلی و بدگمان ہوا کرتی ہیں اسلئے ان کی تسلی اور ان کو خوش رکھنے کی شوہر کو زیادہ ضرورت پڑتی ہے۔

ایک جماعت کے نزدیک اس حدیث پاک میں کذب سے مراد توریہ اور تعریض مباح ہے کہ توریہ اور تعریضاً اس قسم کی بات کہے جس سے مقصود پورا ہو جائے اور ایک جماعت کے نزدیک حقیقتاً کذب کی بھی اجازت ہے وہ کہتے ہیں کہ یہاں کذب سے اصلاح ہو رہی ہے لہذا ایسا کذب اس سچ سے بہتر جس سے فساد اور فتنہ قتل و غارت گری ہوتی ہو جیسا کہ کوئی ظالم کسی بے گناہ کو قتل کر نیکا ارادہ کر رہا ہو اور وہ شخص کسی کے پاس چھپا ہوا ہو وہ معلوم کرے کہاں ہے تو انکار کرنا حلال ہے اسکی جان بچانے کے لئے، بلکہ ضروری ہے کہ یوں کہدے کہ مجھے معلوم نہیں ہے کہ وہ کہاں ہے۔

(تحفۃ الاحوذی / ۲۹ ص ۶۱)



وہ تین جن کی نصرت اللہ کے ذمہ ہے:

(۳۶) عن جابر بن عبد اللہ قال: قال رسول اللہ صَلَّى اللهُ عَلَيْهِ وَسَلَّمَ. ثَلَاثٌ مَنْ فَعَلَهُنَّ ثِقَّةٌ بِاللَّهِ وَاحْتِسَابًا كَانَ حَقًّا عَلَى اللَّهِ أَنْ يُعِينَهُ وَأَنْ يُبَارِكَ لَهُ مَنْ سَعَى فِي فَكَائِكَ رِقْبَةً ثِقَّةٌ بِاللَّهِ وَاحْتِسَابًا كَانَ حَقًّا عَلَى اللَّهِ أَنْ يُعِينَهُ وَأَنْ يُبَارِكَ لَهُ. وَمَنْ تَزَوَّجَ ثِقَّةً بِاللَّهِ وَاحْتِسَابًا كَانَ عَلَى اللَّهِ أَنْ يُعِينَهُ وَأَنْ يُبَارِكَ لَهُ وَمَنْ أَحْيَا رِضًا مَيْتَةً ثِقَّةً بِاللَّهِ وَاحْتِسَابًا كَانَ حَقًّا عَلَى اللَّهِ أَنْ يُعِينَهُ وَأَنْ يُبَارِكَ لَهُ.

(رواه الطرمذی فی الکبیر والاصط، مجمع الزوائد ص ۲۵۸ ج ۴)

ترجمہ:

حضرت جابر بن عبد اللہ کہتے ہیں کہ فرمایا رسول اللہ ﷺ نے تین چیزیں ایسی ہیں جو ان کو اللہ پاک کے اعتماد پر کرتا ہے اور ثواب سمجھ کر، اللہ پاک ضرور بالضرور اسکی مدد فرمائینگے، (۱) گردن چھڑانا (یعنی غلامیت سے آزاد کرانا) (۲) شادی کرنا جو شادی کرے گا اللہ پاک پر یقین و اعتماد اور ثواب سمجھ کر اللہ پاک ان کی نصرت بھی فرمائیں گے اور برکت بھی (۳) جو کوئی مردہ زمین زندہ کرے گا اللہ پاک پر یقین کرتے ہوئے اور ثواب سمجھ کر اللہ تعالیٰ اسکی بھی نصرت کرینگے اور برکت بھی دینگے۔

تشریح:

اس حدیث پاک میں تین کاموں پر اُبھارا گیا ہے اور ان کاموں میں اللہ پر یقین

اور بھروسہ کرنے اور ثواب کی شئی سمجھنے پر زور دیا گیا ہے۔

(۱) گردن چھڑانے سے مراد کسی غلام و مکاتب وغیرہ کو غلامی سے آزاد کرنا ہے اور ہم اس میں اس کو بھی داخل کر سکتے ہیں کہ کوئی مسلمان ناحق کسی کیس میں پھنس جائے تو اسکی ضمانت کرانا اسکو چھڑانا کہ وہ اعمال صالحہ کرے۔

(۲) نکاح کرنا ہے اسکی ترغیب پر دوسری جگہ بھی کلام ہو چکا ہے یہاں بھی اسکی ترغیب دی جا رہی ہے اور نکاح کرنے میں اللہ پاک پر بھروسہ کرنے اور ثواب سمجھنے کو کہا جا رہا ہے کیونکہ اس سے نظر کی حفاظت ہوتی ہے اور شرم گاہ کی حفاظت ہوتی ہے اور دل کو شیطانی وساوس سے سکون حاصل ہوتا ہے عبادت میں جی لگتا ہے ورنہ اسکے بغیر عبادت میں انتشار رہتا ہے۔

(۳) اور تیسری شئی مردہ زمین کو قابل کاشت بنائے تاکہ اس سے مخلوق کو رزق حاصل ہو اپنا بھی گذران چلے اور دوسروں کو بھی فائدہ پہنچے۔

فور کیجئے کہ شریعت مقدسہ زمینوں کو قابل کاشت اور قابل نفع بنانے پر کس قدر برا بیچنتہ کرتی ہے اور کیا چاہتی ہے کہ لوگ اپنی زمینوں کو بے کار نہ چھوڑیں یا تو خود انہیں کاشت کریں یا دوسروں کو دے دیں۔

چنانچہ ایک روایت میں یہ مضمون صراحتاً وارد ہوا ہے کہ زمینوں کو کاشت پر عوض اور بدلہ کے ساتھ بھی دینا جائز ہے اور بلا عوض دے تو اسکی ہمت اور اعلیٰ ظرفی کی بات ہے اور عوض وصول کرے تو یہ بھی شرعاً جائز ہے جسکی تفصیل کتب فقہ میں ہے۔



تین محبوب اور تین مبغوض آدمی :-

(۳۷) عن زيد بن ظبيان رفعه الى أبي ذر عن النبي - صَلَّى اللهُ عَلَيْهِ وَسَلَّمَ - قال ثَلَاثَةٌ يُحِبُّهُمُ اللهُ وَثَلَاثَةٌ يُبْغِضُهُمُ اللهُ فَأَمَّا الَّذِينَ يُحِبُّهُمُ اللهُ فَرَجُلٌ أَتَى قَوْمًا فَسَأَلَهُمْ بِاللَّهِ وَلَمْ يَسْأَلْهُمْ لِقْرَابَةٍ بَيْنَهُ وَبَيْنَهُمْ فَمَنْعُوهُ فَتَخَلَّفَ رَجُلٌ بِأَعْيَانِهِمْ فَأَعْطَاهُ سِرًّا لِيَعْلَمَ بِعَطِيَّتِهِ إِلَّا اللهُ وَالَّذِي أَعْطَاهُ وَقَوْمٌ سَارُوا لِيَلْتَهُمْ حَتَّى إِذَا كَانَ النُّومُ أَحَبَّ إِلَيْهِمْ مِمَّا يَعْدِلُ بِهِ فَوَضَعُوا رُؤُسَهُمْ فَقَامَ يَتَمَلَّقُنِي وَيَتْلَوَايَاتِي وَرَجُلٌ كَانَ فِي سَرِيَةٍ فَلَقِيَ الْعَدُوَّ فَهَزِمُوا فَأَقْبَلَ بِصَدْرِهِ حَتَّى يُقْتَلَ أَوْ يُفْتَحَ لَهُ وَالثَّلَاثَةُ الَّذِينَ يُبْغِضُهُمُ اللهُ الشَّيْخُ الزَّانِي وَالْفَقِيرُ الْمُخْتَالُ وَالْغَنِيُّ الظَّالِمُ.

(ترمذی شریف ص ۸۴ ج ۲)

ترجمہ:

حضرت ابو ذرؓ سے روایت ہے کہ رسول اللہ ﷺ نے فرمایا اللہ تعالیٰ تین شخصوں سے محبت رکھتا ہے اور تین شخصوں سے بغض و نفرت کرتا ہے وہ تین شخص جن سے محبت رکھتا ہے ان میں سے پہلا وہ شخص ہے جو کسی قوم کے پاس آیا اور ان سے اللہ کے واسطے سے (کچھ) مانگا اس قرابتداری کی وجہ سے نہیں جو اس سائل اور اسکی قوم کے درمیان ہے ان لوگوں نے اسے کچھ نہیں دیا اس قوم میں سے ایک شخص علیحدہ ہوا اور چپکے سے اسکو دے دیا اسکے عطیہ کو صرف خدائے تعالیٰ جانتا ہے اور ایک وہ لینے والا۔

دوسرا وہ گروہ کہ رات بھر چلتا رہا جب نیندا اپنے مقابل کی چیزوں سے پیاری ہوئی اور لوگوں نے سر رکھا تو اس میں سے وہ ایک آدمی میری خوشنودی کیلئے اٹھ کھڑا ہوا اور میری آیتیں پڑھنے لگا اور مجھ سے دعائیں مانگنے لگا۔

تیسرا وہ آدمی جو لشکر میں تھا دشمن سے ملا اسکی طرف کے تمام لوگ شکست کھا کر بھاگے مگر وہ سینہ سپر ہو کر آگے بڑھا یہاں تک کہ قتل ہو یا اسکی فتح ہوئی اور جن تین شخصوں سے اللہ تعالیٰ نفرت و بغض کرتا ہے وہ ہیں (۱) بوڑھا زانی (۲) غریب متکبر (۳) غنی ظالم۔

تشریح:

یعنی ویسے تو یہ رذائل بہر صورت مبغوض ہیں، لیکن جب کوئی بوڑھا ہو کر زنا کرے، غریب ہو کر بھی تکبر سے باز نہ آئے کچھ بھی نہیں ہے اسکے پاس پھر بھی تکبر کرتا ہے، اور مالدار ہوتے ہوئے بھی لوگوں پر ظلم کرتا ہے حقوق تلف کرتا ہے تو وہ بہت ہی مبغوض بن جاتا ہے۔

اس حدیث پاک میں تین صفات کی تعریف یعنی اللہ کے لئے اخلاص کے ساتھ خیرات کرنے کی دوسرے رات میں نمازوں میں تلاوت کرنے کی اور تیسرے دشمن کے مقابلہ میں شجاعت و حوصلہ مندی سے کام لینے کی اور تین باتوں کی سخت مذمت کی گئی ہے زنا کاری کی بوڑھا پے میں غربت میں تکبر کی اور مالداری میں دوسرے لوگوں پر ظلم اور زیادتی حقوق تلف کرنے کی گئی ہے۔

☆ واللہ تعالیٰ اعلم وعلمہ اتم ☆

جن تین باتوں پر اللہ پاک خاص شفقت فرماتے ہیں:

(۳۸) عن جابر قال: قال رسول الله صَلَّى اللهُ عَلَيْهِ وَسَلَّمَ-
ثَلَاثٌ مَنْ كُنَّ فِيهِ نَشَرَاللَّهُ عَلَيْهِ كَنَفَةٌ وَأَدْخَلَهُ الْجَنَّةَ رِفْقًا بِالضَّعِيفِ
وَالشَّفَقَةُ عَلَى الْوَالِدِينَ وَالْإِحْسَانُ إِلَى الْمَمْلُوكِ - (ترمذی شریف ص ۷۶ ج ۲)

ترجمہ:

حضرت جابر فرماتے ہیں کہ نبی کریم ﷺ نے فرمایا جس میں یہ تین باتیں ہوں گی
اللہ تعالیٰ اس پر رحمت کے بازو پھیلا دیگا اور جنت میں داخل کرے گا کمزور کے ساتھ نرمی
کرنا، والدین پر شفقت کرنا اور مہربانی کرنا، اور غلام پر احسان کرنا (یعنی اچھا سلوک
کرنا)۔

تشریح:

معلوم ہوا کہ کمزوروں پر نرمی کرنا انکے دل کو خوش کرنا بہت اونچا عمل ہے ایسے ہی
والدین کے ساتھ حسن سلوک و شفقت کرنا اور اپنے ماتحتوں کے ساتھ احسان اور
انعام کا معاملہ کرنا اللہ پاک کو پسندیدہ ہیں۔



نجات کی تین باتیں:

(۳۹) عن عقبہ بن عامر قال لقيتُ رسولَ اللهِ صَلَّى اللهُ عَلَيْهِ وَسَلَّمَ. فَقُلْتُ ما النجاةُ؟ فقال أُمَّلِكُ عَلَيْكَ لِسَانَكَ وَلَيْسَعَكَ بَيْتَكَ وَابْنِكَ عَلَى خَطِيئَتِكَ۔
(مشکوٰۃ شریف ص ۴۱۳ ج ۲)

ترجمہ:

حضرت عقبہ بن عامرؓ کہتے ہیں کہ میں نے رسول اللہ ﷺ سے ملاقات کی اور عرض کیا کہ مجھے بتائیے کہ دنیا اور آخرت میں نجات کا ذریعہ کیا ہے؟ آپؐ نے فرمایا اپنی زبان کو قابو میں رکھو، تمہارا گھر تمہاری کفایت کرے اور اپنے گناہوں پر روتے رہو!

تشریح:

اس حدیث کے روای حضرت عقبہ بن عامرؓ ہیں قبیلہ جہنہ کی طرف منسوب ہو کر جہنی کہلاتے ہیں کنیت ابو حماد یا ابو بسید وغیرہ ہے، حضرت رسول اللہ ﷺ کی خدمت اقدس میں مدینہ منورہ حاضر ہو کر بیعت کی، ہجرت پر اور اسلام پر مضبوطی کے ساتھ قائم و دائم رہے، جنگ صفین میں حضرت معاویہؓ کے ساتھ رہے اور شام کی فتوحات میں حصہ لیا قرآن کریم بہت عمدہ آواز کے ساتھ پڑھا کرتے تھے، تفصیل کے لئے سیرت الصحابہ ص ۲۱۳، ج ۳، دیکھی جائے۔

پہلی نصیحت: عموماً انسان زبان کی وجہ سے ہی مصیبتوں میں مبتلا ہوتا ہے غیبت و بہتان، الزام تراشیاں گالم گلوچ اور کفر و شرک کے کلمات کی آفات مطلقاً سب

زبان کی وجہ سے پیش آتی ہیں زبان بظاہر چھوٹا عضو ہے مگر اس کے کام بڑے خطرناک ہیں اس سے بڑے بڑے فسادات اور ہنگامے رونما ہوتے ہیں اس سے تلواریں چل جاتی ہیں، اگر زبان کو قابو میں رکھا جائے تو بہت سے فتنے دور ہو جائیں اور انسان بہت سی آفات سے بچ جائے۔

دوسری نصیحت : یہ فرمائی گئی ہے کہ فالتو اوقات میں گھر سے باہر نہ نکلو، صرف ضرورت دینی یا دنیوی کیلئے ہی گھر سے نکلو یہ نصیحت فتنوں اور ہنگاموں کے زمانہ میں بہت زیادہ اہمیت رکھتی ہے اس وقت گھر سے باہر نکلنا آدمی کو فتنوں کے اندر مبتلا کر دیتا ہے ان سے تحفظ کیلئے یہ ضروری ہے کہ گھر ہی رہے تب ہی بچ سکتا ہے۔

تیسری نصیحت : یہ فرمائی گئی ہے کہ اپنے گناہوں پر نادام و شرمندہ ہو کر توبہ و استغفار کرے اور اللہ پاک کے سامنے خوب رو کر معافی مانگے کیونکہ اللہ پاک کو ایسے بندہ پر بہت جلد ترس آتا ہے جو ان کے سامنے رو کر اپنے گناہوں کا اعتراف کرتا ہے اور معافی کا طلب گار ہوتا ہے ایسے آنسو امید ہے کہ جہنم کی آگ بجھانے کیلئے بہت کارآمد ثابت ہوں گے۔

☆ تسلی ہم گنہگاروں کو بھی ہوگئی حاصل ☆

☆ یہ آنسو ہیں ندامت کے بجا دیں گے جہنم کو ☆



صدقہ، صبر اور سوال کا انجام:-

عن سعيد الطائي أبي البختری أنه قال حَدَّثَنِي أَبُو كَبْشَةَ
 الْأَنْمَارِيُّ أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ ثَلَاثٌ
 أُقْسِمُ عَلَيْهِنَّ وَأَحَدٌ تَكْمُ حَدِيثًا فَاحْفَظُوهُ قَالَ مَا نَقَصَ مَالُ عَبْدٍ مِنْ
 صَدَقَةٍ وَلَا ظَلَمَ عَبْدٌ مَظْلَمَةً صَبَرَ عَلَيْهَا إِلَّا زَادَهُ اللَّهُ عِزًّا وَلَا فَتَحَ عَبْدٌ
 بَابَ مَسْئَلَةِ الْإِفْتِحِ اللَّهُ عَلَيْهِ بَابَ فَقْرٍ أَوْ كَلِمَةً نَحْوَهَا وَأَحَدٌ تَكْمُ
 حَدِيثًا فَاحْفَظُوهُ إِنَّمَا الدُّنْيَا لِأَرْبَعَةٍ نَفَرٍ عَبْدٌ رَزَقَهُ اللَّهُ مَالًا وَعِلْمًا فَهُوَ
 يَتَّقِي رَبَّهُ فِيهِ وَيَصِلُ بِهِ رَحِمَهُ وَيَعْلَمُ لِلَّهِ فِيهِ حَقًّا فَهَذَا بِأَفْضَلِ
 الْمَنَازِلِ وَعَبْدٌ رَزَقَهُ اللَّهُ عِلْمًا وَلَمْ يُرَزَقْهُ مَالًا فَهُوَ صَادِقُ النِّيَّةِ يَقُولُ
 لَوْ أَنَّ لِي مَالًا لَعَمِلْتُ بِعَمَلِ فُلَانٍ فَهُوَ بِنِيَّتِهِ فَأَجْرُهُمَا سَوَاءٌ وَعَبْدٌ رَزَقَهُ
 اللَّهُ مَالًا وَلَمْ يُرَزَقْهُ عِلْمًا يَخْبِطُ فِي مَالِهِ بِغَيْرِ عِلْمٍ لَا يَتَّقِي فِيهِ رَبَّهُ وَلَا
 يَصِلُ فِيهِ رَحِمَهُ وَلَا يَعْلَمُ لِلَّهِ فِيهِ حَقًّا فَهُوَ بِأَخْبَثِ الْمَنَازِلِ وَعَبْدٌ
 يُرَزَقُهُ اللَّهُ مَالًا وَلَا عِلْمًا فَهُوَ يَقُولُ لَوْ أَنَّ لِي مَالًا لَعَمِلْتُ فِيهِ بِعَمَلِ
 فُلَانٍ فَهُوَ بِنِيَّتِهِ فَوَزْرُهُمَا سَوَاءٌ.

(ترمذی شریف، ج ۵۸، ص ۲۷)

ترجمہ:

حضرت ابو کبشہ انمارئی فرماتے ہیں کہ میں نے حضور ﷺ کو فرماتے ہوئے سنا
 تین باتیں میں قسم کھا کر کہتا ہوں اور تم لوگوں سے ایک حدیث بیان کرتا ہوں ان کو یاد

کر لو (دہ تین باتیں یہ ہیں) (۱) صدقہ و خیرات سے نہ کسی کا مال کم ہوا ہے اور نہ ہوگا (۲) جس بندے پر کوئی ظلم کیا گیا اور اس نے اس پر صبر کیا تو اللہ تعالیٰ ضرور اسکی عزت میں ترقی دیگا (۳) اور جس پر محتاجی کا دروازہ کھول دیا یا اسکے مانند کوئی اور بات اپنے فرمائی اب میں تم سے حدیث بیان کرتا ہوں اسے یاد کر لو دنیا چار ہی شخصوں کیلئے ہے۔

(۱) ایک بندہ تو ایسا ہے جسکو اللہ نے مال بھی دیا ہے اور علم بھی وہ اس میں اپنے پروردگار سے ڈرتا ہے یعنی اس کے دیئے ہوئے مال اور علم کو نیکی و بھلائی اور خدمت خلق کے کاموں میں خرچ کرتا ہے ان سے اللہ کی نافرمانی اور گناہ کے کام نہیں خریدتا اور اسکے ذریعہ اپنے رشتہ داروں کے ساتھ حسن سلوک کرتا ہے اور جانتا ہے کہ اسمیں اللہ تعالیٰ کا حق بھی ہے یہ بندہ سب سے افضل مرتبہ پر ہے۔

(۲) ایک بندہ ایسا ہے جسکو اللہ تعالیٰ نے نہ علم دیا ہے نہ مال یہ اپنی نیت میں سچا ہے یہ کہتا ہے کہ اگر میرے پاس مال ہوتا تو میں اس سے فلاں فلاں عمل کرتا یہ بندہ اپنی نیت کے ساتھ ہے اور ان دونوں بندوں کا اجر و ثواب برابر ہے۔

(۳) ایک بندہ ایسا ہے کہ اللہ نے اسے مال تو دیا ہے مگر علم نہیں دیا یہ اپنے مال میں لاعلمی سے بھٹکتا پھرتا ہے یعنی اُسکو ناجائز اور فضول اُمور میں خرچ کرتا ہے اور اس میں اپنے رب سے نہیں ڈرتا اور نہ اسکے ذریعہ اپنے رشتہ داروں سے حسن سلوک کرتا ہے اور نہ اس میں اللہ کا کوئی حق جانتا ہے تو یہ سب سے بری منزل میں ہے۔

(۴) اور ایک بندہ ایسا ہے کہ اللہ تعالیٰ نے نہ تو اسکو مال دیا ہے نہ علم وہ کہتا ہے کہ اگر میرے پاس مال ہوتا تو فلاں عمل کرتا (مثلاً شراب پیتا جو اکھیلتا) وغیرہ) تو یہ بھی اپنی

نیت کے ساتھ ہے لہذا ان دونوں کا وبال برابر ہے۔

بہر حال حدیث سے معلوم ہوا کہ ظلم پر صبر کرنا چاہئے اور سوال کا ہاتھ نہ کرنا چاہئے اور صدقہ و خیرات کرتے رہنا چاہئے کہ اس سے مال کم نہیں ہوتا ہے بلکہ بڑھتا ہے: جیسا کہ ارشاد باری ہے:

يُمَحِّقُ اللَّهُ الرِّبَا وَيُرْبِي الصَّدَقَاتِ وَاللَّهُ لَا يُحِبُّ كُلَّ كَفَّارٍ أَثِيمٍ
ترجمہ:

اللہ پاک سود کو مٹاتے ہیں اور خیرات کو بڑھاتے ہے اور اللہ پاک کسی ناشکرے گناہگار کو پسند نہیں فرماتے ہیں۔



حضور ﷺ کے پاس آنے والے تین اشخاص کا حال:

(۴۲) عن عبد الله بن شداد قال إن نفرًا من بني عذرة ثلاثة أتوا النبي صَلَّى اللهُ عَلَيْهِ وَسَلَّمَ. فَأَسْلَمُوا قَالَ رَسُولُ اللهِ صَلَّى اللهُ عَلَيْهِ وَسَلَّمَ مَنْ يَكْفِينِيهِمْ قَالَ طَلْحَةُ أَنَا فَكَانُوا عِنْدَهُ فَبَعَثَ النَّبِيُّ صَلَّى اللهُ عَلَيْهِ وَسَلَّمَ بَعثًا فخرج فيه أحدهم فاستشهد. ثُمَّ بَعَثَ بَعثًا فخرج فيه الآخر فاستشهد. ثُمَّ مَاتَ الثَّلَاثُ عَلَى فِرَاشِهِ قَالَ قَالَ طَلْحَةُ فَرَأَيْتُ هَؤُلَاءِ الثَّلَاثَةَ فِي الْجَنَّةِ وَرَأَيْتُ الْمَيِّتَ عَلَى فِرَاشِهِ أَمَامَهُمُ وَالَّذِي أُسْتُشِّهَدَ أَخْرَأَ لِيهِ وَأَوْلَهُمْ لِيهِ فَدْخَلَنِي مِنْ ذَلِكَ

فَذَكَرْتُ لِلنَّبِيِّ صَلَّى اللَّهُ عَلَيْهِ وَسَلَّمَ. ذَاكَ فَقَالَ وَمَا أَنْكَرْتَ مِنْ ذَلِكَ
لَيْسَ أَحَدًا أَفْضَلَ عِنْدَ اللَّهِ مِنْ مُؤْمِنٍ يُعَمِّرُ فِي الْإِسْلَامِ لِتَسْبِيحِهِ
وَتَكْبِيرِهِ وَتَهْلِيلِهِ۔
(مشکوٰۃ ص ۲۵۱ ج ۲)

ترجمہ:

حضرت عبداللہ بن شداد کہتے ہیں کہ بنی عذرہ کے قبیلہ کے کچھ لوگ کہ جن کی تعداد
تین تھی نبی کریم ﷺ کی خدمت میں حاضر ہوئے اور اسلام قبول کیا اور پھر وہ لوگ
حصول دین کی خاطر اور خدا کی راہ میں ریاضت و مجاہدہ کی نیت سے حضور ﷺ کے پاس
ٹھہر گئے، ان کی مالی حالت چونکہ بہت خستہ تھی اور وہ اپنی ضروریات زندگی کی کفایت خود
کرنے پر قادر نہیں تھے لہذا رسول اکرم ﷺ نے فرمایا کون ہے؟ جو ان لوگوں کی خبر گیری
کے سلسلے میں مجھے بے فکر کر دے، یعنی آپ ﷺ نے حضرات صحابہؓ سے پوچھا کہ کیا تم
میں سے کوئی شخص ایسا ہے جو ان لوگوں کی ضروریات زندگی کی کفایت اور ان کی خبر گیری
و دلداری کی ذمہ داری برداشت کر سکے تاکہ مجھے ان کا خبر گیریاں بننے کی ضرورت نہ
رہے اور میں ان کی طرف سے بے فکر ہو جاؤں!

حضرت طلحہؓ نے عرض کیا کہ میں اس ذمہ داری کو قبول کرتا ہوں چنانچہ وہ تینوں
حضرت طلحہؓ کے پاس رہنے لگے کچھ دنوں بعد جب نبی کریم ﷺ نے کسی طرف ایک لشکر
بھیجا تو اس لشکر کے ساتھ ان تینوں میں سے بھی ایک شخص گیا اور میدان جنگ میں
دشمنوں سے لڑتا ہوا شہید ہو گیا اسکے بعد حضور ﷺ نے ایک لشکر اور بھیجا اسکے ساتھ
دوسرا شخص گیا اور وہ بھی شہید ہو گیا اور پھر تیسرا شخص اپنے بستر پر اللہ کو پیارا ہو گیا اور یہ

شخص اگرچہ میدان جنگ میں شہید ہونے کا موقع نہیں پاسکا لیکن مرابط ضرور تھا اور میدان جنگ میں دشمنوں کے ساتھ جہاد کرنے کی نیت بھی رکھتا تھا۔

(۱) راوی کہتے ہیں کہ حضرت طلحہؓ نے بیان کیا کہ ان تینوں میں سے دو کی شہادت اور ایک کی قدرتی موت کے بعد ایک دن خواب میں میں نے دیکھا کہ وہ تینوں جنت میں ہیں، نیز میں نے دیکھا کہ جو شخص اپنے بستر پر اللہ کو پیارا ہوا تھا وہ تو سب سے آگے ہے اور جو شخص دوسرے لشکر کے ساتھ جا کر شہید ہوا تھا وہ اس کے پیچھے اور اس کے بالکل قریب ہے اور ان تینوں میں کا وہ سب سے پہلا شخص کہ جو پہلے لشکر کے ساتھ جا کر شہید ہوا تھا سب سے اخیر میں ہے چنانچہ ان تینوں کو اس طرح ایک دوسرے کے آگے پیچھے دیکھ کر میرے دل میں خلجان پیدا ہو گیا کہ قاعدہ کے مطابق تو سب سے آگے اور نمایاں اس شخص کو ہونا چاہئے تھا جو پہلے خدا کی راہ میں شہید ہوا تھا یا یہ کہ دونوں شہید ایک ساتھ برابر ہوتے کیونکہ دونوں شہید ہونے کی حیثیت سے یکساں مرتبہ کے مستحق تھے اور جو شخص اپنے بستر پر فوت ہوا تھا اسکو سب سے آخر میں ہونا چاہئے تھا لیکن میں نے ان تینوں کو جس ترتیب سے دیکھا وہ حالت بڑی تعجب انگیز اور شک و شبہ میں مبتلا کرنے والی تھی، چنانچہ میں نے نبی کریم ﷺ سے اپنے اس خواب کا ذکر کیا حضور اکرم ﷺ نے وہ خواب اور اس پر میرا رد عمل سن کر فرمایا تو پھر اس میں تمہارے شک و شبہ اور انکار کی باعث کون سی چیز ہے؟ تم نے اپنے خواب میں ان تینوں کو جس ترتیب سے دیکھا ہے وہ بالکل موزوں ہے کیونکہ اللہ کے نزدیک اس مسلمان سے زیادہ افضل کوئی نہیں ہے جس نے اسلام کی حالت میں زیادہ عمر پائی اور اسکی وجہ سے اسکو خدا کی تسبیح، تکبیر، تہلیل اور دیگر

تمام مالی و بدنی عبادتوں کا زیادہ موقع ملا۔

تشریح:

ظاہر ہے کہ جس شخص نے بعد میں شہادت پائی اس کی عمر پہلے شہید ہونے والے کی عمر سے زائد ٹھہری اور جب اسکی عمر زیادہ ہوئی تو اسکے اچھے عمل بھی زیادہ ہوئے لہذا پہلے شہید ہونے والے شخص سے اس کا افضل و برتر ہونا کسی شک و شبہ کا محل نہیں ہو سکتا ہے، رہی اس شخص کی بات جو اپنے دونوں ساتھیوں کے بعد اپنے بستر پر فوت ہوا تو اسکی عمر گویا ان دونوں سے زائد ہوئی اور اسی اعتبار سے اس کے عمل بھی ان دونوں کے عمل سے زیادہ ہوئے اس لئے وہ اپنے دونوں ساتھیوں سے جو کہ اگرچہ میدان جنگ میں شہید ہوئے تھے زیادہ افضل قرار دیا لیکن اسکے بارے میں وہی توجیہ مد نظر رہنی چاہئے کہ وہ شخص گو شہادت نہیں پاسکا تھا مگر رابطہ ہونے اور جہاد کرنے کی صادق نیت رکھنے کی وجہ سے شہید ہی کے مرتبہ کا حامل قرار دیا گیا، معلوم ہوا کہ بسا اوقات صالح نیت آدمی کو بہت اونچا مقام عطا کر دیتی ہے۔



مسلمان بھائی سے تین دن سے زائد ترک کلام:

(۴۴) عن عائشة أن رسول الله صلى الله عليه وسلم قال

لَا يَكُونُ لِمُسْلِمٍ أَنْ يَهْجُرَ مُسْلِمًا فَوْقَ ثَلَاثَةِ أَيَّامٍ فَإِذَا لَقِيَهِ سَلَّمَ عَلَيْهِ ثَلَاثَ

مَرَّاتٍ كُلِّ ذَلِكَ لَا يَرُدُّ عَلَيْهِ فَقَدْ بَاءَ بِأَثَمِهِ.

(مشکوٰۃ ص ۳۸۸ ج ۲)

ترجمہ:

حضرت عائشہؓ سے روایت ہے کہ رسول کریم ﷺ نے فرمایا کسی مسلمان کیلئے جائز نہیں کہ وہ تین دن سے زیادہ کسی مسلمان بھائی سے ملنا جلنا چھوڑ دے جب وہ اس مسلمان سے کہیں ملے جو اس سے خفا ہے اور اسے تین مرتبہ سلام کرے اور وہ ایک مرتبہ بھی جواب نہ دے تو وہ جواب نہ دینے والا اس کے گناہ کا وبال لے کر وہاں سے لوٹے گا۔

تشریح:

مطلب یہ ہے کہ اگر وہ سلام کرنے والے کا جواب نہیں دے گا تو ترک ملاقات کا گناہ اس کے سر پڑے گا یا تو صرف اپنے گناہ میں مبتلا ہوگا یا سلام کرنے والے کا گناہ بھی اس پر ہوگا حاصل یہ ہیکہ سلام کرنے والا ترک ملاقات کے گناہ سے نکل آئے گا، لیکن سلام کا جواب نہ دینے والے کی گردن پر بدستور رہے گا بلکہ سلام کا جواب نہ دینے کی وجہ سے سلام کرنے کا گناہ بھی اس پر یعنی جواب نہ دینے والے پر ہوگا۔



(۴۵) عن أبي هريرة قال: قال رسول الله - صَلَّى اللهُ عَلَيْهِ وَسَلَّمَ - لَا يَحِلُّ لِمُؤْمِنٍ أَنْ يَهْجَرَ مُؤْمِنًا فَوْقَ ثَلَاثٍ فَإِنْ مَرَّتْ بِهِ ثَلَاثٌ فَلْيَلِّقْهُ فَلْيُسَلِّمْ عَلَيْهِ فَإِنْ رَدَّ عَلَيْهِ السَّلَامَ فَقَدْ اشْتَرَكَ فِي الْأَجْرِ وَإِنْ لَمْ يَرُدَّ عَلَيْهِ فَقَدْ بَاءَ بِالْإِثْمِ وَخَرَجَ الْمُسَلِّمُ مِنَ الْهَجْرَةِ.

ترجمہ:

حضرت ابو ہریرہؓ کہتے ہیں کہ رسول کریم ﷺ نے فرمایا یہ کسی مؤمن کیلئے حلال نہیں ہے کہ وہ کسی مؤمن سے تین دن سے زیادہ ملنا جلنا چھوڑے رکھے لہذا جب ناراضگی کو تین دن گذر جائیں تو چاہئے کہ جس سے ملنا چھوڑ رکھا ہے اس سے ملے اور اسکو سلام کرے اگر اس نے سلام کا جواب دے دیا تو پھر وہ دونوں ثواب میں شریک ہوں گے کیونکہ پہلے کو تو سلام میں پہل کرنے اور ترک خفگی کی ابتداء کرنے کی وجہ سے ثواب ملے گا اور دوسرا سلام کا جواب دینے اور بحالی تعلقات کی پیشکش کو قبول کرنے کی وجہ سے ثواب کا حق دار ہوگا اور اگر اس نے سلام کا جواب نہ دیا تو اس صورت میں وہ سلام کا جواب نہ دینے والا گناہ کے ساتھ لوٹے گا یعنی اس پر ترک ملاقات اور سلام کا جواب نہ دینے کا گناہ ہوگا اور سلام کرنے والا ترک ملاقات کے گناہ سے بری ہو جائے گا۔

وَعَنْ أَبِي هُرَيْرَةَ أَنَّ رَسُولَ اللَّهِ - صَلَّى اللَّهُ عَلَيْهِ وَسَلَّمَ - قَالَ لَا يَحِلُّ لِمُسْلِمٍ أَنْ يَهْجُرَ أَخَاهُ فَوْقَ ثَلَاثٍ فَمَنْ هَجَرَ فَوْقَ ثَلَاثٍ فَمَاتَ دَخَلَ النَّارَ .
(مشکوٰۃ المصابیح ۲۲۸۔)

ترجمہ:

اور حضرت ابو ہریرہؓ سے مروی ہے کہ رسول اللہ ﷺ نے ارشاد فرمایا کہ کسی مسلمان کیلئے یہ بات حلال نہیں ہے کہ وہ اپنے مسلمان بھائی سے تین دن سے زائد ترک کلام کرے سو جس شخص نے تین دن سے زائد ترک کلام کیا اور اسی حال میں اس کا انتقال

ہو گیا تو وہ جھنم میں داخل ہوگا۔

تشریح

ان روایات میں مسلمان بھائی سے بلا وجہ شرعی تعلقات ختم کرنے پر سخت وعید وارد ہوئی کیونکہ مسلمان اسلام کی وجہ سے بھائی ہو گیا ہے اور یہ اخوت اللہ پاک کو بہت محبوب اور بہت مطلوب ہے۔

چنانچہ ارشاد باری تعالیٰ ہے:

إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوِيكُمْ
وَاتَّقُوا اللَّهَ لَعَلَّكُمْ تُرْحَمُونَ .

ترجمہ:

بے شک ایمان والے آپس میں بھائی بھائی ہیں لہذا اپنے بھائیوں کے درمیان صلح کراؤ اور اللہ سے ڈرو تا کہ تم پر رحم و کرم کا معاملہ کیا جائے۔

تشریح:

اس آیت میں اللہ تعالیٰ نے نفس ایمان کی وجہ بھائی بھائی قرار دیا ہے اس کا تقاضا یہ ہے کہ آپس میں محبت ہو خلوص ہمدردی ہو تعلقات مضبوط ہوں اسی لئے رسول پاک ﷺ نے یہ فرمایا کہ مسلمان کو اپنے مسلمان بھائی سے تین دن یا اس سے زیادہ ترک کلام نہیں کرنا چاہئے جب کہ عام مسلمانوں سے محض رشتہ ایمان و اسلام ترک تعلقات کی گنجائش نہیں ہے تو جن لوگوں سے ایمان کے ساتھ اور رشتے بھی ہوں، استاذی و

شاگردی کا، پیری مریدی کا، یاد دوسری اور قرابتیں ہوں باپ بیٹے ہونے کا، بھائی ہونے کا چچا تایا ہونے کا، اور میاں بیوی کا، یا سسرالی کا اور دیگر تمام رشتہ داریاں ان تمام کو قائم و دائم رکھنا بہت ضروری ہے اسلامی اخوت اور بھائی چارگی بہت ہی ضروری اور اہم چیز ہے اسی سے مسلمانوں کی قوت اور طاقت پیدا ہوتی ہے جس سے ان کو عالم پر فتح اور غلبہ کا موقع ہاتھ آتا ہے جب سے مسلمانوں سے یہ چیز ختم ہوئی اور وہ آپس میں مختلف طبقات، فرقوں، اور ذہنوں میں تقسیم ہو گئے ان کی باہمی طاقت و قوت ختم ہو گئی اور غیروں کو ان پر غالب آنے کا موقع مل گیا اسلامی اخوت کی اُس زمانہ میں اس قدر اہمیت تھی کہ میراث میں بھی اس کا دخل تھا کہ غیر مسلم سگا بھائی وارث نہیں بنتا تھا مسلمان بھائی اخوت اسلامی کی بنیاد پر اور بہت دفع ہجرت و نصرت کی بنیاد پر وارث قرار پاتا تھا یہاں تک کہ میراث کا قانون نازل ہوا اور پھر مسلمان رشتہ داروں کو حقدار قرار دیا گیا۔

بہر حال جب شریعت میں اسلامی اخوت کو یہ درجہ حاصل ہے تو مسلمان اقرباء، اعضاء کے ساتھ حسن سلوک، مودت و محبت، صلہ رحمی پر کس قدر زور ہوگا اس کو سمجھنے کے لئے ان آیات کو پڑھنا چاہئے جن میں حق تعالیٰ جل شانہ نے رشتہ داروں کے سلسلہ میں احکامات و ہدایات دیں چنانچہ ایک جگہ فرماتے ہیں:

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا.



لعنت کے تین اسباب:

(۴۶) عن مُعَاذِ بْنِ جَبَلٍ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: اتَّقُوا الْمَلْعَانَ الثَّلَاثَةَ، الْبَرَاذِفِي الْمَوَارِدِ وَقَارِعَةَ الطَّرِيقِ وَالظِّلَّ.

(مکلوۃ ص ۴۳، ج ۱)

ترجمہ:

حضرت معاذ ابن جبلؓ کہتے ہیں کہ نبی کریم ﷺ نے فرمایا تم تین جگہوں سے پرہیز کرو جو لعنت کا سبب ہیں یعنی گھاٹوں پر اور بیچ راستے پر اور سائے کے نیچے پاخانہ کرنے سے۔

تشریح:

یعنی ان جگہوں پر پاخانہ کرنے والے پر لوگ لعنت کرتے ہیں کیونکہ لوگوں کی منفعت اس سے فاسد ہو جاتی ہے پس یہ ظلم ہوا اور ظالم ملعون ہوتا ہے اور موارد کہتے ہیں ان مکانوں کو اور بعض نے کہا کہ اس کے معنی گھاٹ کے ہیں یعنی دریا اور ندی وغیرہ کے کنارے پر جہاں لوگ جمع ہوتے ہیں، اور بعض نے کہا ہے گھاٹوں کو کہتے ہیں، اور سایہ خواہ درخت کا ہو یا کسی اور چیز کا کہ لوگ وہاں سوتے بیٹھتے ہوں اور اپنے جانور بٹھاتے ہوں، بہر حال یہ سب اسباب لعنت ہیں ان سے بچنا ضروری ہے!



وہ تین جن کی نمازیں قبول نہیں ہوتی ہیں:

(۴۷) عن ابن عباس قال: قال رسول الله صَلَّى اللهُ عَلَيْهِ وَسَلَّمَ لَا تُرْفَعُ لَهُمْ صَلَوَتُهُمْ فَوْقَ رُؤُسِهِمْ شِبْرًا رَجُلٌ قَوْمًا وَهُمْ لَهُ كَارِهُونَ وَإِمْرَأَةٌ بَاتَتْ وَزَوْجُهَا عَلَيْهَا سَاخِطٌ وَإِخْوَانٌ مُتَصَارِمَانِ -
(مشکوٰۃ ص ۱۰۰ اج راول)

ترجمہ:

حضرت ابن عباسؓ فرماتے ہیں کہ نبی کریم ﷺ نے فرمایا تین لوگ ایسے ہیں جن کی نماز ان کے سر سے بالشت بھر بھی بلند نہیں ہوتی یعنی (درجہ قبولیت کو نہیں پہنچتی) ایک تو وہ شخص جو قوم کا امام ہو اور قوم اس سے دینی امور میں ناخوش ہو دوسرے وہ عورت جو اس حالت میں رات گزارے کہ اس کا خاوند اس کی نافرمانی یا اس کی جانب سے اپنے حق کی عدم ادائیگی کی وجہ سے خفا ہو تیسرے ایسے دو بھائی جو آپس میں ناخوش ہوں۔

تشریح:

حدیث کے آخری الفاظ کا مطلب یہ ہے کہ ایسے دو مسلمان بھائیوں کی نماز قبول نہیں ہوتی جو آپس میں ناخوش و ناراض ہوں اور تین دن سے زیادہ سلام وغیرہ ترک کئے رہیں۔

ایک دوسری روایت اسی موضوع و مضمون کی اس طرح ہے۔

بہر حال ان دونوں روایتوں میں ایسے امام کے سلسلہ میں وعید ہے جس سے اس کے مقتدی دلیل شرعی اور وجہ معقول کی وجہ سے ناراض ہوں اور پھر وہ امامت کرے لہذا اگر انکی ناراضگی دلیل شرعی اور بلا وجہ معقول ہے تو اسکی امامت پر یہ وعید نہ ہوگی۔

دوسرا مضمون عورت کے بارے میں جس سے اسکا شوہر ناراض ہو کر شب گزارے اگر اسکی ناراضگی معقول وجہ کی بنا پر ہو تو عورت اسکی مصداق ہوگی ورنہ نہیں۔

جیسا کہ ارشاد نبوی ہے:

عن ابن عمر قال: قال رسول الله صَلَّى اللهُ عَلَيْهِ وَسَلَّمَ: ثلاثة لا تُقبلُ منهم صلواتُهم مَنْ تَقَدَّمَ قَوْمًا وهم له كارهُونَ ورجلٌ أتى الصلوةَ دِباراً أو الدِّبَارُ أن ياتِيها بعد أن تَفوتَه ورجلٌ اِعتَبَدَ مُحَرَّرَةً.

(مشکوٰۃ ص ۱۰۰ ج ۱ اول)

ترجمہ:

حضرت ابن عمرؓ راوی ہیں کہ نبی کریم ﷺ نے فرمایا تین شخص ایسے ہیں جن کی نماز قبول نہیں ہوتی (یعنی انھیں نماز کا ثواب نہیں ملتا) ایک تو وہ شخص جو کسی قوم کا امام ہو اور قوم اس سے خوش نہ ہو، دوسرا وہ شخص جو نماز میں پیچھے آئے اور پیچھے کا مطلب یہ ہے کہ نمازوں کا مستحب وقت نکل جائے اور پھر آئے، اور تیسرا وہ شخص جو آزاد کو غلام سمجھے۔

تشریح:

(اعتبد محررة) آزاد کو غلام سمجھنے کا مطلب یہ ہے کہ غلام کو آزاد کرے اور پھر بعد میں زبردستی اس سے خدمت لینے لگے یا غلام کو آزاد کر دیا مگر اس کی آزادی کو خود

اس غلام سے چھپائے یا کسی آزاد شخص کے بارے میں دعویٰ کرے کہ یہ میرا غلام ہے اور اس کے ساتھ غلاموں جیسا سلوک بھی کرے۔



تہجد کی نوافل کے شروع میں تین بار کلمہ طیبہ پڑھنا:

(۴۹) عن أبي سعيد قال كان رسول الله صَلَّى اللهُ عَلَيْهِ وَسَلَّمَ إِذَا قَامَ مِنَ اللَّيْلِ كَبَّرَ ثُمَّ يَقُولُ سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ ثُمَّ يَقُولُ اللَّهُ أَكْبَرُ كَبِيرًا ثُمَّ يَقُولُ بِاللَّهِ السَّمِيعِ الْعَلِيمِ مِنَ الشَّيْطَانِ الرَّجِيمِ مِنْ هَمَزِهِ وَنَفْخِهِ وَنَفْثِهِ۔

(رواہ الترمذی و ابوداؤد والنسائی و زار ابوداؤد بعد قوله غيرك ثم يقول

لا اله الا الله ثلاثاً وفي آخر الحديث ثم يقرأ مکتوبہ جس ۱۰۸ ج ۱ راول)

ترجمہ:

حضرت ابوسعیدؓ فرماتے ہیں کہ سرورِ کونین ﷺ جب رات میں نماز کیلئے کھڑے ہوتے تو

اللہ اکبر کہہ کر یہ پڑھتے، سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ

وَتَعَالَى جَدُّكَ وَلَا إِلَهَ غَيْرُكَ۔ (اے اللہ تو پاک ہے ہم تیری حمد کرتے ہیں تیرا

نام بابرکت ہے تیری بزرگی بلند ہے اور تیرے سوا کوئی معبود نہیں ہے) پھر اللہ اکبر کبیراً

کہتے (اللہ بہت بڑا ہے) اور یہ دعاء پڑھتے، أَعُوذُ بِاللَّهِ السَّمِيعِ الْعَلِيمِ مِنَ

الشَّيْطَانِ الرَّجِيمِ مِنْ هَمْزِهِ وَنَفْخِهِ وَنَفْثِهِ. (میں اللہ سننے والے اور جاننے والے کی شیطان مردود سے اس کے وسوسے سے اس کے تکبر سے اور اس کے برے شعر سکھانے سے پناہ مانگتا ہوں، اور نفث کا ترجمہ جادو سے کیا گیا ہے، معلوم ہوا کہ رات میں اللہ پاک تہجد کی توفیق عطا فرمائیں جو بہت بڑی فضیلت کی بات ہے اور کامل اولیاء اللہ کی صفت ہے تو اسمیں شروع میں اسطر ح پڑھے تو بہتر ہے تاکہ سنت کی اتباع ہو جائے اور حضرت امام ابو داؤد نے اپنی روایت میں حدیث کے الفاظ و لا الہ غیرک کے بعد یہ الفاظ بھی نقل کئے ہیں کہ پھر آپ لا الہ الا اللہ تین مرتبہ کہتے تھے اور آخر حدیث کے الفاظ یہ ہیں کہ پھر پڑھتے ہیں۔

یعنی أعوذ بالله السميع العليم من الشيطان الرجيم من همزه
ونفخه ونفثه. پڑھنے کے بعد قرأت فرماتے۔



وہ تین چیزیں جن سے ایمان میں حلاوت حاصل ہوتی ہے:

(۵۰) وعن أنس قال: قال رسول الله صَلَّى اللهُ عَلَيْهِ وَسَلَّمَ:
ثَلَاثٌ مَنْ كُنَّ فِيهِ وَجَدَ بِهِنَّ حَلَاوَةَ الْإِيمَانِ مَنْ كَانَ اللهُ وَرَسُولَهُ أَحَبَّ
إِلَيْهِ مِمَّا سِوَاهُمَا وَمَنْ أَحَبَّ عَبْدًا لَا يُحِبُّهُ اللهُ وَمَنْ يَكْرَهُ أَنْ يَعُودَ فِي
الْكُفْرِ بَعْدَ أَنْ أَنْقَذَهُ اللهُ مِنْهُ كَمَا يَكْرَهُ أَنْ يَلْقَى فِي النَّارِ. (مشکوٰۃ ص ۱۲۶، ج ۱)

ترجمہ:

حضرت انسؓ راوی ہیں کہ رسول خدا ﷺ نے ارشاد فرمایا جس شخص میں یہ تین چیزیں ہوں گی وہ انکی وجہ سے ایمان کی حقیقی لذت سے لطف اندوز ہوگا اول یہ ہیکہ اسکو اللہ اور اسکے رسول ﷺ کی محبت دنیا کی تمام چیزوں سے زیادہ ہو دوسرے یہ کہ کسی بندہ سے اسکی محبت محض اللہ کی خوشنودی کیلئے ہو تیسرے یہ کہ جب اسے اللہ نے کفر کے اندھیرے سے نکال کر ایمان و اسلام کی روشنی سے نواز دیا تو اب وہ اسلام سے پھر جانے کو اتنا ہی برا جانے جتنا آگ میں ڈالے جانے کو۔

تشریح:

کمال ایمان کا تقاضا یہ ہے کہ مؤمن کے دل میں اللہ اور اسکے رسول ﷺ کی محبت اس درجہ رچ بس جائے کہ ان کے ماسوا تمام دنیا اسکے سامنے ہیچ ہو، اسی طرح یہ شان بھی مؤمن کامل ہی کی ہو سکتی ہے کہ اگر وہ کسی سے محبت کرتا ہے تو محض اللہ کی خوشنودی اور اسکی رضا حاصل کرنے کیلئے اور اگر کسی سے بغض اور عداوت رکھتا ہے تو وہ بھی اللہ کے لئے ہے، غرض کہ اس کا جو بھی عمل ہو صرف اللہ کیلئے ہو اور اسکے حکم کی تعمیل میں ہو ایسے ہی ایمان کی پختگی کے ساتھ دل میں بیٹھ جانا اور اسلام کی پختگی کے ساتھ قائم رہنا اور کفر و شرک سے اس درجہ بیزاری و نفرت رکھنا کہ اس کے تصور و خیال کی گندگی سے بھی دل پاک و صاف رہے ایمان کے کامل ہونے کی دلیل ہے اسی لئے اس حدیث میں فرمایا گیا ہے کہ ایمان کی حقیقی دولت کا مالک اور اس پر جزاء و انعام کا مستحق تو وہی شخص ہے جو ان تینوں اوصاف سے پوری طرح متصف ہو اور ایمان کی حقیقی لذت کا

ذائقہ وہی شخص چکھ سکتا ہے جس کا دل ان چیزوں کی روشنی سے منور ہو، جب ایمان کی حلاوت و لذت حاصل ہو جاتی ہے تو اعمال شرعیہ کی مشقت ختم ہو جاتی ہے اور اس کی یہ حالت ہوتی ہے کہ وہ اپنی ہر چیز اللہ پاک کی رضا کیلئے قربان کرنے کو سعادت تصور کرتا ہے۔

شیخنا و محبوبنا فانی فی اللہ حضرت مولانا شاہ محمد احمد صاحب قدس سرہ العزیز فرماتے ہیں:

☆ لئائیں نہ کیوں جان اور مال اپنا ☆

☆ حلاوت جو ایمان کی پائے ہوئے ہیں ☆

اس حدیث پاک میں شہید کیلئے بہت بڑی بشارت ہے اس کیلئے بشارات کا ایک ذخیرہ ہے جو روایات میں وارد ہوا ہے اور اللہ پاک نے تو ایسے حضرات کو اموات کہنے سے بھی منع فرمایا: ارشاد باری تعالیٰ ہے:

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أحيَاءٌ وَلَكِنْ لَا

تَشْعُرُونَ .

ترجمہ :

اور نہ کہو انکو جو اللہ کے راستہ میں شہید کر دئے گئے ہوں کہ وہ مردے ہیں بلکہ وہ زندہ ہیں اور لیکن تمکو خبر نہیں، نیز ارشاد باری تعالیٰ ہے:

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أحيَاءٌ عِنْدَ

رَبِّهِمْ يُرِزُّونَ .

ترجمہ : اور نہ کہو انکو جو اللہ کے راستہ میں شہید کر دئے گئے ہوں کہ وہ مردے

ہیں بلکہ وہ زندہ ہیں اپنے رب کے پاس سے کھاتے پیتے ہیں مزید اللہ پاک نے شہید کی فرحت و خوشی کو یوں بیان فرمایا:

فَرِحِينَ بِمَا آتَاهُمُ اللَّهُ مِنْ فَضْلِهِ وَيَسْتَبْشِرُونَ بِالَّذِينَ لَمْ يَلْحَقُوا بِهِمْ
مَنْ خَلْفَهُمْ أَلَّا خَوْفٌ عَلَيْهِمْ وَلَا هُمْ يَحْزَنُونَ • يَسْتَبْشِرُونَ بِنِعْمَةِ اللَّهِ
وَفَضْلٍ وَأَنَّ اللَّهَ لَا يُضِيعُ أَجْرَ الْمُؤْمِنِينَ •

آل عمران.

ترجمہ:

خوشی کرتے ہیں اس پر جو دیا انکو اللہ نے اپنے فضل سے اور خوش وقت ہوتے ہیں
ان کی طرف سے جو ابھی تک نہیں پہنچے ان کے پاس ان کے پیچھے سے اس واسطے کہ نہ
ڈر ہے ان پر اور نہ انکو غم، خوش وقت ہوتے ہیں اللہ کی نعمت اور فضل سے اور اس بات
سے کہ اللہ ضائع نہیں کرتا مزدوری ایمان والوں کی۔

ترجمہ شیخ الہمد۔

تشریح:

وہ حضرات انعامات ربانیہ پر بیحد مسرور و شادماں ہوتے ہیں اور دوسرے وہ
حضرات جو دنیا میں مناجح ایمان اور اللہ کے راستہ کی محنتوں میں مشغول ہیں ان کا بھی
انتظار کرتے ہیں کہ وہ آئیں اور ان اعزاز و اکرام کو دیکھیں جو اللہ پاک انکو دیں گے پھر
سب ملکر مزے کریں۔

تفسیر بغوی ۳۷۲



ہمارے شیخ و مرشد حضرت مولانا شاہ محمد احمد صاحب قدس سرہ فرماتے ہیں:-

پاگیا ان کے نام کی لذت

جب ملی مجھ کو جام کی لذت
 پاگیا ان کے نام کی لذت
 لطف جنت کا پارہا ہے کوئی
 اللہ اللہ سلام کی لذت
 مرحبا مرحبا مبارک ہو
 مجھ کو ان کے پیام کی لذت
 مست و پرکیف رکھتی ہے دل کو
 عشق کے اہتمام کی لذت
 پاتے ہیں اہل عشق ہی احمد
 ان کے شیریں کلام کی لذت



شہداء ابتداء ہی جنت میں داخل کئے جائیں گے:

(۵۱) عن أبي هريرة أن رسول الله صَلَّى اللهُ عَلَيْهِ وَسَلَّمَ قَالَ
عُرِضَ عَلَيَّ أَوْلُ ثَلَاثَةٍ يَدْخُلُونَ الْجَنَّةَ شَهِيدٌ وَعَفِيفٌ مُتَعَفِّفٌ وَعَبْدٌ
أَحْسَنَ عِبَادَةَ اللَّهِ وَنَصَحَ لِمَوَالِيهِ۔ (مکھوٹہ، ۲۳۲، ج ۲)

ترجمہ:

حضرت ابو ہریرہؓ کہتے ہیں کہ رسول کریم ﷺ نے فرمایا میرے سامنے وہ پہلے تین
شخص پیش کئے گئے جو شروع ہی میں جنت میں داخل ہونگے ان میں سے ایک شخص تو
شہید ہے دوسرا وہ شخص ہے جو حرام سے بچے اور سوال نہ کرے (یعنی فسق و فجور سے بچنے
والا اور کسی کے آگے ہاتھ نہ پھیلانے والا) تیسرا شخص وہ غلام ہے جس نے اپنے اللہ کی
بھی اچھی اطاعت و عبادت کی اور اپنے مالکوں کا بھی خیر خواہ رہا۔

تشریح:

پہلے تین شخص سے مراد یہ ہے کہ بالکل شروع میں جنت میں جو اشخاص داخل ہونگے ان
میں سے یہ تین شخص پہلے داخل ہونگے لیکن حضرات انبیاء علیہم الصلوٰۃ والسلام کے
بعد کیونکہ یہ سب سے مقدم ہونگے اور وہ جنت میں سب سے پہلے داخل ہونگے نیز تین شخص
سے تین جماعتیں مراد ہیں، دوسرا شخص عقیف معفف سوال کرنے سے بچنے والا اور حرام سے
بھی احتراز کرنے والا صابر و ممانع شخص مراد ہے، اور تیسرا غلام۔

فقر پر صبر کرنے کی فضیلت:

(۵۲) عن أبي عبد الرحمن الحُبلى قال سمعتُ عبدَ الله ابنِ عمر وسأله رجلٌ قالَ ألسنَّامن فقراءِ المُهاجِرِينَ فقالَ له عبدُ الله ألكَ إمْرأةٌ تأوي إليها قالَ نَعَمْ قالَ ألكَ مسكنٌ تَسْكُنُهُ قالَ نَعَمْ قالَ فَأَنْتَ مِنَ الْأَغْنِيَاءِ قالَ فَإِنَّ لِي خَادِمًا قالَ فَأَنْتَ مِنَ الْمُلُوكِ قالَ عبدُ الرَّحْمَنِ وَجَاءَ ثَلَاثَةٌ نَفَرًا إِلَى عَبْدِ اللَّهِ بْنِ عَمْرٍو وَأَنَاعِنْدَهُ فَقَالُوا يَا أَبَا مُحَمَّدٍ إِنَّا وَاللَّهِ مَا نَقْدِرُ عَلَى شَيْئٍ لَانْفَقَةَ وَلَا دَابَّةً وَلَا مَتَاعٍ فَقَالَ لَهُمْ مَا شِئْتُمْ إِنْ شِئْتُمْ رَجَعْتُمْ إِلَيْنَا فَأَعْطَيْنَاكُمْ مَا يَسِّرَ اللَّهُ لَكُمْ وَإِنْ شِئْتُمْ ذَكَرْنَا أَمْرَكُمْ لِلسُّلْطَانِ وَإِنْ شِئْتُمْ صَبَرْتُمْ فَإِنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِنْ فَقَرَاءَ الْمُهاجِرِينَ يَسْبِقُونَ الْأَغْنِيَاءَ يَوْمَ الْقِيَمَةِ إِلَى الْجَنَّةِ بِأَرْبَعِينَ خَرِيفًا قَالُوا فَإِنَّا نَصْبِرُ لَأَسْأَلَ شَيْئًا.

(مشکوٰۃ ص ۳۳۸ ج ۲)

ترجمہ:

حضرت ابو عبد الرحمن حبلی جن کا اصل نام عبد اللہ بن زید مصری ہے اور جن کا شمار ثقہ تابعی میں ہوتا ہے کہتے ہیں کہ میں نے حضرت عبد اللہ ابن عمرو ابن عاصؓ کو فرماتے ہوئے سنا جبکہ ایک شخص نے ان سے سوال کیا کہ کیا ہم ان فقراء و مہاجرین میں سے نہیں ہیں جن کے بارے میں یہ بشارت دی گئی ہے کہ وہ دولت مندوں سے پہلے جنت

میں داخل ہونگے حضرت عبداللہ نے یہ سنکر اس شخص سے پوچھا کیا تم بیوی والے ہو کہ جس کے پاس تمہیں سکون و قرار ملتا ہے اس شخص نے کہا ہاں پھر حضرت عبداللہ نے پوچھا کیا تمہارے پاس مکان ہے جس میں تم رہائش اختیار کرو اس شخص نے کہا ہاں مکان بھی ہے، حضرت عبداللہ نے فرمایا تو پھر تم دولت مندوں میں سے ہو یعنی تم ان مہاجرین کی حیثیت کے آدمی ہو جو فقر و افلاس میں مبتلاء نہیں کہلائے جاسکتے کیونکہ ان فقراء کے پاس نہ بیوی تھی نہ گھر بار تھا اگر کسی کے پاس ان دونوں میں سے کوئی ایک چیز تھی تو دوسری چیز سے محروم تھا اس شخص نے جب یہ سنا کہ حضرت عبداللہ نے اسے بیوی اور گھر والا ہونے کی وجہ سے گویا دولت مند کہا ہے تو اس نے کہا میرے پاس ایک خادم بھی ہے (یعنی غلام یا لونڈی) تو حضرت عبداللہ نے فرمایا تب تم بادشاہوں میں سے ہو (یعنی اس صورت میں تو تمہارا شمار رئیسوں اور بادشاہوں میں ہونا چاہیے تمہیں فقیر و مفلس کہنا کسی طرح درست نہیں ہوگا۔

تشریح:

حضرت ابو عبد الرحمن نے یہ بیان کیا کہ ایک دن حضرت عبداللہ ابن عمرؓ کے پاس تین آدمی آئے اس وقت میں بھی ان کی خدمت میں حاضر تھا ان تینوں نے کہا ابو قاسم بخدا ہم کسی چیز کی استطاعت نہیں رکھتے نہ تو خرچ کرنے کی (یعنی حج کو جانے کی) نہ کسی جانور کی (کہ جہاد میں شریک ہو سکیں) اور نہ کسی دوسرے سامان کی (کہ جسکو فروخت کر کے اپنے ضروری مصارف کو پورا کر سکیں۔

حضرت عبداللہ نے ان کی یہ بات سنکر فرمایا کہ تم کیا چاہتے ہو اگر تمہاری یہ خواہش

ہے کہ میں تمہارے ساتھ معاونت کروں تمہیں اپنے پاس سے کچھ دوں تو تم لوگ پھر کسی وقت آنا میں تمہیں وہ چیز دوں گا جس کا خدا تمہارے لئے انتظام کر دیگا کیونکہ تمہیں دینے کیلئے اس وقت میرے پاس کچھ نہیں اور اگر تم چاہو تو تمہاری حالت بادشاہ سے بیان کروں وہ تمہیں اپنی عطا سے فارغ البال کر دینگے اور سب سے بہتر بات یہ ہے کہ اگر تم اہل کمال کا رتبہ حاصل کرنا چاہتے ہو تو صبر کرو یعنی اپنی اسی حالت فقر و افلاس پر استقامت اختیار کرو کیونکہ میں نے رسول کریم ﷺ کو فرماتے سنا ہے کہ فقراء و مہاجرین قیامت کے دن جنت میں دو لہندوں سے چالیس سال پہلے جائینگے ان تینوں نے یہ سنکر کہا بے شک ہم صبر و استقامت ہی کی راہ اختیار کرتے ہیں اب ہم آپ سے کچھ نہیں مانگیں گے یا یہ کہ اب ہم کسی سے کچھ نہیں مانگیں گے۔



(۵۳) عن أبي هريرة أن رسول الله صلى الله عليه وسلم قال
ثَلَاثُ مَنَاجِيَاتٍ وَثَلَاثُ مَهْلِكَاتٍ فَأَمَّا الْمَنَاجِيَاتُ فَتَقْوَى اللَّهِ فِي
السِّرِّ وَالْعَلَانِيَةِ وَالْقَوْلُ بِالْحَقِّ فِي الرِّضَا وَالسُّخْطِ وَالْقَصْدُ فِي الْغَنَى
وَالْفَقْرُ وَأَمَّا الْمَهْلِكَاتُ فَهَوَىٌّ مُتَّبَعٌ وَشُحٌّ مُطَاعٌ وَاعْتِجَابُ الْمَرْءِ بِنَفْسِهِ
وَهِيَ أَشَدُّهُنَّ۔
(روى البيهقي في شعب الایمان۔)

ترجمہ:

حضرت ابو ہریرہ روایت کرتے ہیں رسول اکرم ﷺ نے ارشاد فرمایا تین چیزیں نجات دینے والی ہیں اور تین چیزیں آخرت میں ہلاک کرنے والی ہیں جو چیزیں نجات

دینے والی ہیں ان میں سے ایک تو ظاہر و باطن میں (یعنی خلوت و جلوت) خدا سے ڈرنا ہے۔

دوسری چیز خوشی و ناخوشی یعنی ہر حالت میں حق بات کہنا ہے تیسری چیز دولت مندی و فقیری دونوں حالتوں کے درمیان میا نہ روی اختیار کرنا ہے اور جو تین چیزیں ہلاک کرنے والی ہیں ان میں سے ایک تو خواہش نفس ہے جس کی پیروی کی جائے دوسری چیز حرص و بخل ہے انسان جس کا غلام بن جائے اور تیسری چیز مرد کا اپنے نفس پر گھمنڈ کرنا ہے (یعنی کسی شخص کا اپنے آپ کو نیک اور اچھا سمجھنا اور اپنے اوصاف کا خود مداح ہونا کہ جس سے کبر پیدا ہوتا ہے اور کبر سے غرور و تکبر وجود میں آتا ہے) اور یہ تیسری چیز ان سب میں بدترین خصلت ہے۔ یہ روایت امام بیہقیؒ نے شعب الایمان میں ذکر کی ہے۔

تشریح:

اس حدیث پاک میں تین نجات دینے والی اور تین ہلاک کرنے والی اشیاء کا تذکرہ فرمایا ہے اللہ تعالیٰ سے ڈرنا، تقویٰ و پرہیزگاری کی اصل بنیاد ہے خدا کا خوف ہی ہر خیر و بھلائی کی اساس ہے خوف خداوندی جس قدر ہوگا اسی قدر آدمی متقی و صالح بن جائے گا، تقویٰ سے متعلق تفصیل کے لئے فضیلت تقویٰ کا مطالعہ کیا جائے، دوسری بات رضا مندی اور ناراضگی کی حالت میں حق بات کہنا ہے جو بہت بڑی صفت ہے اور بہت کم لوگوں کو یہ بات حاصل ہوتی ہے ورنہ اکثر لوگ رضا مندی میں غلط باتوں کی بھی تاویل کرتے ہیں اور ناراضگی کے دور میں اچھی باتوں پر بھی تنقید کرتے ہیں اور فساد

وقتہ کا باب کھولتے ہیں اور تیسری بات وہ ہے مالداری اور غربت میں اعتدال اختیار کرنا یہ وصف بھی بہت کم لوگوں میں پایا جاتا ہے ورنہ مالداری کے زمانہ میں اسراف کرتے ہیں:

جس کو اللہ پاک نے فرمایا:

إِنَّ الْمُبَذِّرِينَ كَانُوا إِخْوَانَ الشَّيَاطِينِ وَكَانَ الشَّيْطَانُ لِرَبِّهِ كَفُورًا .

ترجمہ:

یقیناً فضول خرچی کرنے والے شیطانوں کے بھائی ہیں اور شیطان اپنے رب کا ناشکر ہے۔

تین چیزیں جو ہلاک کرنے والی ہیں انہیں خواہش کی اتباع بھی ہے جس کی وجہ سے آدمی طرح طرح کی تباہیوں میں گھر جاتا ہے اور ذلیل و خوار ہوتا ہے دنیا اور آخرت کی بربادی خریدتا ہے آج دنیا کے اکثر انسان خواہشاتِ نفس کی پیروی میں گمراہ ہو رہے ہیں۔

اللہ پاک فرماتے ہیں إِنَّ النَّفْسَ لَأَمَّارَةٌ بِالسُّوءِ۔

دوسری چیز بخل ہے بخل بھی ایک مذموم صفت ہے ایک روایت میں ہے کہ سخاوت ایک درخت ہے جس کی شاخیں جنت میں ہیں اور بخل کی شاخیں جہنم میں پہنچاتی ہیں ایک جگہ ارشاد فرمایا گیا ہے کہ سخی اللہ کے قریب ہوتا ہے جنت سے قریب ہوتا ہے لوگوں سے قریب ہوتا ہے جہنم سے دور ہوتا ہے اور بخیل آدمی اللہ سے دور ہوتا ہے جنت سے دور ہوتا ہے اور لوگوں سے دور ہوتا ہے ہاں جہنم سے قریب ہوتا ہے۔

تیسری چیز خود پسندی اور گھمنڈ ہے اس سلسلہ میں حضرت مولانا سعد اللہ صاحب ناظم جامعہ مظاہر علوم کے اشعار پیش خدمت ہیں:

بے وقوفی ہے عبادت پر گھمنڈ	ہے حماقت زہد و طاعت پر گھمنڈ
رازگاں ہے مال و دولت پر گھمنڈ	مال و دولت کا نہیں کچھ اعتبار
جب ہے ناجائز عبادت پر گھمنڈ	کیا مناسب ہے گناہوں پر غرور
ہے جہالت علم و حکمت پر گھمنڈ	علم و حکمت روکتے ہیں فخر سے
لغو ہے پھر زہد و طاعت پر گھمنڈ	زہد و طاعت بھی اسی کا فیض ہے
کیجئے کیا حسن صورت پر گھمنڈ	چار دن کی چاندنی ہے بے گماں
جاہ پر نازش نہ عزت پر گھمنڈ	کیجئے ہر گز نہ قوت پر گھمنڈ
وہ نہیں کرتے لیاقت پر گھمنڈ	جن کو دیتا ہے خدا عقل سلیم
کیجئے کیا مال و دولت پر گھمنڈ	دیکھئے قارون کا انجام بد
پھر ہی کرنا قابلیت پر گھمنڈ	قابلیت پہلے پیدا تو کرو!
بد نما ہے عز و رفعت پر گھمنڈ	عزت و رفعت پر کرو شکرِ خدا
لوگ کرتے ہیں جہالت پر گھمنڈ	علم پر بھی ناز کرنا عیب ہے



مال و دولت میں انسان کا اصل حصہ:

(۵۵) وعن أبي هُرَيْرَةَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَقُولُ الْعَبْدُ مَالِي مَالِي وَإِنَّ مَالَهُ مِنْ مَالِهِ ثَلَاثُ مَآكَلٍ فَأَفْنِي أَوْلَيْسَ فَأَبْلَى أَوْ أُعْطِيَ فَأَقْتَنِي وَمَا سِوَى ذَلِكَ فَهُوَ ذَاهِبٌ وَتَارِكَةٌ لِلنَّاسِ.

مشکوٰۃ شریف ص ۴۴۰، ج ۲

ترجمہ:

حضرت ابو ہریرہؓ کہتے ہیں کہ رسول کریم ﷺ نے فرمایا بندہ کہتا رہتا ہے میرا مال میرا مال، (یعنی جو شخص مالدار اور دولت مند ہوتا ہے وہ اپنے مال دولت پر بہت فخر کرتا ہے اور دوسروں پر یہ جتانے کی کوشش کرتا ہے کہ میرے پاس مال دولت ہے اور حقیقت یہ ہے کہ اس کو اس مال و دولت میں سے جو کچھ حاصل ہوتا ہے) وہ فی الجملہ تین چیزیں ہیں اور ان تین چیزوں میں سے بھی صرف ایک چیز ایسی ہے جو اس کے لئے حقیقی نفع بخش اور باقی رہنے والی ہے جبکہ بقیہ دو چیزیں ایسی ہیں جن کا تعلق دنیا سے ہے اور جو فنا ہو جائیں گی ہیں ایک تو وہ چیز جس کو اس نے کھالیا اور ختم کر دیا، دوسری وہ چیز جس کو اس نے پہن لیا اور بوسیدہ کر دیا اور تیسری وہ چیز جس کو اس نے خدا کی راہ میں خرچ کر دیا اور آخرت کے لئے ذخیرہ کر لیا ان تین چیزوں کے سوا اور جو کچھ ہے جیسے زمین جائداد مویشی نوکر چاکر، روپیہ پیسہ اور دیگر قیمتی چیزیں سب ایسی ہیں جن کو وہ لوگوں کیلئے چھوڑ کر اس دنیا سے چلا جانے والا ہے۔

تشریح:

اس ارشاد گرامی میں اس حقیقت کو واضح فرمایا گیا ہے کہ انسان محنت و مشقت کر کے دنیا کماتا ہے مال و دولت حاصل کرتا ہے اور لوگوں پر اپنی امارت و ثروت کا سکہ جمانے کی کوشش کرتا ہے، لیکن وہ اس بات کو محسوس نہیں کرتا کہ اول تو اس مال و دولت اور زمین و جائداد کا وبال بہت سخت ہے اور اسکی جواب دہی بہت مشکل ہے۔

دوسرے یہ کہ اس کے پاس جو کچھ مال و دولت اور زمین جائداد ہے اس سے خود اس کی ذات کو بہت معمولی فائدہ پہنچتا ہے اور یہ چیزیں بہت کم عرصہ تک اسکا ساتھ دینے والی ہیں۔

چنانچہ حضور ﷺ نے بڑی نفسیاتی طریقہ سے واضح فرمایا کہ مال و دولت میں انسان کا اصل حصہ اور اسکا فی الجملہ فائدہ بس اتنا ہوتا ہے کہ وہ کچھ چیزوں کو تو کھاپی کر ختم کر دیتا ہے اور کچھ چیزوں کو پہن کر برت کر پرانا کر دیتا ہے اور اگر اسے توفیق ہوتی ہے تو کچھ چیزوں کو خدا کی راہ میں خرچ کر کے ان کو اپنے لئے ذخیرہ آخرت بنا لیتا ہے باقی تمام مال و اسباب ساری زمین جائداد اور سب روپیہ پیسہ وغیرہ دوسروں کیلئے چھوڑ کر دنیا سے چلا جاتا ہے۔

مذکورہ بالا صورتوں میں سے آخری صورت یعنی اپنے مال کو خدا کی راہ میں خرچ کرنا بے شک ایسی چیز ہے جو انسان کو اسکے مال و دولت سے سب سے بیش قیمت اور ہمیشہ باقی رہنے والا نفع پہنچاتی ہے اور اگر اس اصل نفع کیلئے مال و دولت کو حاصل کیا جائے اور جمع کیا جائے تو یقیناً سمجھ میں آنیوالی بات ہوگی، ورنہ محض چند روزہ دنیاوی اور جزوی نفع

کیلئے مال و دولت جمع کرنا اور اسکی وجہ سے اپنی بڑائی کا اظہار کرنا بے حقیقت بات ہوگی
چنانچہ اس ارشاد گرامی کے ان الفاظ **أَوْ أَعْطَى فَاقْتَنِي** کے ذریعہ اس
 امر کی طرف اشارہ فرمایا گیا ہے کہ مال و دولت جمع کرنا حقیقت میں یہ ہے کہ انسان کو
 اللہ تعالیٰ جو مال و دولت عطا کرے وہ اسکو خدا کی خوشنودی کے لئے فقراء و غرباء اور
 حاجت مندوں پر خرچ کرے تاکہ اس کا ثواب جمع ہوتا رہے اور پھر حاجت کے دن روزِ
 حشر کام آئے۔



حکمرانوں کے ظلم سے حضور ﷺ کا اپنی امت پر خوف:

(۵۶) عن جابر بن سمرّة قال سمعتُ رسولَ الله صَلَّى اللهُ
 عَلَيْهِ وَسَلَّمَ يَقُولُ ثَلَاثَةٌ أَخَافُ عَلَى أُمَّتِي الْأَسْتِسْقَاءَ بِالْأَنْوَاءِ وَحَيْفُ
 السُّلْطَانِ وَتَكْذِيبُ بِالْقَدْرِ۔

(مشکوٰۃ ص ۳۲۲، ج ۲)

ترجمہ:

حضرت جابرؓ کہتے ہیں کہ میں نے رسول کریم ﷺ کو یہ فرماتے ہوئے سنا کہ میں
 اپنی امت کے حق میں تین باتوں سے ڈرتا ہوں کہ (کہیں وہ ان کو اختیار کر کے گمراہی
 میں مبتلا نہ ہو جائیں) ایک تو چاند کے منازل کے حساب سے بارش مانگنا، دوسرے
 بادشاہ کا ظلم کرنا اور تیسرے تقدیر کا جھٹلانا یعنی یہ عقیدہ رکھنا کہ تقدیر الہی کوئی چیز نہیں ہے
 بلکہ انسان جو بھی فعل کرتا ہے وہ خود اس کا خالق ہوتا ہے، جیسا کہ ایک جماعتِ قدریہ

کامسک ہے۔

تشریح:

انواء، نوء کی جمع ہے جس کے لغوی معنی تو اٹھنا اور گرنا ہیں لیکن عام طور پر اسکا استعمال چاند کی منازل کے مفہوم میں ہوتا ہے قدیم علماء فلکیات کے مطابق چاند کی اٹھائیس منزلیں ہوتی ہیں کہ وہ ہر شب ایک منزل میں رہتا ہے غالباً اسی لئے اٹھنے اور گرنے سے طلوع اور غروب قرار دے کر انواء کو چاند کی منازل کے مفہوم میں استعمال کیا جاتا ہے۔

بہر حال عرب کے مشرکین بارش کو ان منازل کی طرف منسوب کرتے تھے اور جب بارش ہوتی تو وہ یہ کہتے کہ چاند کی فلاں منزل کی وجہ سے بارش ہوئی ہے، چونکہ یہ ایک بالکل باطل عقیدہ ہے دوسری احادیث میں یہ عقیدہ رکھنے سے صریح ممانعت مذکور ہے توحید کی اہمیت کو واضح کرنے اور شرک کے ابہام سے دور رکھنے کیلئے اس پر لفظ کفر کا اطلاق کیا گیا ہے۔

ایک روایت میں حضرت زید ابن خالدؓ کہتے ہیں کہ ہم رسول پاک ﷺ کے ساتھ تھے حدیبیہ کے سال، رات میں بارش ہوئی، صبح کی نماز کے بعد رسول کریم ﷺ نے فرمایا تم جانتے ہو کہ رب العزت نے کیا فرمایا ہم نے کہا اللہ ورسولہ اعلم کہ اللہ اور ان کے رسول ہی زیادہ جانتے ہیں پھر فرمایا کہ اللہ پاک نے فرمایا کہ بعض بندے ایمان والے ہوں گے اور بعضے کافر ہوں گے جو بارش کو اللہ پاک کے فضل ورحمت کا نتیجہ قرار دیں گے وہ مؤمن ہوں گے اور جو ستاروں کی طرف نسبت کریں گے وہ کافر ہوں گے۔ (بخاری شریف ص ۵۹۷/ج ۲)



جنتی اور دوزخی قاضی:

(۵۷) عن بريدة قال: قال رسولُ اللهِ صَلَّى اللهُ عَلَيْهِ وَسَلَّمَ: القَضَلَةُ ثَلَاثَةٌ وَاحِدٌ فِي الْجَنَّةِ وَاثْنَانِ فِي النَّارِ فَأَمَّا الَّذِي فِي الْجَنَّةِ فَرَجُلٌ عَرَفَ الْحَقَّ فَقَضَى بِهِ وَرَجُلٌ عَرَفَ الْحَقَّ فَجَارَ فِي الْحُكْمِ فَهُوَ فِي النَّارِ وَرَجُلٌ قَضَى لِلنَّاسِ عَلَى جَهْلٍ فَهُوَ فِي النَّارِ۔
(مکلوٲ ص ۳۲۲ ج ۲)

ترجمہ:

حضرت بریدہ کہتے ہیں کہ رسول کریم ﷺ نے فرمایا قاضی تین طرح کے ہوتے ہیں ایک طرح کے تو جنت میں جائیں گے اور دو طرح کے جہنم میں جانے والے ہیں لہذا جنت میں جانے والا تو وہ شخص ہے جس نے حق کو جانا یعنی یہ جانا کہ اس بات میں حق یہ ہے اور پھر حق ہی کے مطابق فیصلہ کیا اور جس نے حق کو جانا مگر اس کے باوجود اپنے حکم و فیصلہ میں ظلم کیا یعنی اس نے دیدہ و دانستہ حق کو پامال کیا تو وہ دوزخی ہے، اسی طرح جس شخص نے اپنی جہالت کی وجہ سے حق کو نہیں پہچانا اور اسی حالت میں لوگوں کے تنازعات کا فیصلہ کیا تو وہ بھی دوزخی ہے کیونکہ اس نے حق میں کوتاہی اور تقصیر کی۔

تقصیر، عہدہ قضاء بہت اہم عہدہ ہے اسی وجہ سے امام ابوحنیفہؒ نے اس کے قبول کرنے سے انکار فرمایا اور جب امام ابو یوسفؒ نے اسکو قبول کر لیا تو ان سے بھی ناراض ہوئے جس پر انہوں نے معذرت کی کہ اگر کوئی بھی اہل قبول نہیں کرے گا تو جہلا فیصلہ

کریں گے اور امت کا نقصان ہوگا اور امام ابو یوسفؒ کے قاضی بن نے سے فقہ حنفی کو بہت عروج ہوا مگر امام ابو یوسفؒ بہت خائف رہا کرتے تھے، بادشاہ کا ظلم و ستم، بہت نقصان دہ ہے اور عدل سلطانی سے دنیا قائم و دائم رہتی ہے اسی وجہ سے عدل سلطان کی نظام عالم میں بہت زیادہ اہمیت ہے اور اس کو ظل رحمانی کہا جاتا ہے اگر وہ ظلم کریگا تو ساری رعایا میں بد امنی اور بے چینی کا ماحول گرم ہو جائے گا اور نقصان عظیم واقع ہوگا عدل کرنے والے سلطان اللہ پاک کے یہاں نور کے منبروں پر ہوں گے اور ظلم کرنے والے بادشاہ لوگ جھنم کا ایندھن ہوں گے وَأَمَّا الْقَاسِطُونَ فَكَانُوا لِجَهَنَّمَ حَطَبًا.

تیسری چیز تقدیر ہے مسئلہ تقدیر ایمان کا جزؤ لازم ہے اور اس میں بہت بڑی تسلی ہے اور امتحان بھی اور اس میں زیادہ گفتگو کرنا خطرناک ہی ہے رسول اللہ صلی اللہ علیہ وسلم نے ایک بار صحابہ کرام کو اس بارے میں کلام کرتے دیکھا تو سخت ناراض ہوئے اور فرمایا کہ تم سے پہلے لوگ اسی وجہ سے ہلاک و تباہ ہوئے تھے کیا تمہیں اسی بات کا حکم دیا گیا ہے زیادہ تفصیل کیلئے فوائد شریفیہ کا مطالعہ کرنا مفید ہے اور تقدیر کے سلسلہ میں بہت اکابر کے رسائل ہیں ان کا مطالعہ کیا جائے۔

منافق اگر جہاد میں شہید بھی ہو جائے تو جنت کا حقدار نہ ہوگا:

(۵۸) عن عتبۃ بن عبد السّلمیؓ قال قال رسول اللہ صلی اللہ علیہ وسلم: الْقَتْلُ ثَلَاثَةٌ مُؤْمِنٌ جَاهَدَ بِنَفْسِهِ وَمَالِهِ فِي سَبِيلِ اللَّهِ فَإِذَا لَقِيَ الْعَدُوَّ قَاتَلَ حَتَّى يُقْتَلَ قَالَ النَّبِيُّ صَلَّى اللَّهُ عَلَيْهِ وَسَلَّمَ: فِيهِ فَذَلِكَ الشَّهِيدُ الْمُمْتَحَنُ فِي خِيَمَةِ اللَّهِ تَحْتَ عَرْشِهِ لَا يُفْضَلُهُ النَّبِيُّونَ إِلَّا بِدَرَجَةِ النَّبُوَّةِ، وَمُؤْمِنٌ خَلَطَ عَمَلًا صَالِحًا وَآخَرَ سَيِّئًا جَاهَدَ بِنَفْسِهِ وَمَالِهِ فِي سَبِيلِ اللَّهِ إِذَا لَقِيَ الْعَدُوَّ قَاتَلَ حَتَّى يُقْتَلَ قَالَ النَّبِيُّ صَلَّى اللَّهُ عَلَيْهِ وَسَلَّمَ: فِيهِ مُمَصِّصَةٌ مَحَتْ ذُنُوبَهُ وَخَطَايَاهُ إِنْ السَّيْفُ مَحَّاءٌ لِلْخَطَايَا وَأُدْخِلَ مِنْ أَيِّ أَبْوَابِ الْجَنَّةِ شَاءَ وَمُنَافِقٌ جَاهَدَ بِنَفْسِهِ وَمَالِهِ فَإِذَا لَقِيَ الْعَدُوَّ قَاتَلَ حَتَّى يُقْتَلَ فَذَلِكَ فِي النَّارِ إِنْ السَّيْفُ لَا يَمْحُو النِّفَاقَ.

(مشکوٰۃ ص ۳۳۵ تا ۳۳۶ ج ۲)

ترجمہ:

حضرت عتبہ ابن عبد السلمیؓ کہتے ہیں کہ رسول کریم ﷺ نے فرمایا جو لوگ جہاد میں مارے جاتے ہیں وہ تین طرح کے ہوتے ہیں، ایک تو وہ کامل مؤمن جس نے اللہ کی راہ میں اپنی جان اور اپنے مال کے ذریعہ جہاد کیا، چنانچہ جب دشمن سے اس کی ٹڈ بھینٹ ہوئی تو وہ پوری بہادری اور شجاعت کے ساتھ لڑا یہاں تک کہ مارا گیا، نبی کریم ﷺ نے اس شخص کے بارے میں فرمایا کہ یہ وہ شہید ہے جسکو جہاد کی مشقتوں اور مصائب پر صبر

کرنے کی آزمائش میں مبتلا کیا گیا یہ شہید آخرت میں عرش الہی کے نیچے اللہ کے خیمہ میں ہوگا۔

یعنی اسکو حق تعالیٰ کا کمال قرب اور اس کے حضور میں درجہ خاص حاصل ہوگا اور حضرات انبیاء علیہم الصلاة والسلام اس سے صرف درجہ نبوت میں زیادہ ہونگے اور دوسرا وہ شخص مؤمن ہے جس کے اعمال ملے جلے ہوں کہ اس نے کچھ نیک عمل کئے ہوں اور کچھ برے عمل چنانچہ اس نے اپنی جان اور مال کے ذریعہ خدا کی راہ میں جہاد کیا اور جب دشمن سے اس کی ٹڈ بھڑ ہوئی تو پوری بہادری اور شجاعت کے ساتھ لڑا یہاں تک مارا گیا نبی کریم ﷺ نے اس شخص کے بارے میں فرمایا کہ شہادت یا خصلت پاک کرنیوالی ہے جو کہ اس کے گناہوں اور خطاؤں کو مٹاتی ہے اور اس میں کوئی شک نہیں کہ تلوار گناہوں اور خطاؤں کو بہت زیادہ مٹانے والی ہے یہ وہ شہید ہے جس دروازے سے جانا چاہے گا جنت میں داخل کیا جائیگا، اور تیسرا شخص منافق ہے اگرچہ اس نے بھی اپنی جان اور مال کے ذریعہ جہاد کیا اور جب دشمن سے اسکی ٹڈ بھڑ ہوئی تو خوب لڑا یہاں تک کہ مارا گیا لیکن یہ شخص دوزخ میں جائیگا کیونکہ تلوار نفاق کو نہیں مٹاتی ہے۔

چنانچہ بعض منافقین نے جہاد میں خوب حصہ لیا اسکے باوجود اس کے بارے میں فرمایا گیا کہ وہ جہنمی ہے (بخاری ر ۶۰۵ ج ۲)۔ میں اس قسم کا واقعہ مذکور ہوا ہے ایک شخص بہت شجاعت سے لڑا پھر بھی حضور پاک ﷺ نے فرمایا انہ من اهل النار بعض صحابہ نے اس بات کی کھوج نکالی تو تصدیق ہوئی کہ اس نے خودکشی کر لی اور مر گیا اس میں انہ من اهل النار کی وعید اس کے نفاق کی وجہ سے ہی وارد ہوئی ہر

خودکشی کرنے والے کو جہنمی کہنا درست نہیں کیونکہ قتل نفس ایک گناہ ہے اگرچہ کبیرہ ہے جس کی وجہ سے مؤمن کافر نہیں ہوتا ہے ہاں خودکشی کی وعید بہت سخت ہے اور عذاب بہت خطرناک ہے۔ العیاذ باللہ تعالیٰ!



تین دن سوگ کی اجازت:

(۵۸) عن عبد اللہ ابن جعفر أن النبی صلی اللہ علیہ وسلم۔ أمهل ال جعفر ثلاثاً ثم أتاهم فقال لا تبکوا علی أخي بعد الیوم ثم قال أدعوالی بنی أخي فجئی بنا کأننا أفرأخ فقال أدعوالی الحلاق فأمره فحلق رؤسنا۔ (مشکوٰۃ المصابیح ص ۲۸۲ ج ۲)

ترجمہ:

حضرت عبداللہ بن جعفرؓ سے روایت ہے کہ نبی کریم ﷺ نے حضرت جعفرؓ کی اولاد کو تین دن کی مہلت دی یعنی جب حضرت جعفرؓ کی شہادت کی خبر آئی تو آپ ﷺ نے ان کے گھر والوں کو تین دن تک رونے دوھونے اور سوگ کرنے کی اجازت دی اور اس عرصہ میں آپ ﷺ ان کے ہاں تشریف نہیں لائے پھر آپ ﷺ نے ان لوگوں کو تسلی و دلاسا دینے کیلئے ان کے ہاں تشریف لائے اور فرمایا کہ بس آج کے بعد میرے بھائی جعفرؓ پر مت رونا پھر فرمایا کہ میرے بھتیجوں یعنی عبداللہؓ، عونؓ اور محمدؓ جو جعفرؓ کے لڑکے ہیں میرے پاس لے کر آؤ، چنانچہ ہم سب آپ ﷺ کی خدمت میں لائے گئے اور اس

وقت ہم چوزہ کی طرح یعنی بہت کمسن تھے اس کے بعد آپ ﷺ نے فرمایا کہ نائی کو بلاو جب نائی آگیا تو آپ ﷺ نے اسکو ہمارے بال مونڈنے کا حکم دیا اور اس نے ہمارے سروں کو مونڈا۔

تشریح:

حضرت جعفرؓ ابوطالب کے بیٹے اور حضرت علیؓ کے حقیقی بھائی تھے اس اعتبار سے حضرت نبی کریم ﷺ کے چچا زاد بھائی ہوئے اس حدیث سے معلوم ہوا کہ نوحہ اور جزع و فزع کے بغیر میت پر رونا غمگین و افسردہ ہونا اور رنج و الم کا اظہار کرنا تین دن تک جائز ہے تین دن کے بعد نہ تو رونا دھونا اور سوگ کرنا جائز ہے۔ یعنی خاص کیفیت کے ساتھ، باقی قلبی غم اور افسوس وہ فطری شئی ہے جو دیر تک رہتا ہے پھر یہ حکم زوجہ کے لئے نہیں ہے، عورت کو اس کے شوہر پر سوگ منانا چار ماہ دس دن تک جائز ہے اوروں کے لئے وہی بات ہے جو حدیث میں آئی ہے، یہاں تک کہ حضرت ام حبیبہؓ نے (ابوسفیان جو ان کے والد صاحب تھے) کے انتقال کے تین دن بعد سوگ ختم کر دیا اور اس پر عمل کر کے دکھا دیا جو حدیث میں وارد ہوا۔

لا یحل لامرأة أن تحد علی میت فوق ثلاث لیال الا علی زوج

(ترمذی ص ۲۲۷ ج اول۔)

أربعة أشهر و عشرا۔

ترجمہ:

عورت کے لئے حلال نہیں ہے کہ کسی میت پر تین دن سے زیادہ سوگ

منائے سوائے شوہر کے کہ چار ماہ دس دن سوگ منائے۔

حج و عمرہ سے فراغت کے بعد تو سر منڈانا افضل ہے لیکن اس کے علاوہ بال رکھنا ہی افضل ہے لیکن باوجود اسکے آنحضرت ﷺ نے حضرت جعفرؓ کے لڑکوں کے سر مونڈنے کا حکم اس لئے دیا کہ ان کی ماں یعنی حضرت اسماء بنت عمیسؓ شوہر کی دائمی جدائی کے سخت ترین صدمہ سے دوچار تھیں ان کو اپنی اس مصیبت سے اتنی فرصت کہاں ملتی کہ وہ بچوں کے سر کے بالوں کی صفائی ستھرائی اور تیل کنگھے کا خیال رکھتی اور اس صورت میں ان کے سروں میں جوئیں پڑ جانے کا خدشہ تھا، لہذا آپ ﷺ نے ان کے بالوں کو منڈوانا ہی بہتر سمجھا۔



حلاوت تین چیزوں میں تلاش کرو:

(۵۹) كَانَ الْحَسَنُ يَقُولُ تَفَقَّدُوا الْحَلَاوَةَ فِي ثَلَاثِ الصَّلَاةِ وَالْقُرْآنِ وَالِدَعَاءِ فَإِنْ وَجَدْتُمْوهَا فَاحْفَظُوا واحمدوا الله على ذلك وان لم تجدوا لها فاعلموا ان أبواب الخير عليكم مغلقة۔

(شعب الایمان ص ۲۳۷ ج ۵)

ترجمہ:

حضرت حسن بصریؒ فرمایا کرتے تھے کہ حلاوت و شیرینی تین چیزوں میں تلاش کرو (۱) نماز (۲) تلاوت قرآن (۳) دعاء اگر مل جائے تو اسکی حفاظت کرو اور اس پر اللہ تعالیٰ کا شکر ادا کرو اور اگر حلاوت نہ ملے تو جان لو کہ تم پر جنت کے دروازے بند ہیں۔

تشریح:

حضرت حسن بصری کبار اولیا اللہ میں شمار ہوتے ہیں علم و عمل، اخلاص و تقویٰ کے جامع تھے انکا کلام انبیاء کے کلام سے مشابہ ہوتا تھا یہ ان کا ارشاد ہے مطلب یہ ہے کہ نماز، تلاوت، و دعاء میں خوب اور خوب اہتمام کرو مکمل توجہ کے ساتھ ان میں مشغول رہو تب تم کو حلاوت محسوس ہوگی لذت آئیگی جبکہ یہ کیفیت حاصل ہونے لگے تو اب اسکو برقرار رکھئے اور محفوظ رکھنے کی کوشش کیا کرو کہ اس میں بہت بڑی خیر و برکت ہے لیکن اگر تمہارا دل نماز میں دعاء میں نہیں لگتا تو سمجھ لو کہ ابھی کمال حاصل نہیں ہوا ہے اور اجر کمال کا دروازہ تمہارے لئے بند ہے، اور اللہ پاک کا قرب حاصل نہیں پایا، مگر دل نہ لگنے کی وجہ سے ان کاموں کو چھوڑنا جائز نہ ہوگا بلکہ اور زیادہ کرنا ہوگا کہ یہی مجاہدہ ہے۔



وہ تین جن سے اللہ پاک خوش ہوتے ہیں:

(۶۰) عن أبي سعيد بن الخدري قال: قال رسول الله - صَلَّى اللهُ عَلَيْهِ وَسَلَّمَ - ثَلَاثَةٌ يَضْحَكُ اللهُ إِلَيْهِمُ الرَّجُلُ إِذَا قَامَ بِاللَّيْلِ يُصَلِّيُ وَالْقَوْمُ إِذَا صَفُّوا فِي الصَّلَاةِ وَالْقَوْمُ إِذَا صَفُّوا فِي قِتَالِ الْعَدُوِّ.

(مشکوٰۃ شریف ص ۱۰۹، ج ۱ راول)

ترجمہ:

حضرت ابوسعید خدری راوی ہیں کہ نبی کریم ﷺ نے فرمایا تین قسم کے لوگ ہیں

جنگی طرف (دیکھ کر) اللہ جل شانہ ہنستا ہے (یعنی ان سے بے حد خوش ہوتا ہے اور انکی طرف اپنی رحمت و عنایت کی نظر فرماتا ہے) (۱) وہ شخص جو رات میں تہجد کی نماز پڑھنے کیلئے کھڑا ہوتا ہے (۲) وہ لوگ جو نماز پڑھنے کیلئے اپنی صفوں کو درست کرتے ہیں (۳) وہ لوگ جو دشمنوں سے لڑنے کے لئے (یعنی جہاد کے وقت) صف بندی کرتے ہیں۔

تشریح:

اس حدیث سے معلوم ہوا کہ رات کا آخری حصہ بایں طور افضل و اشرف ہے کہ وہ اپنے دامن میں پروردگار کی رحمتوں اور اسکی عنایتوں کے خزانے سمیٹے ہوئے ہوتا ہے اور یہ قسمت کی بات ہے کہ کون اس خزانے سے مستفیض ہوتا ہے اور کون محروم رہ جاتا ہے۔

خواجہ معصوم سرہندیؒ کا ایک مکتوب:

حضرت خواجہ معصوم قدس سرہ جو حضرت مجدد الف ثانیؒ کے صاحبزادے ہیں

ایک مکتوب میں فرماتے ہیں:

بعد الحمد والصلوة و تبلیغ الدعوات سعادت آثار برادر مولانا حسن علی کو واضح ہو

کہ یہاں کے فقراء بجمہ اللہ عافیت سے ہیں احبابِ دور افتادہ کی خیریت مطلوب ہے چاہئے کہ تم حالات لکھتے رہا کرو اپنے اوقات کو معمور رکھو اور اہم امور پر صرف کیا کرو، سر اعلانیہ خوف و تقویٰ کے ساتھ رہو قوت جوانی کو طاعات میں مشغول رکھو شب زندہ داری کو غنیمت سمجھو شبہائے تاریک کو اذکار، افکار، گریہ و زاری، تذکر ذنوب، اور فکر

گور و قیامت سے منور رکھو حتی الامکان عمل سنت کو ہاتھ سے نہ جانے دو، بدعت اور بدعتی سے اجتناب کرو اور کوشش کرو کہ دوام حضور مع اللہ بے مزاحمت اغیار حاصل ہو جائے، حاصل کلام یہ ہے کہ اگر نجات مطلوب ہے تو اللہ تعالیٰ کی مرادات کو اپنی مرادات پر ترجیح دو اور اپنے آپ کو تمام منسبات سے خالی سمجھو طریقہ بندگی یہی ہے۔

إِنَّهُ مُيسِّرٌ لِّكُلِّ عَسِيرٍ وَهُوَ عَلَىٰ مَا يَشَاءُ قَدِيرٌ وَبِالْآجَابَةِ جَدِيرٌ ۝

امید کہ اس بے حاصل کو دعائے سلامتی خاتمہ سے یاد رکھو گے غائبانہ دعا قبولیت سے بہت قریب ہوتی ہے۔



تین جمعہ چھوڑنے والے کا انجام:

(۶۱) عن ابن عباس أن النبي صَلَّى اللهُ عَلَيْهِ وَسَلَّمَ قَالَ مَنْ تَرَكَ الْجُمُعَةَ مِنْ غَيْرِ ضُرُورَةٍ كُتِبَ مُنَافِقًا فِي كِتَابٍ لَا يَمْحَى وَلَا يُبَدَّلُ وَفِي بَعْضِ الرِّوَايَاتِ ثَلَاثًا.

(مشکوٰۃ شریف ص ۱۲۸، ج ۱/ اول)

ترجمہ:

حضرت ابن عباسؓ راوی ہیں کہ سر تاج دو عالم ﷺ نے فرمایا جو شخص بغیر کسی عذر کے نماز جمعہ چھوڑتا ہے وہ ایسی کتاب میں منافق لکھا جاتا ہے جو کبھی نہیں مٹائی جاتی ہے اور نہ تبدیل کی جاتی ہے اور بعض روایات میں ہے کہ جو شخص تین جمعہ چھوڑ دے۔

تشریح:

من غیر ضروریہ: کا مطلب یہ ہے کہ ترک جماعت کے عذر میں مثلاً کسی ظالم اور دشمن کا خوف پانی برسا برف گرنا یا راستہ میں کچھڑ کا ہونا وغیرہ اگر ان میں سے کسی عذر کی بنا پر جمعہ کی نماز کو نہ جائے تو وہ منافق نہیں لکھا جائیگا، ہاں بغیر کسی عذر اور مجبوری کے جمعہ چھوڑنے والا منافق لکھا جائیگا کافی کتاب لایمحي الی آخرہ، سے مراد نامہ اعمال ہے حاصل یہ ہے کہ نماز جمعہ چھوڑنے والا اپنے نامہ اعمال میں کہ جس میں نہ تنسیخ ممکن ہے اور نہ تغیر و تبدل منافق لکھا جاتا جس کا مطلب یہ ہوتا ہے کہ اس کے ساتھ نفاق جیسی ملعون صفت ہمیشہ کے لئے چپک کر رہ جاتی ہے اور آخرت میں یا تو اللہ تعالیٰ اسکی وجہ سے اسے عذاب میں مبتلا کر دے یا اپنے فضل و کرم سے درگزر فرماتے ہوئے بخش دے غور و فکر کا مقام ہے جمعہ چھوڑنے کی کتنی شدید وعید ہے۔

بہر حال قابل غور یہ کرنے کی ضرورت ہے، کیونکہ جمعہ شعائر اسلام میں سے اور ایمان والا جمعہ پڑھتا ہی ہے اور جمعہ گناہوں کے کفارہ کا خاص اثر و دخل رکھتا ہے جیسا کہ روایت میں آرہا ہے کہ ایک جمعہ گذشتہ ایام کے درمیان کیلئے کفارہ ہے۔
(ترمذی شریف)



جن تین سے اللہ تعالیٰ کلام نہیں کریں گے:

(۶۲) عن أبي ذرٍ عن النبيِّ صَلَّى اللهُ عَلَيْهِ وَسَلَّمَ. قَالَ ثَلَاثَةٌ لَا يَكَلِّمُهُمُ اللهُ يَوْمَ الْقِيَامَةِ وَلَا يَنْظُرُ إِلَيْهِمْ وَلَا يُزَكِّيهِمْ وَلَهُمْ عَذَابٌ أَلِيمٌ

قَالَ أَبُو ذَرٍّ خَابُوا وَخَسِرُوا مَنْ هُمْ يَا رَسُولَ اللَّهِ؟ قَالَ الْمُسْبِلُ
وَالْمَنَّانُ وَالْمُنْفِقُ سِلْعَتَهُ بِالْحَلْفِ الْكَاذِبِ۔ (مشکوٰۃ ص ۲۳۳، ج ۱/اول)

ترجمہ:

حضرت ابو ذرؓ نبی کریم ﷺ سے نقل کرتے ہیں کہ آپ ﷺ نے فرمایا تین شخص ایسے ہیں کہ اللہ تعالیٰ قیامت کے دن نہ تو ان سے کلام کریگا اور نہ انکی طرف دیکھے گا اور نہ انکو (گناہوں سے) پاک کریگا اور ان تینوں کے لئے دردناک عذاب ہے ابو ذرؓ نے پوچھا خیر و بھلائی سے محروم اور اس ٹوٹے میں رہنے والے کون شخص ہیں؟ اے اللہ کے رسول آپ ﷺ نے فرمایا ایک پاؤنچے لٹکانے والا دوسرا احسان جتلانے والا اور تیسرا جھوٹی قسم کھا کر تجارت کرنے والا۔

تشریح:

پاؤنچے لٹکانے سے مراد وہ شخص ہے جو ازراہ تکبر ٹخنوں سے نیچے پاجامہ یا نگلی پہنتا ہے، چنانچہ اس میں وہ شخص بھی داخل ہے جو ٹخنوں سے نیچا کرتے پہنے، احسان جتلانے کا مطلب یہ ہے کہ کسی کے ساتھ کوئی اچھا سلوک کر کے مثلاً کسی کو کوئی چیز دیکر یا کسی کے ساتھ ہمدردی کا کوئی معاملہ کر کے اسے زبان پر لایا جائے۔

چنانچہ جو شخص کسی کے ساتھ ہمدردی و اعانت کا کوئی معاملہ کر کے پھر اس پر احسان جتاتا ہے تو وہ ثواب سے محروم رہتا ہے، جھوٹی قسمیں کھا کر تجارت بڑھانے والے سے مراد وہ تاجر ہے جو زیادہ نفع حاصل کرنے کے لئے یا اپنا مال تجارت بڑھانے کے لئے جھوٹی قسمیں کھائے مثلاً کوئی چیز نوے ۹۰ روپے کی خریدی ہو مگر اپنے خریدار

سے اسکی زیادہ قیمت وصول کرنے کیلئے یا اسکی مالیت بڑھانے کے لئے جھوٹی قسم کھا کر کہے کہ خدا کی قسم میں نے یہ چیز سو ۱۰۰ روپے میں خریدی ہے۔



ہر ماہ کے تین روزے:

(۶۳) عن عبد الله بن مسعود قال قال رسول الله صَلَّى اللهُ عَلَيْهِ وَسَلَّمَ. يَصُومُ مِنْ غُرَّةِ كُلِّ شَهْرٍ ثَلَاثَةَ أَيَّامٍ وَقَلَّمَا كَانَ يُفْطِرُ يَوْمَ الْجُمُعَةِ.

(مشکوٰۃ ص ۱۸۰، ج ۱ اول)

ترجمہ:

حضرت عبد اللہ بن مسعود فرماتے ہیں کہ رسول کریم ﷺ کبھی مہینہ کے شروع کے تین دنوں میں بھی روزہ رکھا کرتے تھے اور ایسا کم ہی ہوتا تھا کہ آپ ﷺ جمعہ کے دن روزہ نہ رکھتے ہوں۔

تشریح:

اس حدیث کی تاویل یہ ہے کہ آپ ﷺ جمعہ کے ساتھ ایک دن پہلے یا ایک دن بعد بھی روزہ رکھا کرتے تھے یا یہ کہ جمعہ کا روزہ رکھنا آنحضرت ﷺ کے ساتھ خاص تھا جیسا کہ وصال کے روزے صرف آپ ﷺ کے لئے مخصوص تھے لیکن یہ تاویل ان حضرات کے مسلک کے پیش نظر ہے جو صرف جمعہ کے روز روزہ رکھنے کو مکروہ قرار دیتے ہیں حنفی مسلک کے مطابق چونکہ جمعہ کے دن روزہ رکھنا جائز ہے اس لئے حنفیہ کے

یہاں اس تاویل کی کوئی ضرورت نہیں ہے بلکہ وہ تو جمعہ کے دن روزہ کے جواز کو ہی حدیث سے ثابت کرتے ہیں۔

بہر حال معلوم ہوا کہ ہر ماہ میں روزے رکھنا مستحب ہے پھر وہ تین دن کونسے ہوں بعض روایات سے ایام بیض ۱۳/۱۴/۱۵۔ اور بعض روایات سے شروع ماہ اور بعض سے اخیر ماہ اور بعض سے مطلق تین دن ثابت ہوتے ہیں۔ (ترمذی)



حضورؐ کی نماز تہجد کی کیفیت اور تین بار اللہ اکبر کہنا:

(۶۴) عن حذيفة أنه رأى النبي - صَلَّى اللهُ عَلَيْهِ وَسَلَّمَ - يُصَلِّي من اللَّيْلِ وكان يقول: اللَّهُ أَكْبَرُ ثَلَاثًا ذَوَالْمَلَكُوتِ وَالْجَبْرُوتِ وَالْكِبْرِيَاءِ وَالْعِظْمَةِ ثُمَّ اسْتَفْتَحَ فَقَرَأَ الْبَقْرَةَ ثُمَّ رَكَعَ فَكَانَ رُكُوعَهُ نَحْوًا مِنْ قِيَامِهِ فَكَانَ يَقُولُ فِي رُكُوعِهِ سُبْحَانَ رَبِّي الْعَظِيمِ ثُمَّ رَفَعَ رَأْسَهُ مِنَ الرُّكُوعِ فَكَانَ قِيَامَهُ نَحْوًا مِنْ رُكُوعِهِ يَقُولُ لِرَبِّي الْحَمْدُ ثُمَّ سَجَدَ فَكَانَ سَجُودَهُ نَحْوًا مِنْ قِيَامِهِ فَكَانَ يَقُولُ فِي سَجُودِهِ سُبْحَانَ رَبِّي الْأَعْلَى ثُمَّ رَفَعَ رَأْسَهُ مِنَ السُّجُودِ وَكَانَ يَقْعُدُ فِيمَا بَيْنَ السُّجُودِ تَيْنِ نَحْوًا مِنْ سَجُودِهِ وَكَانَ يَقُولُ رَبِّ اغْفِرْ لِي رَبِّ اغْفِرْ لِي فَصَلَّى أَرْبَعَ رُكْعَاتٍ قَرَأَ فِيهِنَّ الْبَقْرَةَ وَالْأَمْرَانَ وَالنِّسَاءَ وَالْمَائِدَةَ أَوْ الْأَنْعَامَ شَكَّ شَبْعَةُ.

(مشکوٰۃ ص ۶۱۰ تا ۱۰۷، ج ۱ راول)

ترجمہ:

حضرت حذیفہؓ فرماتے ہیں انہوں نے نبی کریم ﷺ کو رات میں نماز پڑھتے ہوئے دیکھا، چنانچہ آنحضرت ﷺ نے تین مرتبہ اللہ اکبر کہہ کر یہ کہا ذوالمملکوت والجبوت والكبرياء والعظمة (اللہ تعالیٰ ملک، غلبہ، بڑائی اور بزرگی کا مالک ہے) اس کے بعد آپ ﷺ کا رکوع قیام کے برابر تھا رکوع میں آپ ﷺ نے سبحان ربی العظیم کہا پھر رکوع سے سراٹھایا اور آپ کا کھڑا ہونا یعنی قومہ آپ کے رکوع کے برابر تھا رکوع سے سراٹھا کر آپ ﷺ سمع اللہ لمن حمدہ کہنے کے بعد آپ کہتے لربی الحمد پھر سجدہ کیا اور آپ ﷺ کے سجدہ کی مقدار آپ ﷺ کے قومہ کے برابر تھی اور سجدہ میں آپ کہتے سبحان ربی الاعلیٰ پھر آپ ﷺ نے سجدہ سے سراٹھایا اور آپ ﷺ دونوں کے درمیان اپنے سجدے کے برابر بیٹھتے اور یہ کہتے رب اغفر لی اسی طرح آپ نے چار رکعت پڑھی اور ان میں سورہ بقرہ، سورہ آل عمران، سورہ نساء اور سورہ مائدہ، یا سورہ انعام پڑھی، شعبہ کوشک واقع ہوا ہیکہ حدیث کے آخر میں سورہ مائدہ کا ذکر کیا گیا تھا یا سورہ انعام کا۔

تشریح:

آپ ﷺ کا رکوع قیام کے برابر تھا کا مطلب یہ نہیں ہے کہ حقیقتاً آپ ﷺ کا رکوع تقریباً قیام کے برابر تھا یا یہ آپ ﷺ رکوع میں اتنی ہی دیر تک رہتے تھے جتنی دیر تک قیام کرتے تھے بلکہ اس کا مطلب یہ ہے کہ جس طرح آپ ﷺ نے معمول سے کچھ زیادہ قیام کو طویل کیا تھا اسی طرح رکوع کو بھی مقدار معمول سے زیادہ دراز کیا ہاں

کبھی دونوں یعنی قیام اور رکوع برابر بھی ہوتے تھے جیسا کہ نسائی نے عوف بن مالک کی روایت نقل کی ہے، رب اغفر لی دو مرتبہ ذکر کیا گیا ہے اس سلسلہ میں یہ احتمال بھی ہے کہ آپ ﷺ رب اغفر لی دو ہی مرتبہ کہتے تھے اور یہ بھی احتمال ہے کہ اس احتمال سے دو سے زائد مرتبہ کہنا ہو۔



وہ تین بچے جنہوں نے اللہ کے حکم سے اپنی ماں کی گود میں کلام کیا:

(۶۵) عن أبي هريرة رضى الله عنه عن النبي - صَلَّى اللهُ عَلَيْهِ وَسَلَّمَ - قَالَ لَمْ يَتَكَلَّمْ فِي الْمَهْدِ الاثلاثَةُ عيسى ابن مريم وصاحب جريج وكان جريج رجلاً عابداً فاتخذ صومعةً فكان فيها فاتتته أمه وهو يصلي فقالت يا جريج فقال يارب أمي وصلوتي فأقبل على صلاته فانصرف فلما كان من الغد أتته وهو يصلي فقالت يا جريج فقال رب أمي وصلوتي فأقبل على صلاته فلما كان من الغد أتته وهو يصلي فقالت يا جريج فقال أي ربي أمي وصلاتي فأقبل على صلاته فقالت اللهم لا تُمتته حتى ينظر إلى وجوه المؤمنات فتذاكر بنو إسرائيل جريجاً وعبادته وكانت امرأة بغي يتمثل بحسنها فقالت إن شئتم لأفتننه فتعرضت له فلم يلتفت إليها فأتت راعياً كان يأوي إلى صومعته فأمكنته من نفسها فوقع عليها فحملت فلما

ولدت قالت هومن جريج فاستنزلوه وهدموا صومعته وجعلوا
يضرّبونه فقال ماشانكم قالوا زنيبت بهذه البغي فولدت منك قال
أين الصبي؟ فجاؤا به فقال دعوني حتى أصلي فصلّى فلما انصرف
الى الصبي فطعن في بطنه وقال يا غلام من أبوك قال فلان الراعي
فأقبلوا على جريج يقبلونه ويتمسحون به وقالوا نبني لك
صومعتك من ذهب قال لا: أعيدوها من طين كما كانت ففعلوا
وبينا؟ صبي يرضع من أمه فمرّ رجل ركب على دابة فارهة وشاره
حسنة فقالت أمه اللهم اجعل ابني مثل هذا فترك الثدي وأقبل اليه
فنظر اليه فقال اللهم لا تجعلني مثله ثم أقبل على ثديها فجعل
يرضع فكأنى أنظر الى رسول الله صلى الله عليه وسلم
وهويحكي إرضاعه بإصبغه السبابة في فيه فجعل يمضها ثم قال
ومرّوا بجارية وهم يضرّبونها ويقولون زنيبت سرقت وهي تقول
"حسبي الله ونعم الوكيل فقالت أمه" اللهم لا تجعل ابني مثلها فترك
الرضاع ونظر اليها فقال: "اللهم اجعلني مثلها فهناك تراجعوا
الحديث فقالت مرّ رجل حسن الهيئة فقلت اللهم اجعل ابني مثله
فقلت اللهم لا تجعلني مثله ومرّوا بهذه الأمة وهم يضرّبونها
ويقولون زنيبت سرقت فقلت اللهم لا تجعل ابني مثلها فقلت اللهم
اجعلني مثلها قال إن ذلك الرجل جبار فقلت اللهم لا تجعلني مثله

وَإِنَّ هَذِهِ يَقُولُونَ زِينَتٍ وَلَمْ تَزِنِ وَسَرَقَتٍ وَلَمْ تَسْرِقِ فَقُلْتُ اللَّهُمَّ

اجعلني مثلها۔ (ترجمان السنہ ص ۳۵۵، ۵۶، ۵۷، ۵۸)۔

ترجمہ:

حضرت ابو ہریرہؓ فرماتے ہیں کہ حضور ﷺ نے فرمایا کہ گود کے بچوں میں سے صرف تین ہی بچے بولے ہیں۔ (۱) ایک تو حضرت عیسیٰ ابن مریم۔ (۲) اور ایک جرتج عابد والا لڑکا ہے قصہ یہ ہے کہ جرتج ایک عابد شخص تھا اس نے اپنی عبادت کے لئے کوٹھری بنا رکھی تھی ایک دن اسی میں عبادت کر رہا تھا اسکی ماں نے اسکو پکارا اے جرتج، جرتج نے خیال کیا کیا کروں اے اللہ ادھر خدا کی نماز کا لحاظ ادھر ماں کا لحاظ پھر نماز ہی کو ترجیح دی اور وہ اسی میں لگا رہا، ماں واپس چلی گئی دوسرا دن ہوا تو ماں پھر اس کے پاس آئی اور وہ اس وقت بھی نماز پڑھ رہا تھا اس نے پکارا اے جرتج اس نے دل میں سوچا اے اللہ کیا کروں ادھر ماں ادھر نماز پھر نماز ہی میں لگا رہا ماں کے بلانے پر نہیں گیا پھر تیسرے دن ماں آئی اور اس نے پکارا اے جرتج اس نے دل میں سوچا اے اللہ کیا کروں ادھر ماں ادھر نماز پھر نماز ہی کی طرف متوجہ ہو گیا بس ماں نے جھنجھلا کر بد عادی اے اللہ اسکو اس وقت تک موت نہ آئے جب تک کہ اسکو پہلے فاحشہ عورتوں سے پالانہ پڑے اس کے بعد بنو اسرائیل میں جرتج کی عبادت اور زہد وغیرہ کا شہرہ اڑنے لگا ایک بدکار عورت تھی جس کا حسن و جمال ضرب المثل تھا اس نے بنو اسرائیل سے کہا اگر تم کہو تو میں جا کر اسکو لبھاؤں یہ کہہ کر وہ ایک دن اسکے پاس آئی اس نے اسکی طرف نظر تک نہ اٹھائی وہ فاحشہ عورت کھسیا کر جذبہ انتقام میں بھر گئی اور وہ گڑ گڑے کے پاس گئی جو اس عبادت خانے

میں سویا کرتا تھا اور اس گڑ رئے کو اپنے اوپر قابو دیا اور اسکے ساتھ منہ کالا کیا اس سے حمل ٹھہر گیا جب اس نے بچہ جنا تو جرتج سے انتقام لینے کیلئے مشہور کیا کہ یہ لڑکا جرتج سے ہوا ہے بس یہ سننا تھا کہ لوگ جرتج پر ٹوٹ پڑے اس کو عبادت خانے سے نیچے گھسیٹ لائے اس کا عبادت خانہ ڈھا دیا اور اسے مارنے لگے کہ عابد بنکر حرام کاری کرتا ہے جرتج نے کہا بتاؤ تو مجھے کیوں مار رہے ہو؟ کیا بات ہے؟ انہوں نے کہا تو نے اس فاحشہ کے ساتھ زنا کیا اور اس نے تیرے نطفہ کا بچہ جنا ہے جرتج نے کہا اچھا تو وہ بچہ کہاں ہے لوگ وہ بچہ لیکر اس کے سامنے آئے اس نے کہا ذرا مجھے نماز پڑھ لینے دو، اجازت ملی، اس نے نماز پڑھی، پھر جرتج اس بچہ کی طرف متوجہ ہوا پھر اس بچہ کے پیٹ میں انگلی چھو کر بولا اے بچے سچ بتا تیرا باپ کون ہے؟ تو وہ چند دنوں کا بچہ قدرتِ خدا سے بولا کہ فلاں گڈ ریا، یہ کرامت دیکھ کر اب وہی لوگ جرتج کے ہاتھ پاؤں چومنے لگے اور اسے تبرک بتا کر چھونے لگے، کہنے لگے اب ہم تمہارا عبادت خانہ سونے کا بنائے دیتے ہیں اس نے کہا یہ سب رہنے دو جیسا مٹی کا پہلے تھا ویسا ہی بنا دو لوگوں نے ویسا ہی بنا دیا۔

(۳) اور تیسرا بچہ جو گود میں بولا اس کا قصہ یہ ہے کہ ایک مرتبہ ایک بچہ اپنی ماں کی گود میں دودھ پی رہا تھا سامنے ایک سوار عمدہ گھوڑے پر اچھے لباس اور اچھی شکل و صورت والا گزرا ماں نے دعا کی کہ اے اللہ میرے بچہ کو بس اسی جیسا شاندار بنانا بچہ نے ماں کی پستان چھوڑ کر اس سوار پر نظر ڈالی اور صاف الفاظ میں کہا نہیں اے اللہ مجھے اس سوار جیسا نہ بنانا یہ کہہ کر پستان چوسنے لگا اور دودھ پینے لگا راوی کہتے ہیں کہ یہ قصہ سناتے وقت آنحضرت ﷺ نے اپنی شہادت کی انگلی (سبابہ) اپنے دہن مبارک میں ڈالی اور

بچہ کے دودھ پینے کو بتانے کیلئے انگلی کو چوسا وہ منظر اس وقت میری نگاہوں کے سامنے ہے پھر حضور ﷺ نے بقیہ قصہ سنایا کہ تھوڑی دیر بعد کچھ لوگ ایک لڑکی کو پکڑے ہوئے اور اسے مارتے ہوئے سامنے سے گزر رہے تھے اور یہ کہہ رہے تھے کہ کمبخت تو نے زنا کیا اور چوری کی اور وہ بیچاری کہے جا رہی تھی کہ بس میرا سہارا اللہ ہی ہے اور وہ کیسا اچھا کام بنانے والا ہے، ماں نے یہ ذلت کا منظر دیکھ کر شفقت سے بچہ کے لئے دعا کی اے اللہ میرے بچہ کو اس لونڈی کی طرح نہ بنانا بچہ نے پھر دودھ چھوڑ کر ایک نظر اس لڑکی پر ڈالی اور صاف صاف کہا اے اللہ مجھے اسی جیسا بنانا اس پر ماں بیٹوں میں تکرار و حجت ہونے لگی ماں بولی جب ایک آدمی اچھی حالت میں گزرا تو میں نے تیرے لئے دعا کی یا اللہ میرے بچے کو ایسا شاندار بنانا تو اس پر کہنے لگا کہ نہیں یا اللہ مجھے ایسا نہ بنانا اور اب جو لوگ ایک لڑکی کو ذلت کے ساتھ پکڑ کر مارتے ہوئے لے جا رہے ہیں اور میں نے یہ دعا کی کہ اے اللہ میرے بچے کو ایسا نہ بنانا تو تو کہنے لگا کہ اے اللہ مجھے ایسا ہی بنانا یہ کیا بے عقلی ہے؟ تب وہ بچہ پھر بولا اصل بات یہ ہے کہ وہ آدمی بڑا ظالم و جابر تھا تو میں نے کہا اے اللہ مجھے اسکی طرح ظالم و جابر نہ بنانا اور بیچاری یہ لڑکی لوگ یہ کہہ رہے ہیں کہ تو نے زنا کیا ہے اور چوری بھی کی ہے مگر اس بیچاری نے چوری کی ہے نہ زنا کیا ہے تو میں نے کہا کہ اے اللہ مجھے ایسا ہی مظلوم بے گناہ بنانا۔



نقض عہد، آزاد کی بیع، اجرت نہ دینے والا:

(۶۶) عن أبي هريرة أن النبي ﷺ قال ثلاثة أنا خصمهم يوم القيمة ومن كنت خصمه خصمته رجل أعطى بي ثم غدر ورجل باع حراً فأكل ثمنه ورجل استأجر أجيراً فاستوفى منه ولم يؤفه أجره.

ترجمہ:

حضرت ابو ہریرہؓ کہتے ہیں کہ رسول کریم ﷺ نے فرمایا کہ تین شخص ایسے ہیں جن سے میں قیامت کے دن جھگڑوں گا اور جن کا مجھ سے جھگڑا ہوگا تو میں ان پر غالب آ کر رہوں گا ایک تو وہ شخص جس نے تیرے نام پر قسم، یا سوگندھ کے ذریعہ کوئی عہد کیا اور پھر اسکو توڑ دیا اور دوسرا وہ شخص جس نے کسی آزاد شخص کو فروخت کیا اور اسکی قیمت کھائی اور تیسرا وہ شخص جس نے کسی مزدور کو مزدوری پر لگایا اور اس سے کام لیا یعنی جس کام کیلئے لگایا تھا وہ پورا پورا کام اس سے کرایا لیکن اسکو مزدوری نہیں دی۔ (کنز العمال ص ۱۷۲۸)

تشریح:

اس حدیث میں ایسے تین اشخاص کی نشان دہی کی گئی ہے جو قیامت کے دن اللہ تعالیٰ کے قہر و غضب کا خاص طور سے نشانہ ہوں گے۔

پہلا شخص تو وہ ہے جو اللہ تعالیٰ کے نام پر یعنی اسکی قسم کھا کر کوئی عہد و معاہدہ کرتا ہے اور پھر اسکو توڑ دیتا ہے، یوں تو عہد و معاہدہ کی پاسداری بہر صورت ضروری چیز ہے کیونکہ انسان کی شرافت و انسانیت کا تقاضہ یہی ہے کہ جو عہد و معاہدہ کرے اسے پورا

کرے کسی معاہدہ کو بلا عذر ختم کر دینا انسانی شرف کے خلاف بھی ہے اور انسانیت کی توہین بھی ہے لیکن اگر کوئی عہد و معاہدہ اللہ کے نام پر کیا جاتا ہے تو پھر اسکی تکمیل کہیں زیادہ ضروری ہو جاتی ہے اسلئے جو اللہ کے نام پر کئے ہوئے عہد و معاہدہ کو توڑتا ہے وہ بجا طور پر عذابِ خداوندی کا مستحق ہو جاتا ہے۔

دوسرا وہ شخص جو کسی آزاد انسان کو بیچ ڈالے شرفِ انسانی کی توہین اس سے زیادہ اور کیا ہو سکتی ہے کہ ایک انسان اپنے ہی جیسا ایک دوسرے آزاد انسان کو ایک بازاری مال بنا دے اس کی خرید و فروخت کرے ایسے شخص کو قیامت کے دن عذاب میں مبتلا ہونا پڑے گا، اس بار یہ نکتہ یہ ذہن نشین رہنا چاہئے کہ مذکورہ بالا ارشادِ گرامی ”اس کی قیمت کھانا“ کی قید محض زیادتیِ تنبیہ کیلئے ہے مطلب یہ ہے کہ کسی آزاد انسان کو فروخت کرنا ہی بڑا گناہ ہے خواہ اسکی قیمت کھانا یا نہ کھانا تک بھی اس عہد میں داخل ہوگا۔

تیسرا وہ شخص جو کسی مزدور کو اپنے کسی کام کیلئے مزدوری پر لگائے اور اپنا وہ کام پورا کرانے کے بعد اسکی مزدوری نہ دے یہ ایک انتہائی قابلِ نفرت فعل ہے کسی شخص کی محنت اس کی زندگی کا ایک قیمتی اثاثہ ہوتا ہے جسے حاصل کر کے اسکی اجرت نہ دینا شیوہ انسانیت کے خلاف ہے یہ کتنے ظلم کی بات ہے کہ کوئی غریب اپنا پیٹ بھرنے کیلئے اپنا خون پسینہ ایک کر کے کسی کے یہاں محنت کرے مگر اسکی محنت کی مزدوری اسے نہ دی جائے، چنانچہ ایسے شخص کے بارے میں بھی کہ جو مزدور کی مزدوری نہ دے اللہ تعالیٰ نے آگاہی دی ہے کہ ایسا شخص قیامت کے دن اپنے اس انتہائی ظلم کی سزا ضرور پائے گا۔



تین دیوان:

(۶۷) عن عائشة قالت: قال رسول الله صلى الله عليه وسلم: الدواوين ثلاثة ديوان لا يغفر الله الاشرار بالله يقول الله عزوجل ان الله لا يغفر ان يشرك به وديوان لا يتركه الله ظلم العباد فيما بينهم حتى يقتص بعضهم من بعض وديوان لا يعبا الله به ظلم العباد فيما بينهم وبين الله فذاك الى الله ان شاء عذبه وان شاء تجاوز عنه.

(مشکوٰۃ ص ۴۳۵، ج ۲)

ترجمہ:

حضرت عائشہؓ کہتی ہیں کہ رسول کریم صلی اللہ علیہ وسلم نے فرمایا کہ دفتر (یعنی نامہ اعمال) تین طرح کے ہیں ایک تو وہ نامہ اعمال جسکو اللہ تعالیٰ نہیں بخشتا اور وہ نامہ اعمال وہ ہے جس میں اللہ تعالیٰ کے ساتھ کسی کو شریک کیا گیا ہو (یعنی کفر و شرک کا گناہ جس نامہ اعمال میں ہوگا اسکی بخشش ممکن نہیں ہوگی۔

چنانچہ اللہ تعالیٰ فرماتے ہیں: کہ خدا شرک کو نہیں بخشتا، دوسرا نامہ اعمال وہ ہے جس کو اللہ تعالیٰ یوں ہی نہیں چھوڑے گا بلکہ اسکے بارے میں ضرور حکم کرے گا اور وہ نامہ اعمال وہ ہے جس میں بندوں کے مظالم درج ہیں۔

تیسرا اعمال نامہ وہ ہے جسکی اللہ تعالیٰ کو پرواہ نہیں ہوگی یعنی اگر وہ چاہیں تو اس اعمال نامہ کے مطابق سزا و عذاب کا فیصلہ صادر کریں اور اگر چاہیں تو اس پر کوئی کاروائی

نہ کریں اور وہ اعمال نامہ وہ ہے جس میں بندوں کا اللہ کے ساتھ ظلم کرنا یعنی ان کی طرف سے حقوق اللہ میں تقصیر کو کوتاہی کا مرتکب ہونا درج ہے۔

تشریح:

پہلی چیز جو اس حدیث پاک میں بیان کی گئی ہے اس کا تعلق شرک سے ہے جس کا مطلب یہ ہے کہ اللہ پاک کی ذات و صفات میں معاملات و کمالات میں کسی فرشتہ یا کسی نبی یا کسی بھی طاقت کو ازکاہمسر، مماثل و مساوی یا ذخیل و شریک قرار دینا اسکو شرک فی العقیدہ کہتے ہیں، یا حق جل مجدہ کے ساتھ کسی اور چیز کی عبادت کرنا اور اسکو معبود سمجھنا جیسا کہ بہت سے مشرک لوگ سورج کی، یا چاند کی، بہت سے آسمان کی، بہت سے پہاڑوں کی، بہت سے دریاؤں کی، بہت سے جانوروں کی، بہت سے ہر فائدہ یا نقصان دینے والی چیز کی، جیسے آگ، جنات، سانپ، یہاں تک ایک دور میں ہندوستان میں تین کروڑ دیوتاؤں کی پوجا ہوتی تھی ہر وہ چیز جس سے کسی بھی قسم کا فائدہ یا نقصان وابستہ ہو سکتا ہے اسکی عبادت کرتے تھے شیطان نے انسان کو اپنے جال میں ایسا پھنسا یا تھا کہ اسکو مخلوقات کی پوجا پاٹ اور خرافات میں لگا کر خالق تعالیٰ جل شانہ کو ایسا بھلا دیا کہ ان کے ساتھ انکی ذات انکی صفات انکے کمالات کو جاننے اور پہچاننے کی طرف التفات ہی نہ ہو، ذہن ہی نہ چلے، دماغ ہی نہ دوڑے۔

اس حدیث سے یہ واضح ہوا کہ دنیا میں بندے جن برائیوں اور گناہوں کا ارتکاب کرتے ہیں ان میں سے جن کا تعلق حقوق العباد سے ہوگا جیسے کسی نے کسی پر ظلم کیا ہوگا، کسی کا حق مارا ہوگا، کسی کی عزت و آبرو کو نقصان پہنچایا ہوگا وغیرہ وغیرہ، تو آخرت

میں ان گناہوں پر ہر حالت میں مواخذہ ہوگا اور اس مواخذہ سے کسی کو نجات نہیں ملے گی اسی طرح جن برائیوں اور گناہوں کا تعلق حقوق اللہ سے ہوگا ان میں سے شرک کا گناہ بخشش و معافی کے قابل نہ ہوگا البتہ شرک کے علاوہ تمام گناہ اللہ کی مشیت پر موقوف ہونگے کہ چاہے وہ ان گناہوں پر عذاب دیں اور چاہے اپنے فضل و کرم سے بخش دیں، اللہ تعالیٰ کے حکم کے مطابق ایک دوسرے سے بدلہ لیں گے یعنی اللہ تعالیٰ مظلوم کو ظالم سے اسکے ظلم کا بدلہ دلوائے گا یا یہ ہوگا کہ اللہ تعالیٰ جس پر اپنا فضل کرنا چاہے گا اسکو صاحب حق کے مطالبے سے بری کر دے گا بایں طور کہ وہ صاحب حق کو اپنے خزانہ رحمت سے اسکے حق کے بقدر یا اس سے زائد نعمتیں عطا فرما کر راضی کر دے گا اور کہے گا کہ اب تم اس شخص کو معاف کر دو جس نے تم پر ظلم کیا تھا یا تمہارا کوئی حق غصب کیا گیا تھا، چنانچہ وہ راضی و خوش ہو کر اس شخص کو معاف کر دے گا اور اس طرح اللہ تعالیٰ کی وہ نعمتیں گویا اسکے حق کا اور دنیا کی دیت کا قائم مقام ہو جائیں گی، یہ بات اللہ تعالیٰ کی مرضی پر موقوف ہوگی کہ چاہے وہ بندے کو اسکے عمل کے مطابق سزا دے اور چاہے اس سے درگزر و عفو کا معاملہ کرے اور اسکو کوئی سزا نہ دے۔



تین چیزوں کے نکلنے بعد ایمان کا رآمد نہیں۔

(۶۸) عن أبي هريرة قال: قال رسول الله - صَلَّى اللهُ عَلَيْهِ وَسَلَّمَ - ثلاثٌ إذا خرجنَّ لا يَنْفَعُ نَفْساً إِيْمَانُهَا لَمْ تَكُنْ أَمَنَتْ مِنْ قَبْلُ أَوْ كَسَبَتْ فِي إِيْمَانِهَا خَيْرًا طُلُوعُ الشَّمْسِ مِنْ مَغْرِبِهَا وَالذَّجَالُ وَدَابَّةُ الْأَرْضِ -

(مکھوۃ شریف ص ۲۷۲، ج ۲، ص ۳۳۸)

ترجمہ:


حضرت ابو ہریرہؓ کہتے ہیں کہ نبی کریم ﷺ نے ارشاد فرمایا کہ تین باتیں جب ظہور میں آجائیں گی تو پھر کسی ایسے شخص کا ایمان (اور کفر سے توبہ کرنا) کہ جس نے اس سے پہلے ایمان قبول نہیں کیا ہوگا کوئی فائدہ نہیں دیگا اور نہ اس شخص کا اپنے ایمان کی حالت میں نیک عمل کرنا فائدہ مند ہوگا اگر اس نے اس سے پہلے وہ نیک عمل نہ کیا ہوگا (یعنی اس وقت گناہوں سے توبہ کرنا بھی معتبر نہ ہوگا) اور وہ تین باتیں یہ ہیں (۱) آفتاب کا مغرب کی طرف سے طلوع ہونا (۲) دجال کا ظہور ہونا (۳) اور دابۃ الارض کا نکلنا۔

تشریح:

مطلب یہ ہے کہ ان نشانیوں کو دیکھ کر چونکہ قیامت کا آنا متعین ہو جائیگا اور اس وقت اس دنیا کی پُرفریب زندگی کا پردہ اس طرح چاک ہو جائیگا کہ آخرت کی زندگی اور وہاں کے احوال نظر و مشاہدہ میں آجائیں گے اس لئے اس وقت کفر اور گناہوں سے توبہ کرنا

اور ایمان کو قبول کرنا معتبر نہیں ہوگا کیونکہ ایمان تو وہی معتبر ہے جو غیب پر یقین کے ساتھ ہو۔

یہاں حدیث میں مغرب کی طرف سے آفتاب کے طلوع ہونے کو باقی دونوں سے پہلے ذکر کیا گیا ہے جبکہ وقوع پذیر ہونے کے اعتبار سے اسکا نمبر بعد میں ہے، تو اسکی وجہ یہ ہے کہ ایمان کے قبول نہ ہونے کا اصل مدار اسی پر ہے یعنی توبہ اور ایمان کا قبول نہ ہونا اسی وقت ہوگا جب آفتاب مغرب کی طرف سے طلوع ہوگا لہذا پہلے اسکو ذکر کیا گیا اور اسکے ساتھ دو اور نشانیاں یعنی دجال اور دابۃ الارض کے نکلنے کو بھی ملا دیا گیا۔



ایمان کی لذت تھے اللہ چکھائے!

دربار نبی پھر تھے اللہ دکھائے
 پھر ہند سے طیبہ کی طرف جلد تو جائے
 لبیک کی کانوں میں صدا پھر ترے آئے
 ساقی تھے پھر جامِ محبت کے پلائے
 اللہ تھے شرک سے بدعت سے بچائے
 تا عمر تھے سنتِ نبوی پہ چلائے
 ایمان کی لذت تھے اللہ چکھائے
 دیوانہ تھے عشقِ محمد کا بنائے
 ہے میری دعاء اب ترا مقصود برآئے
 زمزم سے تیری پیاس کو اللہ بجھائے
 پھر گنبدِ خضرا کا ہو دیدار میسر
 کعبہ تھے پھر اپنے کلیجہ سے لگائے



(۴)

چار مضمون

والی

روایات:-

حیاء کا حق اور کمال:

(۱) عن ابي ايوب قال: قال رسول الله صَلَّى اللهُ عَلَيْهِ وَسَلَّمَ. أَرْبَعٌ مِنْ سُنَنِ الْمُرْسَلِينَ الْحَيَاءُ، وَالتَّعَطُّرُ، وَالسِّوَاكُ، وَالنِّكَاحُ.

(رواه الترمذی ص ۱۲۸، ج ۱)

ترجمہ:

حضرت ابو ایوب انصاریؓ سے مروی ہے کہ نبی کریمؐ نے فرمایا چار چیزیں نبیوں کی سنت میں سے ہیں (۱) حیاء (۲) خوشبو کا استعمال (۳) مسواک کرنا (۴) نکاح کرنا۔

تشریح:

اس روایت کے راوی حضرت ابو ایوب انصاریؓ ہیں جن کا نام خالد بن زید ہے غزوہ بدر غزوہ احد غزوہ خندق اور تمام غزوات میں رسول کریم ﷺ کے ساتھ ساتھ رہے اور دشمنان اسلام کا مقابلہ کرتے تھے جنگ جمل اور صفین میں حضرت علیؓ کا ساتھ دیا اور ان کے خواص میں شمار ہوتے تھے۔

حضرت معاویہؓ کے دور حکومت میں ان کے بیٹے یزید کی امارت میں جو قافلہ غزوہ قسطنطنیہ کیلئے روانہ ہوا تھا اس پیرانہ سالی کے باوجود اور اولاد و احباب کے منع کرنے پر شریک ہوئے جذبہ ہی عجیب تھا لوگ منع کرتے اور آپؐ فرماتے کہ اللہ پاک کا ارشاد ہے اِنْفِرُوا خِفَافًا وَثِقَالًا ہلکے ہو یا بھاری اللہ کے راستہ (جہاد) میں نکل جاؤ یعنی درست ہو یا بیمار، راہ خدا میں نکلو اور اگر مرجاؤ تو وہیں دفن کر دینا، چنانچہ اسی غزوہ میں

انتقال فرمایا اور قسطنطنیہ کی دیوار کے پاس دفنادیئے گئے، لکھتے ہیں کہ اس سفر میں ایک عام وبا پھیل گئی تھی جس میں مجاہدین کی ایک بڑی تعداد انتقال کر گئی تھی اسمیں حضرت ابو ایوبؓ بھی تھے تفصیل کیلئے دیکھیں۔
(سیرۃ الصحابہ ص ۱۰۶، ج ۲)

امام مجاہد فرماتے ہیں کہ قحط سالی کے دور میں لوگ جب بارش نہونے کی وجہ سے پریشان ہو جاتے تھے تو آپؐ کی قبر کے پاس جا کر دعا کرتے اور ان کی دعاء قبول ہوتی تھی۔

یہی وہ بزرگ صحابی ہیں جن کو رسول کریم صلی اللہ علیہ وسلم کی میزبانی کا شرف حاصل ہوا ان کے مکان میں حضور والا صلی اللہ علیہ وسلم نے قیام فرمایا تھا۔

(اسد الغابہ ص ۲۷۰، ج ۶)

ارشاد نبوی ہے رسول پاک ﷺ نے فرمایا کہ چار چیزیں انبیاء کرام (علیہم السلام) کی سنتوں میں سے ہیں (۱) حیا و شرم جس کی وجہ سے انسان بہت سے برے کاموں سے بچ جاتا ہے اصل حیا و شرم یہ ہے کہ آدمی سب سے پہلے اپنے مالک و خالق کے ساتھ کفر و شرک کرنے سے بچے کہ یہ کس قدر بے حیائی کی بات ہے کہ اس کی دی ہوئی نعمتوں کو استعمال کرے پھر اس کے ساتھ کفر و شرک کرے لہذا جو کفر و شرک سے نہیں بچتا ہے وہ حقیقتاً حیا دار نہیں، چاہے عرفی حیا رکھتا ہو، حیا و شرم کا دوسرا درجہ یہ ہے کہ تمام ممنوع کاموں سے اپنے آپ کو بچائے جو اللہ پاک اور بندوں کی نظروں میں انسان کو ذلیل و رسوا کرنے والے ہیں اسی وجہ سے دوسری روایات میں حیا کو ایمان کا ایک بڑا شعبہ قرار دیا گیا، ایک صاحب اپنے بھائی کو حیا سے روک رہے تھے کہ بھائی اتنی زیادہ

حیاء نہیں کرتے حضرت رسول کریم ﷺ وہاں سے گذر رہے تھے آپ ﷺ نے فرمایا کہ ان کو چھوڑ دو حیاء سے نہ رو کو کیونکہ حیاء ایمان کا حصہ اور جزء ہے

(بخاری شریف باب الحیاء من الایمان ص ۸۷)

حضرات انبیاء (علیہم الصلاة والسلام)، صلحاء اور اہل اللہ بزرگوں کے یہاں حیاء کی کیفیت جملہ انسانوں سے زیادہ ہوتی ہے وہ حق جل مجدہ سے بیحد حیاء کرتے ہیں اللہ پاک کے احسانات کو دیکھتے ہیں اور اپنے اعمال کو کم تصور کر کے شرمندہ ہوتے ہیں اور حقیقت بھی یہی ہے کہ کون اللہ پاک کا حق کما حقہ ادا کر سکتا ہے، حضرت آدم (علیہ الصلاة والسلام) کی حیاء و شرم کا یہ حال ہوا کہ ایک زمانہ تک نظر آسمان کی جانب نہیں اٹھائی اور روتے رہے۔

حضرت رسول کریم ﷺ کی حیاء تو کنواری لڑکیوں سے بھی زیادہ تھی حضرت موسیٰ (علیہ الصلاة والسلام) کو اپنے بدن کا کوئی عضو کسی کے سامنے کھولنا سخت ناگوار تھا یہاں تک کہ لوگوں نے تہمت لگا دی جس کی اللہ پاک نے برأت فرمائی کہ ایک پتھر جس پر آپ (علیہ الصلاة والسلام) نے کپڑے رکھے تھے کپڑے ہی لیکر فرار ہو گیا اور سب نے دیکھ لیا اور آپ (علیہ الصلاة والسلام) نے غصہ میں اس کی مرمت کی جس سے چشمے بہہ نکلے۔

حضرت عبداللہ بن مسعودؓ نے رسول کریم ﷺ سے نقل کیا ہے کہ آپ ﷺ نے فرمایا کہ جس طرح حیاء کا حق ہے اس طرح حیاء کرو صحابہ کرامؓ نے کہا اللہ کا شکر ہے کہ یا رسول اللہ ہم تو اللہ سے حیاء کرتے ہیں آپ ﷺ نے فرمایا نہیں مطلب یہ ہے کہ اللہ


پاک سے حیاء کا جو حق ہے اس طرح حیاء کرو، اور وہ یہ ہے کہ سر اور آنکھ اور جو اعضاء آسمیں ہیں ان سب کی حفاظت کرو اور ان سب کو اللہ پاک کی نافرمانی سے بچاؤ اپنے پیٹ کو اکل حرام سے دور رکھے اپنی شرم گاہ کو حرام سے بچائے، موت کو یاد کرے اور ہڈیوں کے بوسیدہ ہو جانے کا خیال کرے کہ یہ جسم کی تروتازگی برقرار نہیں رہے گی جو آدمی آخرت کو اپنا مقصود سمجھتا ہے وہ دنیا کی زیب و زینت اور دنیا کی طرف توجہ نہیں دیتا، جو آدمی یہ کام کرتا ہے وہ درحقیقت حیاء کا حق ادا کرتا ہے۔ (ترمذی شریف ج ۱، ص ۱۰۰)

دوسرا جز ہے تعطر یعنی عطر کا استعمال کرنا خوشبو کا استعمال تروتازگی بخشتا ہے اپنی طبیعت کو بھی اچھا لگتا ہے اور دوسروں کو بھی اچھا لگتا ہے عطر کا استعمال سنت ہے رسول کریم ﷺ باوجود خوشبودار ہونے کے بکثرت خوشبو کا استعمال فرمایا کرتے حالانکہ آپ کا پسینہ مبارک ہی بے حد خوشبودار تھا عطر کے استعمال سے دوسروں کو بھی راحت پہنچتی ہے اور اپنے آپ کو بھی، بدبو سے ماحول مکرر ہو جاتا ہے اور تکلیف بھی ہوتی ہے اور صحت کیلئے بھی بدبو نقصان دہ ہے۔

تیسرا جزء ہے مسواک کا استعمال کرنا، اولاً تو مسواک کی فضیلت میں روایات کثرت سے وارد ہوئی ہیں یہی وجہ ہے کہ بعض بزرگوں نے مسواک کو دین کی سنت قرار دیا ہے رسول کریم ﷺ سے مسواک کی ترغیب بہت زیادہ وارد ہوئی ہے آپ ﷺ نے ایک موقع پر فرمایا کہ اگر مجھے اپنی امت پر مشقت کا خوف نہ ہوتا تو ان پر ہر نماز کے وقت مسواک کو ضروری قرار دیتا سمجھ دار مخلص ایمان والوں کیلئے اس حدیث پاک میں بڑی زبردست تشبیہ ہے کہ ہمارے محبوب رسول کریم ﷺ ہم سے کیا چاہتے ہیں اور پھر

ہمارے اوپر زحمت کے اندیشہ سے حکم نہیں فرما رہے ہیں مگر ہمیں آپ ﷺ کی اس تمنا کو کس قدر اہتمام سے پورا کرنا چاہیے آسمیں غفلت نہ برتنی چاہیے۔

نیز رسول اللہ ﷺ نے فرمایا کہ مسواک سے منہ کی صفائی ہوتی ہے اور اللہ پاک راضی ہوتے ہیں اور شیطان دور بھاگتا ہے مسواک عمومی حالات میں مستحب ہے اور بعض فقہاء کرام نے سنت مؤکدہ فرمایا ہے روایات کی کثرت اسی قول کو ثابت کرتی ہے اور جب دانت پیلے ہو جائیں اور منہ سے بدبو آنے لگے تو مسواک واجب ہو جاتی ہے، مسواک وضوء کے وقت اور عام مجمع میں لوگوں سے ملاقات کے وقت اور گھر والی کے پاس جاتے وقت اور دوسرے ایسے ہی موقعوں پر کرنی چاہیے۔



مسواک کے فضائل اور فوائد:

علامہ طحاوی نے مراقی الفلاح میں بہت عمدہ لکھا ہے وہ یہاں لکھا جاتا ہے وہ کہتے ہیں کہ مسواک کے فضائل و فوائد کے بارے میں بہت کچھ نقل کیا گیا ہے۔

(۱) اس میں اللہ تعالیٰ کی خوشنودی ہے۔

(۲) اور نماز کا ثواب ننانوے درجے۔

(۳) یا چار سو درجے تک بڑھ جاتا ہے۔

(۴) کشادگی اور غناء حاصل ہوتا ہے۔

(۵) رزق میں آسانی ہوتی ہے۔

(۶) منہ میں خوشبو پیدا ہوتی ہے۔

(۷) مسوڑھے مضبوط ہوتے ہیں۔

(۸) درد کو تسکین دیتی ہے۔

(۹) سر کی رگوں کو تسکین دیتی ہے حتیٰ کہ ساکن رہنے والی رگ ساکن ہی رہتی ہے

کبھی چلتی نہیں اور چلنے والی رگ چلتی ہے رکتی نہیں۔

(۱۰) سر کی تکلیف اور بلغم کو دور کرتی ہے۔

(۱۱) دانتوں کو مضبوط کرتی ہے۔

(۱۲) بینائی کو تیز کرتی ہے۔

(۱۳) معدے کو صحیح رکھتی ہے۔

- (۱۴) بدن کو قوت دیتی ہے۔
- (۱۵) زبان کی حفاظت و بلاغت۔
- (۱۶) عقل۔
- (۱۷) اور حافظے کو بڑھاتی ہے۔
- (۱۸) دل کو پاک کرتی ہے۔
- (۱۹) نیکیوں میں اضافہ کرتی ہے۔
- (۲۰) فرشتوں کو خوش کرتی ہے۔
- (۲۱) اسکے چہرے کی نورانیت کی وجہ سے فرشتے اس سے مصافحہ کرتے ہیں
- (۲۲) اور جب وہ نماز کے لئے جاتا ہے تو اسکے پیچھے پیچھے چلتے ہیں۔
- (۲۳) حاملین عرش فرشتے اس کے لئے استغفار کرتے ہیں جب کہ وہ مسجد سے نکل کر چلتا ہے۔
- (۲۴) انبیاء اور تمام رسولؑ اس کے لئے استغفار کرتے ہیں۔
- (۲۵) اور مسواک شیطان کو ناراض کرتی ہے۔
- (۲۶) اور اسکو دھتکارتی ہے۔
- (۲۷) ذہن کو صاف کرتی ہے۔
- (۲۸) کھانے کو ہضم کرتی ہے۔
- (۲۹) اولاد کی کثرت ہوتی ہے۔
- (۳۰) پل صراط سے تیز بجلی کی طرح گزار دے گی۔

- (۳۱) بڑھا پا دیر سے لاتی ہے۔
- (۳۲) اعمال نامہ داہنے ہاتھ میں دلائیگی۔
- (۳۳) عبادت خداوندی کے سلسلے میں بدن کو قوی بناتی ہے۔
- (۳۴) بدن سے حرارت کو دور کرتی ہے۔
- (۳۵) کمر کو قوت دیتی ہے۔
- (۳۶) موت کے وقت کلمہ شہادت یاد دلائیگی۔
- (۳۷) نزع کی تکلیف کو دور کرتی ہے۔
- (۳۸) دانتوں کو سفید کرتی ہے۔
- (۳۹) منہ میں خوشبو پیدا کرتی ہے۔
- (۴۰) حلق کو صاف کرتی ہے۔
- (۴۱) زبان کے میل کو دور کرتی ہے۔
- (۴۲) سمجھ میں پاکیزگی پیدا کرتی ہے۔
- (۴۳) رطوبت کو ختم کرتی ہے۔
- (۴۴) بینائی کو تیز کرتی ہے۔
- (۴۵) ثواب کو بڑھاتی ہے۔
- (۴۶) مال اور اولاد کو بھی بڑھاتی ہے۔
- (۴۷) ضرورتوں کو پورا کرنے میں بھی معین ہے۔
- (۴۸) قبر میں کشادگی پیدا ہونے کا ذریعہ ہے۔

- (۴۹) اور قبر میں انس پیدا کرتی ہے۔
- (۵۰) اور اگر کسی دن مسواک نہ کر سکا تو اس دن بھی مسواک کا ثواب لکھا جائیگا
- (۵۱) اسکے لئے جنت کے دروازے کھولے جائیں گے۔
- (۵۲) اور فرشتے اسکو کہیں گے کہ یہ انبیاء کا مقتدی ہے اور انکی پیروی کرنے والا ہے۔
- (۵۳) اور ہر روز انکی ہدایت کی جستجو کرنے والا ہے۔
- (۵۴) اور جہنم کے دروازے اس پر بند کر دئے جاتے ہیں۔
- (۵۵) اور دنیا سے بالکل پاک و صاف جائیگا۔
- (۵۶) اور روح قبض کرنے کے وقت ملک الموت اس شخص کے پاس اس صورت میں آئیگا جس صورت میں وہ انبیاء اور اولیاء کے پاس جاتا ہے۔
- (۵۷) اور اسکی وفات اس وقت تک نہیں ہوگی جب تک کہ وہ حوض کوثر سے سیراب نہ ہو جائے۔
- (۵۸) اور ان سب میں مسواک کی اعلیٰ فضیلت یہ ہے کہ منہ کو صاف کرتی ہے۔
- (۵۹) اور اللہ تعالیٰ کی خوشنودی کا ذریعہ ہے۔
- (۶۰) قرآن کا راستہ پاکیزہ ہوتا ہے۔
- (۶۱) روح نکلنے میں سہولت ہوتی ہے۔
- (۶۲) موت کے علاوہ امراض کے لئے شفاء ہے۔ (مراقی الفلاح)



چار اہم چیزیں:

(۲) عن عبد اللہ بن عمر أن رسول اللہ - صَلَّى اللَّهُ عَلَيْهِ وَسَلَّمَ - قَالَ أَرْبَعٌ إِذَا كُنَّ فِيكَ فَلَا عَلَيْكَ مَا فَاتَكَ الدُّنْيَا حِفْظُ أَمَانَةٍ، وَصِدْقُ حَدِيثٍ وَحُسْنُ خَلِيقَةٍ، وَعِفَّةٌ فِي طُعْمَةٍ. (مشکوٰۃ ص ۲۳۵ ج ۲)

ترجمہ:

حضرت عبداللہ ابن عمرؓ سے منقول ہے کہ رسول پاک ﷺ نے ارشاد فرمایا چار چیزیں ایسی ہیں کہ جب وہ تمہارے اندر پائی جاتی ہوں تو تمہارے لئے کوئی غم کی، یا گھبرانے کی بات نہیں جس وقت تم دنیا سے رخصت ہو جاؤ،

(۱) امانت کی حفاظت۔ (۲) بات کی سچائی۔ (۳) حسن اخلاق۔ (۴) قلمہ حلال کا استعمال:

توضیح:

یہ ایک مختصر حدیث پاک ہے لیکن اس میں مضمون بہت اہم ہے نبی پاک ﷺ کے کلام کی بڑی عجیب خصوصیت ہے آپ ﷺ کا کلام مختصر لیکن معنی اس میں بہت ہی وسیع ہوتے ہیں، پھیلے ہوئے ہوتے ہیں، جامع ہوتے ہیں، اسی لئے نبی پاک ﷺ نے فرمایا کہ مجھ کو جامع کلمے دئے گئے اوتیت جوامع الکلم۔ (بخاری)

بات مختصر لیکن مضمون اس کا بہت لمبا چوڑا ہوتا ہے بہر حال تمہید میں نہ جاتے ہوئے جو مضمون اس حدیث پاک میں نبی پاک ﷺ کی زبان مقدس سے ادا ہوا ہے اس کو سمجھ لینا چاہئے اللہ کے پیارے حبیب حضرت نبی پاک ﷺ ارشاد فرما رہے ہیں: کہ

چار چیزیں، چار صفتیں چار خوبیاں اگر تم اپنے اندر پیدا کر لو تو پھر کوئی پرواہ نہ کرو کوئی غم نہ کرو کوئی افسوس نہ کرو چاہے ساری دنیا کی دولتیں مال و متاع تمہارے ہاتھ سے جاتی رہیں کتنی بڑی بات ہے کہ چار صفتیں چار باتیں اگر تمہارے اندر پیدا ہو جائیں تو بالفرض ساری دنیا کی نعمتیں اور دولتیں تمہارے ہاتھ سے جاتی رہیں لیکن تم اس پر کوئی غم اور افسوس نہ کرو وہ چار باتیں کونسی ہیں کہ جو اتنی زیادہ اہمیت رکھتی ہیں کہ ان چار باتوں کا حاصل ہو جانا گویا ساری دنیا کی نعمتوں کا حاصل ہو جانا ہے ان چار چیزوں کا اپنے اندر پیدا کر لینا گویا کہ وہ ساری دنیا کی خیر اور برکتوں کو اپنے اندر جمع کر لینا ہے وہ چار باتیں کون سی ہیں پہلی بات تو یہ فرمائی۔

امانت داری

اللہ کے پیارے حبیب نبی پاک ﷺ نے امانت داری کی حفاظت کے بارے میں فرمایا کہ جب تمہارے پاس کوئی چیز امانت رکھی جائے تو تم اسکی پوری طرح حفاظت کرو، اور وہ امانت جس کی ہے اس کو خوبصورتی کے ساتھ اچھے انداز سے اس تک پہنچا دو

حفظ امانت

پہلی چیز وہ امانت کی نگہداشت و حفاظت ہے اب اگر اس تفصیل میں جایا جائے کہ امانت کیا ہے، تو امانتیں بہت سی قسم کی ہو سکتی ہیں لیکن ان تمام قسموں کا خلاصہ دو قسموں میں آجاتا ہے، ایک تو وہ امانتیں جو اللہ کی بندوں کے ذمہ ہیں یعنی اللہ پاک کی طرف سے فرض و ضروری ہیں، اور دوسری وہ امانتیں ہیں جو بندوں کے پاس ہوتی ہیں

یعنی ایک تو وہ چیزیں ہیں جن کا تعلق حقوق اللہ سے ہے اور کچھ وہ چیزیں ہیں جن کا تعلق حقوق العباد سے اللہ پاک کی امانت ہمارے پاس ان کے احکامات ان کی شریعت انکا سارا دین، یہ سب سے بڑی امانت ہے اور اس امانت کو اللہ پاک نے آسمانوں اور پہاڑوں پر پیش کیا لیکن آسمان جیسی طاقت اس کو اٹھانے سے عاجز آگئی انسان نے اس کو اٹھایا۔

جیسا کہ اللہ تعالیٰ ارشاد فرماتے ہیں:

إِنَّا عَرَضْنَا الْأَمَانَةَ عَلَى السَّمَاوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا ۝

ترجمہ:

ہم نے دکھلائی امانت آسمانوں کو اور زمین اور پہاڑوں کو پھر کسی نے قبول نہ کیا کہ اسکو اٹھائیں اور اس سے ڈر گئے اور اٹھالیا اس کو انسان نے یہ ہے بڑا بے ترس نادان۔ وہ امانتیں احکامات شریعت دین کی شکل میں ہیں ان کا ٹھیک ٹھیک ادا کرنا اور پہنچانا اللہ کے بندوں تک، شریعت کی بات، دین کی بات پہنچانا یہ ایک مستقل ذمہ داری اور ان احکامات پر عمل کرنا اور عمل کرانا یہ ایک مستقل ذمہ داری ہے دونوں کی ذمہ داری اللہ کے تمام احکامات پر عمل ہو شریعت کی ساری باتوں پر عمل ہو یہ بھی بڑی بھاری ذمہ داری ہے اور دوسروں تک اس شریعت کی تبلیغ، کتاب اللہ کی تبلیغ، سنت رسول اللہ کی تبلیغ، سب سے بڑی امانت ہے، ہمارے پاس کتاب اللہ ہے، اس پر عمل کرنا یہ ایک بڑی بھاری ذمہ داری ہے اور پھر اس کو دوسروں تک پہنچانا عمل کے ساتھ ساتھ

الفاظ کا پہو نچانا معنی کا پہنچانا، قرآن کے حقائق کا پہو نچانا یہ ایک مستقل ذمہ داری ہے، یہ امانت کی تفصیلات ہیں اور پھر دوسرے نمبر پر وہ امانتیں ہیں، جو بندوں کے پاس رکھتے ہیں، کسی بندے نے کسی کے پاس امانت رکھی تو جب وہ مانگنے آئے طلب کرنے آئے تو فوراً اس کو نکال کر دیدو کہ بھائی یہ آپ کی امانت ہے۔

امانت کی حفاظت اور مالک تک اس کو پہو نچانا تو یہ بڑی عظیم الشان صفت ہے وہ بندہ بہت ہی خوش قسمت ہے کہ جو اللہ پاک کے احکامات کو بھی امانت جانتا ہے اسپر کار بند ہو رہا ہے اور دوسروں تک پہو نچا رہا ہے اور جو بندوں کی امانتیں ہیں، ذمہ داریاں ہیں ان کو بھی ان تک پہو نچا رہا ہے، یہ بڑی صفت ہے قیامت کے قریب امانت داری کا وصف بہت کم ہو جائیگا یہاں تک کہ کہا جائیگا کہ فلاں آدمی تو بہت ہی امانت دار ہے، بہت ہی عقل مند ہے۔

حالا نکہ اس کے دل میں امانت کا کوئی خانہ بھی نہیں ہوگا، سب سے پہلے قیامت کے قریب کیا اٹھے گا؟ نمازیں اور نمازوں کا خشوع، خضوع اور دوسرے امانت، سب سے پہلے جو چیز ختم ہوگی وہ نمازوں کی اہمیت ختم ہوگی جیسا کہ عموماً دیکھنے میں آرہا ہے کہ ہمارے دلوں سے نمازوں کی اہمیت ختم ہوتی جا رہی ہے، یہ بات بالکل سامنے ہے اور جو پڑھتے بھی ہیں کتنا خشوع و خضوع ہے تو سب سے پہلے نمازیں اٹھیں گی اور نمازوں کا خشوع و خضوع اور اس کے بعد اگر کوئی چیز اٹھے گی قیامت کے قریب سب سے پہلے تو وہ کیا ہے؟ وہ امانت ہے، اور خیانت کا دور دورا ہوگا اللہ پاک ہم سب کی خیانت سے حفاظت فرمائے وہ بہت ہی خطرناک ترین چیز ہے!

امانتوں کو صحیح طریقہ پر مالکان تک پہنچانے کی تعریف

اور نہ پہنچانے والوں پر تعریض:

وَمِنْ أَهْلِ الْكِتَابِ مَنْ إِنْ تَأْمَنَهُ بِقِنطَارٍ يُؤَدِّهِ إِلَيْكَ وَمِنْهُمْ مَنْ إِنْ تَأْمَنَهُ بِدِينَارٍ لَّا يُؤَدِّهِ إِلَيْكَ إِلَّا مَا دُمْتَ عَلَيْهِ فَإِنَّمَآ ذَٰلِكَ بِأَنَّهُمْ قَالُوا الْيَسْرَ عَلَيْنَا فِي الْأَمِينِ سَبِيلٌ وَيَقُولُونَ عَلَى اللَّهِ الْكَذِبَ وَهُمْ يَعْلَمُونَ .

ترجمہ:

اور بعض اہل کتاب میں وہ ہیں کہ اگر تو ان کے پاس امانت رکھے مال کا ڈھیر تو ادا کریں تجھکو اور بعضے ان میں وہ ہیں کہ اگر تو ان کے پاس امانت رکھے ایک اشرفی تو ادا نہ کریں تجھ کو مگر جب تک کہ تو رہے اس کے سر پر کھڑا یہ اس واسطے کہ انہوں نے کہہ رکھا ہے کہ نہیں ہے ہم پر امی لوگوں کے حق لینے میں کچھ گناہ اور جھوٹ بولتے ہیں اللہ پر اور وہ جانتے ہیں۔

توضیح:

ویسے تو آیت کریمہ مخصوص لوگوں کے متعلق نازل ہوئی لیکن عموم میں سب داخل ہیں، اہل کتاب کی دینی خیانت و نفاق کے سلسلہ میں دنیوی خیانت کا ذکر آگیا جس سے اس پر روشنی پڑتی ہے کہ جو لوگ چار پیسہ پر نیت خراب کر لیں اور امانت داری نہ برت سکیں ان سے کیا توقع ہو سکتی ہے کہ دینی معاملات میں امین ثابت ہوں گے۔

چنانچہ ان میں بہت سے وہ ہیں جن کے پاس زیادہ تو کیا ایک اشرفی بھی امانت رکھی جائے تو تھوڑی دیر بعد مگر جائیں اور جب تک کوئی تقاضہ کے لئے ہر وقت ان کے سر پر کھڑا نہ رہے اور پیچھا کرنے والا نہ ہو امانت ادا نہ کریں بیشک ان میں سب کا حال ایسا نہیں بعض ایسے بھی ہیں جنکے پاس اگر سونے کا ڈھیر رکھ دیا جائے تو ایک رتی بھر خیانت نہ کریں لیکن یہ ہی خوش معاملہ اور امین لوگ ہیں جو یہودیت سے بیزار ہو کر اسلام کے حلقہ بگوش بنتے جا رہے ہیں مثلاً حضرت عبداللہ بن سلام وغیرہ یعنی پر ایا حق کھانے کو یہ مسئلہ بنا لیا کہ عرب کے اُمی جو ہمارے مذہب پر نہیں ان کا مال جس طرح ملے روا ہے غیر مذہب والوں کی امانت میں خیانت کی جائے تو کچھ گناہ نہیں خصوصاً وہ عرب جو اپنا آبائی دین چھوڑ کر مسلمان بن گئے ہیں خدا نے انکا مال ہمارے لئے حلال کر دیا ہے یعنی جان بوجھ کر خدا کی طرف جھوٹی بات منسوب کر رہے ہیں امانت میں خیانت کرنے کی خدا نے ہرگز اجازت نہیں دی آج بھی اسلامی فقہ کا مسئلہ یہی ہے کہ مسلم ہو یا کافر کسی کی امانت میں خیانت جائز نہیں، یعنی خیانت و بد عہدی میں گناہ کیوں نہیں جب کہ خدا تعالیٰ کا عام قانون یہی ہے کہ جو کوئی خدا کے اور بندوں کے جائز عہد پورے کرے اور خدا سے ڈر کر تقویٰ کی راہ چلے یعنی فاسد خیالات مذموم اعمال اور پست اخلاق سے پرہیز کرے اسی سے خدا محبت کرتا ہے اس میں امانت داری کی خصلت بھی آگئی یعنی جو لوگ دنیا کی متاعِ قلیل لیکر خدا کے عہد اور آپس کی قسموں کو توڑ ڈالتے ہیں نہ باہمی معاملات درست رکھتے ہیں نہ خدا سے جو قول و قرار کیا تھا اس پر قائم رہتے ہیں بلکہ مال و جاہ کی حرص میں احکام شرعیہ کو بدلتے اور کتب سماویہ میں تحریف

کرتے رہتے ہیں انکا انجام آگے مذکور ہے۔

حضرت شاہ صاحبؒ لکھتے ہیں یہ یہود میں صفت تھی کہ اللہ نے ان سے اقرار لیا تھا اور قسمیں دی تھیں کہ ہر نبی کے مددگار رہو پھر غرض دنیا کے واسطے پھر گئے اور جو کوئی جھوٹی قسمیں کھائے دنیا لینے کے واسطے اسکا یہی حال ہے، یہ اہل کتاب کی تحریف کا حال بیان فرمایا یعنی آسمانی کتاب میں کچھ چیزیں اپنی طرف سے بڑھا گھٹا کر ایسے انداز اور لہجہ میں پڑھتے ہیں کہ ناواقف سننے والا دھوکہ میں آجائے اور یہ سمجھے کہ یہ بھی آسمانی کتاب کی عبارت ہے یہی نہیں بلکہ زبان سے دعویٰ بھی کرتے ہیں کہ یہ سب اللہ کے پاس سے آیا ہوا ہے حالانکہ نہ وہ مضمون کتاب میں موجود ہے اور نہ خدا کے پاس سے آیا ہے بلکہ خود اس تحریف شدہ کتاب کو بھی ہیأت مجموعی خدا کی کتاب نہیں کہہ سکتے کیونکہ اس میں طرح طرح کے تصرفات اور جعل سازیوں کی گئی ہیں، آج بائبل کے جو نسخے دنیا میں موجود ہیں ان میں باہم شدید اختلاف پایا جاتا ہے اور بعض ایسے مضامین درج ہیں جو قطعاً خدا کی طرف سے نہیں ہو سکتے اس کی کچھ تفصیل روح المعانی میں موجود ہے اور اثبات تحریف پر ہمارے علماء نے مبسوط بحثیں کی ہیں۔

ترجمہ شیخ الہمد

جزاہم اللہ احسن الجزاء



امانت داری کی ادائیگی کی تاکید

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ إِنَّ اللَّهَ نِعِمَّا يَعِظُكُمْ بِهِ إِنَّ اللَّهَ كَانَ سَمِيعًا بَصِيرًا.

ترجمہ:

بیشک اللہ تم کو فرماتا ہے کہ پہنچا دو امانتیں امانت والوں کو اور جب فیصلہ کرنے لگو لوگوں میں تو فیصلہ کرو انصاف سے اللہ اچھی نصیحت کرتا ہے تم کو بیشک اللہ ہے سننے والا دیکھنے والا ہے۔

حاصل اس ارشاد کا یہ ہے کہ جس کے ہاتھ میں کوئی امانت ہے اس پر لازم ہے کہ یہ امانت اس کے اہل و مستحق کو پہنچا دے رسول کریم صلی اللہ علیہ وسلم نے اداء امانت کی بڑی تاکید فرمائی ہے، حضرت انسؓ فرماتے ہیں کہ بہت کم ایسا ہوگا کہ رسول کریم ﷺ نے کوئی خطبہ دیا ہو اور اس میں یہ ارشاد نہ فرمایا ہو!

لَا إِيمَانَ لِمَنْ لَا أَمَانَةَ لَهُ وَلَا دِينَ لِمَنْ لَا عَهْدَ لَهُ: یعنی جس میں امانت داری نہیں اس میں ایمان نہیں اور جس شخص میں معاہدہ کی پابندی نہیں اس میں دین نہیں۔

اس جگہ یہ بات غور طلب ہے کہ قرآن حکیم نے لفظ امانت بصیغہ جمع استعمال فرمایا جس میں اشارہ ہے کہ امانت صرف یہی نہیں کہ کسی کا کوئی مال کسی کے پاس رکھا ہو جس کو عام طور پر امانت کہا اور سمجھا جاتا ہے بلکہ امانت کی کچھ اور قسمیں بھی ہیں، جو واقعہ آیت

کے نزول کا ابھی ذکر کیا گیا خود اس میں بھی کوئی مالی امانت نہیں بیت اللہ کی کنجی کوئی خاص مال نہ تھا بلکہ یہ کنجی خدمت بیت اللہ کے ایک عہدہ کی نشانی تھی اس سے معلوم ہوا کہ حکومت کے عہدے اور منصب جتنے ہیں وہ سب اللہ کی امانتیں ہیں، جس کے امین وہ حکام اور افسران ہیں جن کے ہاتھ میں عزل و نصب کے اختیارات ہیں ان کے لئے جائز نہیں کہ کوئی عہدہ کسی ایسے شخص کے سپرد کر دیں جو اپنی عملی یا عملی قابلیت کے اعتبار سے اس کا اہل نہیں ہے بلکہ ان پر لازم ہے کہ ہر کام اور ہر عہدہ کے لئے اپنے دائرہ حکومت میں اس کے مستحق کو تلاش کریں پوری اہلیت والا سب شرائط کا جامع کوئی نہ ملے تو موجودہ لوگوں میں قابلیت اور امانت داری کے اعتبار سے جو سب سے زیادہ فائق ہو اس کو ترجیح دی جائے۔

ایک حدیث میں رسول کریم ﷺ کا ارشاد ہے کہ جس شخص کو عام مسلمانوں کی کوئی ذمہ داری سپرد کی گئی ہو پھر اس نے کوئی عہدہ کسی شخص کو محض دوستی و تعلق کی مد میں بغیر اہلیت معلوم کئے ہوئے دیدیا اس پر اللہ کی لعنت ہے نہ اس کا فرض مقبول ہے نہ نفل یہاں تک کہ وہ جھنم میں داخل ہو جائے۔ اللہم احفظنا منہ!

بعض روایات میں ہے کہ جس شخص نے کوئی عہدہ کسی شخص کے سپرد کیا حالانکہ اس کے علم میں تھا کہ دوسرا آدمی اس عہدہ کے لئے اس سے زیادہ قابل اور اہل ہے تو اس نے اللہ کی خیانت کی اور رسول ﷺ کی اور سب مسلمانوں کی آج جہاں نظام حکومت کی ابتری نظر آتی ہے وہ سب اس قرآنی تعلیم کو نظر انداز کر دینے کا نتیجہ ہے کہ تعلقات اور سفارشات اور رشتوں سے عہدے تقسیم کئے جاتے ہیں جس کا نتیجہ یہ ہوتا ہے

کہ نا اہل اور ناقابل لوگ عہدوں پر قابض ہو کر خلقِ خدا کو پریشان کرتے ہیں اور سارا نظامِ حکومت برباد ہو جاتا ہے۔

اسی لئے آنحضرت ﷺ نے ایک حدیث میں ارشاد فرمایا اِذَا وُسِّدَ الْأَمْرُ إِلَىٰ غَيْرِ أَهْلِهِ فَانْتَظِرِ السَّاعَةَ: یعنی جب دیکھو کہ کاموں کی ذمہ داری ایسے لوگوں کے سپرد کر دی گئی جو اس کام کے اہل اور قابل نہیں تو اب اس فساد کا کوئی علاج نہیں قیامت کا انتظار کرو یہ ہدایت صحیح بخاری کتاب العلم میں ہے۔

خلاصہ یہ ہے کہ قرآن کریم نے لفظ امانات بصیغہ جمع لا کر اس کی طرف اشارہ کر دیا کہ امانت صرف اسی کا نام نہیں کہ ایک شخص کا مال کسی دوسرے شخص کے پاس بطور امانت رکھا ہو بلکہ امانت کی بہت سی قسمیں ہیں جن میں حکومت کے عہدے بھی داخل ہیں۔

نیز ایک حدیث میں آنحضرت صلی اللہ علیہ وسلم کا ارشاد ہے: الْمَجَالِسُ بِالْأَمَانَةِ: یعنی مجالس امانتداری کے ساتھ ہونی چاہئیں مطلب یہ ہے کہ مجلس میں جو بات کہی جائے وہ اسی مجلس کی امانت ہے ان کی اجازت کے بغیر اس کو دوسروں سے نقل کرنا اور پھیلانا جائز نہیں۔

اسی طرح ایک اور حدیث میں وارد ہوا ہے الْمُسْتَشَارُ مُؤْتَمَنٌ یعنی جس شخص سے کوئی مشورہ لیا جائے وہ امین ہے اس پر لازم ہے کہ مشورہ وہ ہی دے جو اس کے نزدیک مشورہ لینے والے کے حق میں مفید اور بہتر ہو اگر جانتے ہوئے خلاف مشورہ دیدیا تو امانت میں خیانت کا مرتکب ہو گیا۔

اسی طرح کسی نے آپ سے اپنا راز کہا تو وہ اس کی امانت ہے بغیر اس کی اجازت کے کسی سے کہہ دینا خیانت ہے آیت مذکورہ میں ان سب امانتوں کا حق ادا کرنے کی تاکید ہے۔



حقیقتِ امانت :-

(۱) امانت کی حقیقت یہ ہے کہ جس کسی کا جو حق تم پر واجب ہو اس کو طیب خاطر کے ساتھ ادا کر دو۔

(۲) آیت کا نزول اگرچہ خاص واقعہٴ مفتاح میں ہوا ہے لیکن بالا جماع یہ آیت مال و دیعت کے ساتھ مخصوص نہیں بلکہ لفظ امانات میں جملہ اقسام کی امانتیں داخل ہیں کیوں کہ الامانات پر جو الف لام داخل کیا گیا ہے وہ استغراق کے لئے ہے اور مطلب یہ ہے کہ جملہ اقسام کی امانتوں کی رعایت واجب ہے کسی امانت میں بھی خیانت روا نہیں۔

(۳) جاننا چاہئے کہ انسان کے معاملات کی کل تین قسمیں ہیں ۲ یا تو انسان کا معاملہ خدا تعالیٰ کے ساتھ ہے ۲ یا اور لوگوں کے ساتھ ۳ یا اپنے نفس کے ساتھ ہے تینوں قسموں میں امانت کی رعایت ہر انسان پر فرض ہے۔

(۱) خدا تعالیٰ کے ساتھ امانت کی رعایت یہ ہے کہ جن باتوں کا خدا تعالیٰ نے حکم دیا ہے انکو بجالائے اور جن باتوں سے منع کیا ہے ان سے رُکارے احکامِ خداوندی

کی بجا آوری میں خیانت نہ کرے۔

(۲) اور لوگوں کے ساتھ امانت کی رعایت یہ ہے کہ ان کی ودیعتیں اور ان کے قرض ادا کرے ناپ تول میں کمی نہ کرے اور بادشاہوں کی امانت یہ ہے کہ رعایا کے حقوق ادا کریں عہدہ اور منصب کسی نا اہل کو نہ دیں نا اہل کو عہدہ اور منصب دینا رعایا کے ساتھ خیانت ہے اور علماء کی امانت یہ ہے کہ احکام خداوندی بلا کم و کاست شریعت کے مطابق لوگوں تک پہنچادیں۔

(۳) اور اپنے نفس کے ساتھ امانت کی رعایت یہ ہے کہ اپنے اعضاء و جوارح سے وہ کام نہ لے جو دنیا اور آخرت میں اس کے لئے مضر ہوں مثلاً زبان کو کلمات کفر اور بدعت اور کذب و غیبت سے محفوظ رکھے اور آنکھ کی امانت یہ ہے کہ اس کو حرام کی طرف دیکھنے سے محفوظ رکھے اور شرمگاہ کی امانت یہ ہے کہ اس کو حرام سے بچائے قرآن کریم میں جا بجا امانت ادا کرنے کی تاکید آئی ہے اور حدیث شریف میں ہے کہ جس میں امانت نہیں اس میں ایمان نہیں اور جس کو اپنے عہدہ کا پاس نہیں اس میں دین نہیں۔

(۴) دوسری آیت یعنی **وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ** میں حکام کو حکم دیا گیا کہ لوگوں کے اختلافات اور نزاعات کا فیصلہ عدل اور انصاف کے ساتھ کریں، حق کے مطابق فیصلہ کریں ذرہ برابر کسی کی رعایت نہ کریں۔



صِدْقُ حَدِيثٍ :-

دوسری بات جو اس حدیث پاک میں فرمائی گئی وہ کونسی صفت ہے؟ فرمایا کہ سچی بات کرنا، سچائی کے ساتھ کلام کرنا، آج آپ دیکھ رہے ہیں کہ سچ کتنا ہے نبی پاک ﷺ نے ایک موقع پر یہ بھی فرمایا کہ قیامت کے قریب سچ کم ہو جائیگا اور جھوٹ کا دور دورا ہوگا، افسوس کی بات ہے، کذب پھیل جائیگا جھوٹ پھیل جائیگا، عموماً لوگ اس دور میں جھوٹ بولا کریں گے، یہ بھی ہو رہا ہے آپ ﷺ نے جو بات بیان فرمائی وہ باتیں آج آنکھوں سے دیکھنے کو مل رہی ہیں۔

صدق حدیث سچی بات کرنا اللہ پاک کی بہت بڑی نعمت ہے جس بندے کے اندر یہ صفت پیدا ہو جائے یہ سمجھو کہ اس بندے کو اللہ پاک کی طرف سے ایک بہت بڑی نعمت حاصل ہے۔



رسول پاک ﷺ نے سچائی پر زور دیتے ہوئے فرمایا:

(۳) عن عبدِ اللهِ بنِ مسعود قال: قال رسولُ اللهِ صَلَّى اللهُ عَلَيْهِ وَسَلَّمَ: عَلَيْكُمْ بِالصِّدْقِ فَإِنَّ الصِّدْقَ يَهْدِي إِلَى الْبِرِّ وَإِنَّ الْبِرَّ يَهْدِي إِلَى الْجَنَّةِ وَمَا يَزَالُ الرَّجُلُ يَصْدُقُ وَيَتَحَرَّى الصِّدْقَ حَتَّى يُكْتَبَ عِنْدَ اللهِ صِدِّيقًا وَإِيَّاكُمْ وَالْكَذِبَ فَإِنَّ الْكَذِبَ يَهْدِي إِلَى الْفُجُورِ وَإِنَّ الْفُجُورَ يَهْدِي إِلَى النَّارِ وَمَا يَزَالُ الرَّجُلُ يَكْذِبُ وَيَتَحَرَّى

الكذب حتى يُكتبَ عند الله كذاً باً۔

متفق عليه۔

وفى رواية لمسلم: قال ان الصدق بَدْوان البَدْ يهدي الى الجنة وان الكذب فُجورٌ وان الفُجورَ يهدي الى النار۔ (مشکوٰۃ ص ۴۱۲۔)

ترجمہ:

فرمایا رسول کریم ﷺ نے سچائی کو لازم پکڑو سچائی نیکی تک پہنچاتی ہے اور نیکی جنت تک پہنچاتی ہے، آدمی برابر سچ بولتا رہتا ہے اور سچ کی ہی طلب کرتا ہے یہاں تک کہ سچا لکھا جاتا ہے اور فرمایا کہ جھوٹ سے بچو جھوٹ برائی، غلط اور بے حیائی تک پہنچاتا ہے، آدمی برابر جھوٹ بولتا جاتا ہے یہاں تک کہ جھوٹا لکھا جاتا ہے۔ مسلم کی ایک روایت میں اتنا زائد ہے، حضور ﷺ نے فرمایا کہ سچائی نیکی ہے اور نیکی جنت کی طرف لے جاتی ہے، اور جھوٹ جہنم کی طرف لے جاتا ہے۔

فائدہ:

دیکھئے سچ ذریعہ ہے جنت میں جانیکا اور جھوٹ ذریعہ ہے جہنم میں جانیکا نیز فرمایا گیا ہے: الصدق يُنجي والكذب يهلك سچ بولنا نجات دیتا ہے اور جھوٹ بولنا ہلاک کرتا ہے، قیامت میں بھی سچ ہی نجات دلائیگا، اور جھوٹوں پر خدا کی لعنت پڑتی ہے



عفة فی طعامہ:

تیسری چیز لقمہ حلال کا میسر آنا آدمی حلال غذا کو استعمال کرے آج لوگ کہتے ہیں کہ صاحب نمازوں میں جان نہیں رہی دعا کرتے ہیں قبول نہیں ہوتی ہے، اثرات نہیں ہیں، عبادات بے جان ہیں دعائیں قبول نہیں ہوتیں کہ دعاؤں کی قبولیت میں سب سے زیادہ دخل رزق حلال کا ہے جب تک کہ لقمہ حرام پیٹ میں ہوتا ہے تو اس وقت تک دعا کی قبولیت کا کوئی موقع نہیں ہوتا ہے، نہ عبادت میں جان آسکتی ہے، نہ عبادت قبول ہو سکتی ہے اور نہ اس وقت تک دعا قبول ہو سکتی ہے، رزق حلال بہت اہمیت والی چیز ہے۔

اکابر اہل اللہ اسکا بہت خیال رکھتے تھے جتنے ہمارے بڑے اسکا خیال رکھتے تھے اتنے ہی ہم چھوٹوں نے اسکا خیال ختم کر دیا یہاں تک کہ نبی پاک ﷺ کی وہ بات ثابت ہو گئی اور آنکھوں سے نظر آنے لگی کہ قیامت کے قریب ایک دور آئیگا کہ آدمی پرواہ نہیں کریگا کہ مال کہاں سے آ رہا ہے حلال طریقہ سے آ رہا ہے، یا حرام طریقہ سے آ رہا ہے، یہ تمیز کرنا اور فرق کرنا ختم ہو جائیگا اسکا بھی دور دورا ہو رہا ہے یہ بھی آنکھوں کے سامنے ہے رزق حلال اتنا اہم مسئلہ ہے!



اکل حلال کا ایک واقعہ:-

ایک بہت بڑے بزرگ ہیں، شیخ ابو محمد الجوبینی امام الحرمین کہلاتے ہیں فرمایا

کرتے تھے کہ میرے والدین نے اس بات کا اتنا زیادہ خیال کیا تھا کہ میری پرورش میں ایک لقمہ حرام بھی میرے پیٹ میں داخل نہیں ہونے دیا لیکن ایک بات ایسی ہوئی کہ میری والدہ جب کے میں چھوٹا تھا وہ کہیں چلی گئی تھی اور میں بلبلا رہا تھا دودھ پینے کے مارے تڑپ رہا تھا تو قریب کی ایک عورت نے مجھ کو اٹھایا اور اس نے اٹھا کر اپنا دودھ مجھ کو پلایا اور اس کے یہاں حلال اور حرام کا فرق نہیں تھا وہ کہتے ہیں کہ اتنی مقدار جو اس عورت نے مجھے دودھ پلایا اس کا اثر یہ ہے کہ کبھی کبھی مناظرے میں ہار جاتا ہوں، کبھی کبھی مناظرے میں مجھے جو شکست ہو جاتی ہے، وہ اس لقمہ حرام کے اثرات ہیں جو اس کے دودھ سے میرے اندر منتقل ہوئے، باقی میرے والدین نے کبھی بھی لقمہ حرام میرے پیٹ میں داخل نہیں ہونے دیا۔

اکابر حلال کھانے کا اہتمام فرمایا کرتے تھے یہی وجہ تھی کہ ان کی دعائیں قبول ہوتی تھیں اور ان کو عبادات میں نور نظر آتا تھا آج جو عبادات میں نور نظر نہیں آتا اس کی وجہ بھی یہی ہے اور جو دعاؤں کی قبولیت اٹھ رہی ہے اس کی وجہ بھی یہی ہے عفة فی طعمۃ جس آدمی کو اس کی فکر مل جائے رزق حلال پاکیزہ طیب چیز کا ہی استعمال کرے تو وہ آدمی بہت خوش قسمت ہے۔



حسنِ خلیقہ

چوتھی چیز اچھے اخلاق کا ملنا آج اچھے اخلاق کی بھی بہت زبردست کمی آرہی ہے

اور ہم سب میں اس بات کی کمی ہے حالانکہ اچھے اخلاق سے صحیح اسلام کی تصویر سمجھ میں آتی ہے۔

آپ تاریخ اٹھا کر دیکھیں گے کہ اچھے اخلاق کو بہت زیادہ دخل ہے، اخلاق کا ہونا ہر مسلمان کے لئے اور بالخصوص علماء کے لئے اور بالخصوص داعی اور مبلغین حضرات کے لئے اچھے اخلاق کا ہونا ریڈھ کی ہڈی کی طرح ہے، یہی وجہ ہے کہ جب چھ نمبر کی تشکیل دی جا رہی تھی تو اکرام علماء رکھا گیا تھا۔

حضرت مفتی کفایت اللہ صاحب بھی وہاں موجود تھے حضرت مفتی کفایت اللہ صاحب نے فرمایا کہ یہاں اکرام علماء کی جگہ اکرام مسلم کر دیا جائے ورنہ بہت سے لوگ یہ سوچیں گے کہ شاید یہ تبلیغی کام مولویوں نے جو چلایا ہے اپنے اکرام کے لئے اور اپنے مصافحوں کے لئے چلایا فرمایا کہ اس کو ختم کر کے اکرام مسلم کر دو ہر مسلمان کا اکرام ہونا چاہئے اب جب مسلمانوں کا اکرام ہوگا تو علماء اور مشائخ کا اکرام خود بخود ہوگا اصل دین تو مشائخ سے آتا ہے، اور علماء سے آتا ہے، ان کے اکرام کے بغیر تو دین سیکھا ہی نہیں جاسکتا دین کی تبلیغ کا مدار تو اچھے اخلاق پر ہے۔

حضرات صحابہ کرامؓ سے جو لوگ متاثر ہوئے ان کے اخلاق سے متاثر ہوئے ان کے اخلاق کتنے عمدہ تھے؟ کہ لوگ دیکھ کر کلمہ طیبہ پڑھنے پر مجبور ہو جاتے تھے، تجارت کر رہے ہیں، صحابہ کی تجارت ایسی ہوتی تھی، انتہائی شاندار، سچائی اور امانت داری کے ساتھ کہ اگر ایک دفعہ ان کی دوکان سے کسی نے کوئی چیز لے لی تو زندگی بھر وہاں کا غلام ہو گیا، دوسری دوکان پر وہ جاتا ہی نہیں تھا۔

خلاصہ یہ ہے کہ نبی پاک ﷺ نے فرمایا کہ چار صفتیں جو شخص اپنے اندر پیدا کر لے تو اسکو دنیا کی ساری چیزیں مل گئیں اور دنیا کی مال و متاع اگر چھوٹ جائے تو اس پر افسوس نہ کرے جب کے یہ چار باتیں اپنے اندر پیدا کر لے پہلی بات ہے امانت کی حفاظت اور اس کو ٹھیک سے ادا کرنا اور دوسری چیز ہے بات کی سچائی اور تیسری چیز حلال کا استعمال اور چوتھی چیز ہے اچھے اخلاق: حق تعالیٰ جل شانہ ہمیں ان صفات کو اپنے اندر پیدا کرنے کی توفیق عطا فرمائے

آمید یا رب العالمین!!!



عورت سے نکاح کی وجوہاتِ اربعہ

(۴) عن أبي هريرة قال: قال رسول الله - صَلَّى اللهُ عَلَيْهِ وَسَلَّمَ - تَنْكَحُ الْمَرْأَةُ لِأَرْبَعٍ لِمَالِهَا وَلِحَسْبِهَا وَلِجَمَالِهَا وَلِدِينِهَا فَاطْفَرِ بِذَاتِ الدِّينِ تَرَبُّثٌ يَدَاكَ.

(مشکوٰۃ ص ۲۶۷، ج ۲)

ترجمہ:

حضرت ابو ہریرہؓ کہتے ہیں کہ رسول کریم ﷺ نے فرمایا کسی عورت سے نکاح کرنے کے بارے میں چار چیزوں کو ملحوظ رکھا جاتا ہے اول اسکا مالدار ہونا دوم اسکا حسب و نسب والی ہونا سوم اسکا حسین و جمیل ہونا اور چہارم اسکا دین دار ہونا، لہذا دیندار عورت کو اپنا مطلوب قرار دو اور خاک آلود ہوں تیرے دونوں ہاتھ۔

تشریح:

حسب و نسب والی سے مراد وہ عورت ہے جو نہ صرف اپنی ذات میں شرف و بلندی رکھتی ہو بلکہ وہ جس خاندان و قبیلہ کی فرد ہو وہ خاندان و قبیلہ بھی عزت اور شرف و بلندی کا حامل ہو، چنانچہ انسان کی یہ فطری خواہش ہوتی ہے کہ وہ ایسی عورت سے بیاہ کرے جو باحیثیت و باعزت خاندان و قبیلہ کی فرد ہوتا کہ اس عورت کی وجہ سے اپنی اولاد کے نسب میں شرف و بلندی کا امتیاز حاصل ہو۔

بہر کیف حدیث کا حاصل یہ ہے کہ عام طور پر لوگ عورت سے نکاح کرنے کے سلسلہ میں مذکورہ چار چیزوں کو بطور خاص ملحوظ رکھتے ہیں کہ کوئی شخص تو مالدار عورت سے نکاح کرنا چاہتا ہے، بعض لوگ اچھے حسب و نسب کی عورت کو بیوی بنانا پسند کرتے ہیں، بہت سے لوگوں کی یہ خواہش ہوتی ہے کہ ایک حسین و جمیل عورت انکی رفیقہ حیات بنے اور کچھ اللہ کے نیک بندے دین دار عورت کو ترجیح دیتے ہیں لہذا دین و مذہب سے تعلق رکھنے والے ہر شخص کو چاہئے کہ وہ دین دار عورت ہی کو اپنے نکاح کیلئے پسند کرے کیونکہ اسی میں دنیا کی بھلائی ہے اور آخرت کی بھی سعادت ہے اور خاک آلود ہوں تیرے دونوں ہاتھ ویسے تو یہ جملہ لفظی مفہوم کے اعتبار سے ذلت و خواری اور ہلاکت کی بددعا کے لئے کنایہ کے طور پر استعمال کیا جاتا ہے لیکن یہاں اس جملہ سے یہ بددعا مراد نہیں ہے بلکہ اس کا مقصد دین دار عورت کو اپنا مطلوب قرار دینے کی ترغیب دلانا ہے، بلکہ اس جملہ کو دشنام محبت کہنا چاہیے، یا مطلب یہ ہے کہ اگر ایسا نہ کریگا تو تیرے ہاتھوں کو مٹی لگے گی یعنی اخیر میں چل کر ندامت و شرمندگی اٹھانی پڑے گی۔

جو لوگ دین داری کے علاوہ دوسری وجوہات کی بنا پر نکاح کریں گے بجائے فائدہ کے نقصان اٹھائیں گے۔

چنانچہ اس بارے میں یہ روایت ہے۔

عن أنس بن مالك قال سمعتُ النبي - صَلَّى اللهُ عَلَيْهِ وَسَلَّمَ - يقول: من تزوجَ امرأةً لِعِرْهَا لم يزدَهُ اللهُ الا ذُلًّا ومن تزوجها لِمَالِهَا لم يزدَهُ اللهُ الا فقراً ومن تزوجها لِحُسْنِهَا لم يزدَهُ اللهُ الا دناءةً ومن تزوجَ امرأةً لم يتزوجها الا لِيُغْصَّ بَصْرَةَ أَوْلِيْحَصْنٍ فَرَجَهُ أَوْ يَصِلَ رَحِمَةً بَارِكَ اللهُ لَهُ فِيهَا وَبَارَكَ لَهَا فِيهِ.

(باب نية الزواج مجمع الزواجد ص ۲۵۴ ج ۴۔)

ترجمہ:

حضرت انس بن مالک فرماتے ہیں کہ میں نے نبی کریم ﷺ کو فرماتے ہوئے سنا کہ جس شخص نے نکاح کیا کسی عورت سے عزت کے لئے، نہیں زیادہ کریگا اللہ تعالیٰ مگر ذلت میں اور جس شخص نے نکاح کیا کسی عورت سے اس کے مال کے لئے، تو نہیں زیادہ کریگا اللہ تعالیٰ مگر فقر کو اور جس شخص نے نکاح کیا اس کے حسن کی وجہ سے تو نہیں زیادہ کریگا اللہ تعالیٰ مگر کمینگی کو اور جو شخص کسی عورت سے نہیں نکاح کرتا ہے مگر اسلئے کہ اپنی نگاہوں کو نیچی رکھے اور اپنی شرمگاہ کی حفاظت کرے اور صلہ رحمی کرے تو اللہ تعالیٰ اسکے لئے اس میں برکت دیگا (مرد کے لئے عورت میں برکت دیگا) اور اس کو اس میں برکت دیگا (عورت کے لئے مرد میں) (روایت کو طبرانی نے اوسط میں نقل کیا ہے۔)

دین داری کو مد نظر رکھنے کی برکت سے حضرت عبداللہ ابن المبارک جیسے پیدا ہوں گے چنانچہ ان کے والد کے تعلق سے بستان المحدثین ص ۱۴۹ پر حضرت شاہ عبدالعزیزؒ نے یہ قصہ ذکر کیا ہے۔

اُن کے والد بزرگوار شہر حران کے ایک ترک تاجر کے غلام اور مملوک تھے اور وہ تاجر، بنی حظلہ میں سے تھا جو بنی تمیم کا ایک قبیلہ ہے تاریخ عامری میں مذکور ہے کہ والد مبارک بہت متقی اور پرہیزگار تھے ان کے مالک نے انہیں اپنے باغ کا داروغہ مقرر کیا تھا۔

ایک دن اس نے یہ کہا کہ اے مبارک باغ سے ایک ترش انار لے آؤ وہ گئے اور ایک انار لائے جو شیریں نکلا مالک نے کہا میں نے تم کو ترش انار لانے کے لئے کہا تھا مبارک نے جواب دیا کہ میں کس طرح معلوم کر سکتا ہوں کہ کون سے درخت سے انار شیریں اترتے ہیں اور کون سے درخت سے ترش جس کسی نے ان درختوں سے کھایا ہے وہ جانتا ہے، مالک نے کہا کہ تم نے اب تک کوئی انار نہیں کھایا؟ مبارک نے کہا کہ آپ نے میرے ذمہ اس باغ کی حفاظت اور نگہبانی لازم کی ہے کھانے اور چکھنے کی اجازت نہیں دی۔

میرے ذمہ جو خدمت لازم ہے اسے بجالاتا ہوں، مالک اُن کی اس دیانت اور امانت سے بہت خوش ہوا اور کہا کہ تم اس قابل ہو کہ میری مجلس میں رہو اور باغبانی کسی دوسرے شخص کے سپرد کر دی۔

ایک روز مالک نے اپنی نوجوان دختر کے نکاح کے بارے میں ان سے مشورہ کیا تو

مبارک نے کہا کہ جاہلیت کے عرب تو اپنی لڑکی کا نکاح حسب و نسب کے اعتبار سے کرتے تھے، یہود مال کے عاشق ہیں، نصاریٰ جمال پر فریفتہ ہوتے ہیں مگر اسلام میں دین کا اعتبار ہے، ان چاروں میں سے جو پسند خاطر ہو اس پر عمل کرنا چاہئے۔

مالک کو ان کی یہ عاقلانہ بات بہت پسند آئی گھر جا کر اس مشورہ کو اپنی بیوی سے بیان کیا اور کہا کہ میرا دل چاہتا ہے کہ اپنی لڑکی کا نکاح مبارک سے کر دوں، اگرچہ وہ غلام ہے مگر پرہیزگاری تقویٰ اور دینداری کے اعتبار سے وہ اپنے زمانہ کا سردار ہے دختر کی ماں نے بھی اسے پسند کیا تو اس کا نکاح ان سے کر دیا، اسی لڑکی سے یہ عبداللہ پیدا ہوئے، اس تاجر کی وراثت سے بہت سا مال ان کو ملا، عبداللہ کا سال ولادت ۱۸ھ یا ۱۹ھ ہے، جو اپنے دور کے امام اور مقتدا بزرگ تھے۔



وہ چار جن کا ثواب دوہرا ہے:

(۵) عن أبي أمية قال قال رسول الله - صَلَّى اللهُ عَلَيْهِ وَسَلَّمَ - قال أربعٌ يؤتون أجرهم مرتين أزواج النبي - صَلَّى اللهُ عَلَيْهِ وَسَلَّمَ - ومن أسلم من أهل الكتاب ورجلٌ كانت عنده أمة فأعجبته فأعتقها ثم تزوجها وعبدٌ مملوكٌ أدَّى حقَّ الله وحقَّ سادته.

(جمع الزوائد ص ۲۶۷، ج ۲)

ترجمہ:

حضرت ابو امامہؓ فرماتے ہیں کہ نبی کریم ﷺ نے ارشاد فرمایا کہ چار لوگوں کو دوہرا اجر دیا جاتا ہے اول ازواجِ نبی ﷺ اور دوسرا وہ ہے جو اہل کتاب میں سے ہے اور وہ اسلام لایا اور تیسرا وہ مرد جس کے پاس باندی ہو اور وہ اس کو اچھی لگتی ہو اور وہ اس کو آزاد کر دے اور اس سے نکاح کر لے اور چوتھا وہ غلام جو اللہ کا حق ادا کرے اور اپنے آقا کا بھی حق ادا کرے۔

تشریح

ازواجِ النبی ﷺ کی قربانیاں بہت زیادہ ہیں ان کی وجہ سے نبی پاک ﷺ کو بہت قوت اور راحت ملی جو دین کی اشاعت و قوت کا سبب بنی ہے پھر ازواجِ مطہرات کو آپ علیہ السلام کے وصال کے بعد نکاح کی اجازت بھی نہیں تھی ساری زندگی صبر کرنا آسان کام نہیں ہے، انکے فضائل و کمالات اور ان کی وجہ سے امت کو حاصل ہونے والی برکات بہت زیادہ ہیں اس وجہ سے ان کا ثواب دوہرا ہے بہ نسبت عام عورتوں کے اور دوسرا شخص چونکہ اپنے نبی پر بھی ایمان لایا اور پھر حضور پاک ﷺ پر بھی ایمان لایا اس وجہ سے اس کا ثواب دوہرا ہونا ظاہر ہے اور تیسرا شخص اس وجہ سے کہ اس نے ایک عورت کو ذلت سے عزت کا مقام دیا اور اس کے ساتھ صبر کیا یہ بہت بڑی بات ہے جو اللہ پاک کو پسند ہے۔



چار ملعون افراد:

(۶) عن أبي أمامة عن النبي صَلَّى اللهُ عَلَيْهِ وَسَلَّمَ. قال أربعة لعنهم الله فوق عرشه وَأَمَّنْتُ عَلَيْهِمُ الْمَلَائِكَةُ الَّذِي يَحْصِنُ نَفْسَهُ عَنِ النِّسَاءِ وَلَا يَتَزَوَّجُ وَلَا يَتَسْرَى لِأَنَّهُ يُوَلِّدُهُ وَالرَّجُلُ يَتَشَبَّهُ بِالنِّسَاءِ وَقَدْ خَلَقَهُ اللهُ ذَكَرًا وَالْمَرْأَةُ تَتَشَبَّهُ بِالرِّجَالِ وَقَدْ خَلَقَهَا اللهُ أُنْثَى وَمُضِلُّ الْمَسَاكِينِ. قال خالد بن الزبرقان يعني يهزأ بهم يقول للمسكين هلم أعطك فاذا جاءه قال ليس معي شئٌ ويقول للمكفوف اتق البئر اتق الذَّابَّةَ وليس بين يديه شئٌ والرجل يسأل عن دار القوم فيرشده الي غيرها.

(مجمع الزوائد ص ۲۵۱، ج ۴) (باب الخس على الزكاح)

ترجمہ:

حضرت ابو امامہ فرماتے ہیں کہ نبی کریم ﷺ نے فرمایا چار لوگوں پر اللہ تعالیٰ عرش پر لعنت بھیجتا ہے اور فرشتے اس پر آمین کہتے ہیں (۱) وہ شخص جو اپنے آپ کو عورتوں سے محفوظ رکھے اور نہ شادی کرے اور نہ باندی بنائے کہ کہیں اولاد نہ ہو جائے (۲) اور وہ شخص جو عورتوں سے مشابہت رکھے حالانکہ اللہ تعالیٰ نے اسکو مرد بنایا اور وہ عورت جو مردوں سے مشابہت رکھے حالانکہ اللہ تعالیٰ نے اس کو عورت بنایا (۳) اور وہ شخص جو مسکین کو دور بھگائے اور دھوکہ دے اور خالد بن زبرقان نے کہا کہ مطلب یہ ہے کہ مساکین سے مزاق کرتا ہو کہ واپسی میں آؤ میں تمہیں کچھ دوں گا اور جب واپس آتا ہے

تویوں کہل کر ٹال دیتا ہے کہ میرے پاس کچھ نہیں ہے اور اندھے سے کہتا ہے، کنویں سے ڈر اور چوپائے سے ڈر، حالانکہ اس کے سامنے کچھ نہیں ہوتا (۴) اور وہ شخص جس سے کسی کے گھر کا پتہ پوچھا جاتا ہے تو وہ دوسری طرف رہنمائی کرتا ہے۔

چار خیر و برکت کی اشیاء:

(۷) عن ابن عباس أن النبي صَلَّى اللهُ عَلَيْهِ وَسَلَّمَ قَالَ أَرْبَعٌ مَنْ أُعْطِيَهُنَّ فَقَدْ أُعْطِيَ خَيْرِي الدُّنْيَا وَالْآخِرَةِ قَلْبًا شَاكِرًا وَ لِسَانًا ذَاكِرًا وَ بَدَنًا عَلَى الْبَلَاءِ صَابِرًا وَ زَوْجَةً لَا تَبْغِيهِ خُونًا فِي نَفْسِهَا وَ لَا مَالَهُ۔

مجمع الزوائد ص ۲۷۳، ج ۴ (باب فی المرأة الصالحة وغیرہا)

ترجمہ:

حضرت ابن عباسؓ سے مروی ہے کہ نبی کریم ﷺ نے ارشاد فرمایا کہ جس شخص کو چار چیزیں عطا کی گئی تحقیق کے اسکو دنیا اور آخرت کی بھلائی عطا کی گئی،

(۱) شکر کرنے والا دل۔

(۲) ذکر کرنے والی زبان۔

(۳) اور ہر مصیبت پر صبر کرنے والا بدن۔

(۴) اور ایسی بیوی جو خیانت و شرارت نہ کرے اپنی ذات میں اور نہ شوہر کے مال میں۔

تشریح:

اس حدیث پاک میں پہلی چیز قلب شاکر ہے شکر گزاری یعنی اللہ پاک کی نعمتوں کا

زبان و دل سے اقرار و اظہار بہت بڑی صفت ہے اللہ پاک شکر گزاروں کی تعریف و مدح فرماتے ہیں: ایک جگہ ارشاد باری ہے: ”اعْمَلُوا آلَ دَاوُدَ شُكْرًا وَقَلِيلٌ مِّنْ عِبَادِيَ الشُّكُورِ“

ترجمہ:

اے داؤد شکر کرو پھر بہت کم بندے ہیں جو شکر گزاری کرتے ہیں اس حکم پر حضرت داؤد مستقل عمل کیا کرتے تھے اور کثیر شکر کرتے تھے، یہاں تک کہ اللہ پاک کے سامنے عرض کیا کہ اے اللہ میں آپ کا شکر کرنے سے اپنے آپ کو قاصر پاتا ہوں، واقعی بندہ اللہ پاک کے احسانات و انعامات کا شکر ادا کرنے سے عاجز و قاصر ہے کتنا ہی شکر کر لے آخر کار اپنی عاجزی کا اقرار کرنا ہی پڑتا ہے اللہ پاک نے فرمایا ہمارے شکر گزار بندے کم ہیں لوگ اللہ پاک کی نعمتوں کو استعمال کرتے ہیں مگر حق ادا نہیں کرتے اصل شکر یہ ہے کہ اللہ پاک نے جو نعمتیں دی ہیں ان کا استعمال بھی صحیح ہو اور زبان و دل سے اعتراف بھی کرے جب قلب میں اللہ پاک کی نعمتوں کی عظمت ہوگی، تو زبان سے اعتراف بھی کرے گا اور بار بار الحمد للہ اس کی زبان پر ہوگا، شکر کرنے سے نعمتوں میں اضافہ ہوتا ہے: چنانچہ ارشاد باری تعالیٰ ہے: ”وَإِذْ تَأَذَّنَ رَبُّكُمْ لَئِن شَكَرْتُمْ لَأَزِيدَنَّكُمْ“ وَلَئِن كَفَرْتُمْ إِنَّ عَذَابِي لَشَدِيدٌ“

ترجمہ:

اگر شکر کرو گے تو نعمتوں کو بڑھا دوں گا اور اگر ناشکری کرو گے تو جان لو کہ میرا عذاب بہت سخت ہے۔ (شکر موجب از زیادہ نعمت باری تعالیٰ ہے اور کفر باعث نقصان ہے۔)

دوسری چیز ذکر اللہ کرنے والی زبان ہے اللہ پاک کا ذکر لسان سے بہت بڑی نعمت اور بابرکت شئی ہے اور اس کے ساتھ اگر دل کا ذکر اور مل جائے تو سبحان اللہ کیا کہنا ذکر قلبی کو ذکر لسان پر ستر گنا زیادہ فضیلت حاصل ہے یہی وجہ ہے مشائخ نقشبندیہ مجددیہ ذکر قلبی پر زور دیتے ہیں۔

تیسری چیز صبر، اس کے فضائل و برکات بہت ہیں صابرین کیلئے بشارتیں جگہ جگہ وارد ہوئی ہیں اور نیک بیوی کو خیر متاع الدنیا فرمایا ہے یعنی دنیا کی بہترین نعمت و دولت اور رَبَّنَا آتِنَا فِي الدُّنْيَا کی تفسیر میں ایک قول الزوجة الصالحة بھی آیا ہے جس سے دین کے کاموں میں مدد ملتی ہو سکون و راحت بچوں کی پرورش وغیرہ برکات حاصل ہوں شوہر جب اسکو دیکھے خوش کر دے گھر میں نہ ہو تو پوری حفاظت کرنے والی ہو۔



چار گراں بار اعمال:

(۸) عن عائشة قالت: كَانَ أَحَبُّ الْأَعْمَالِ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ أَرْبَعَةٌ عَمَلَانِ يُجَاهِدَانِ نَفْسَهُ وَعَمَلَانِ يُجَاهِدَانِ مَالَهُ فَالَّذَانِ يُجَاهِدَانِ نَفْسَهُ، الصَّوْمُ وَالصَّلَاةُ، وَالَّذَانِ يُجَاهِدَانِ مَالَهُ الْجِهَادُ وَالصَّدَقَةُ.

(حلیۃ الأولیاء ص ۲۰۹ ج ۵)

ترجمہ:

حضرت عائشہؓ فرماتی ہیں کہ تمام اعمال میں پسندیدہ عمل چار ہیں دو عمل ایسے ہیں

جن کا تعلق انسان کے نفس سے ہے اور وہ نفس کو مشقت میں مبتلا کرتے ہیں اور دو عمل ایسے ہیں جن کا تعلق انسان کے مال سے ہے اور وہ مال کو مشقت اور جہد میں ڈالتے ہیں وہ دو عمل جو نفس سے متعلق ہیں وہ روزہ اور نماز ہیں اور وہ دو عمل جن کا تعلق مال سے ہے وہ جہاد اور صدقہ ہے۔

یہاں یہ ارشاد کہ دو عملوں سے نفس کو مشقت اور تکلیف ہوتی وہ اس پر شاق و گراں گزرتے ہیں اور اسی طبعی گرانی پر ثواب کثیر حاصل ہوتا ہے اگر بالکل مجاہدہ نہ ہو تو ثواب میں زیادتی نہ ہو الا یہ کثرت عبادت سے جو مجاہدہ اور گراں ختم ہو کر لذت و حلاوت اولیاء اللہ کو حاصل ہوتی ہے وہ اور شئی ہے یہاں گفتگو عام طبیعتوں کو سامنے رکھ کر ہے کہ یہ دونوں اعمال عام طباع پر بھاری ہوتی ہیں بہر حال کثیر ثواب ملتا ہے نماز اور صوم میں اسی وجہ فرمایا گیا وانھا لکبیرۃ الی الخاشعین۔ اور یقیناً نماز بھاری ہے مگر خشوع خضوع اختیار کرنے والوں پر اور صوم بسا اوقات گرمیوں میں بہت زیادہ گراں ہوتا ہے بہر حال اسپر ثواب بھی بہت ہے جس کے لئے فضائل صوم کا مطالعہ کیا جائے اور جہاد اور صدقات کے فضائل بہت زیادہ ہیں جن کے لئے مستقل کتابیں تالیف ہو چکی ہیں وہ دیکھیں جائیں یہاں صرف اشارے کئے گئے ہیں۔



مدینہ کے کہسار یاد آ رہے ہیں

غلامان سرکار یاد آ رہے ہیں	وہ اعوان و انصار یاد آ رہے ہیں
جو چون و چرا جانتے ہی نہیں تھے	خدا کے وفادار یاد آ رہے ہیں
خدا ان سے راضی وہ راضی خدا سے	محبت کے بیمار یاد آ رہے ہیں
ہے خود دین کو ناز جن ہستیوں پر	وہی مجھکو دین دار یاد آ رہے ہیں
جو بیٹے تھے ہر دم شرابِ محبت	وہی مجھکو مینوار یاد آ رہے ہیں
مسخر ہوئے جن سے اغیار کے دل	وہ اخلاق و کردار یاد آ رہے ہیں
وہ صدیق و فاروق و عثمان و حیدر	وہ ابرار و اخیار یاد آ رہے ہیں
لٹا دی خدا کے لئے ساری دولت	وہ امت کے سردار یاد آ رہے ہیں
وہ دو نور والے رفیقِ پیمبرؐ	وہ عثمان زردار یاد آ رہے ہیں
تھے حسان جو عاشقِ فخرِ عالم	ہمیں ان کے اشعار یاد آ رہے ہیں
میں جنت کو بھی بھول بیٹھا ہوں اب تو	صحابہ کے گھر بار یاد آ رہے ہیں
محبت صحابہ کی پیدا ہو جن سے	وہ اخبار و آثار یاد آ رہے ہیں
تڑپنے لگا دل میرا اللہ اللہ	مدینہ کے کہسار یاد آ رہے ہیں
وہ حرمین کے رات دن اللہ اللہ	وہ برکات و انوار یاد آ رہے ہیں
غلامان احمد پہ قربان احمد	حقیقی وہ احرار یاد آ رہے ہیں

(۵)

پانچ مضمون

والی

روایات:

اسلام کی بنیاد پانچ چیزوں پر ہے:-

(۱) عن ابن عمر قال: قال رسولُ اللهِ صَلَّى اللهُ عَلَيْهِ وَسَلَّمَ بُنِيَ
الاسلامُ على خمسٍ شهادةٍ أن لا إله إلا اللهُ وأنَّ محمداً عبده
ورسوله وإقامِ الصلوةِ وإيتاءِ الزكوةِ والحجِّ وصومِ رمضانَ-

(مشکوٰۃ ص ۱۲، ج ۱)

ترجمہ:

فرمایا رسول پاک ﷺ نے اسلام کی بنیاد پانچ چیزوں پر ہے (۱) توحید و رسالت
کا اقرار اس بات کی گواہی دینا کہ اللہ کے علاوہ کوئی عبادت کے لائق نہیں اور اس بات
کی گواہی دینا کہ حضرت محمد ﷺ اللہ کے رسول ہیں (۲) نماز قائم کرنا (۳) زکوٰۃ دینا
(۴) حج کرنا (۵) رمضان المبارک کے روزے رکھنا۔

تشریح:

اس روایت میں ایمان کے ارکان کی تفصیل بیان کی گئی ہے جس کا خلاصہ یہ ہے
کہ ایمان کے ارکان میں سے سب سے پہلی چیز توحید ہے توحید کا مطلب یہ ہے کہ دل
کی گہرائی سے اللہ سبحانہ و تعالیٰ کو ایک جانے ان کے ساتھ کسی کو شریک نہ کرے اس بات
پر مکمل عقیدہ رکھتا ہو کہ اللہ پاک واحد ہیں یکتا ہیں سب سے بڑے ہیں سب سے اچھے
ہیں۔

☆ وہ واحد ہیں وہ یکتا کوئی نہیں انکے جیسا ☆

☆ وہی خالق ہیں وہی مالک وہی رزاق ہیں ☆

انکی ذات تمام صفات عالیہ کی جامع ہے تمام نقائص، تمام کمیوں تمام، برائیوں سے بالکل پاک و صاف ہے ہر قسم کے عیب سے بری ہے تمام کمالات انکی ذات میں موجود ہیں اور جس جس کو جو کمال نصیب ہوا وہ انہی کے کمالات کا معمولی جز ہے۔

بقول امام طحاویؒ کے اللہ پاک واحد لا شریک لہ ہیں ان کے مشابہ کوئی چیز نہیں ہو سکتی، لَيْسَ كَمِثْلِهِ شَيْءٌ، لَا مِثْلَ لَهُ، وَلَا مِثَالَ لَهُ، وَلَا مِثِيلَ لَهُ، لَا ضِدَّ لَهُ، وَلَا نِدَاءَ لَهُ، ان کو کوئی چیز عاجز نہیں کر سکتی وہ قدیم ہے ان کی ذات ازلی ہے ابدی ہے، نہ انکی ابتدا کا علم ہے، نہ انکی انتہا کا پتہ، فنا اور زوال سے پاک و صاف، انسان کے اوہام ان کی ذات کی حقیقت تک نہیں پہنچ سکتے، انسانوں کے افہام انکے ادراک سے عاجز ہیں آدمیوں کی عقلیں ان کو نہیں پاسکتیں اُسکے باوجود ہر دل میں اُن کا جلوہ کائنات کا ہر ذرہ اُن کے وجود کا شاہد عدل ہے۔

یعنی الظاہر، الباطن انکی شان، ہر چیز میں اُن کا ظہور، پھر باطن اُن کی شان عجیب اور زالی ہے ہر چیز سے ظاہر، پھر باطن ہے، حَىُّ لَا يَمُوتُ قَيُّوْمٌ وَلَا يَنَامُ رِزَاقٌ وَخَلَاقٌ مَحْيٌ وَ مَمِيْتُ۔ جب چاہے زندہ کر دے، جب چاہے جس کو مار دے نہ مارنے میں کوئی خوف اور نہ زندہ کرنے میں کوئی مشقت آسمانوں و زمینوں اوپر نیچے کائنات کے ہر ذرہ میں اُنہی کا حکم اُنہی کا آرڈر چلتا ہے۔

اللہ پاک ارشاد فرماتے ہیں:

أَلَا لَهُ الْخَلْقُ وَالْأَمْرُ تَبَارَكَ اللَّهُ رَبُّ الْعَالَمِينَ .

ان کے علاوہ اور کوئی معبود ہوتا تو آسمان زمین کا سارا نظام درہم برہم ہو جاتا ارشاد باری تعالیٰ ہے لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا .

(الآیۃ - پ ۷ اس انبیاء آیت نمبر ۲۲)۔

اور اللہ پاک کے ساتھ اور بھی کوئی معبود ہوتا تو وہ اپنے بندوں کو اپنے ساتھ لیجاتا اور ایک دوسرے پر چڑھائی کرتے۔

مسئلہ توحید اتنا اہم ہے کہ وہ ساری عبادات اور طاعات کی بنیاد ہے اور تمام اعتقادات کا لب لباب ہے، تمام عبادات کی جان اور تمام قربات کی جڑ ہے تمام انبیاء (علیہم الصلاة والسلام) کی دعوت و تبلیغ کا نقطہ اساس کلمہ اولیٰ توحید ہی رہا ہے توحید خالص اور تام وہ ہے کہ دل کی گہرائی میں اللہ سبحانہ و تعالیٰ کے متعلق عظمت کا، کبریائی کا، یعنی بڑائی اور یکتائی کا وہ درجہ موجود ہو کہ اُن کے ساتھ کسی کو بھی خاطر میں نہ لاتا ہو اور یہ کیفیت دل کی گہرائی میں راسخ ہو چکی ہو، زبان سے نیز اعضاء و جوارح سے بار بار اظہار بھی کرتا ہو اگر زبان اور اعضاء و جوارح سے کوئی ایسا کام کریگا جو اسکی قلبی کیفیت کے خلاف ہو تو توحید میں خلل پیدا ہوگا اور اگر دل کے اندر ہی یہ کیفیت موجود نہ ہو تو یہ توحید منافقانہ توحید ہوگی کہ صرف زبان سے کہتا ہے اور دل میں اللہ عزوجل کی ذات پاک اور صفات عظمیٰ اور کمالات عالیہ کا یقین نہیں رکھتا ہے۔

پھر توحید ہی کیسی ہوگی توحید کے حقیقی مرتبہ پر آنے کے بعد اور توحید کی لذت اور

ذائقہ چکھنے کے بعد اس بات کا تصور ہی ختم ہو جاتا ہے کہ اللہ کے غیر سے مدد مانگی جائے اور اسکے سامنے جھکا جائے اور اس غیر کیلئے ناز و نیاز کیا جائے ان کے علاوہ کسی کو نافع اور ضار سمجھا جائے۔

شعر

☆ نافع اور ضار جز اللہ نہیں ہے کوئی ☆

☆ مؤمن ہو کے پھر شرک سے تجھ کو کیا کام ☆

توحید کی لذت صحابہ کرام سے پوچھو ان کے قلوب میں توحید کی تجلی حضور پاک ﷺ کی برکت سے ایسی واقع ہوئی جس نے ان کے قلب دماغ کو منور کر دیا اور توحید کی لذت سے ایسے آشنا ہوئے کہ اپنا سب کچھ قربان کرنے کیلئے تیار ہو گئے اور حقیقت بھی یہی ہے کہ فاتح توحید جب کسی اقلیم میں اپنی پوری طاقت کے ساتھ جلوہ افروز ہو جاتا ہے تو تمام چیزیں خاکستر ہو جاتی ہیں اور اس اقلیم میں صرف اسی کی حکومت و سلطنت باقی رہ جاتی ہے۔

یاد رکھئے کہ توحید کے کمال کے بغیر کوئی عبادت قبول نہیں ہو سکتی چاہے اسکی عبادت رات دن ہی کیوں نہ ہو پھر توحید کے کمال حاصل ہونے کے بعد رسول اکرم ﷺ کی پیروی از حد ضروری ہے رسول پاک ﷺ کی اتباع کے بغیر توحید کے حقیقی انوار و برکات کا حاصل ہونا ناممکن ہے کیونکہ رسول پاک ﷺ ہی توحید کے حقائق کو سب سے زیادہ جاننے والے تھے تو توحید پر چلنے کا جو راستہ اور طریقہ آپ نے فرمایا وہ سب سے اکمل اور احسن طریقہ ہے۔

شعر

☆ اسکول ہی نہیں سکتا کبھی توحید کا جام ☆

☆ جسکی نظروں سے ہو پوشیدہ رسالت کا مقام ☆

☆ یوں تو قادرِ قیوم کی رحمت ہے عام ☆

☆ پر مقدر سے ملا کرتا ہے توحید کا جام ☆

از / عرفانِ محبت

الغرض!

توحید تمام ادیان و ملل کا ایک متفق علیہ عقیدہ ہے۔

دوسری چیز توحید کی تکمیل کے ساتھ ساتھ رسالت کا عقیدہ ہے اگر کوئی

شخص صرف توحید کا قائل ہو اور رسالت پر ایمان نہ ہو تو اس کا ایمان معتبر نہیں ہے رسول

پاک ﷺ کی ذات بابرکت پر ایمان لائے اس حیثیت سے آپ اللہ کے سب سے

بڑے سچے اور اچھے پیغمبر ہیں تمام ظاہری باطنی کمالات آپ کی ذات میں موجود ہیں،

آپ بشر ہیں لیکن آپ کی بشریت سب انسانوں سے اعلیٰ اور مکمل ہے بقول شیخ ابو الحسن

شازلی کے۔

بشر لا کُمل البشر بل کالیاقوت بین الحجر یعنی آپ بشر ہیں لیکن

آپ کی بشریت تمام انسانوں کی بشریت کی طرح نہیں ہے بلکہ تمام انسانوں میں سب

سے اعلیٰ و اکمل ترین بشریت ہے رسالت کے ساتھ آپ کی بشریت کا عقیدہ رکھنا بھی

ضروری ہے، تب ایمان درست ہوگا۔ کذافی مراقی الفلاح

دوسری چیز جو اس حدیث پاک میں بیان کی گئی ہے وہ ہے نماز نماز کو قائم کرنے کا مفہوم یہ ہے کہ تمام شرائط، فرائض، واجبات، آداب اور مستحبات و اوقات تشخیص و تضرع کی کیفیت کے ساتھ ادا کرے تب حقیقت میں وہ نماز قائم کرنے والا شمار ہوگا نماز کے سلسلہ میں بہت سی تفصیلات گذشتہ احادیث کی شرح میں گزر چکی ہیں۔

تیسری چیز! اسلام کا عظیم الشان رکن جو اس حدیث میں بیان کیا ہے وہ زکوٰۃ ہے زکوٰۃ کی اہمیت و عظمت پر قرآن میں بہت بڑا ذخیرہ موجود ہے جن فضائل و احکامات، زکوٰۃ کی عدم ادائیگی پر وعیدات مذکور ہوئی ہیں یہاں ان امور میں سے چند چیزیں لکھی جاتی ہیں۔

نیز اللہ پاک ارشاد فرما رہے ہیں:

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ
فَبَشِّرْهُمْ بِعَذَابٍ أَلِيمٍ ۝

اور جو لوگ گاڑ کر رکھتے ہیں سونا اور چاندی اور اس کو خرچ نہیں کرتے اللہ کی راہ میں سوان کو خوشخبری سنا دے دردناک عذاب کی، جس مال کی زکوٰۃ ادا نہ کی گئی ہو وہ گنجا سا نپ بنا کر اس کے گلے میں ڈالا جائیگا اور کہا جائیگا یہ تیرا مال ہے جس کی تو نے زکوٰۃ نہیں دی تھی۔

نیز فرمایا رسول پاک ﷺ نے ہر وہ مال جو ساتوں زمینوں کے نیچے ہو اور تو نے اس کی زکوٰۃ دیدی وہ کنز نہیں ہے اور جس مال کی تو نے زکوٰۃ نہیں دی اگرچہ وہ ظاہر ہو وہ کنز ہے۔

(مجمع الزوائد ص ۶۴)

حضرت انسؓ سے منقول ہے رسول اکرم ﷺ نے فرمایا مالداروں کیلئے ہلاکت ہے قیامت کے دن فقراء و غرباء رب العزت والجلال کے دربار میں عرض کریں گے اے ہمارے رب ان لوگوں نے ہمارے وہ حقوق نہیں دیئے تھے جو ان پر فرض کئے گئے تھے حق تعالیٰ فرمائیں گے میری عزت و جلال کی قسم میں تم کو تمہارے وہ حقوق ضرور دلاؤں گا اور ان کو اپنی رحمت سے دور کر دوں گا پھر نبی پاک نے یہ آیت تلاوت فرمائی:

وَفِي أَمْوَالِهِمْ حَقٌّ مَّعْلُومٌ لِّلسَّائِلِ وَالْمَحْرُومِ .

اور انکے اموال میں حق تھا مانگنے والے کا اور غریب کا یعنی جو انکو دینا چاہئے تھا جسکے نہ دینے کی وجہ سے وہ گناہ گار بنیں گے نیز نبی پاک علیہ السلام نے فرمایا جب بھی ایمان والے کا مال ہلاک ہوتا ہے وہ زکوٰۃ نہ دینے کی وجہ سے ہی ہلاک ہوتا ہے نیز فرمایا رسول پاک ﷺ نے جب لوگ زکوٰۃ روک لے تے ہیں اللہ پاک بارشیں روک لے تے ہیں۔ (مجمع الزوائد ص ۶۲، ۶۳ ج ۳)

نیز فرمایا رسول پاک ﷺ نے زکوٰۃ کو روکنے والا جھنم میں جائے گا نیز حضرت عبداللہ ابن عمر نے فرمایا کہ رسول پاک ﷺ نے فرمایا کہ نماز کا معاملہ ظاہر میں رکھا گیا اسلئے لوگ اسکو پڑھ لیتے ہیں اور زکوٰۃ کا معاملہ پوشیدہ رکھا گیا ہے اس لئے لوگ اسکو کھا جاتے ہیں ایسے لوگ منافقین ہیں۔ (مجمع الزوائد)

نیز فرمایا رسول پاک ﷺ نے جو اللہ اور اسکے رسول پر ایمان رکھتا ہو اسکو چاہئے کہ اپنے مال کی زکوٰۃ ادا کرے۔

نیز فرمایا حضرت عبداللہ ابن مسعود نے جس شخص نے مال حلال کمایا ہو لیکن اسکی

زکوٰۃ نہیں دی تو مال خبیث بن جائے گا اور جس شخص نے مال خبیث کمایا ہو اور اس کی زکوٰۃ دی تو وہ زکوٰۃ دینے سے پاک نہیں ہوگا۔ (مجمع الزوائد ص ۶۴/۶۵ ج ۳)

نیز فرمایا کرتے تھے عبد اللہ ابن مسعود کہ اللہ پاک نے ہمیں نماز قائم کرنے کا زکوٰۃ دینے کا حکم فرمایا لہذا جو آدمی زکوٰۃ نہیں دے گا تو اس کی نماز بھی قبول نہیں ہوگی۔

چوتھی چیز! چوتھا اسلام کا عظیم رکن روزہ ہے جس کے سلسلے میں آیات و احادیث کا بہت بڑا ذخیرہ موجود ہے یہاں صرف ایک آیت ذکر کی جاتی ہے ،
يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ .
(پ ۲۱ سورۃ بقرہ)

اے ایمان والوں فرض کیا گیا تم پر روزہ جیسا کہ فرض کیا گیا تم سے اگلوں پر تاکہ تم پر ہیزگار بن جاؤ۔

مِن قَبْلِكُمْ کا جملہ روزہ سے متعلق ہے جو ارکان اسلام میں داخل ہے اور نفس کے بندوں ہو اور پرستوں کو نہایت ہی شاق ہوتا ہے اسلئے تاکید و اہتمام کے الفاظ سے بیان کیا گیا اور یہ حکم حضرت آدم کے زمانہ سے اب تک برابر جاری رہا ہے۔

لَعَلَّكُمْ تَتَّقُونَ یعنی روزہ سے نفس کو اسکے مرغوبات سے روکنے کی عادت پڑے گی تو پھر اس کو ان مرغوبات سے جو شرعاً حرام ہیں روک سکو گے اور روزہ سے نفس کی قوت و شہوت میں ضعف بھی آئے گا تو اب تم متقی بن جاؤ گے بڑی حکمت روزہ میں یہی ہے، روزے سے مقصود قوت نفسانی کو توڑنا ہے اور قوت روحانی کو بڑھانا ہے روزے سے قوت عقل میں اضافہ ہوتا ہے صبر کی طاقت بڑھتی ہے، دوسروں کے ساتھ غم خواری کا

جذبہ ابھرتا ہے فرشتوں کے ساتھ مشابہت پیدا ہوتی ہے، صائم اللہ کا محبوب بن جاتا ہے ان میں سے بہت سے مضامین روایات میں وارد ہوتے ہیں مثلاً رمضان کے مہینے کو شہر الصبر : کہا گیا شہر المواسات کہا گیا اس مہینے میں مومن کا رزق بڑھا دیا جاتا ہے جنت کے ابواب کھول دئے جاتے ہیں جہنم کے دروازے بند کر دئے جاتے ہیں۔

اللہ پاک کی رضامندی حاصل ہوتی ہے لوگوں کو نیکیوں کی توفیق ہوتی ہے اچھائیوں کی طرف میلان عام ہو جاتا ہے برکتوں و رحمتوں کا نزول ہوتا ہے نفل کا ثواب فرض کے برابر اور فرض کا ثواب ۷۰ ستر فرضوں کے برابر ہو جاتا ہے اور بہت ساری برکتیں ماہ رمضان میں محسوس ہوتی ہیں جو دوسرے مہینوں میں محسوس نہیں ہوتی نیز روزے کا ثواب بہت زیادہ ہے حدیث قدسی ہے۔

الصوم لی وأنا أجزی بہ روزہ خاص میرے لئے ہے اور میں ہی روزے کا بدلہ دوں گا باقی تفصیلات فضائل صوم میں دیکھی جائے۔

پانچویں چیز : جو اس حدیث پاک میں بیان کی گئی ہے وہ حج ہے! جو اسلام کے ارکان میں سے ایسا عظیم الشان ایک رکن ہے جس سے اسلام کے ارکان کی تکمیل ہوئی۔

چنانچہ ارشاد باری تعالیٰ ہے:

الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمْ

الْإِسْلَامَ دِينًا .

اسی رکن کے بعد نازل ہوا جس میں دین کے مکمل ہونے کی بشارت دی گئی حج کے اندر عشق کا مظاہرہ ہے حج ایک ایسی عبادت ہے جس میں اللہ کے جلال و جمال نوال کے سمجھنے کا خوب موقع ہوتا ہے اور اللہ پاک کے خصوصی الطاف و خصوصی عنایات سے فیضیاب ہونے کا بہترین موقع ہوتا ہے۔

صاحب دل حضرات حج کے موسم میں اپنی باطنی بصیرت اور باطنی آنکھ سے جو کچھ دیکھتے ہیں وہ اوروں کو نظر نہیں آسکتا جب تک کہ ان کو یہ کیفیت حاصل نہ ہو جو کیفیت ذکر اللہ سے حاصل ہوتی ہے عوام الناس کا حج ظاہری ارکان کی ادائیگی تک محدود رہتا ہے اور وہ بھی ٹھیک سے ادا کر لیں تو غنیمت ہے یہی بہت بڑی بات ہے کہ وہ حج کے ظاہری ارکان ہی صحیح صحیح ادا کر لیں اور اہل اللہ انوار الہیہ اور تجلیات ربانیہ کا مشاہدہ کرتے ہیں باقی تفصیلات حج کے سلسلہ میں فضائل حج میں دیکھیں۔



وہ پانچ چیزیں جو فطرت میں سے ہیں:

(۲) عن أبي هريرة قال: قال رسول الله صَلَّى اللهُ عَلَيْهِ وَسَلَّمَ: الْفِطْرَةُ خَمْسُ الْخِتَانِ وَالْإِسْتِحْدَاثِ وَقَصُّ الشَّارِبِ وَتَقْلِيمُ الْأَظْفَارِ وَنَتْفِ الْإِبْطِ.

(مشکوٰۃ، ۳۸۰، بخاری ص ۸۷۵، ج ۲)

ترجمہ:

حضرت ابو ہریرہؓ سے روایت ہے کہ رسول اللہ ﷺ نے فرمایا پانچ چیزیں فطرت

میں داخل ہیں ایک تو ختنہ کرانا، دوسرے زیر ناف بالوں کو صاف کرنے کیلئے لوہے (یعنی استرے وغیرہ) کا استعمال کرنا، تیسرے لبوں کے بال ترشوانا، چوتھے ناخون کٹوانا اور پانچویں بغل کے بال صاف کرانا۔

تشریح:

پہلی چیز جو اس حدیث پاک میں بیان کی گئی ہے وہ ہے ختنہ کرانا، ختنہ اسلام کا شعار ہے اور اتنی اہم چیز ہے کہ جب اللہ تعالیٰ نے حضرت ابراہیمؑ کو اسکا حکم دیا تو انہوں نے اللہ کے حکم کی تعمیل میں اس قدر جلدی کی کہ ایک لوہے کا بسولہ لیکر ختنہ کر لی حالانکہ اس وقت انکی عمر ۸۰ سال تھی، ظاہر ہے کہ انکو اس عمل میں تکلیف بھی ہوئی ہوگی مگر اللہ تعالیٰ کے حکم کی تعمیل میں انہوں نے ذرا بھی تاخیر کرنا صحیح نہیں سمجھا۔

مشکوٰۃ شریف ص ۵۱۶، ج ۲۔

اس سے ختنہ کی اس قدر اہمیت معلوم ہوتی ہے چنانچہ اس زمانہ میں ختنہ کے فائدہ کو دیکھ کر غیر مسلم لوگ بھی اپنے بچوں کی ختنہ کرانے لگے ہیں ختنہ امور فطرت میں سے ہے تمام انبیاء نے اپنی قوم کو اسکی ترغیب دی ہے اور وہ چیز جسکی تمام امتوں کو ترغیب دی جاتی ہے وہی امر فطرت ہوتا ہے، ختنہ کا وقت بہتر یہ ہے کہ بچپن میں ہی ختنہ کرائی جائے کیونکہ بڑے ہونے کے بعد ختنہ میں دشواری ہوتی ہے اسلئے بچپن میں کرادینا مناسب ہے۔

دوسری چیز استحداد بیان کی گئی استحداد کا مطلب ہوتا ہے لوہے کا استعمال زیر ناف کو صاف کرنے لئے کرنا، لوہے کا استعمال مقصود زیر ناف کی صفائی ہے چاہے وہ

لوہے سے ہو یا کسی اور چیز سے اسلئے کہ زیناف کا تعلق مرد اور عورت دونوں سے ہے اسلئے جس چیز سے بھی صفائی حاصل ہو جائے اسکا استعمال کرنا چاہئے جسکی مدت بعض علماء تو فرماتے ہیں کہ ہر چالیس دن میں اسکی صفائی کر لی جائے اور بعض اکابر علماء کا یہ خیال ہے کہ ہر ہفتہ عشرہ کی مدت میں صفائی کر لینا چاہئے بالخصوص ان علامتوں میں جہاں بال جلدی بڑے ہوتے ہیں جلدی صفائی کر لینا چاہئے چالیس دن کا انتظار نہ کیا جائے۔

تیسری چیز مونچھوں کا کم کرنا یہ ان امور میں سے ہے جنکو شریعت نے پسند کیا ہے حضور پاک ﷺ نے کثرت کے ساتھ ڈاڑھی بڑھانے اور مونچھوں کو کم کرانے کی ترغیب دی ہے بہت سی روایات میں یہ مضمون وارد ہوا ہے کہ ڈاڑھی بڑھاؤ اور مونچھوں کو کم کراؤ اور مشرکین کی مخالفت کرو کیونکہ مشرک لوگ مونچھوں کو بڑھاتے ہیں اور ڈاڑھی کو کٹاتے ہیں انکو دیکھ کر ہمارے بہت سے مسلمان بھائی بھی ایسا کرنے لگے ہیں جو خلاف سنت ہے جو محبوب رب العالمین ﷺ کی سنت کے منافی ہے اور دشمنوں کی مشابہت اپنانا اچھا نہیں بہت نقصان دہ ہے محبوب کی صورت و سیرت اختیار کرنے سے ہی نجات اور عند اللہ محبوبیت حاصل ہو سکتی ہے۔

جو شخص اللہ کے دشمنوں کی مشابہت اختیار کرے پھر اللہ پاک کا محبوب بننا یہ کیسے ہو سکتا ہے اے مسلمان اگر تجھے اللہ سے محبت ہے تو اللہ کے پیارے رسول ﷺ کی سنتوں سے کیوں تو اعراض کرتا ہے، صورت و سیرت میں رسول پاک ﷺ کی اتباع و تقلید ضروری ہے اسی پر مدار نجات ہے۔

چوتھی چیز ناخنوں کا تراشنا ناخنوں کا تراشنا بھی ان کاموں میں سے ہے جو شریعت کی نظر میں محبوب ہے سنت اور فطرت سلیمہ کے مطابق ہے ناخنوں کی صفائی بہت ضروری ہے جو شخص لمبے ناخن رکھیر گا تو اسکے اندر میل کچیل ہوگا ان ہی سے وہ کھائے گا اور وہ پیٹ میں جائے گا جس سے بیماری پیدا ہوگی ناخنوں کی ہیئت جانوروں کے مشابہ ہو جائے گی اس لئے ناخنوں کو تراشنا بہت ضروری ہے بعض صوفیاء نے ناخنوں کو تراشنے میں ایک مخصوص طریقہ ذکر کیا ہے جیسا کہ حجۃ الاسلام امام غزالی نے الاربعین میں ذکر کیا ہے یہ چیز سنت سے ثابت نہیں ہے البتہ اس پر عمل کرنے میں کوئی حرج نہیں ہے جس طریقہ سے بھی ناخن کو تراشنے سنت پر عمل کرنے والا شمار ہوگا۔

پانچویں چیز اس حدیث پاک میں جو بیان فرمائی گئی ہے وہ بغل کے بال اکھاڑنا ہے حدیث پاک میں جو لفظ استعمال فرمایا گیا ہے اس کے معنی اکھاڑنا ہے لیکن کاٹنے والی چیز سے کاٹنا بھی درست ہے لیکن اکھاڑنا زیادہ افضل ہے اور چونکہ مقصود نظافت ہے اس لئے کسی بھی چیز سے ان بالوں کا صاف کرنا درست ہوگا۔

اس حدیث پاک سے اس بات پر کس قدر روشنی پڑتی ہے کہ شریعت مقدسہ کو بدن کی صفائی کا اس قدر اہتمام ہے کہ شاید و باید کسی شریعت میں اتنا زور دیا گیا ہو اس سے اسلام کی تعلیمات کی خوبی ظاہر ہوتی ہے مقصد یہ ہے کہ اسلام جہاں بدن کی باطنی صفائی پر زور دیتا ہے وہیں بدن کی ظاہری صفائی پر بھی زور دیتا ہے تاکہ انسان ظاہری و باطنی پاکی کے ذریعہ اللہ پاک کا قرب حاصل کر لے اور اس کو ذات پاک کے قرب میں کوئی دشواری نہ ہو۔

اس حدیث پاک کے علاوہ دوسری احادیث میں امور فطرت کی تعداد دس بھی وارد ہوئی ہیں ان روایات میں کوئی تعارض نہیں ہے جتنا جتنا رسول پاک ﷺ کو علم ہوتا گیا آپ ارشاد فرماتے گئے لہذا ان روایات میں کوئی تعارض نہیں ہے جہاں دس فرمایا گیا ہے اس حدیث کے دوسرے اور طرق میں جو زیادتی ہے ان کی تشریح دوسری جگہ میں آئے گی، بہر حال یہ امور فطرت سلیمہ کو پسند ہیں، انبیاء علیہم الصلاة والسلام اور حضرات صالحین نے انکو پسند کیا اور اپنایا تھا اور ایسے ہی امور فطرت کہلاتے ہیں۔



پانچ بہترین باتوں کی نصیحت:

(۳) عن أبي هريرة قال: قال رسول الله صَلَّى اللهُ عَلَيْهِ وَسَلَّمَ: مَنْ يَأْخُذْ عَنِّي هُوَ لَاءِ الْكَلِمَاتِ فَيَمْعَلُ بِهِنَّ أَوْ يَعْلَمُ مَنْ يَعْمَلُ بِهِنَّ قَلْتُ أَنَا يَا رَسُولَ اللهِ صَلَّى اللهُ عَلَيْهِ وَسَلَّمَ. فَأَخَذَ بِيَدِي فَعَدَّ خَمْسًا فَقَالَ اتَّقِ الْمَحَارِمَ تَكُنْ عَبْدَ النَّاسِ وَارْحَصْ بِمَا قَسَمَ اللهُ لَكَ تَكُنْ أَغْنَى النَّاسِ وَأَحْسَنُ إِلَى جَارِكَ تَكُنْ مُؤْمِنًا وَأَحَبَّ لِلنَّاسِ مَا تُحِبُّ لِنَفْسِكَ تَكُنْ مُسْلِمًا وَلَا تَكْثِرِ الضَّحْكَ يُمِيتُ الْقَلْبَ.

(مشکوٰۃ المصابیح ص ۲۸۰ ج دوم)

ترجمہ:

حضرت ابو ہریرہؓ کہتے ہیں کہ ایک دن رسول کریم ﷺ نے فرمایا کہ کون شخص ہے جو مجھ سے پانچ باتوں کو سیکھے اور پھر ان پر عمل کرے یا اس شخص کو سکھائے جو ان پر عمل کرنے والا ہو حضرت ابو ہریرہؓ کہتے ہیں کہ یہ سنکر میں نے عرض کیا کہ یا رسول اللہ ﷺ وہ شخص میں ہوں حضور اکرم ﷺ نے یہ سنکر میرا ہاتھ پکڑا اور وہ پانچ باتیں شمار کیں اور ان کو اس طرح بیان فرمایا:

(۱) کہ تم ان چیزوں سے بچو جنکو شریعت نے حرام قرار دیا ہے اگر تم ان سے بچو گے تو تم لوگوں میں سب سے زیادہ عبادت گزار بندہ ہو جاؤ گے۔

(۲) تم اس چیز پر راضی و شاکر رہو جسکو اللہ تعالیٰ نے تمہاری قسمت میں لکھ دیا ہے اگر تم تقدیر الہی پر راضی و مطمئن رہو گے تو تمہارا شمار تو نگر لوگوں میں ہوگا یعنی جب بندہ اپنے مقسوم و مقدر پر راضی و مطمئن ہو جاتا ہے اور طمع و حرص سے پاک ہو کر زیادہ طلبی کی احتیاج نہیں رکھتا ہے تو وہ مستغنی اور بے نیاز ہو جاتا ہے اور تو نگری کا اصل مفہوم بھی یہی ہے۔

(۳) تم اپنے ہمسایہ سے اچھا سلوک کرو اگرچہ وہ تمہارے ساتھ برا سلوک کرے اگر تم ایسا کرو گے تو تم کامل مؤمن سمجھے جاؤ گے۔

(۴) تم دنیا و آخرت سے متعلق جس چیز کو پسند کرتے ہو اس کو دوسرے سب لوگوں کے لئے پسند کرو اگر تم ایسا کرو گے تو تم کامل مسلمان سمجھے جاؤ گے۔

(۵) اور تم زیادہ ہنسنے سے پرہیز کرو کیونکہ زیادہ ہنسناد دل کو مردہ اور خدا کی یاد سے غافل بنا دیتا ہے اگر تم ہنسنے سے اجتناب کرو گے تو تمہارا دل روحانی و تروتازگی اور نور

سے بھرا رہے گا اور ذکر اللہ کے ذریعہ اس کو زندگی و طمانیت نصیب ہوگی اس روایت کو احمد اور ترمذی نے نقل کیا ہے اور ترمذی نے کہا ہے کہ۔

تشریح:

حدیث کے ابتدائی جملوں سے یہ بات واضح ہوگئی ہے کہ علم بذات خود افضل و اشرف ہے کہ کسی شخص کا محض علم کا حامل ہونا اس کی فضیلت کی دلیل ہے ہاں اگر اس علم پر عمل پیرا ہونے کی دولت بھی نصیب ہو جائے تو اس سے بڑی کوئی سعادت ہی نہیں کہ علم کا اصل مقصود حاصل ہو جاتا ہے لیکن اگر کوئی عالم اپنے علم پر خود تو عمل نہ کرے البتہ تعلیم و تلقین کے ذریعہ اس علم کی روشنی دوسروں تک پہنچائے اور سیدھی راہ دکھانے کا فریضہ انجام دے تو اس کو اس صورت میں بھی ثواب ملتا ہے اس سے یہ بھی معلوم ہوا کہ بے عمل عالم کا لوگوں کو نیکی و بھلائی کی تلقین کرنا اور برائی سے روکنا درست ہے، مگر دوسری روایات سے ایسا کرنے کی سخت مذمت ہے اور ایسے عالم کو جو عمل نہ کرے بہت برا کہا گیا ہے۔

محارم کے مفہوم میں وہ چیزیں ہیں جن سے شرع نے منع فرمایا ہے خواہ وہ ممانعت حرمت کے طور پر ہو یا کراہت کے طور پر ہو یا خلاف اولیٰ ہو بہر حال جن چیزوں سے شریعت نے روکا ہے ان سب چیزوں سے بچنا ضروری ہے، تب جا کر عبادت کا مفہوم متحقق ہوگا، یعنی متقی بنے گا اور سب سے زیادہ عابد بنے گا کیوں کہ عبادت کی جان تقویٰ ہے بغیر عبادت کے تقویٰ بے جان ہے اللہ پاک نے بار بار اپنے سے ڈرنے کی تلقین فرمائی ہے۔

ارشادِ بانی ہے:

يَا أَيُّهَا الَّذِينَ آمَنُوا اتَّقُوا اللَّهَ، اءِ ايمان والوں اللہ سے ڈرو اور تقویٰ اختیار کرو یعنی اللہ کی نافرمانیوں سے ڈرو اور جن جن چیزوں کا حکم دیا گیا ہے ان چیزوں پر چلتے رہو۔

حضرت شاہ عبدالعزیز نے فرمایا کہ تقویٰ اسی چیز کا نام ہے اللہ پاک نے جن چیزوں کا حکم فرمایا ان کو کرنا اور جن چیزوں سے رکنے کا حکم فرمایا ان سے رکننا، بعض اکابر کا ارشاد ہے کہ تقویٰ اس کا نام ہے جس طرح تم اپنے ظاہر کو مخلوق کے لئے مزین کرنے کی کوشش میں لگے رہتے ہیں اس سے زیادہ اپنے باطن کو اللہ کے لئے مزین کرنے کی کوشش کرو اور باطن مزین ہوتا ہے تقویٰ سے اور عبادات میں خشوع و خضوع سے حضرت امام شافعی فرماتے ہیں سب سے زیادہ نفع بخش تمام ذخائر میں سب سے عمدہ ذخیرہ تقویٰ ہے، اَنْفَعُ الذَّخَائِرِ التَّقْوَىٰ، نیز ارشادِ بانی ہے، وَخَيْرُ الزَّادِ التَّقْوَىٰ وَاتَّقُونَ يَا اُولِي الْاَلْبَابِ . بہترین توشہ تقویٰ ہی ہے اور مجھ سے ڈرتے رہو اے عقل مندوں اور اس سلسلہ میں اللہ تعالیٰ نے بہت جگہ فرمایا ہے کہیں امر ہے اور کہیں متقیوں کیلئے فضیلت ہے، کہیں اللہ سے ڈرنے والوں کیلئے انعامات اور بہت بشارتوں کے تذکرے ہیں مثال کے طور پر اللہ تعالیٰ نے فرمایا: اِنَّ لِلْمُتَّقِيْنَ مَفَازًا حٰدًا اٰتَقَ وَاَعْنَابًا ، وَكُوَاعِبَ اٰتْرَابًا ، وَكَأْسًا دِهَاقًا ، لَا يَسْمَعُوْنَ فِيْهَا لَغْوًا وَلَا كِذَّابًا ، جَزَاءً مِّنْ رَبِّكَ عَطَاءً حِسَابًا ، رَبِّ السَّمٰوٰتِ وَالْاَرْضِ وَمَا بَيْنَهُمَا الرَّحْمٰنُ لَا يَمْلِكُوْنَ مِنْهُ خِطَابًا .

ترجمہ:

بے شک ڈرنے والوں کو انکی مراد ملنی ہے، باغ ہیں اور انگور اور نوجوان عورتیں ایک عمر کی ہیں اور پیالے چھلکتے ہوئے، نہ سینس گے وہاں بک بک اور نہ جھٹلانا (مکرانا) بدلہ ہے تیرے رب کا دیا ہوا حساب سے، جو رب ہے آسمانوں کا اور زمین کا اور جو انکے بیچ میں بڑی رحمت والا قدرت نہیں کہ کوئی اس سے بات کرے۔

(ترجمہ شیخ الہند پارہ۔ ۳۰، سورہ نباء، آیت ۳۰)

تقوی کے سلسلہ میں فضیلت تقوی نامی کتاب میں مؤلف نے بہت کچھ لکھا ہے تفصیلات وہاں دیکھئے اللہ تعالیٰ ہمیں متقی بننے کی توفیق عطا فرمائے اور تقوی کی صفت ہمارے اندر محقق فرمادے حقیقت میں تقوی بہت مشکل سے پیدا ہوتا ہے اور اس کے لئے متقیوں کے پاس وقت لگانا پڑتا ہے تم جس چیز کو اپنے لئے پسند کرتے ہو کا مطلب یہ ہے کہ دین و دنیا کی بہتری و بھلائی کی جس چیز کو تم خاص طور پر اپنے لئے پسند کرتے ہو اس چیز کو دوسروں کے لئے بھی پسند کرو یہاں تک کہ کافر کے لئے ایمان اور فاجر کے لئے توبہ اور انابت کو پسند کرو۔

(مظاہر حق ۱۷ ج ۶)

وہ پانچ نعمتیں جنکے بارے میں قیامت

کے دن جواب دہی کرنی پڑے گی:

(۴) و عن ابن مسعود عن النَّبِيِّ صَلَّى اللَّهُ عَلَيْهِ وَسَلَّمَ. قَالَ

لَا تَزُولُ قَدَمَا ابْنِ آدَمَ يَوْمَ الْقِيَامَةِ حَتَّى يُسْأَلَ عَنْ خَمْسٍ عَنْ عُمُرِهِ

فِي مَا أَفْنَاهُ وَعَنْ شَبَابِهِ فِي مَا أَبْلَاهُ وَعَنْ مَالِهِ مِنْ أَيْنَ اكْتَسَبَهُ وَفِي مَا

أَنْفَقَهُ وَمَا ذَاعَمِلَ فِي مَا عَمِلَ.

(مشکوٰۃ ص ۴۳۳ ج ۲ دوم)

ترجمہ:

حضرت ابن مسعودؓ نبی کریم ﷺ سے روایت کرتے ہیں کہ آپ ﷺ نے فرمایا

قیامت کے دن انسان کے پاؤں سرکنے نہیں پائیں گے اور اس کو بارگاہ رب العزت

والجلال میں اس وقت تک کھڑا رکھیں گے جب تک کہ اس سے پانچ باتوں کا جواب لے

لیا جائے گا۔

چنانچہ اس سے پوچھا جائیگا کہ اس نے اپنی عمر کس کام میں صرف کی؟ بالخصوص

یہ کہ اس نے اپنی جوانی کو کس کام میں بوسیدہ کیا یعنی جوانی کو یا نیا لباس ہے، جو رفتہ رفتہ

پرانا ہوتا ہے، اس نے مال کیونکر کمایا، یعنی اس نے دنیا میں جو کچھ مال و دولت اور روپیہ

پیسہ کمایا وہ حلال وسائل و ذرائع سے حاصل کیا یا حرام ذرائع سے اس نے مال کہاں پر

خرچ کیا یعنی اپنے مال اور پیسہ کو اچھے کاموں میں صرف کیا یا برے کاموں میں گنوا یا اور

یہ کہ اس نے جو علم حاصل کیا تھا اس کے موافق عمل کیا یا نہیں۔

حضرت ابودرداءؓ کے بارے میں منقول ہے کہ ایک دن انہوں نے حضرت عویمیرؓ سے فرمایا کہ عویمیرؓ (خیال کرو) قیامت کے دن تمہاری کیا کیفیت ہوگی جب تم سے سوال کیا جائے گا کہ آیا تم عالم تھے یا جاہل اگر تم یہ جواب دو گے کہ میں عالم تھا تو پھر تم سے یہ پوچھا جائیگا کہ تم نے جو کچھ علم حاصل کیا اس کے موافق کیا عمل کیا؟ اور اگر تم نے یہ جواب دیا کہ میں تو جاہل تھا تو پوچھا جائیگا کہ تمہارے لئے جاہل رہنے کی وجہ کیا تھی اور تم نے علم کیوں حاصل نہیں کیا۔

اس حدیث پاک میں ایسی تشبیہ ہے جو انسان کو صحیح انسان بنانے کے لئے کافی ہے یعنی یہی ارشاد اس قدر اہم ہے اسی پر عمل سے زندگی کا ہر کام درست ہو سکتا ہے۔ یہ حدیث پاک ان احادیث میں سے ہے جو خیر الکلام ماقلاً و دلاً کا مکمل مصداق ہے یعنی بات بہت مختصر اور اس قدر جامع ہے کہ اگر اس کی تفصیل میں جایا جائے تو گھنٹوں درکار ہونگے چند باتیں عرض کی جاتی ہیں، اس حدیث پاک میں اس بات کو سمجھایا گیا ہے کہ انسان کو اپنی زندگی کے تمام حصوں میں بالکل صحیح چلنا چاہئے اور زندگی کے ہر وقت کو اللہ پاک کی نعمت سمجھ کر استعمال کرنا چاہئے۔

کیونکہ وقت یہ ایسی چیز ہے جو منجانب اللہ ایک خاص لمٹ کے ساتھ ملا ہوا ہے اور گیا وقت لوٹ کر نہیں آتا، جو لمحات زندگی کے ضائع ہو گئے، معصیت یا گناہ میں برباد کر دیئے گئے، یا فضول گزار دیئے گئے تو قیامت کے دن ان لمحات پر بہت افسوس ہوگا اتنا افسوس کسی چیز پر نہیں ہوگا جتنا افسوس اس پر ہوگا۔

جیسا کہ حضرات علماء کرام نے فرمایا ہے الوقت اثن من الذهب کہ وقت

سونے سے زیادہ قیمتی ہے، اسلئے وقت کی بہت زیادہ قدر کرنی چاہئے اور کسی بھی گھڑی کو ضائع نہیں کرنا چاہئے، ہر وقت اللہ پاک کی یاد میں گزرنا چاہئے اللہ پاک ہم سب کو ہر وقت اپنی یاد میں لگنے کی توفیق مرحمت فرمائیں! **اللہم وفقنا لما تحب وترضی**
اے کاش اپنے وقت کو اللہ کی عبادت میں گزارنا تاکر و فکر میں لگاتا اور ان اوقات کو اللہ پاک کے انعامات حاصل کرنے کا ذریعہ بناتا ان اوقات میں تسبیحات و تہلیلات پڑھتا تو اللہ پاک کے یہاں اجر و ثواب کے پہاڑ کے پہاڑ حاصل کرتا جیسا کہ ان لوگوں کو حاصل ہونگے جنہوں نے اپنے اوقات کی قدر کی تھی تلاوت میں استغفار میں توبہ میں ذکر و فکر میں اپنے وقت کو لگایا تھا! **اللہم اجعلنا منهم**

بہر حال عمر بہت بڑی اللہ کی نعمت ہے پھر عمر کے مراحل میں بچپن جوانی اور بوڑھاپا تین دور آتے ہیں عموماً لوگ بچپن کو خرافات میں گزارتے ہیں اور یہ سوچتے ہیں کہ بعد میں کچھ کر لینگے کھیل و کود میں اور خرافات میں ان اوقات کو گزارا جاتا ہے یہاں تک کہ جوانی کا دور آ جاتا ہے جب بچپن میں خرافات کے عادی بن جاتے ہیں تو جوانی میں ان عادتوں کی تبدیلی بہت دشوار بن جاتی ہے اور بچپن کی بری عادتیں چھوڑنے میں بہت بڑی مشکل سامنے آتی ہے کتنے لوگوں کو بچپن سے فلم بینی کی عادت ہوتی ہے کتنے لوگوں کو نمازوں سے غفلت یہاں تک کہ نماز کی اہمیت ان کے دلوں سے غائب ہو جاتی ہے برے دوستوں غلط صحبتوں نے غیر اسلامی حرکات و سکنات کو دلوں و دماغ پر اس قدر چڑھا دیا ہوتا ہے کہ جوانی میں شباب کے جوش میں خواہشات کی پیروی کرتا ہے اور وہ بری عادتیں جوانی کے زمانہ میں جب ظاہر ہوتی ہیں تو پورا معاشرہ متعفن ہو جاتا ہے۔

اگر توفیق الہی نے کچھ ساتھ دیا ہو تو اچھے ساتھی اچھے دوست کی طرف میلان ہو جاتا ہے اور اہل اللہ کی طرف جانے کا موقع مل جاتا ہے اور توبہ و استغفار کی توفیق ہو جاتی ہے لیکن اگر یہ سب اسباب سعادت میسر نہ آئے تو پھر اس کی تمام جوانی فسق و فجور غلط امور میں گذر جاتی ہے اور اللہ پاک کی ناراضگی کا مستحق بن جاتا ہے یہاں تک کہ بڑھاپا آ جاتا ہے اس میں بھی بہت سے لوگ اپنی پرانی عادتوں پر ہی چلتے ہیں اور بہت سے لوگوں کو اپنی اصلاح کا کچھ خیال ہو جاتا ہے اگر بڑھاپے میں بھی اپنی اصلاح کی توفیق نہ ہوئی اور آخرت کا فکر نہیں ہوا تو پھر خسران ہی خسران ہے اور نقصان ہی نقصان ہے اور ایسا شخص اللہ تعالیٰ کے دربار میں اس طرح حاضر ہوگا کہ اللہ پاک اس پر ناراض ہونگے اور فرمائینگے:

أَوَلَمْ نُعَمِّرْكُمْ مَا يَتَذَكَّرُ فِيهِ مَنْ تَذَكَّرَ وَجَاءَكُمْ النَّذِيرُ فَذُوقُوا
فَمَا لِلظَّالِمِينَ مِنْ نَصِيرٍ •

ترجمہ:

کیا ہم نے تمکو اتنی عمر نہیں دی تھی کہ نصیحت حاصل کرنے والا نصیحت حاصل کر لیتا اور تمہارے پاس ایک ڈرانے والا آچکا تھا لہذا تم عذاب کو چکھو ابس ظالموں کے لئے کوئی بھی مددگار نہیں ہوگا۔

لہذا انسان کو چاہئے تھا کہ اپنی زندگی کو کامیاب بناتا یعنی اعمال صالحہ میں لگاتا اور تمہارے پاس تو نذیر بھی آیا تھا نذیر کی تفسیر میں مفسرین نے فرمایا ہے نذیر سے مراد قرآن کریم ہے اور کہا گیا ہے کہ نذیر سے مراد رسول کریم ﷺ ہیں اور کہا گیا ہے کہ نذیر

سے مراد بڑھا پا ہے یہ تینوں ہی نذیر ہیں جس کو سنبھلنا ہو اس کیلئے قرآن کریم کی تنبیہات بہت کافی ہیں اور رسول پاک ﷺ کے ارشادات میں اس کے لئے بہت بڑی عبرت ہے اور بڑھا پا اس کے لئے بہت بڑا واعظ ہے اس کے بعد پھر کوئی منزل باقی نہیں ہے جس میں اس کو تیاری کا موقع مل سکے بچپن خرافات میں گزارا جوانی گزری بڑھا پا آیا اب اس کے بعد کوئی منزل باقی نہیں ہے جس میں اس کو تیاری کا موقع مل سکے۔

دوسری بات جو حدیث پاک میں بیان فرمائی گئی ہے وہ مال ہے جس کے بارے میں سوال ہوگا کیسے کمایا اور کہاں خرچ کیا شریعت کے مطابق کمایا کہ نہیں اور شریعت کے مطابق خرچ کیا کہ نہیں یہ دونوں کام بہت مشکل ہیں شریعت کے مطابق کمانا اور شریعت کے مطابق خرچ کرنا ان دونوں مرحلوں میں اکثر لوگ اس زمانہ میں ناکام ثابت ہو رہے ہیں نہ مال کمانے میں شریعت کا خیال رکھتے ہیں، نہ خرچ کرنے میں۔

ایک طبقہ تو وہ ہے جو بالکل ہی غلط طریقہ سے مال کماتا ہے چوری، ڈاکہ، غصب، سود اور اس طرح کے ناجائز اور حرام طریقہ اختیار کئے ہوئے ہے جس سے ایک بہت بڑے طبقہ کو نقصان پہنچ رہا ہے۔

ایک طبقہ وہ ہے جو تجارت و کاروبار کرتا ہے لیکن اس میں شریعت کے اصول اور طریقوں کو مد نظر نہیں رکھتا یہ لوگ پہلے طبقہ سے بسا غنیمت ہیں لیکن تجارت میں اصول شریعت کو مد نظر نہ رکھنے کی وجہ سے تجارت کے فضائل سے محروم ہیں اگر تاجر لوگ تجارت کے باب میں شریعت کے اصول کو مد نظر نہیں رکھیں گے تو گنہگار ہوں گے۔



ایک دفعہ آپ ﷺ کا بازار میں تشریف لے جانا:

آپ ﷺ نے تاجروں سے مخاطب ہو کر فرمایا: يَامَعَاشِرَ التَّجَّارِ تَبْعُونِ يَوْمَ الْقِيَمَةِ فُجَّارًا إِلَّا مَنْ اتَّقَىٰ بُرًّا وَصَدَقَ.

یعنی اے تاجروں تم قیامت میں فاجر و فاسق کی صورت میں اٹھو گے ہاں مگر جو اپنی تجارت میں اللہ سے ڈرتا رہا یعنی اصول شریعت پر چلتا رہا اور سچائی و امانتداری سے تجارت کرتا رہا تو ایسے لوگ امید ہے کہ انبیاء کے ساتھ محشور ہونگے اور ایک اور چیز جو اس حدیث پاک میں بیان فرمائی گئی ہے وہ علم ہے یعنی اپنی معلومات پر عمل کرنا یعنی اس بات کا سوال ہوگا کہ جو اللہ پاک نے تم کو علم دیا تھا اس کے مطابق تم نے کتنا عمل کیا اور کس کے لئے کیا کیوں کہ علم سیکھنے کا اصل مقصد عمل کرنا ہے علم برائے علم مقصود نہیں ہے بلکہ علم برائے عمل مقصود ہے اگر عمل نہیں کیا تو یہ علم غیر نافع ہو جائے گا اور علم نافع وہی ہے جس پر عمل مرتب ہو اور علم پر عمل کرنے کا مسئلہ بہت اہم ہے اور فضائل ایسے عالم کے لئے ہیں جو ان پر عمل کرے اور جو عمل نہ کرے وہ بجائے فضائل کے وعیدات کا مستحق بن جائیگا اسلئے علم پر عمل کرنا بہت ضروری ہے علم بغیر عمل کے قبول نہیں ہو سکتا آج ایک بہت بڑا طبقہ صرف علم کے پیچھے پڑا ہوا ہے اور عمل سے بہت دور ہوتا جا رہا ہے اس روایت میں بہت بڑی تنبیہ ہے ان لوگوں کیلئے جو یہ ذہن رکھتے ہیں سوچنا چاہئے کہ آخرت میں سوال اس بات کا ہوگا کہ جو پڑھا تھا اس پر عمل کتنا کیا اس بات پر بار بار غور کرنے کی ضرورت ہے۔

پانچ چیزوں کو پانچ چیزوں سے قبل غنیمت سمجھو:

(۵) عن عمر وبن میمون الأودی قال: قال رسول اللہ صَلَّى اللَّهُ عَلَيْهِ وَسَلَّمَ لِرَجُلٍ وَهُوَ يَعِظُهُ اِغْتَنِمْ خَمْسًا قَبْلَ خَمْسٍ شَبَابِكَ قَبْلَ هَرَمِكَ وَصِحَّتِكَ قَبْلَ سُقْمِكَ وَغِنَاكَ قَبْلَ فَقْرِكَ وَفَرَاغَكَ قَبْلَ شُغْلِكَ وَحَيَاتِكَ قَبْلَ مَوْتِكَ۔ (مشکوٰۃ المصابیح ص ۴۴۱ ج ۲)

ترجمہ:

حضرت عمر و ابن میمون اودی تابعی کہتے ہیں کہ رسول اللہ ﷺ نے ایک شخص کو نصیحت کرتے ہوئے فرمایا پانچ چیزوں کو پانچ چیزوں سے پہلے غنیمت جانو! یعنی پانچ حالتیں ایسی ہیں کہ وہ جب موجود ہوں تو ان کو ان پانچ حالتوں سے پہلے غنیمت سمجھو جو زمانہ آخرت میں پیش آئیں۔

(۱) بڑھاپے سے پہلے جوانی کو یعنی اپنے اس زمانہ کو غنیمت جانو اور اس سے پورا فائدہ اٹھاؤ جس میں تمہیں عبادت و طاعات کی انجام دہی اور خدا کے دین کو پھیلانے کی طاقت و ہمت میسر ہو قبل اسکے کہ تمہارے جسمانی زوال کا زمانہ آجائے اور تم عبادت و طاعت وغیرہ کی انجام دہی میں ضعف و کمزوری محسوس کرنے لگو۔

(۲) بیماری سے پہلے صحت کو یعنی ایمان کے بعد جو چیز سب سے بڑی نعمت ہے وہ صحت و تندرستی ہے لہذا اپنی صحت و تندرستی کے زمانہ میں اگرچہ وہ بڑھاپے کے دور ہی میں کیوں نہ ہو اپنی دینی دنیاوی بھلائی کیلئے جو کچھ کر سکتے ہو کر گزرو۔

(۳) فقر و افلاس سے پہلے تو نگری کو یعنی تمہیں جو مال و دولت نصیب ہے قبل اس کے کہ وہ تمہارے ہاتھ سے نکل جائے یا موت کا بچہ تمہیں اس سے جدا کر دے تم اسکو عبادت الہی اور صدقات و خیرات میں خرچ کرو اور اس دولت مند کی خوشحالی کو ایک ایسا غنیمت موقع سمجھو جس سے تم اپنی اخروی فلاح و سعادت کیلئے بہت کچھ کر سکتے ہو۔

(۴) مشاغل و تفکرات میں مبتلاء ہونے سے پہلے وقت کی فراغت اور اطمینان کو (۵) موت سے پہلے زندگی کو اس روایت کو ترمذی نے بطریق ارسال نقل کیا۔

تشریح:

اغتنم کا لفظ اغنام سے مشتق ہے جسکے معنی ہیں غنیمت کا مال لینا اور غنیمت اصل میں تو اس مال کو کہتے ہیں جو مسلمانوں نے لڑ کر اور حملہ کر کے حربی کافروں سے حاصل کیا ہو لیکن اس لفظ کا اطلاق اس چیز پر بھی ہوتا ہے جو کسی محنت و مشقت کے بغیر ہاتھ لگی ہو۔

حدیث کا حاصل یہ ہے کہ جوانی صحت دولت فراغت وقت اور زندگی ایسی چیزیں ہیں جو ہمیشہ ساتھ نہیں دیتیں، جوانی کے بعد بڑھاپے صحت کے بعد بیماری دولت کے بعد محتاجگی فراغت وقت کے بعد تفکرات و مشاغل اور زندگی کے بعد موت کا پیش آنالازی امر ہے لہذا جب تک یہ چیزیں پیش نہ آئیں موقع غنیمت جانو اور اس میں اپنی دنیاوی و اخروی بھلائی بہتری کیلئے جو کچھ کر سکتے ہو اس سے غفلت اختیار نہ کرو۔

(مظاہر حق ص ۲۰ ج ۶)



امام بخاریؒ کا ایک شعر :
 اِغْتَمِمُ فِي الْفَرَاغِ فَضْلَ رُكُوعِ
 عَسَىٰ اَنْ يَكُوْنَ مَوْتِكَ بَغْتَةً

یعنی فارغ البالی کے زمانہ میں ایک رکوع و سجدہ کو بھی بہت غنیمت سمجھو ہو سکتا ہے
 کہ تمہاری موت اچانک آجائے جس کی وجہ سے کچھ کرنے کا موقع نہ رہے۔



مسلمان کے پانچ حقوق:

(۶) عن أبي هريرة قال: قال رسول الله - صَلَّى اللهُ عَلَيْهِ
 وَسَلَّمَ - حَقُّ الْمُسْلِمِ عَلَى الْمُسْلِمِ خَمْسٌ رَدُّ السَّلَامِ وَ عِيَادَةُ الْمَرِيضِ
 وَ اتِّبَاعُ الْجَنَائِزِ وَ اجَابَةُ الدَّعْوَةِ وَ تَشْمِيْتُ الْعَاطِسِ -

(مشکوٰۃ المصابیح ص ۱۳۳ ج ۱ راول)

ترجمہ:

حضرت ابو ہریرہؓ راوی ہیں کہ رسول کریم صلی اللہ علیہ وسلم نے فرمایا ایک مسلمان کے
 دوسرے مسلمان پر پانچ حق ہیں (۱) سلام کا جواب دینا (۲) بیمار کی عیادت کرنا (۳)
 جنازہ کے ساتھ جانا (۴) دعوت قبول کرنا (۵) چھینکنے والے کا جواب دینا۔

تشریح:

مذکورہ بالا پانچوں چیزیں فرض کفایہ ہیں سلام کرنا سنت ہے اور وہ بھی حقوق اسلام میں سے ہے مگر سلام کرنا ایسی سنت ہے جو فرض سے بھی افضل ہے کیونکہ سلام کرنے سے نہ صرف یہ کہ تواضع و انکساری کا اظہار ہوتا ہے بلکہ یہ ادائے سنت واجب کا سبب بھی ہے اور اس سے محبت کی زیادتی ہوتی ہے اور محبت جنت میں داخل ہونے کا سبب بنتی ہے جب کہ محبت **لله في الله** ہو۔

چنانچہ حدیث میں ارشاد مبارک وارد ہوا ہے:

لَنْ تَدْخُلُوا الْجَنَّةَ حَتَّى تُؤْمِنُوا وَلَنْ تُؤْمِنُوا حَتَّى تَحَابُّوْا وَلَا تَحَابُّوْا إِلَّا أَنْ تُفْشُوا السَّلَامَ بَيْنَهُمْ۔

یعنی کہ تم لوگ جنت میں داخل نہیں ہو سکتے یہاں تک کہ ایمان لے آؤ اور مؤمن نہیں ہو سکتے یہاں تک کہ آپس میں محبت نہ کرنے لگو اور آپس میں محبت نہیں ہو سکتی یہاں تک کہ آپس میں سلام کو پھیلاؤ گے تو محبت قائم دائم ہوگی جب **لله في الله** محبت ہوگی تو اسی کی برکت سے جنت میں داخلہ ملے گا۔

بیمار کی عیادت اور جنازہ کے ساتھ جانے کے حکم سے اہل بدعت مستثنیٰ ہیں یعنی روافض وغیرہ کی نہ تو عیادت کی جائے اور نہ ان کے جنازہ کے ساتھ جایا جائے۔

چنانچہ ایک بزرگ کے متعلق لکھا ہے جب ان کو کوئی شیعہ یا کوئی تقدیر کا منکر یا کوئی فرقہ جہمیہ میں سے سلام کرتا تھا جو پہلے زمانے کا ایک باطل فرقہ تھا تو وہ اسکے سلام کا جواب نہیں دیتے تھے۔

حلیۃ الاولیاء میں بہت سے بزرگوں کے متعلق ہے کہ وہ گمراہ فرقتے اور گمراہ عقائد رکھنے والوں کو نہ سلام کرتے تھے اور نہ ان کو جواب دیتے تھے اور ان پر سخت ناراض ہوتے تھے۔

چنانچہ روایت میں فرمایا گیا ہے کہ جس شخص نے کسی بدعتی کی تعظیم کی اس نے دین کی عمارت کو منہدم کرنے میں تعاون کیا مَنْ وَقَرَ صَاحِبَ بِدْعَةٍ فَقَدْ أَعَانَهُ عَلَى هَدْمِ الدِّينِ.

دعوت قبول کرنے سے مراد یہ ہے کہ اگر کوئی شخص اپنی مدد کیلئے بلائے تو اس کی درخواست قبول کی جائے اور اس کی مدد کی جائے۔

بعض حضرات نے کہا ہے کہ دعوت قبول کرنا کا مطلب یہ ہے کہ اگر کوئی شخص مہمان داری اور ضیافت کے لئے مدعو کرے تو اس کی دعوت کو قبول کر کے اس کی طرف سے دی گئی ضیافت میں شریک ہو جائے، بشرطیکہ ضیافت بھی کسی حیثیت سے ایسی نہ ہو جس میں شرکت گناہ کا باعث ہو۔

جیسا کہ امام غزالی فرماتے ہیں کہ جو ضیافت محض ازراہِ مفاخرت اور نام و نمود کی خاطر ہو اس میں شرکت نہ کی جائے، چنانچہ سلف یعنی صحابہ اور پہلے زمانہ کے علماء کے بارے میں منقول ہے کہ وہ ایسی ضیافت کو پسند نہیں کرتے تھے۔

اگر ضیافت میں کوئی منکر چیز دیکھتے تو واپس چلے جاتے تھے اور نکیر کرتے تھے اس پر امام بخاری نے ایک مستقل باب قائم کیا ہے، باب اذاری منکرًا فَلَا يُجِيبُ.

چھینکنے والے کا جواب دینے کا مطلب یہ ہے کہ اگر چھینکنے والا الْحَمْدُ لِلَّهِ کہے تو اس کے

جواب میں **يَذَرُحَمَكَ اللَّهُ** کہا جائے، شرح السنہ میں لکھا ہے کہ اسلام کے ان تمام حقوق کا تعلق تمام مسلمانوں سے ہے جو خواہ نیک مسلمان ہوں یا بد، یعنی ایسے مسلمان جو گنہگار تو ہوں مگر مبتدع نہ ہوں، تاہم اس احتیاط اور امتیاز کو مد نظر رکھا جائے کہ بشاشت یعنی خندہ پیشانی کے ساتھ ملنا اور مصافحہ کرنا صرف نیک مسلمان ہی کے ساتھ مختص ہونا چاہئے، فاجر بھی یعنی ایسے بد اور گناہ گار مسلمان کے ساتھ جو علی الاعلان معصیت و گناہ میں مبتلا رہتا ہے بشاشت مصافحہ ضروری نہیں ہے بلکہ تنبیہ بہتر نہیں ہے اگر اس سے اس کی اصلاح کی امید ہو اور اگر مصافحہ کرنے میں اور ملنے سے اصلاح کی توقع ہو تو پھر درست ہے اس بارے میں علماء اور مشائخ کے دونوں طرز ملتے ہیں جو سختی برتتے ہیں، ان کا سختی برتنا بھی تنبیہ کے لئے ہوتا ہے اور جو نرمی برتتے ہیں ان کا نرمی اختیار کرنا بھی اسی لئے ہے کہ قریب لا کر اصلاح کی جائے اس طرز کو دیکھ کر بعض لوگ اعتراض کرتے ہیں جو لوگ حقائق پر نظر رکھتے ہیں وہ بزرگوں کے معاملات کی تاویل اور توجیہ کر لیتے ہیں اور جن کو اعتراض کرنا ہے وہ تو اعتراض کرتے ہی رہتے ہیں۔ (مظاہر حق ص ۳۳۶ ج ۲)



شہید کی پانچ اقسام:

(۷) عن أبي هريرة قال: قال رسول الله صلى الله عليه وسلم: **الشهداء خمسة المطعون والمبطون والغريق وصاحب الهدم والشهيد في سبيل الله.**

(مغلوۃ الصالح ص ۱۳۵ ج ۱ راول)

ترجمہ:

حضرت ابو ہریرہؓ فرماتے ہیں کہ رسول اللہ ﷺ نے ارشاد فرمایا شہداء پانچ ہیں (۱) طاعون زدہ (۲) پیٹ کی بیماری (یعنی دست اور استسقاء) میں مرنے والا (۳) پانی میں بے اختیار ڈوب کر مرنے والا (۴) دیوار یا چھت کے نیچے دب کر مرنے والا (۵) خدا کی راہ میں شہید ہونے والا۔

تشریح:

پانی میں ڈوب کر مرنے والے اس شخص کو شہادت ملے گی جو بے اختیار و بلا قصد پانی میں ڈوب گیا ہو یعنی با ارادہ خود کشتی پانی میں نہ ڈوبے، اسی طرح اگر دریا میں کشتی ڈوب جائے یا ٹوٹ جائے اور سب لوگ یا کچھ لوگ دریا میں ڈوب جائیں تو ان میں سے اسی ڈوبنے والے کو ثواب ملے گا شہادت کا جو کسی گناہ و معصیت کے ارادہ سے کشتی میں نہ بیٹھا ہو۔

اس حدیث میں پانچ قسم کے شہیدوں کا تذکرہ کیا گیا ہے لہذا اس سلسلہ میں یہ بات جان لینی چاہئے کہ حقیقی شہید صرف وہی شخص ہے جو اللہ کی راہ میں اپنی جان قربان کر دے شہیدوں کی دیگر قسمیں حکمی ہیں یعنی وہ مرنے والے جو حقیقی شہید تو نہیں ہوتے ہاں انکی بے کسی و بے بسی کی بنا پر ان کو شہیدوں کا ثواب ملتا ہے۔

اس موقع پر اس بات کی وضاحت یعنی ضرورت ہے کہ یہاں اس حدیث میں چار قسم کے حکمی شہیدوں کا ذکر کیا گیا ہے انکے علاوہ حکمی شہیدوں کی اور بھی بہت زیادہ قسمیں ہیں جن کے بارے میں دیگر مشہور احادیث میں ذکر کیا گیا ہے۔

چنانچہ بعض علماء مثلاً سیوطیؒ وغیرہ نے انکو ایک جگہ جمع کیا ہے اس حدیث میں جو شہداء حکمی ذکر کئے گئے ہیں انکے علاوہ دوسرے حکمی شہداء یہ ہیں۔

ذات الجنب: یعنی نمونہ کی بیماری میں مرجانے والا، جل کر مرجانے والا، حالت حمل میں مرجانیوالی عورت یا باکرہ مرجانے والی عورت وہ عورت جو حاملہ ہونے کے بعد سے بچہ کی پیدائش تک یا بچہ کے دودھ چھوڑنے تک مرجائے، سل یعنی دق کے مرض میں مرنیوالا، حالت سفر میں مرنیوالا گھوڑے سے گر کر مرنیوالا، سفر جہاد میں گھوڑے سے گر کر مرنیوالا، مرابط یعنی اسلامی مملکت کی سرحدوں کی حفاظت کر نیوالا، گڑھے میں گر کر مرجانے والا، درندوں یعنی شیر وغیرہ کا لقمہ بن جانیوالا، اپنے مال اپنے اہل و عیال اپنے دین اپنے خون اور حق کی خاطر قتل کیا جانیوالا، دوران جہاد اپنی موت مرنیوالا، اور وہ شخص جسے شہادت کی پر خلوص تمنا اور لگن ہو اور شہادت کا موقع اسے نصیب نہ ہو اور اس کا وقت پورا ہو جائے اور شہادت کی تمنا دل میں لئے وہ دنیا سے رخصت ہو جائے۔

حضرت علیؑ سے روایت ہے کہ جس شخص کو حاکم وقت ظلم و تشدد کے طور پر قید خانہ میں ڈال دے اور وہ وہیں مرجائے تو وہ شہید ہے جو شخص مظلومانہ طریقہ پر زد و کوب کیا جائے اور وہ زد و کوب کی وجہ سے بعد میں مرجائے تو وہ شہید ہے اور جو شخص توحید کی گواہی دیتے ہوئے اپنی جان جانِ آفریں کے سپرد کر دے تو وہ شہید ہے۔

حضرت انسؓ سے بطریق مرفوع روایت ہے کہ تپ (بخار) شہادت سے، حضرت ابو عبیدہ بن الجراحؓ روایت کرتے ہیں کہ میں نے عرض کیا یا رسول اللہ ﷺ شہداء میں

سب سے زیادہ بافضیلت شہید کون ہے؟ آپ ﷺ نے فرمایا کہ وہ شخص جو ظالم حاکم کے سامنے کھڑے ہو کر اسے اچھا اور نیک کام کرنے کا حکم دے اور برے کام سے روکے اور وہ حاکم اس کو مار دے۔

حضرت ابو موسیٰؓ سے مروی ہے کہ جس کو گھوڑا یا اونٹ کچلے اور روند ڈالے اور وہ مرجائے، یا زہریلے جانور کے کاٹنے سے مرجائے تو وہ شہید ہے اور حضرت ابن عباسؓ سے روایت ہے کہ جس کو کسی سے عشق ہو گیا اور نہ صرف یہ کہ اس نے اپنے عشق میں پاکباز اور متقی رہا بلکہ اس نے اپنے عشق کو چھپایا بھی اور اسی حال میں اس کا انتقال ہو گیا تو وہ شہید ہے، آنحضرت ﷺ کا یہ ارشاد گرامی منقول ہے کہ جو شخص کشتی میں بیٹھا ہو دریا میں بہتا ہو تو اسے شہید کا اجر ملے گا۔

حضرت ابن مسعودؓ سے مرفوعاً روایت ہے کہ اللہ تعالیٰ نے عورت کیلئے غیرت و خودداری لازم رکھی ہے اور مردوں کے لئے جہاد ضروری قرار دیا ہے لہذا عورتوں میں سے جس عورت نے اپنی سوکن کی موجودگی میں صبر و ضبط کے دامن کو پکڑے رکھا تو اسے شہید کا اجر ملے گا۔

حضرت عائشہ بطریق مرفوع روایت کرتی ہیں کہ جو شخص روزانہ دن میں پچیس مرتبہ یہ دعا اللہم باریک لی فی الموتِ و فیما بعد الموت پڑھے اور بستر مرگ پر اس کا انتقال ہو جائے تو اللہ تعالیٰ شہید کا ثواب عطا فرماتا ہے۔

نیز حضرت ابن عمرؓ مرفوعاً روایت کرتے ہیں کہ جو شخص صبح یعنی اشراق و چاشت کی نماز پڑھے اور مہینہ میں تین دن روزہ رکھے اور وتر کی نماز نہ حالت سفر میں چھوڑے اور

نہ حالت قیام میں تو اسکے لئے شہید کا اجر لکھا جاتا ہے۔

اسی طرح امت میں عوامی طور پر اعتقادی و عملی گمراہی کے وقت سنت پر مضبوطی سے قائم رہنے والا اور طلب علم میں مرنے والا شہید ہے طلب علم میں مرنے والے سے مراد وہ شخص ہے جو حصول علم اور درس و تدریس میں مشغول ہو یا تصنیف و تالیف میں مصروف ہو اور یا محض کسی علمی مجلس میں حاضر ہو جس شخص نے اپنی زندگی اس طرح گذاری ہو کہ لوگوں کی مہمانداری و خاطر تواضع اس کا شیوہ رہا تو وہ شہید ہے۔

مُرْتَبٌ یعنی وہ شخص جو میدان کارزار میں زخمی ہو کر فوراً نہ مرجائے بلکہ کم سے کم اتنی دیر تک زندہ رہے کہ دنیا کی کسی چیز سے فائدہ اٹھائے تو وہ بھی شہید ہے جو شخص مسلمانوں تک غلہ پہنچائے اور جو شخص اپنے اہل و عیال اور اپنے غلام و لونڈی کے لئے کمائے وہ شہید ہے ایسے ہی وہ جنہی جسے کافر میدان کارزار میں مار ڈالیں اور شریق یعنی وہ شخص جو گلے میں پانی پھنس جانے اور دم گھٹ جانے کی وجہ سے مرجائے وہ شہید ہے۔

حدیث میں آیا ہے کہ جو مسلمان اپنے مرض میں حضرت یونس علیہ السلام کی یہ دعا پڑھے، لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ • چالیس مرتبہ پڑھے اور اسی مرض میں انتقال کرے تو اسے شہید کا ثواب دیا جاتا ہے اور اگر اس مرض سے اسے چھٹکارا مل جائے تو وہ اس حال میں صحت مند ہوتا ہے کہ اسکی مغفرت ہو چکی ہوتی ہے۔

یہ بھی حدیث میں وارد ہے کہ سچا اور امانت دار تاجر قیامت کے دن شہداء کے ساتھ

ہوگا اور جو شخص جمعہ کی شب میں مرتا ہے وہ شہید ہے۔

نیز حدیث میں یہ بھی منقول ہے کہ بلا اجرت صرف اللہ تعالیٰ کی رضا کی خاطر اذان دینے والا مؤذن اس شہید کی مانند ہے جو اپنے خون میں لت پت تڑپتا ہو نیز وہ مؤذن جب مرتا ہے تو اسکی قبر میں کیڑے نہیں پڑتے ہیں۔

منقول ہے کہ آنحضرت ﷺ نے ارشاد فرمایا جو شخص مجھ پر ایک مرتبہ درود پڑھتا ہے اللہ تعالیٰ اس پر دس مرتبہ اپنی رحمت نازل فرماتا ہے جو شخص مجھ پر دس مرتبہ درود بھیجتا ہے اللہ تعالیٰ اس پر سو مرتبہ اپنی رحمت نازل فرماتا ہے اور جو شخص مجھ پر سو مرتبہ درود بھیجتا ہے اللہ تعالیٰ اسکی دونوں آنکھوں کے درمیان برأت یعنی نفاق اور آگ سے نجات لکھ دیتا ہے اور اللہ تعالیٰ اسے قیامت کے دن شہیدوں کے ساتھ رکھے گا، منقول ہے کہ جو شخص صبح کے وقت تین مرتبہ، اَعُوذُ بِاللّٰهِ السَّمِيعِ الْعَلِيمِ مِنَ الشَّيْطَانِ الرَّجِيمِ اور سورہ حشر کی آخری تین آیتیں پڑھتا ہے تو اللہ تعالیٰ اس کے ساتھ ستر ہزار فرشتے مقرر کرتا ہے اور وہ اسکے لئے شام تک بخشش کی دعا کرتے ہیں اور وہ شخص اگر اس دن مر جاتا ہے تو اسکی موت شہید کی موت ہوتی ہے اور جو شخص یہ شام کو پڑھتا ہے وہ بھی اسی اجر کا مستحق ہوتا ہے، منقول ہے کہ آنحضرت ﷺ نے ایک شخص کو وصیت کی کہ جب تم رات میں سونے کے لئے اپنے بستر پر جاؤ تو سورہ حشر کی آخری آیتیں پڑھ لو اور فرمایا کہ اگر تم رات میں یہ پڑھنے کے بعد سوئے اور اسی رات میں مر گئے تو شہید کی موت پاؤ گے اور جزا المسالک ص ۲۹۰، ج ۲ میں بھی یہ سب تفصیلات موجود ہیں۔



پانچ خصوصیات نبویہ:

(۸) عن جابر قال: قال رسولُ اللهِ صَلَّى اللهُ عَلَيْهِ وَسَلَّمَ: أُعْطِيَتْ خَمْسًا لَمْ يُعْطَهُنَّ أَحَدٌ قَبْلِي نَصِرْتُ بِالرَّعْبِ مَسِيرَةَ شَهْرٍ جُعِلَتْ لِي الْأَرْضُ مَسْجِدًا وَطَهُورًا فَأَيُّمَا رَجُلٍ مِنْ أُمَّتِي أَدْرَكْتَهُ الصَّلَاةَ فَلْيُصَلِّ وَأَجِلْتُ لِي الْغَنَائِمُ وَلَمْ تُحِلَّ لِأَحَدٍ قَبْلِي وَأُعْطِيَتْ الشَّفَاعَةَ وَكَانَ النَّبِيُّ يُبْعَثُ إِلَى قَوْمِهِ خَاصَّةً وَيُبْعَثُ إِلَى النَّاسِ عَامَّةً.

(مشکوٰۃ ص ۵۱۲ ج ۲)

ترجمہ:

اور حضرت جابر کہتے ہیں کہ رسول کریم ﷺ نے فرمایا مجھے پانچ ایسی چیزیں عطا کی گئی ہیں جو مجھ سے قبل کسی نبی اور رسول کو عطا نہیں ہوئی ایک تو مجھکو اس رعب کے ذریعہ نصرت عطا ہوئی ہے جو ایک مہینہ کی دوری پر اثر انداز ہوتا ہے، دوسرے ساری زمین کو میرے لئے مسجد اور پاک کر نیوالی قرار دیا گیا چنانچہ میری امت کا ہر وہ شخص جس پر نماز واجب ہے جہاں نماز کا وقت پائے (اگر پانی نہ ہو تیمم کر کے) نماز پڑھ لے، تیسرے میرے لئے مال غنیمت کو حلال کیا گیا جو مجھ سے قبل کسی کے لئے حلال نہیں تھا، چوتھے مجھ کو شفاعت عظمیٰ عامہ کے مرتبہ سے سرفراز فرمایا گیا، اور پانچویں مجھ سے قبل ہر نبی کو خاص طور پر اپنی ہی قوم کے پاس بھیجا جاتا تھا جبکہ مجھکو روئے زمین کے تمام لوگوں کی طرف بھیجا گیا۔

تشریح:

مجھ کو اس رعب کے ذریعہ نصرت عطا ہوئی ہے کامطلب یہ ہے کہ اللہ تعالیٰ نے میرے اور اسلام کے دشمنوں اور مخالفوں کے مقابلہ پر مجھے اس خصوصیت کے ساتھ فتح و نصرت عطاء کرتا ہے کہ ان کے دلوں میں میرا رعب اور خوف پیدا ہو جاتا ہے اور وہ مجھ سے ایک مہینہ کی مسافت کی دوری پر بھی ہوتے ہیں تو میرے نام ہی سے ان کی ہمت پست ہو جاتی ہے اور مارے رعب کے بھاگ کھڑے ہوتے ہیں۔

ساری زمین کو میرے لئے مسجد کا مطلب یہ ہے کہ مجھ سے قبل کے رسولوں اور نبیوں کی شریعت میں ہر جگہ نماز پڑھنا اور عبادت کرنا درست نہیں تھا انکی نماز و عبادت کے لئے جو جگہ عبادت خانہ کے طور پر متعین اور مخصوص ہوتی ہے بس وہیں نماز و عبادت ہو سکتی ہے لیکن مجھے اس طرح خصوصیت عطا ہوئی کہ میں اور میری امت کے لوگ بیت الخلا و غسل خانہ اور مقبرہ کے علاوہ اور اس جیسے مقامات مثلاً مذبح خانہ، مین روڑ بیت اللہ کی چھت، ان مقامات پر نماز سے ممانعت صاف طور پر روایات میں وارد ہوئی ہے، پورے روئے زمین پر جس جگہ اور جہاں چاہیں نماز پڑھ سکتے ہیں الا یہ کہ کسی جگہ کی ناپاکی کا علم یقین کے ساتھ ہو جائے تو اس جگہ نماز پڑھنا جائز نہیں ہے۔

اسی طرح گذشتہ امتوں میں پانی کے بغیر پاکی حاصل نہیں ہوتی تھی لیکن ہمارے لئے یہ جائز قرار دیا گیا ہے کہ اگر کہیں پانی دستیاب نہ ہو تو پاک مٹی کے ذریعہ تم تیمم کر کے پاکی حاصل کر لو۔

میرے لئے مالِ غنیمت کو حلال قرار دیا گیا، کی وضاحت یہ ہے کہ مالِ غنیمت کے بارے میں گذشتہ امتوں میں یہ معمول تھا کہ حاصل ہونے والا مالِ غنیمت اگر جانوروں کے علاوہ کسی اور جنس کا ہوتا تو اس کو جمع کر کے ایک جگہ رکھ دیا جاتا اور پھر آسمان سے ایک آگ اُترتی اور وہاں جمع شدہ مال کو جلا کر واپس چلی جاتی اور اگر مالِ غنیمت مویشیوں اور جانوروں کے علاوہ ہوتا تو اس کے حقدار صرف وہی لوگ ہوتے تھے جو اس کو دشمنوں سے چھینتے اور اس پر قبضہ کرتے تھے، نبی اور رسول کو اس میں سے کچھ نہیں ملتا تھا لیکن ہمارے حضرت محمد ﷺ کے لئے نہ یہ کہ صرف خمس یعنی مالِ غنیمت کا پانچواں بلکہ صفی لینا بھی جائز کیا گیا صفی اس کو کہتے ہیں جو مالِ غنیمت میں سب سے اچھی ہو چنانچہ مالِ غنیمت میں جو چیز سب سے اچھی معلوم ہوتی تھی جیسے تلوار وغیرہ اس کو آپ ﷺ اپنے لئے مخصوص فرمالتے تھے۔

مجھ کو شفاعتِ عظمیٰ عامہ کے مرتبہ سے سرفراز فرمایا گیا قیامت کے دن یہ مرتبہ خاص صرف آنحضرت ﷺ کو حاصل ہوگا اور شفاعت کے جتنے بھی مواقع اور مقام ہوں گے وہ سب آنحضرت کے اسی مرتبہ کے تحت ہوں گے، مجھ کو روئے زمین کے تمام لوگوں کی طرف بھیجا گیا کے بارے میں یہ ذہن نشین رہے کہ آنحضرت ﷺ کی رسالت صرف انسانوں ہی تک محدود نہیں ہے بلکہ آپ کی بعثت جنات کی طرف بھی ہوئی ہے، اسی طرح جنات کی بھی ہدایت فرمائی اسی لئے آپ ﷺ کو رسول الثقلین کہا جاتا ہے ہو سکتا ہے کہ جس وقت آپ ﷺ نے یہ ارشاد فرمایا اس وقت تک جنات کی طرف آپ کی بعثت نہ ہوئی ہو بعد میں ہوئی ہو اسی وجہ سے اس حدیث میں جنات کا ذکر نہیں کیا گیا

ہے، ان مذکورہ پانچ خصوصیات منسوبہ کے علاوہ اور بہت سی خصوصیات ہیں جنکی تفصیل کے لئے خصائص کبریٰ اور مدارج النبوت وغیرہ دیکھنی چاہئے۔



جمعہ کے پانچ فضائل:

(۹) عن أبي لبابة بن عبد المنذر قال: قال النبي صَلَّى اللهُ عَلَيْهِ وَسَلَّمَ إِنَّ يَوْمَ الْجُمُعَةِ سَيِّدُ الْأَيَّامِ وَأَعْظَمُهَا عِنْدَ اللَّهِ وَهُوَ أَعْظَمُ عِنْدَ اللَّهِ مِنْ يَوْمِ الْأَضْحَى وَيَوْمِ الْفِطْرِ فِي خَمْسٍ خَلَقَ اللَّهُ فِيهِ آدَمَ وَأَهْبَطَ اللَّهُ فِيهِ آدَمَ إِلَى الْأَرْضِ وَفِيهِ تَوَفَى اللَّهُ آدَمَ وَفِيهِ سَاعَةٌ لَا يَسْأَلُ الْعَبْدُ فِيهَا شَيْئًا إِلَّا أُعْطَاهُ مَا لَمْ يَسْأَلْ حَرَامًا وَفِيهِ تَقُومُ السَّاعَةُ مَا مِنْ مَلِكٍ مُقَرَّبٍ وَلَا سَمَاءٍ وَلَا أَرْضٍ وَلَا رِيَّاحٍ وَلَا جِبَالٍ وَلَا بَحْرٍ إِلَّا هُوَ مُشْفِقٌ مِنْ يَوْمِ الْجُمُعَةِ۔

(رواہ ابن ماجہ وروی احمد عن سعد بن معاذ ان رجلا من الانصار اتى النبي صلى الله عليه

وسلم فقال اخبرنا عن يوم الجمعة ماذالفيه من الخير قال فيه خمس خلال وساق الى آخر الحديث.

(مشکوٰۃ المصابیح ص ۱۲۰ ج ۲)

ترجمہ:

حضرت ابولبابہ ابن عبد المنذر راوی کہتے ہیں کہ نبی کریم ﷺ نے فرمایا کہ جمعہ کا دن اللہ کے نزدیک تمام دنوں کا سردار ہے اور تمام دنوں میں سب سے زیادہ باعظمت

ہے اور خدا کے نزدیک جمعہ کے دن کی عظمت عید اور بقر عید کے دن سے بھی زیادہ ہے اور اس دن کی پانچ باتیں ہیں جو اس کی عظمت اور فضیلت کی دلیل ہے (۱) اس دن اللہ تعالیٰ نے حضرت آدمؑ کی تخلیق فرمائی (۲) اسی دن اللہ تعالیٰ نے حضرت آدم کو جنت سے زمین پر اتارا (۳) اسی دن اللہ تعالیٰ نے حضرت آدم کو وفات دی (۴) اسی دن ایک ساعت آتی ہے کہ اس دن میں بندہ اللہ تعالیٰ سے حرام چیز کے علاوہ جو چیز بھی مانگتا ہے اللہ تعالیٰ ضرور عنایت فرماتا ہے یعنی حرام مانگنا مقبول نہیں ہے (۵) اور اسی دن قیامت قائم ہوگی تمام مقرب فرشتے آسمان، زمین، ہوا، پہاڑ اور دریا سب جمعہ کے دن سے ڈرتے ہیں اس وجہ سے کہ قیامت جمعہ کے دن آئی ہے نہ معلوم کس وقت آجائے اور امام احمدؒ نے حضرت سعد ابن معاذؓ سے اس طرح نقل کیا ہے کہ ایک انصاری صحابی آنحضرت ﷺ کی خدمت میں حاضر ہوئے اور آپؐ سے عرض کیا کہ مجھے جمعہ کے بارے میں بتائے کہ اس دن کی کیا خوبیاں ہیں آپؐ نے فرمایا کہ اس دن کی پانچ باتیں ہیں باقی حدیث اوپر تک اسی طرح ذکر کی ہے۔

تشریح:

وفیہ خمس: اور اس دن کی پانچ باتیں ہیں جمعہ کے فضائل کے بیان میں تحدید اور حصر کے لئے نہیں فرمایا گیا ہے جس کا مطلب یہ ہوا کہ جمعہ کے دن صرف یہی پانچ باتیں فضیلت کی ہیں، بلکہ اس دن کی اور بھی ایسی باتیں ہیں جو فضیلت کے اعتبار سے جمعہ کو تمام دنوں میں امتیاز بخشی ہیں مثلاً منقول ہے کہ جنت میں حق تعالیٰ شانہ کی زیارت کا شرف بھی جمعہ کے دن حاصل ہوا کریگا یا اسی طرح اور دوسری باتیں منقول

ہیں، حضرت آدم علیہ السلام کے بہوٹ پر سلسلہ انبیاء علیہم السلام و اولیاء کرام کا جاری ہونا اور تمام نظام عالم قائم ہونا موقوف تھا اس وجہ سے یہ بھی فضیلت میں آتا ہے خاص طور پر ان کی اولاد میں سید عالم ﷺ کا وجود ہی ان کی فضیلت کے لئے کافی ہے



دین کے پانچوں ارکان پر عمل ضروری ہے

(۱۰) عن ابن عمر قال قال رسول الله صَلَّى اللهُ عَلَيْهِ وَسَلَّمَ: أَلِدِينُ خَمْسٌ لَا يَقْبَلُ اللهُ مِنْهُنَّ شَيْئاً دُونَ شَيْئِي شَهَادَةَ أَنْ لَا إِلَهَ إِلَّا اللهُ وَأَنَّ مُحَمَّدًا عَبْدُهُ وَرَسُولُهُ وَإِيْمَانٌ بِاللَّهِ وَمَلَأَتْكَتِهِ وَكُتْبِهِ وَرُسُلِهِ وَالْجَنَّةِ وَالنَّارِ وَالْحَيَاةِ بَعْدَ الْمَوْتِ هَذِهِ وَاحِدَةٌ وَالصَّلَاةُ الْخَمْسُ عُمُودُ الْإِسْلَامِ لَا يَقْبَلُ اللهُ الْإِيْمَانَ إِلَّا بِالصَّلَاةِ وَالزَّكَاةِ طَهُورُ مِنَ الذُّنُوبِ لَا يَقْبَلُ اللهُ الْإِيْمَانَ وَالصَّلَاةَ وَالزَّكَاةَ مِنْ مِثْلِ هَوْلَاءِ ثُمَّ جَاءَ رَمَضَانُ فَتَرَكَ صِيَامَهُ مُتَعَمِّدًا لَمْ يَقْبَلِ اللهُ مِنْهُ الْإِيْمَانَ وَلَا الصَّلَاةَ وَلَا الزَّكَاةَ وَمِنْ مِثْلِ هَوْلَاءِ الْأَرْبَعِ وَتَيَسَّرَ لَهُ الْحَجُّ فَلَمْ يَحْجَّ وَلَمْ يُوصَّ بِحَجَّةٍ وَلَمْ يَحْجَّ عَنْهُ بَعْضُ أَهْلِهِ لَا يَقْبَلُ اللهُ مِنْهُ الْإِيْمَانَ وَلَا الصَّلَاةَ وَلَا الزَّكَاةَ وَلَا صِيَامَ رَمَضَانَ، لِأَنَّ الْحَجَّ، فَرِيضَةٌ مِنْ فَرَائِضِ اللهِ وَلَنْ يَقْبَلَ اللهُ تَعَالَى شَيْئاً مِنْ فَرَائِضِهِ بَعْضُهَا دُونَ بَعْضٍ.

(حلیۃ الاولیاء ص ۲۰۱، ج ۵)

حضرت ابن عمرؓ سے مروی ہے کہ رسول اللہ ﷺ نے فرمایا دین پانچ ارکان و اعمال کا نام ہے اللہ پاک انہیں بعض ارکان دوسرے بعض کے بغیر قبول نہیں کرتے۔

پہلی چیز: گواہی دینا اس بات کی کہ اللہ تعالیٰ کے علاوہ کوئی عبادت کے لائق نہیں ہے اور یہ حضرت محمد ﷺ اللہ کے رسول اور اسکے بندے ہیں اور اللہ پاک کی ذات و صفات پر ایمان کے ساتھ ان کے فرشتوں اور کتابوں اور رسولوں اور جنت و جہنم اور مرنے کے بعد زندہ ہونے پر ایمان لانا یہ سب ایک چیز ہوئی۔

دوسری چیز: پانچ نمازیں ہیں جو اسلام کا ستون ہیں اللہ پاک ایمان کو قبول نہیں کرتے بغیر نماز کے اور زکوٰۃ گناہوں سے پاکی و طہارت کا ذریعہ ہے اللہ پاک ایمان اور نماز قبول نہیں کرتے بغیر ادائیگی زکوٰۃ کے اور جس نے یہ سب کام کئے پھر رمضان المبارک کا مہینہ آگیا اور اس نے روزے جان بوجھ کر چھوڑ دئے تو اللہ پاک ایمان نماز اور زکوٰۃ قبول نہیں کریں گے اور جو یہ سب اعمال و ارکان ادا کرے پھر حج کا زمانہ آجائے اور حج آسان ہو (اسباب سفر مہیا ہوں) پھر حج نہ کرے یا وصیت نہ کرے گھر والوں کو کہ وہ اس کی طرف سے حج کریں تو اللہ پاک اسکا ایمان، نماز، زکوٰۃ، روزے، قبول نہیں کریں گے کیونکہ حج اللہ پاک کے فریضوں میں سے ایک اہم فریضہ ہے اللہ پاک نے یہ فرائض، ارکان، اعمال ایک دوسرے کے ساتھ جوڑ دئے ہیں ایک دوسرے کے بغیر یہ سب قبول نہیں ہوتے۔

برادران اسلام محبان شریعت! اس حدیث پاک میں کس قدر اہم نصیحت فرمائی گئی ہے اس پر غور کرنا اور عمل کرنا ضروری ہے، آج کتنے لوگ ہیں جو صرف

اپنے ظاہری مسلمان ہونے کو کافی سمجھتے ہیں نماز، زکوٰۃ، صیام و حج کی اہمیت اور ادائیگی کی فکر نہیں کرتے ان کو سمجھ لینا چاہئے کہ حقیقی ایمان کا تصور بغیر ارکان ایمان فرائض اسلام کے بغیر بالکل ناقص اور اپنے آپ کو ایک مغالطہ میں رکھنے کے مترادف ہے اپنے آپ کو دھوکہ دینا حقیقی ایمان ہوا، اور پھر ارکان اسلام سے غافل ہونا یہ ناممکن ہے ایمان و اسلام کا مطلب یہ ہے کہ اندر اور ظاہر سے پوری طرح حق جل مجدہ کے تابع اور فرمانبردار ہو، جس طرح کوئی بیٹا باپ سے کہے کہ مجھے آپ سے بڑی محبت ہے مگر جب باپ کسی بات کا حکم کرے فوراً نافرمانی کرے، انکار کرے، تو کیا باپ کی نظر میں اس کا دعویٰ محبت سچا ہو سکتا ہے محبت اور چیز ہے اور دعویٰ محبت اور چیز ہے اسی طرح ایمان اصل اور حقیقی اور چیز ہے اور دعویٰ ایمان اور ہے اللہ پاک ہمیں حقیقی ایمان نصیب فرمائے اور ظاہری اور باطنی طور پر اپنے احکام کا تابع بنائے!

آمین یا رب العالمین۔

نیز یہ روایت آیت پاک ”يَا أَيُّهَا الَّذِينَ آمَنُوا ادْخُلُوا فِي السَّلَامِ كَافَّةً“

”اے ایمان والو اسلام میں پورے پورے داخل ہو جاؤ“ کے مفہوم کو واضح کرتی ہے جس کا مطلب یہ ہے کہ تمام ارکان و اعمال کو بجالانا ضروری ہے، بعض اعمال کو ادا کرنا اور بعض کو ترک کرنا بالکل غلط طریقہ ہے اور منشاء قرآن و حدیث کے بالکل خلاف ہے، بلکہ اللہ پاک نے ایسوں کے لئے رسوائی اور ذلت کی وعید سنائی ہے



پانچ خصلتوں سے اللہ کی پناہ:

حضرت عبداللہ بن عمر رضی اللہ عنہ فرماتے ہیں کہ رسول کریم ﷺ نے ایک مرتبہ خطبہ دیا جس میں فرمایا کہ اے جماعتِ مہاجرین، پانچ خصلتیں ہیں جن کے متعلق میں اللہ تعالیٰ سے پناہ مانگتا ہوں کہ وہ تمہارے اندر پیدا نہ ہو جائیں، ایک یہ ہے کہ جب کسی قوم میں بے حیائی پھیلتی ہے تو ان پر طاعون اور وبا نئیں اور ایسے نئے نئے امراض مسلط کر دئے جاتے ہیں جو ان کے آباء و اجداد نے سنے بھی نہ تھے، اور دوسرے یہ کہ جب کسی قوم میں ناپ تول کے اندر کمی کرنے کا مرض پیدا ہو جائے تو ان پر قحط اور گرانی اور مشقت و محنت اور احکام کے مظالم مسلط کر دئے جاتے ہیں اور تیسرے یہ کہ جب کوئی قوم زکوٰۃ ادا نہ کرے تو بارش بند کر دی جاتی ہے اور چوتھے یہ کہ جب کوئی قوم اللہ تعالیٰ اور اس کے رسول ﷺ کے عہد کو توڑ ڈالے تو اللہ تعالیٰ ان پر اجنبی دشمن مسلط فرما دیتے ہیں جو ان کے مال بغیر کسی حق کے چھین لیتا ہے اور پانچویں یہ کہ جب کسی قوم کے ارباب اقتدار کتاب اللہ کے قانون پر فیصلہ نہ کریں اور اللہ تعالیٰ کے نازل کردہ احکام ان کے دل کو نہ لگیں تو اللہ تعالیٰ ان کے آپس میں منافرت اور لڑائی جھگڑے ڈال دیتے ہیں (یہ روایت ابن ماجہ اور بیہقی وغیرہ نے نقل کی ہے، اور حاکم نے اس کو صحیح علی شرط مسلم فرمایا ہے) اللہ تعالیٰ ہم کو اور سب مسلمانوں کو ان آفات سے محفوظ رہنے کی توفیق عطا فرمائیں! آمین!



ہمارے شیخ و مرشد حضرت مولانا شاہ محمد احمد صاحب ”دردِ محبت کے متعلق یوں گویاں ہیں:

یہ دردِ محبت ہے اب کم نہ ہوگا

کسی کا اگر لطف پیہم نہ ہوگا
 محبت کا طاری یہ عالم نہ ہوگا
 مداوا کا خطرہ بھی دل میں نہ لائیں
 یہ دردِ محبت ہے اب کم نہ ہوگا
 جہاں غیروں کا ہوش رہتا ہو باقی
 وہ ہرگز محبت کا عالم نہ ہوگا
 ہر اک سانس ہے طالبِ دید لیکن
 نظر کب وہ آئیں گے جب دم نہ ہوگا

از عرفانِ محبت۔



(۶)

چھ مضمون

والی

روایات:

شہداء پر حق تعالیٰ کے چھ انعامات:

(۱) عن المقدم بن معديكرب قال: قال رسول الله صَلَّى اللهُ عَلَيْهِ وَسَلَّمَ. لِلشَّهِيدِ عِنْدَ اللهِ سِتُّ خِصَالٍ يُغْفَرُ لَهُ فِي أَوَّلِ دَفْعَةٍ وَيُرَى مَقْعَدَهُ مِنَ الْجَنَّةِ وَيُجَارُ مِنْ عَذَابِ الْقَبْرِ وَيَأْتِي مَنْ مِنَ الْفِرْعِ الْأَكْبَرِ وَيُوضَعُ عَلَى رَأْسِهِ تَاجُ الْوَقَارِ أَلْيَا قُوَّةً مِنْهَا خَيْرٌ مِنَ الدُّنْيَا وَمَافِيهَا وَيُزَوِّجُ ثِنْتَيْنِ وَسَبْعِينَ زَوْجَةً مِنَ الْحُورِ الْعِينِ وَيُشَفَّعُ فِي سَبْعِينَ مِنْ أَقْرَبَائِهِ.

(مشکوٰۃ، ص ۳۳۳، ج ۲)

ترجمہ:

حضرت مقدم ابن معدی کربؓ کہتے ہیں کہ رسول اکرم ﷺ نے فرمایا حق تعالیٰ کے ہاں شہید کے لیے چھ خصلتیں (یعنی چھ امتیازی) انعامات ہیں (۱) اس کی پہلی مرتبہ میں ہی یعنی اس کے خون کا قطرہ گرتے ہی بخش دیا جاتا ہے (۲) اس کو (جان نکلتے وقت ہی) جنت میں اپنا ٹھکانہ دکھا دیا جاتا ہے (۳) وہ قبر کے عذاب سے محفوظ رہتا ہے (۴) وہ بڑی گھبراہٹ (یعنی آگ کے عذاب) سے مامون رہے گا (۵) اس کے سر پر عظمت و وقار کا تاج رکھا جائے گا جس کا یا قوت دنیا اور دنیا کی تمام چیزوں سے بہتر و گراں سرمایہ ہوگا (۶) اس کی زوجیت میں بڑی آنکھوں والی بہتر ۷۲ عورتیں دی جائیں گی اور اس کے عزیز و اقارب میں سے ستر ۷۰ آدمیوں کے حق میں اس کی شفاعت قبول کی جائے گی۔

☆ حضرت مقدم ابن معدی کرب کا

☆ مختصر ترجمہ:

یہ روایت حضرت مقدم بن معدی کرب سے مروی ہے جن کے متعلق اکمال میں لکھا ہے کہ آپ کی کنیت ابو کریمہ ہے اور علامہ ابن عبدالبر نے ایک کنیت ابو یحییٰ بھی ذکر کی ہے قبیلہ کندہ سے تعلق رکھتے ہیں اہل شام میں شمار ہوتے ہیں اور ان سے بہت سے حضرات نے روایت کی ہے ملک شام کے اندر ۸۷ھ میں انتقال ہوا ہے جبکہ ان کی عمر ۹۱ سال تھی وفات کے بارے میں دوسرا قول ۸۳ھ کا بھی ہے اور تیسرا قول ۸۸ھ کا ہے ذخیرہ احادیث میں بہت احادیث ان سے منقول ہیں۔

تشریح:

اس حدیث پاک میں شہید کی فضیلت اور عند اللہ اس کی عزت و مرتبہ کو بیان فرمایا گیا ہے کہ اللہ پاک کے یہاں شہید فی سبیل اللہ کو چھ عزتوں اور کرامتوں سے نوازا جاتا ہے اس پر یہ خصوصی انعامات ہوتے ہیں۔

پہلا انعام: یہ ہوتا ہے کہ اس کے خون کا پہلا قطرہ زمین پر گرتا ہے اور اس کی مغفرت و بخشش کا اعلان ہو جاتا ہے اور مغفرت سب سے بڑی عزت و کرامت ہے اس کے بعد ہی دوسرے انعامات ملتے ہیں مغفرت اس قدر بلند نعمت ہے کہ بڑے بڑے انبیاء اللہ پاک سے ڈرتے رہے ہیں اور مغفرت طلب کرتے کرتے اللہ پاک کے یہاں پہنچ گئے مغفرت حاصل ہو گئی تو سب کچھ حاصل ہو گیا گویا سارے انعامات اسی پر موقوف ہیں۔

دوسرا انعام: جب اس کی جان نکلتی ہے اس وقت اس کو جنت کا دیدار کرایا جاتا ہے اور اس کا گھر اس کو دکھایا جاتا ہے جس سے اس کو روح نکلنے کی تکلیف کا احساس ختم ہو کر جلدی اپنے ٹھکانہ پر جانے کا شوق ہو جاتا ہے یہی وجہ ہے کہ شہید کے چہرہ پر مرنے کے بعد ایک خوشی کی کیفیت کا مشاہدہ ہوتا ہے اور ایسا محسوس ہوتا ہے کہ وہ کسی چیز کے دیدار میں مست ہے اور سرور نظر آتا ہے یہ سرور اور خوشی جنت کے مشاہدہ ہی کی خوشی ہوتی ہے یہ کس قدر بڑا انعام ہے سبحان اللہ۔

تیسرا انعام: یہ ہے کہ عذاب قبر سے اس کی حفاظت کی جاتی ہے اس کی قبر روضة من ریاض الجنة جنت کے باغوں میں سے ایک باغ بن جاتا ہے۔

چوتھا انعام: عزت و اعزاز اس طرح ہوتا ہے کہ فزع اکبر جس سے سب گھبراہٹ میں مبتلا ہوتے ہیں یعنی عذاب جہنم یا لوگوں کو عذاب جہنم پر جب پیشی کا وقت یا وہ وقت جس وقت جہنمیوں کو جہنم میں جانے کیلئے کہا جائے گا، اور کہا گیا ہے کہ فزع اکبر ہے ذبح موت، جس کے بعد کفار مایوس ہو جائیں گے کہ اب جہنم سے تخلص اور چھٹکارہ کا کوئی موقع اور چانس نہیں رہا ہے اور کہا گیا ہے نَحْمُ الْآخِرَةَ، جس سے سب گھبرا اٹھیں گے یَوْمَ يُنْفَخُ فِي الصُّورِ فَفَزِعَ مَنْ فِي السَّمَوَاتِ وَمَنْ فِي الْأَرْضِ إِلَّا مَا شَاءَ اللَّهُ ۝ جس دن صور میں پھونک ماری جائے گی اور سب آسمان والے اور زمین والے گھبرا جائیں مگر جس کو اللہ پاک چاہیں گے، اس وقت شہید کو کوئی گھبراہٹ نہ ہوگی کس قدر اور زبردست نعمت ہے جو اس کو حاصل ہوگی۔

جیسا کہ اللہ سبحانہ و تعالیٰ نے سورہ حج کے آغاز میں قیامت کی ہولناکی کو ان آیات

میں اس طرح بیان فرمایا:

يَا أَيُّهَا النَّاسُ اتَّقُوا رَبَّكُمُ إِنَّ زَلْزَلَةَ السَّاعَةِ شَيْئٌ عَظِيمٌ . يَوْمَ
تَرَوْنَهَا تَذْهَلُ كُلُّ مُرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمْلٍ حَمْلَهَا
وَتَرَى النَّاسَ سُكَارَىٰ وَمَا هُمْ بِسُكَارَىٰ وَلَٰكِنَّ عَذَابَ اللَّهِ شَدِيدٌ .

اے لوگوں اپنے پروردگار سے ڈرو یقیناً بھونچال قیامت کا ایک بڑی چیز ہے جس دن اسکو دیکھو گے بھول جائیگی ہر دودھ پلانے والی اپنے دودھ پلانے کو اور ڈال دیگی ہر حمل والی اپنے حمل کو اور تو دیکھے گا لوگوں پر نشہ حالانکہ ان پر نشہ نہیں ہوگا اور اللہ کی آفت بڑی سخت ہے۔

پانچواں انعام: شہید کا اعزاز و اکرام اس طرح ہوگا کہ اس کے سر پر وقار و عزت کا ایسا تاج رکھا جائے گا جس کا ایک موتی دنیا اور اس کی ساری نعمتوں سے افضل و بہتر ہے، گویا وہ اس وقت ایک بادشاہ کہلائے گا کیونکہ موتیوں کے تاج بادشاہوں کیلئے ہوتے ہیں، اس سے ان کی ایک شاہانہ شان ظاہر ہوتی ہے۔

چھٹا انعام: یہ ملے گا کہ بہتر ۷۲ حور عین سے اس کی شادی ہوگی جبکہ ایک ایک حور عین دنیا بھر کی ساری عورتوں سے زیادہ خوبصورت اور خوب سیرت ہوتی ہے حیا داری بھی اور شعاع بھی سارے کمالات ان کے اندر ہونگے جو انسان یہاں سوچ بھی نہیں سکتا ہے یہ جنت میں اس کا احترام ہوگا۔

جیسا کہ باری تعالیٰ ارشاد فرماتے ہیں:

وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ جَنَّاتٍ تَجْرِي مِنْ

تَحْتِهَا الْأَنْهَارُ كُلَّمَا رُزِقُوا مِنْهَا مِنْ ثَمَرَةٍ رِزْقًا قَالُوا هَذَا الَّذِي رُزِقْنَا مِنْ قَبْلُ وَأُتُوا بِهِ مُتَشَابِهًا وَلَهُمْ فِيهَا أَزْوَاجٌ مُطَهَّرَةٌ وَهُمْ فِيهَا خَالِدُونَ .
ترجمہ:

اور خوشخبری سنائیے ان لوگوں کو جو ایمان لائے اور نیک کام کئے کہ ان کے واسطے باغات ہیں کہ بہتی ہیں انکے نیچے نہریں جب ملیگا انکو وہاں کا کوئی پھل کھانے کو تو کہیں گے کہ یہ تو وہی ہے جو ملا تھا ہمکو اس سے پہلے اور دئے جائینگے انکو پھل ایک صورت کے اور انکے لئے وہاں پاکیزہ عورتیں ہوں گی اور وہ وہاں پر ہمیشہ رہیں گے۔

نیز اللہ پاک نے ارشاد فرمایا:

وَحُورٌ عِينٌ كَأَمْثَالِ الْأُولُو الْأَمْكُنُونِ . جَزَاءً بِمَا كَانُوا يَعْمَلُونَ . لَا يَسْمَعُونَ فِيهَا لَغْوًا وَلَا تَأْتِيَمًا . إِلَّا قِيلًا سَلَامًا سَلَامًا .
اور عورتیں گوری بڑی آنکھوں والیاں جیسے موتی کے دانے اپنے غلاف کے اندر بدلہ ان کاموں کا جو کیا کرتے تھے، نہیں سنیں گے وہاں بلکہ اس اور نہ گناہ کی بات مگر ایک بولنا سلام سلام۔

ان آیات کے کچھ ہی بعد اللہ پاک ارشاد فرما رہے ہیں:

إِنَّا أَنْشَأْنَهُمْ إِنِشَاءً فَجَعَلْنَاهُمْ أَبْكَارًا . عُرْبًا أَتْرَابًا لِأَصْحَابِ الْيَمِينِ .
ہم نے اٹھایا ان عورتوں کو ایک اچھی اٹھان پر پھر کیا انکو کنواریاں، پیار دلانے والیاں ہم عمر، واسطے داہنے والوں کے۔

اس کے ساتھ ساتھ رشتہ داروں جو مستحق جہنم ہو چکے ہونگے ان کے حق میں اس کی

شفارش قبول ہوگی یعنی عند اللہ اس کی حیثیت ہوگی اتنی بڑی تعداد کو اس کی سفارش کی وجہ اور برکت سے جنت نصیب ہوگی اسقدر اعزازات اور انعامات سن کر ہمارے دلوں میں اللہ پاک کے راستہ میں جان دینا کا جذبہ پیدا ہو جانا ضروری ہے اگر ہمارے دلوں میں راہ حق میں سرفروشی کا جذبہ نہیں ہوگا تو یہ نفاق والا معاملہ ہوا اور موت بھی نفاق پر ہونے کا اندیشہ ہوگا خدا کی پناہ، اتنے انعامات ربانیہ کو حاصل کرنے کیلئے کون مخلص ایمان والا میدان عشق سے پیچھے رہ سکتا ہے۔



ایک مسلمان پر دوسرے مسلمان کے چھ حقوق:

(۲) عن أبي هريرة قال: قال رسول الله صَلَّى اللهُ عَلَيْهِ وَسَلَّمَ لِلْمُؤْمِنِ عَلَى الْمُؤْمِنِ سِتُّ خِصَالٍ يَعُوذُ إِذَا مَرِضَ وَيَشْهَدُهُ إِذَا مَاتَ وَيُجِيبُهُ إِذَا دَعَاهُ وَيُسَلِّمُ عَلَيْهِ إِذَا لَقِيَهِ وَيُسَمِّتُهُ إِذَا عَطَسَ وَيَنْصَحُ لَهُ إِذَا غَابَ أَوْ شَهِدَ لِمُ أَجْدُهُ فِي الصَّحِيحِينَ وَلَا فِي كِتَابِ الْحُمَيْدِيِّ وَلَكِنْ نَكَرَهُ صَاحِبُ الْجَامِعِ بِرَوَايَةِ النَّسَائِيِّ۔

مکتوٰۃ ص ۳۹۷

ترجمہ:

حضرت ابو ہریرہ کہتے ہیں کہ رسول کریم ﷺ نے فرمایا مسلمان پر مسلمان کے چھ حق ہیں (۱) جب کوئی مسلمان بیمار ہو تو دوسرا مسلمان اسکی عیادت کرے (۲) جب کوئی

مسلمان مرجائے تو (دوسرا مسلمان) اسکی نماز جنازہ میں شریک ہو (۳) جب کوئی مسلمان کھانے پر بلائے تو (بلا یا جانے والا مسلمان) اسکی دعوت قبول کرے بشرطیکہ کوئی شرعی عذر مانع نہ ہو جیسے اس دعوت میں باجا گا جا وغیرہ ہو یا اس دعوت کا تعلق اظہار، فخر و ریاکاری سے ہو (۴) جب کوئی مسلمان ملے تو اس کو سلام کرے (۵) جب کوئی مسلمان چھینکے اور الحمد للہ کہے تو اسکا جواب دے یعنی یرحمک اللہ کہے اور اگر چھینکنے والا الحمد للہ نہ کہے تو وہ جواب کا مستحق نہ ہوگا (۶) اور یہ کہ ایک مسلمان دوسرے مسلمان کی حالت میں خیر خواہی کرے، خواہ وہ حاضر ہو یا غائب اور مشکوٰۃ کے مؤلف کہتے ہیں کہ میں نے اس حدیث کو نہ تو صحیح حسن میں پایا اور نہ حمیدی کی کتاب میں البتہ اس کو صاحب جامع الاصول نے نقل کیا ہے۔

تشریح:

خیر خواہی کرنے کا مطلب یہ ہے کہ مسلمانوں پر یہ واجب ہے کہ وہ ہر حالت میں ایک دوسرے کے خیر خواہ و ہمدرد رہیں، جو مسلمان سامنے ہے اس کے ساتھ بھی خیر خواہی کی جائے اور جو نظروں سے دور ہے اسکے ساتھ بھی خیر خواہی کریں، یہ طرز عمل اختیار نہ کرنا چاہئے کہ جب کسی مسلمان کے سامنے آئیں تو اس کے ساتھ تملق، یعنی خوشامد، چاپلوسی کا رویہ اپنائیں، اور جب وہ سامنے نہ ہو تو غیبت کریں یہ خالص منافقانہ رویہ ہے اور منافقوں کی خاصیت ہے، آج نفاق کا مرض بہت عام ہو گیا ہے اور اس کا نام پالیسی اور حکمت رکھا جاتا ہے اور شیعہ اسکو تقیہ کہتے ہیں جس کے ان کے یہاں فضائل ہیں العیاذ باللہ اس مذموم حرکت سے بچنے کی ضرورت ہے اور اس کیلئے اکابر کی

کتابوں کے مطالعہ کی خاص ضرورت ہے بالخصوص حضرت مولانا شاہ وصی اللہ صاحب الہ آبادیؒ وہ اس پر بہت زور دیا کرتے تھے یہی روایت اسی مضمون کے ساتھ حضرت علیؑ سے ان الفاظ کے ساتھ منقول ہے۔



اسلامی معاشرہ کے چھ باہمی حقوق:

(۳) عن علی قال: قال رسول الله صَلَّى اللهُ عَلَيْهِ وَسَلَّمَ-
لِلْمُسْلِمِ عَلَى الْمُسْلِمِ سِتٌّ بِالْمَعْرُوفِ يُسَلِّمُ عَلَيْهِ إِذَا لَقِيَهِ وَيُجِيبُهُ
إِذَا دَعَاهُ وَيُسَمِّتُهُ إِذَا عَطَسَ وَيَعُوذُهُ إِذَا مَرِضَ وَيَتَّبِعُ جَنَازَتَهُ إِذَا مَاتَ
وَيُحِبُّ لَهُ مَا يُحِبُّ لِنَفْسِهِ-

(مکتوٰۃ ص ۳۹۸)

ترجمہ:

حضرت علیؑ کہتے ہیں کہ رسول کریم ﷺ نے فرمایا مسلمان کے مسلمان پر چھ حقوق ہیں جو حسن سلوک (اور اللہ تعالیٰ کی خوشنودی) سے متعلق ہیں۔

(۱) جب کوئی مسلمان ملے تو اسکو سلام کرنا (۲) جب کوئی مسلمان کھانے کے لئے یا کسی اور غرض سے بلائے تو اسکو قبول کرنا (۳) جب کوئی مسلمان چھینکے تو اس پر یرحمک اللہ کہنا (۴) جب کوئی مسلمان بیمار ہو تو اسکی عیادت کرنا (۵) جب کسی مسلمان کا انتقال ہو جائے تو اسکے جنازہ کے ساتھ جانا (۶) اور مسلمان کیلئے اس چیز کو پسند کرنا جسکو اپنے لئے پسند کرے ان میں سے سچائی اور امانت داری کے سلسلہ میں تفصیلات گزر چکی ہیں

ایفاء عہد و وعدہ پر کلام گذرا ہے۔



چھ باتوں پر جنت کی ضمانت:

(۴) عن عبادة بن الصامت قال: قال رسول الله صَلَّى اللهُ عَلَيْهِ وَسَلَّمَ: إِضْمَنُوا لِي سِتًّا مِنْ أَنْفُسِكُمْ أَضْمَنْ لَكُمْ الْجَنَّةَ أَصْدَقُوا إِذَا حَدَّثْتُمْ وَأَوْفُوا إِذَا وَعَدْتُمْ وَأَدُّوا إِذَا تَمَنَّيْتُمْ وَأَحْفَظُوا فُرُوجَكُمْ وَغَضُّوا أَبْصَارَكُمْ وَكَفُّوا أَيْدِيَكُمْ۔

ترجمہ:

حضرت عبادہ بن صامتؓ روایت کرتے ہیں کہ نبی کریم ﷺ نے فرمایا تم لوگ اپنے بارے میں مجھے چھ چیزوں کی ضمانت دو یعنی چھ باتوں پر عمل کرنے کا عہد کر لو تو میں (نجات پائے ہوئے اور صالحین کے ساتھ) تمہارے جنت میں جانے کا ضامن بنتا ہوں (۱) جب بھی بولو سچ بولو (۲) وعدہ کرو تو پورا کرو (۳) تمہارے پاس امانت رکھی جائے تو امانت کو پورا کرو (۴) اپنی شرم گاہ کی حفاظت کرو یعنی حرام کاری سے بچو (۵) اپنی نگاہ کو محفوظ رکھو یعنی اس چیز کی طرف نظر اٹھانے سے پرہیز کرو جس کو دیکھنا جائز نہیں (۶) اپنے ہاتھوں پر قابو رکھو یعنی اپنے ہاتھوں کو ناحق کام اور حرام و مکروہ چیزوں کو پکڑنے سے باز رکھو یا یہ کہ اپنے آپ کو ظلم و تعدی کرنے سے باز رکھو۔



تشریح:

☆ مکن وعدہ اگر کردی وفا کن ☆ طریق بے وفائی رار ہا کن ☆



اور نگاہ کو نیچی رکھنا بہت ضروری ہے اور یہ حکم مرد و عورت دونوں کیلئے ہے اور اسکی وجہ سے عفت و عصمت حاصل ہوگی اور قلبی سکون میسر آئیگا اور ہاتھوں اور زبان کو تکلیف دینے سے بچانا ضروری ہے۔



قیامت کی چھ علامتوں کے ظاہر ہونے سے پہلے ہی اعمال صالحہ اختیار کر لو:

(۵) عن أبي هريرة قال: قال رسول الله صَلَّى اللهُ عَلَيْهِ وَسَلَّمَ: بَادِرُوا بِالْأَعْمَالِ سِتْرًا لِّلذَّخَانِ وَالدَّجَالِ وَدَابَّةِ الْأَرْضِ وَطُلُوعِ الشَّمْسِ مِنْ مَغْرِبِهَا وَأَمْرَ الْعَامَةِ وَخُيُصَّةَ أَحَدِكُمْ۔ (مشکوٰۃ ج ۲ ص ۴۷۲)

ترجمہ:

حضرت ابو ہریرہؓ فرماتے ہیں کہ نبی کریم صلی اللہ علیہ وسلم نے فرمایا (۶) چھ چیزوں کی بناء پر تم اعمال صالحہ کی طرف پیش قدمی کر لو اور وہ چھ چیزیں یہ ہیں (۱) دھواں (۲) دجال (۳) دابۃ الارض (۴) مغرب سے طلوع آفتاب (۵) امر عامہ (یعنی وہ فتنہ عام جو تمام لوگوں کو اپنی لپیٹ میں لے لے (۶) اور فتنہ خاص جو کہ تم میں سے کسی

کے ساتھ مخصوص ہو۔

تشریح:

چھ چیزوں کی بناء پر! کا مطلب یہ ہے کہ قیامت کی ان چھ نشانیوں کے ظاہر ہونے اور ان کے آنے سے پہلے جس قدر زیادہ ہو سکے نیک کام کر لو کیونکہ ان چیزوں کے بعد یا تو نیک کام کرنا نہایت دشوار ہو جائیگا اگر کوئی نیک کام بھی کیا جائے تو اسکا اعتبار ہی نہیں ہوگا۔

امر عامہ سے مراد برائی اور دین سے بیزاری کا وہ ہمہ گیر فتنہ ہے جو اجتماعی طور پر تمام لوگوں کو گھیرے اور پورا معاشرہ اسکی لپیٹ میں آجائے اور فتنہ خاص سے مراد وہ مخصوص مسائل و آفات ہیں جو انفرادی طور پر کسی بھی شخص کو اس طرح پریشان حال اور پراگندہ خاطر کر دیتے ہیں کہ وہ دین و آخرت کے معاملات کی طرف زیادہ توجہ دینے سے باز رہتا ہے، جیسے اپنے اور اپنے اہل و عیال اور مال و جائداد کے بارے میں مختلف قسم کی پریشانیاں اور مشغولیتیں ایک احتمال یہ بھی ہے کہ یہاں امر عامہ سے مراد قیامت اور فتنہ خاص سے مراد موت ہو اس صورت میں کہا جائیگا کہ حدیث کا مقصد چونکہ لوگوں کو قیامت کی علامتوں سے ڈرانا اور چوکنا کرنا ہے اس لئے ان علامتوں کے ضمن میں خود قیامت اور قیامت صغریٰ یعنی موت سے بھی ڈرایا گیا ہے۔

پہلے اس روایت میں قیامت کے قریب چھ چیزوں کے نکلنے کا ذکر آیا ہے جو قیامت کی بڑی علامات میں سے ہیں جنہیں پہلی چیز دخان ”دھواں“ ہے۔

بعض علماء کے قول کے مطابق یَوْمَ تَأْتِي السَّمَاءُ بِدُخَانٍ مُّبِينٍ میں بھی یہی مراد ہے اور حضور پاک ﷺ کے زمانہ میں ہو چکا ہے جو قریش پر قحط کا عذاب نازل ہوا تھا تو ان کو پوری فضاء میں دخان ہی دخان محسوس ہوا، جو نبی پاک ﷺ کی دعاء سے ختم ہوا اور بعض علماء نے فرمایا کہ نہیں بلکہ حقیقتہً دھواں ہوگا، قرب قیامت میں مشرق و مغرب میں پھیل جائیگا اور چالیس دن رہیگا، مؤمن کو زکام رہے گا اور کافر کو نشہ رہے گا، اور دجال کا فتنہ سب سے خطرناک ہوگا وہ خدائی کا دعویٰ کریگا اور عجیب عجیب کرتب دکھائیگا اس کے فتنہ سے ہر نبی نے ڈرایا ہے اور رسول پاک ﷺ نے خاص طور پر ڈرایا ہے۔

دابة الارض کا ظہور بھی عجیب و غریب معاملہ ہوگا اور یہ طلوع الشمس من المغرب کے بعد ہوگا کہا گیا ہے کہ اس کا نکلنا کوہِ مروہ سے ہوگا اور کہا گیا ہے کہ دوسرے مقامات سے ہوگا یہ عجیب و غریب اشکال و صیغیات کا جانور ہوگا بہت سے جانوروں کی اس میں مشابہتیں ہوں گی بعض علماء نے فرمایا کہ یہ ہر شہر میں نکلے گا۔ (کذا فی الاشیاء ص ۳۶۴) اور سورج بجائے مشرق کے مغرب سے نکلے گا اس کے بعد توبہ کی قبولیت ختم ہو جائے گی اور یہ دھواں یا جوج ماجوج کے ہلاک کرنے کے وقت ہوگا۔ (کذا فی الاشیاء ص ۳۶۴)



جن چھ پر لعنت ہوتی ہے:

(۶) عن عائشة قالت: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ -
 سِتَّةٌ لَعْنَتُهُمْ وَلَعْنَهُمُ اللَّهُ وَكُلُّ نَبِيٍّ يُجَابُّ، الزَّائِدُ فِي كِتَابِ اللَّهِ
 وَالْمُكَذِّبُ بِقَدْرِ اللَّهِ وَالْمُتَسَلِّطُ بِالْجَبْرُوتِ لِيُعْرَمَنَّ أَذَلَّهُ اللَّهُ وَيُذِلَّ مَنْ
 أَعَزَّهُ اللَّهُ وَالْمُسْتَحِلُّ لِحَرَمِ اللَّهِ وَالْمُسْتَحِلُّ مِنْ عِتْرَتِي مَا حَرَّمَ اللَّهُ
 وَالتَّارِكُ لِسُنَّتِي -

(مشکوٰۃ ص ۲۲۲ ج اول)

ترجمہ:

حضرت عائشہ کہتی ہیں کہ رسول اللہ صلی اللہ علیہ وسلم نے فرمایا کہ چھ طرح کے آدمی ایسے ہیں کہ جن پر میں لعنت کرتا ہوں اور اللہ نے بھی ان پر لعنت کی ہے اور جو نبی ہیں، وہ مستجاب الدعوات ہیں، ایک تو اللہ کی کتاب میں زیادتی کر نیوالا، دوسرا اللہ کی تقدیر کو جھٹلا نیوالا، تیسرا زبردستی تسلط اور غلبہ حاصل کرنے والا کہ وہ اس شخص کو تو عزت دے جس کو اللہ نے ذلت دی اور وہ اس کو ذلیل کرے کہ جس کو اللہ نے عزت دی ہے، چوتھا اللہ کے حرام کو حلال کر نیوالا، پانچواں میری اولاد میں سے اس چیز کو حلال کر نیوالا جو اللہ نے حرام قرار دی ہے، چھٹا میری سنت کو ترک کرنے والا۔

تشریح:

حدیث میں جن چھ قسم کے لوگوں کا ذکر آیا ہے وہ اپنے برے عقیدے اور برے فعل کی وجہ سے اتنی سنگین نوعیت رکھتے ہیں کہ اللہ کے رسول ﷺ نے ان پر لعنت

کی بلکہ جیسا کہ اللہ کے رسول ﷺ نے بتلایا اور خود اللہ نے ان کو ملعون قرار دیا ہے، اللہ نے بھی ان پر لعنت کی ہے یعنی کسی نے پوچھا ہوگا کہ ان لوگوں پر آپ لعنت کیوں کرتے ہیں، جبکہ آپ لعنت نہیں کیا کرتے؟ اور اپنی شانِ رحمت ہی کا اظہار فرمایا کرتے ہیں؟ اس پر آپ ﷺ نے فرمایا کہ ان لوگوں پر جب خود اللہ نے لعنت کی ہے تو میں کیوں نہ کروں۔

جو نبی ہے وہ مستجاب الدعوات ہے یہ الفاظ اصل سلسلہ مضمون سے متعلق نہیں ہیں بلکہ اپنی جگہ پر جملہ معترضہ کی صورت میں الگ سے استعمال ہوئے ہیں، اور جنکا مقصد ان لوگوں پر لعنت کا بڑی شدت کے ساتھ واقع ہونا، ظاہر کرنا ہے۔

پہلا شخص: وہ ہے جو اللہ تعالیٰ کی کتاب میں زیادتی کرنے والا یعنی وہ شخص جو کہ اللہ کی کتاب میں کچھ اپنی طرف سے بڑھادے یا وہ شخص جو قرآن کریم کے معانی اس طرح بیان کرے کہ اس کے بیان کردہ معانی اللہ کا حکم اور اللہ کے منشاء کے خلاف پڑتے ہوں۔

دوسرا شخص: زبردستی تسلط اور غلبہ حاصل کرنیوالا، اس سے وہ سربراہ حکومت مراد ہے جس کا طرز حکومت ظلم و زیادتی و ناانصافی پر مبنی ہو جو محض اپنی طاقت اور حکومت کے بل پر اور اپنے ذاتی مفاد، خواہش کے تحت کافروں، بے دینوں، خود غرضوں، بد کرداروں اور جاہلوں کو تو عزیز رکھے، ان کا اعزاز و اکرام کرے اور ان کو معزز اور سر بلند کر نیکا جتن کرے، مگر مسلمانوں، نیک لوگوں، عالموں اور شریفوں کو ذلیل و خوار کرے، ان کو پریشان و ہراساں کرے اور ان کے ذاتی و اجتماعی نظام و امور کو

درہم برہم کرنیکے سامان پیدا کرے۔

تیسرا شخص: اللہ کے حرام کو حلال کرنے والا، یعنی وہ شخص جو حرم شریف میں کوئی ایسا کام کرے جس سے اللہ تعالیٰ نے منع فرمایا ہے مثلاً شکار کرنا یا کرنا یا کسی درخت کو کاٹنا اور بغیر احرام کے اس پاک شہر میں داخل ہونا وغیرہ وغیرہ۔

چوتھا شخص: میری اولاد میں سے اس چیز کو حلال کر نیوالا یعنی وہ شخص جو آنحضرت ﷺ کی اولاد و نسل کو تکلیف پہنچائے اس کو ایذا دے اور انکی تعظیم نہ کرے یا اس جملہ سے یہ مراد ہو کہ میری اولاد میں سے وہ شخص جو کہ اللہ کی حرام کی ہوئی چیز کو حلال جان کر اختیار کرنے لگے، اس صورت میں یہ ارشاد گرامی ان لوگوں کے لئے زبردست تنبیہ ہے جو سادات میں سے ہیں کہ وہ آنحضرت ﷺ کی اولاد و نسل میں سے ہونے کی وجہ سے زیادہ احتیاط اور تقویٰ اختیار کریں اور اپنی نسبت کا لحاظ رکھتے ہوئے کسی ایسے کام میں نہ پڑیں جس کو اللہ نے گناہ قرار دیا ہے کیونکہ گناہ میں پڑنا سب ہی کے حق میں برا ہے، لیکن اس کے حق میں تو زیادہ ہی برا ہے۔

پانچواں شخص: میری سنت کو ترک کرنے والا، سنت رسول ﷺ کو ترک کرنا اگر محض سستی و کاہلی کے سبب سے ہو تو ایسے تارک کو گنہگار کہیں گے، اور اگر ترک کرنا حقارت اور اہانت کے ساتھ ہو تو ایسے تارک کو دائرہ اسلام سے خارج مانا جائیگا، لیکن لعنت میں دونوں شامل ہیں مگر اس فرق کے ساتھ کہ سستی و کاہلی کے سبب سے ہو، تو تارک سنت کے حق میں تو یہ لعنت زجراً اور تغلیباً ہے جبکہ حقارتاً ترک کرنے والے کے حق میں حقیقتاً ہے واضح رہے کہ سنت اگر احیاناً ترک ہو جائے تو گنہگار نہیں ہوگا

اگرچہ برائی اس میں بھی ہے، حضرت مولانا شاہ محمد اسحاق دہلویؒ کا فرمان ہے کہ حدیث میں جس سنت کے تارک کی وعید آئی ہے اس سے سنن ہدیٰ یعنی سنتِ مؤکدہ مراد ہے۔



چھ قیمتی اصول:

قال سهل بن عبد الله أُصُولُنَا سُنَّةُ أَشْيَاءِ. أَلْتَمَسُكَ بَكِتَابِ اللَّهِ
وَالْاِقْتِدَاءِ بِسُنَّةِ رَسُولِ اللَّهِ صَلَّى اللَّهُ عَلَيْهِ وَسَلَّمَ. وَأَكْلُ الْحَلَالِ،
وَكَفُّ الْأَذَى، وَاجْتِنَابُ الْآثَامِ، وَالتَّوْبَةُ، وَأَدَاءُ الْحُقُوقِ.

(حلیۃ الاولیاء ص ۱۹۰، ج ۱۰/۷)

ترجمہ:

حضرت سہل بن عبد اللہ تستریؒ نے فرمایا کہ ہمارے اصول چھ ہیں:-

- (۱) کتاب اللہ کو مضبوطی سے تھامنا (۲) سنت رسول اللہ ﷺ کی اقتداء و پیروی کرنا (۳) حلال کھانا اور تکلیف دینے سے بچنا (۴) گناہوں سے بچنا (۵) توبہ کرنا (۶) حقوق کی ادائیگی کرنا۔

تشریح:

حضرت سہل بن عبد اللہ تستری کبار اولیاء اللہ میں سے ہیں انہوں نے جن چھ اصول کا تذکرہ فرمایا وہ ایک مؤمن کی زندگی کیلئے بہترین اصول و ضوابط ہیں جن پر زندگی کا مدار رکھنے کے بعد رضاء الہی کا حصول یقینی ہے۔

(۱) التمسك بكتاب الله، جس کا حکم خود اللہ پاک نے بارہا فرمایا کہیں فرمایا اللہ کی رسی کو مضبوطی سے پکڑ لو، مراد حبل اللہ سے قرآن کریم ہے۔
چنانچہ ایک حدیث پاک میں جس کو امام ترمذی نے نقل فرمایا حضرت علیؓ سے یہی منقول ہے کہ قرآن کریم حبل اللہ المتین ہے۔ الْعُرْوَةُ الْوُثْقَى ہے۔
اور کہیں ارشادِ ربانی ہے:

فَأَمَّا الَّذِينَ آمَنُوا بِاللَّهِ وَاعْتَصَمُوا بِهِ فَسَيُدْخِلُهُمْ فِي رَحْمَةٍ مِنْهُ:

ترجمہ:

وہ لوگ جو اللہ پاک پر ایمان لائے اور انہوں نے اللہ پاک کو مضبوطی سے پکڑا اللہ پاک ان کو اپنی رحمت اور فضل میں داخل کریں گے اور ان کو اپنی طرف سیدھی راہ کی ہدایت دیں گے، اس آیت کریمہ میں اعتصام باللہ کی تعبیر وارد ہوئی ہے اللہ پاک کو مضبوطی سے پکڑنا بھی جب ہی ہوگا، جب ان کی کتاب کو پڑھے گا سمجھے گا اور عمل کرے گا کیونکہ کتاب اللہ العظیم سے ہی مرادات الہیہ تک رسائی ہوتی ہے تو اعتصام بکتاب اللہ اور اعتصام باللہ اور اعتصام بحبل اللہ ایک ہی چیزیں ہوگی، حضرت علیؓ کے حوالہ سے اوپر گزرا ہے اسمیں کتاب اللہ کے سلسلہ میں بہت بہترین جامع الفاظ وارد ہوئے، حضرت حارثؓ کہتے ہیں کہ میں ایک بار مسجد سے گزرا وہاں میں نے لوگوں کو فضول باتوں میں لگا ہوا دیکھا یہ دیکھ کر مجھے احساس ہوا اور تکلیف ہوئی میں حضرت علیؓ کے پاس پہنچا اور میں نے اس بات کی شکایت کی تو حضرت علیؓ نے بڑے تعجب سے پوچھا کہ واقعی ایسا دیکھا میں نے کہا جی حضرت نے فرمایا کہ میں نے رسول اللہ ﷺ سے سنا فرمایا کہ

عنقریب فتنے ہوں گے میں نے حضرت سے معلوم کیا کہ ان سے نکلنے کا راستہ کیا ہوگا؟ فرمایا کتاب اللہ ہے، جس میں گذشتہ رحمتوں کے واقعات مذکور ہوئے ہیں اور بعد میں پیش آنے والے حالات کی خبر بھی ہے اور اختلافی معاملات کا فیصلہ اور حکم بھی ہے یہ فیصلہ کن کتاب ہے مذاق نہیں ہے جو اس کے علاوہ میں ہدایت تلاش کریگا گمراہ ہوگا یہ جبل اللہ اتمین ہے ذکر حکیم ہے، صراط مستقیم ہے اس پر چلنے سے خواہشات گمراہ نہیں کر سکتی اور وہ زبانوں پر دشوار نہیں ہے اور اس سے علماء کا پیٹ بھی نہیں بھرے گا اور کبھی پرانا نہ ہوگا اس کے عجائبات ختم نہ ہوں گے جس نے اس کے ساتھ فیصلہ یا انصاف کیا اور جس نے اس سے استدال کیا سچ کہا اور جس نے اس پر عمل کیا ماجور ہوگا، جس نے اس کی طرف بلد ہدایت کی طرف بلایا سمجھ لے اے عور۔ (ترمذی شریف ص ۱۱۸ ج ۲)

دو سہری چیز اتباع سنت ہے حضرت خواجہ معصوم فرماتے ہیں کہ حصول نجات اور وصول بدرجات کمال متابعت انبیاء کے ساتھ وابستہ ہے۔

تیسری چیز اکل حلال ہے جس کے لیے کوئی پیشہ کرنا اختیار کرنا پڑے اختیار کرے اسلام میں کوئی پیشہ عیب نہیں بڑے بڑے اولیاء اللہ نے معمولی معمولی پیشوں سے ذوق حاصل کیا ان کے نزدیک دین فروشی سب سے بڑا عیب اور گناہ ہے آج حلال پیشے عیب ہو گئے اور دین فروشی ہنر بن گیا اخلاص کی بات کرنا جرم ہو گیا کذب و بہتان کے اس دور میں حاسدین اور مفسدین سے اللہ کی پناہ صد پناہ باقی اور بہت کچھ لکھا جاسکتا ہے اختصار اسی پر اکتفا کیا گیا ہے، کتاب اللہ کے ساتھ سنت رسول اللہ ﷺ کی اتباع کا حکم بھی کتاب اللہ العظیم میں بکثرت وارد ہوا ہے۔

ایک جگہ ارشاد باری تعالیٰ ہے:-

لَا إِكْرَاهَ فِي الدِّينِ قَد تَبَيَّنَ الرُّشْدُ مِنَ الْغَيِّ فَمَنْ يَكْفُرْ
بِالطَّاغُوتِ وَيُؤْمِنُ بِاللَّهِ فَقَدْ اسْتَمْسَكَ بِالْعُرْوَةِ الْوُثْقَىٰ لَا انْفِصَامَ
لَهَا وَاللَّهُ سَمِيعٌ عَلِيمٌ .

ترجمہ :

دین کے معاملے میں زبردستی نہیں ہے، جدا ہو چکی ہے ہدایت گمراہی سے اب جو
کوئی نہ مانے گمراہ کرنے والوں کو اور یقین لائے اللہ پر تو اسے پکڑ لیا حلقہ مضبوط جو
ٹوٹنے والا نہیں اور اللہ سب کچھ سنتا جانتا ہے، نیز اللہ پاک نے ارشاد :-

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا نِعْمَتَ اللَّهِ
عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا
وَكُنْتُمْ عَلَىٰ شَفَا حُفْرَةٍ مِنَ النَّارِ فَأَنْقَذَكُمْ مِنْهَا كَذَلِكَ يُبَيِّنُ اللَّهُ لَكُمْ
آيَاتِهِ لَعَلَّكُمْ تَهْتَدُونَ -

ترجمہ :- اور مضبوط پکڑ لو رسی اللہ کی سب مل کر اور پھوٹ نہ ڈالو اور یاد کرو

احسان اللہ کا اپنے اوپر جب کہ تھے تم آپس میں دشمن پھر الفت دی تمہارے دلوں میں
اب ہو گئے اس کے فضل سے بھائی اور تم تھے کنارے پر ایک آگ کے گڑھے کے پھر تم
کو اس سے نجات دی اسی طرح کھولتا ہے اللہ تم پر آیتیں تاکہ تم راہ پاؤ۔

(۱) التمسك بكتاب الله، جس کا حکم خود اللہ پاک نے بارہا فرمایا کہیں فرمایا

اللہ کی رسی کو مضبوطی سے پکڑ لو، مراد جبل اللہ سے قرآن کریم ہے۔
چنانچہ ایک حدیث پاک میں جس کو امام ترمذی نے نقل فرمایا حضرت علیؑ سے
یہی منقول ہے کہ قرآن کریم جبل اللہ المتین ہے۔ العروة الوثقی ہے۔ اور
کہیں ارشادِ ربانی ہے فَمَا الَّذِينَ آمَنُوا بِاللَّهِ وَاعْتَصَمُوا بِهِ فَسَيُدْخِلُهُمْ
فِي رَحْمَةٍ مِنْهُ:



زنا کاری کے چھ نقصانات:

(۷) عَنْ حُذَيْفَةَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:
إِيَّاكُمْ وَالزِّنَاءَ فَإِنَّ فِيهِ سِتُّ خِصَالٍ ثَلَاثًا فِي الدُّنْيَا وَثَلَاثًا فِي الْآخِرَةِ
فَإِنَّ اللَّوَاتِي فِي الدُّنْيَا فَإِنَّهُ يَذْهَبُ بِالْبَهَاءِ وَيُورِثُ الْفَقْرَ وَيَنْقُصُ
الرِّزْقَ وَأَمَّا اللَّوَاتِي فِي الْآخِرَةِ فَإِنَّهُ يُورِثُ سَخَطَ الرَّبِّ وَسُوءَ
الْحِسَابِ وَالْخُلُودَ فِي النَّارِ.

(حلیۃ الاولیاء ص ۱۱۱، ج ۴)

ترجمہ:

حضرت حذیفہؓ سے مروی ہے کہ رسول کریم ﷺ نے فرمایا زنا سے بچو کیونکہ اس
میں چھ نقصانات ہیں تین دنیا میں اور تین آخرت میں وہ نقصانات جو دنیا میں ظاہر
ہوتے ہیں (۱) چہرہ کی رونق چلی جاتی ہے (۲) فقر و فاقہ آتا ہے (۳) رزق کم ہو جاتا
ہے اور وہ تین جن کا ظہور آخرت میں ہوگا (۱) اللہ پاک کی ناراضگی ظاہر ہوگی (۲)

حساب و کتاب سخت اور خراب ہوگا (۳) جہنم میں ہمیشہ رہنا ہوگا۔

تشریح:

اس حدیث پاک میں زنا کے چھ نقصانات کا تفصیلاً تذکرہ فرمایا گیا ہے (۱) اس فعلِ خبیث سے چہرہ کا نور ختم اور رونق چلی جاتی ہے اور خدائے تعالیٰ کی طرف سے لعنت اور پھٹکار مسلط ہو جاتی ہے فرشتے اور حیوانات بھی اس پر لعنت کرتے ہیں جب دل میں ظلمت ہوتی ہے تو چہرہ پر بھی اس کا اثر ظاہر ہوتا ہے اور جب دل میں نور ہوگا تو چہرہ پر بھی اس کا اثر ظاہر ہوگا۔

جیسا کہ اللہ کے نیک بندوں کے چہروں پر مخصوص نور چمکتا ہے جو طاعتوں کا نور ہوتا ہے اللہ کی اطاعت و فرما برداری سے دل میں سرور اور چہرہ پر نور ہوتا ہے اور نافرمانی سے دل بے چین اور بے قرار اور چہرہ پر ظلمات نمایاں ہوتی ہیں۔

(۲) دوسری سزا یہ ملتی ہے کہ فقر و فاقہ شروع ہو جاتا ہے اور رزق میں کمی آتی چلی جاتی ہے یہ بھی اللہ پاک کی ناراضگی کی وجہ سے ہی ہوتا ہے بہت سے لوگ اس زمانہ میں رزق کی کمی کی شکایات کرتے ہیں ان کو گناہوں کی طرف دھیان دینے کی سخت ضرورت ہے، گناہوں کی طرف دھیان دیں اور توبہ و استغفار کریں اللہ پاک نے فرمایا کہ تم توبہ و استغفار کرو میں تمہارے رزق میں اضافہ کر دوں گا۔

ارشاد باری تعالیٰ ہے: **فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا ۝ يُرْسِلُ السَّمَاءَ عَلَيْكُمْ مِدْرَارًا ۝ وَيُمْدِدْكُمْ بِأَمْوَالٍ وَبَنِينَ ۝ وَيَجْعَلْ لَكُمْ جَنَّاتٍ وَيَجْعَلْ لَكُمْ أَنْهَارًا ۝**

(سورہ نوح)

ترجمہ:

تو میں نے کہا گناہ بخشو! اپنے رب سے بے شک وہ ہے بخشنے والا چھوڑ دینا آسمان کی تم پر دھاریں، اور بڑھا دینا تم کو مال اور بیٹوں سے اور بنا دینا تمہارے واسطے باغ اور بنا دینا تمہارے لئے نہریں۔

صاحب روح المعانی فرماتے ہیں کہ جب حضرت نوح علیہ السلام کے بار بار سمجھانے سے بھی لوگ راہ راست پر نہیں آئے تو اللہ پاک نے ۴۰ ریا ۷۰ سال تک رزق تنگ کر دیا اور بارش روک دی اور ان کی عورتوں کے ارحام بانجھ کر دیئے تو انہوں نے حضرت نوح علیہ السلام سے شکایت کی تب حضرت نے فرمایا کہ مان جاؤ اور سنبھل جاؤ اگر تم نقد وعدہ کرو پھر تو میں بھی تمہارے لئے استغفار کروں امید ہو کہ اللہ پاک معاف کر دیں گے وہ غفار ہیں بارش برسا دیں گے اور مال و اولاد میں برکت دیں گے اور باغات و نہریں عطا کر دیں گے۔

قصہ:

حضرت ربیع ابن صبیح کہتے ہیں کہ حضرت حسن کے پاس جب ایک شخص نے غربت و افلاس کی شکایت کی تو فرمایا کہ استغفار کرو پھر دوسرے نے شکایت کی خشک سالی کی تو اسکو بھی یہی فرمایا اسطرح باغات سوکھنے کی الغرض ہر بیماری کا علاج توبہ و استغفار سے کرتے تھے۔ (روح المعانی ص ۸۳۔)

اور وہ تین عذابات جو آخرت میں ہوں گے۔

(۱) بہت بڑی اور سخت سزا یہ ہوگی کہ اللہ پاک کی سخت ناراضگی اور غصہ ظاہر ہوگا (العیاذ باللہ) اللہ کی پناہ، اور غضبِ الہی کے سامنے ٹہر جائیگی کس میں ہمت و طاقت ہے انسان تو انسان بڑے سے بڑے پہاڑ کی بھی مجال نہیں کہ وہ اللہ پاک کے غصہ اور غضب کی تاب لاسکے۔

(۲) دوسرا عذاب حساب و کتاب میں بہت زیادہ سختی ہوگی اور جس شخص کے ساتھ حساب و کتاب میں سختی کا معاملہ ہوگا وہ ہلاک ہو جائیگا۔

(۳) اور تیسری چیز جہنم میں ہمیشہ رہیگا یہ تینوں بہت ہی سخت عذابات ہیں، زنا کی حرمت و خباثت تمام ادیان و ملل میں مسلم رہی ہے پھر زنا اپنے تمام انواع و اقسام کے ساتھ نہایت بدترین فعل ہے اور بطور خاص پڑوسن کے ساتھ اور رمضان کے مہینہ میں، اور بلدِ حرام میں بہت ہی سخت عذاب کا مستحق بنانے والا ہے، پھر شادی شدہ کا زنا کرنا اور بوڑھے آدمی کا یا کسی عالم کا اور بیٹے کی بیوی کے ساتھ جیسا کہ بعض خسر اپنے بیٹوں کی بیویوں کے ساتھ ایسا کرتے ہیں جس سے گھر تباہ ہو جاتا ہے، اور پھر بھی زیادہ سخت عذاب اور بڑا گناہ ہے۔

(روح المعانی ص ۶۷۷ ج ۱۳)

اس میں آیت پاک وَلَا تَقْرَبُوا الزَّوْجَانَ إِنَّهُ كَانَ فَاحِشَةً وَسَاءَ سَبِيلًا (الآیة) کی شرح میں فرماتے ہیں: والآیة ظاہرہ فی أَنَّهُ فَاحِشَةٌ مَطْلَقًا تَعْمُ أَفْحَشَ أَنْوَاعِ الزَّوْجَانِ بِحَلِيلَةِ الْجَارِ وَزِنَا الثَّيِّبِ أَقْبَحُ مِنْ زِنَا الْبَكْرِ وَزِنَا الشَّيْخِ لِكَمَالِ عَقْلِهِ أَقْبَحُ مِنْ زِنَا الشَّابِّ وَزِنَا الْحَرِّ وَالْعَالَمِ أَقْبَحُ مِنْ زِنَا الْقِنِّ وَالْجَاهِلِ۔ فرماتے ہیں کہ زنا کاری کے برے نتائج میں سے یہ بھی

ہے کہ وہ جھنم کا مستحق بناتا ہے اور عذاب شدید کا سبب ہوتا ہے اور فقر و فاقہ، غربت و افلاس اور چہرہ کی رونق اور خوبصورتی ختم کر دیتا ہے اور عمر میں بے برکتی پیدا کر دیتا ہے اور ذلت و رسوائی کا سبب ہے اور پھر زانی کی اولاد میں بھی ایسا ہو کر رہتا ہے اور نسل انسانی میں خرابی پیدا ہوتی ہے۔



!!! درس عبرت !!!

صاحب روح المعانی لکھتے ہیں کہ ایک بادشاہ نے اسکا تجربہ کیا کہ اپنی جوان خوبصورت بیٹی کو ایک عورت کے ساتھ کر کے کہا کہ تمام بازار میں گھوما کر لا اور کوئی کچھ کرنا چاہے تو منع مت کرنا وہ عورت گئی اور اس کی بیٹی کے ساتھ گھومتی رہی مگر کسی کو کچھ چھیڑ چھاڑ کرنے کی ہمت ہی نہ ہوئی جب گھر کے قریب پہنچی تو ایک شخص نے اس کا بوسہ لے لیا اور بھاگ گیا گھر آ کر اس نے یہ سب قصہ سنایا، بادشاہ نے سجدہ شکر ادا کیا اور کہا مینے بھی کبھی بد فعلی نہیں کی پس ایک دفعہ ایک عورت کا غلط طریقہ سے بوسہ لیا تھا وہ بدلا مجھے ملکر رہا اللہ پاک ہماری اور ہماری نسلوں کی اس خبیث حرکت سے اور اس جیسی تمام خباثتوں سے ہمیشہ حفاظت فرمائے اور تقویٰ و پرہیزگاری نصیب فرمائے۔

آمین یا رب العالمین

ہمارے شیخ و مرشد نمونہ اسلاف حضرت مولانا شاہ محمد احمد صاحب فرماتے ہیں:-

مانا نہ سہی آج، توکل یاد کریں گے

اجڑے ہوئے دل کو مرے آباد کریں گے
تو بہارے غیروں پہ وہ بیدار کریں گے
مانا، نہ سہی آج توکل یاد کریں گے
ہم یاد کریں گے وہ ہمیں یاد کریں گے
ہم آہ و فغاں اور نہ فریاد کریں گے
آنے لگے گلشن کے مزے ہم کو قفس میں
وہ چاہنے والوں کیلئے اپنے یقیناً
بر بادِ محبت کونہ بر باد کریں گے
اپنا جسے سمجھیں گے اسے یاد کریں گے
ناشا دِ محبت کو مگر شاد کریں گے
یوں ہی دلِ بر باد کو آباد کریں گے
ان کے کرمِ خاص کو بس یاد کریں گے
شکوہ نہ کبھی ہم تیرا صیاد کریں گے
عالم ہی نیا حسن کا ایجاد کریں گے
نعمت یہ مبارک ہو کہ احمد کبھی تجھ کو
وہ دامِ محبت سے نہ آزاد کریں گے۔

از عرفانِ محبت:-



(۷)

سات ستر، ستر

هزارمضمون

والی

روایات:-

قرآن کریم کا نزول سات حروف پر ہوا ہے:

(۱) عن ابن مسعود قال: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ. أَنْزَلَ الْقُرْآنُ عَلَى سَبْعَةِ أَحْرَفٍ لِكُلِّ آيَةٍ مِنْهَا ظَهْرٌ وَبَطْنٌ وَلِكُلِّ حَدِّ مُطَّلَعٌ.
(مکتوٰۃ شریف ص ۳۵، ج ۱ راول)

ترجمہ:

حضرت ابن مسعود سے روایت ہے کہ رسول اللہ ﷺ نے فرمایا قرآن پاک سات طریقوں پر اتارا گیا ہے ہر آیت کا ظاہر اور باطن ہے اور اس واسطے ہر حد کے خبردار ہونے کی جگہ ہے۔

تشریح:

یہ روایت حضرت عبداللہ بن مسعود سے مروی ہے جو مشہور صحابہ کرام میں شمار ہوتے ہیں صاحبِ حلیۃ الاولیاء ان کو محبوب المعبود عبداللہ بن مسعود کہہ کر یاد کرتے ہیں بہت بڑے عالم، عابد و زاہد، حدیث و تفسیر کے ماہر، فقہ کے امام تھے رسول اللہ ﷺ سے بہت زیادہ محبت و لگاؤ رکھتے تھے آپ ﷺ کی ہر وقت خدمت کیا کرتے تھے کبھی آپ ﷺ کے نعلین مبارکین، اور کبھی مسواک مبارک اور کبھی تکیہ لا کر دیتے نبی کریم ﷺ نے فرمایا کہ جس شے کو عبداللہ بن مسعود میری امت کیلئے پسند کرے میں بھی اس کو پسند کرتا ہوں اور جس چیز کو یہ ناپسند کریں میں بھی اپنی امت کیلئے اس کو پسند نہیں کرتا ہوں نہایت مخلص نہایت متواضع صحابی تھے۔

حضرت رسول کریم ﷺ کا ارشاد پاک نقل کرتے ہیں کہ قرآن کریم سات حروف پر نازل کیا گیا ہے سات حروف سے کیا مراد ہے؟ اسمیں علماء حدیث کے اقوال مختلف ہیں (۱) یعنی مراد سات قرأتیں ہیں جو مشہور ہیں (۲) سات الفاظ مراد ہیں (۳) سات احکام کی سات انواع و اقسام مراد ہیں، انہیں عمدہ قول دوسرا ہے کہ سات لغات ہیں چونکہ عرب میں سات قبائل آباد تھے (۱) قریش (۲) طی (۳) ہوازن (۴) اہل یمن (۵) ثقیف (۶) ہذیل (۷) بنی تمیم، ان تمام قبائل نے اپنی اپنی زبان میں قرآن کریم کی قرأت و تلاوت کی اجازت طلب کی تو رسول کریم ﷺ نے حق تعالیٰ کی جانب سے اجازت پا کر ان کو انکی زبان و لغت میں قرأت کی اجازت مرحمت فرمائی، علامہ طیبی نے اس کی دلیل یہ بیان فرمائی ہے کہ ایک روایت میں ہے کہ رسول کریم ﷺ کے پاس یہ قبائل حاضر ہوئے اور یہ زبانوں کا اختلاف تھا مگر اس سے معافی و مطالب میں کچھ بھی فرق نہیں پڑتا تھا۔

علامہ طیبی شرح میں مشکوٰۃ ص ۳۹۲ فرماتے ہیں کہ اگر تمام قبائل کو ایک ہی قبیلہ کی قرأت پر مجبور کیا جاتا تو سب کو بہت دشواری ہو جاتی اور نبی کریم ﷺ سب کی طرف مبعوث ہوئے تھے اور قبائل عرب مختلف بھی تھے اور دوسری طرف ناخواندہ بھی تھے، اصل میں تو قرآن کریم کا نزول سب سے عمدہ لغت قریش پر ہوا تھا مگر آسانی کیلئے دوسرے قبائل کے لوگوں کی فرمائش پر ان کو ان کی لغت میں قرأت کی اجازت ملتی گئی تو گویا ان کی لغات پر بھی قرآن کریم کا نزول ہوا، تو سات لغات کی طرف نزول کی اضافت مجازی ہے کیونکہ حقیقۃً تو نزول لغت قریش پر ہوا تھا۔

لامع الدراری شرح بخاری ص ۲۵۳، ج ۳/ میں امام ربانی حضرت مولانا رشید احمد صاحب نے یہی فرمایا ہے: وَالْأَقْرَبُ أَنَّهُ نَزَلَ عَلَى لُغَةٍ وَاحِدَةٍ لُغَةِ قُرَيْشٍ وَلَكِنَّهُ اسْتَزَادَ فَرِيدَلَهُ وَرَخَّصَ فِي الْقِرَاءَةِ فِي أَيِّهَا أَمَكَنَ وَنَسَبَةُ النُّزُولِ إِلَى السَّبْعَةِ بِأَسْرِهَا مُجَازٌ بِإِعْتِبَارِ أَنَّهَا صَارَتْ فِي حُكْمِ اللُّغَةِ النَّازِلَةِ فِي جَوَازِ الْقِرَاءَةِ فِي الصَّلَاةِ وَحُرْمَةِ الْقِرَاءَةِ فِي الْجَنَابَةِ وَالْحَيْضِ إِلَى غَيْرِ ذَلِكَ وَلَيْسَ الْمُرَادُ بِالسَّبْعَةِ هُنَاهَا هِيَ الْقِرَاءَةُ السَّبْعَةُ الْمُتَوَاتِرَةُ الشَّائِعَةُ فِي الْقِرَاءَةِ لِأَنَّهَا بِأَسْرِهَا لُغَةٌ وَاحِدَةٌ وَلَا تيسر فِي اخْتِلَافِ الْفَاطِظِ لِلُّغَةِ الْوَاحِدَةِ .

یعنی اقرب الی الفہم یہ ہے قرآن کریم کا نزول تو صرف لغت قریش پر ہی ہوا لیکن آپ ﷺ نے اللہ پاک سے (امت کی فرمائش اور خواہش پر آسانی کیلئے) حق تعالیٰ سے اجازت لی ہے دوسری اور لغات پر بھی پڑھنے کی تو اجازت دیدی گئی ان لغات پر اس کو پڑھا جاسکتا ہے نزول کی طرف نیت اور اضافت مجازی ہے کیونکہ حقیقتاً تو نزول نہیں ہوا مگر ان لغات پر قرأت کی صرف اجازت ملی تو گویا ان لغات پر بھی نزول ہوا ہے اور اب یہ لغات بھی قرأت فی الصلاة اور جنابت و حیض کے زمانہ میں قرأت کی ممانعت میں لغت قریش جس پر نزول ہوا اسی کے حکم میں ہوگئی ہیں، اور یہاں قرأت سے مراد قراء کرام نے جو قرأت سب سے مشہورہ کر لیا ہے وہ مراد نہیں ہے کیونکہ وہ سب ایک ہی لغت ہے اور اسمیں وہ تیسیر نہیں ہے جو مطلوب تھی، مثلاً مالک ملک ملاک وغیرہ ان پر آسان اور دشوار ہونے میں سب برابر ہیں، بلکہ بعض محدثین نے اس روایت میں قرأت سب سے مشہورہ کو مراد لینا اجماع علماء کے خلاف قرار دیا ہے اور شیخ ابن ابی طالب کئی

نے اس پر روایت کو محمول کرنا سخت غلطی قرار دیا ہے اور فرمایا ہے کہ اس قول پر ایک سنگین غلطی مرتب ہوتی ہے وہ یہ کہ جو ان قراء کی قرأت سب سے خارج ہو حالانکہ وہ دوسرے ائمہ سے ثابت ہو اور مصحف عثمانی کے مطابق ہو اس کا قرآن کریم سے خارج ہونا لازم آئے گا اور یہ بہت بے جا بات ہوگی بلکہ خطا عظیم ہوگی، حضرت مولانا رشید احمد صاحب کے حوالہ سے روایت کی جو شرح پیش کی گئی ہے یہ سب سے آسان ہے ورنہ اس حدیث کی شرح میں بقول علامہ ابن حبان کے ۳۵۰ پینتیس اقوال ہیں جن کے بارے میں علامہ منذری نے فرمایا ہے کہ اکثر انہیں غیر مختار ہیں بلکہ بعض علماء نے تو اس حدیث کو مشکلات الحدیث میں داخل کر دیا اور کہا ہے کہ اس حدیث کی توجیہ مشکل ہے کیونکہ یہاں احرف کا لفظ وارد ہوا ہے جو حرف کی جمع ہے اور حرف مختلف معانی کیلئے آتا ہے اور خلیل بن احمد سے جو قرأت سب سے مراد لینا منقول ہے یہ سب سے ضعیف اور کمزور قول ہے شرح مؤطاء امام مالک میں ہمارے حضرت شیخ زکریا نے اس حدیث پر دس اسباحث ذکر فرمائی ہیں، **لکل آية منها ظہر و بطن**۔ ہر آیت کا ایک ظاہر ہے اور ایک باطن ہے اس جزء کی توجیہ اور تشریح میں بھی محدثین کرام کے اقوال مختلف نظر آتے ہیں مگر یہاں آسان توجیہ ذکر کی جاتی ہے وہ یہ ہے، ظاہر سے مراد وہ مطلب ہے جو اہل زبان سہولت سے سمجھتے ہوں اور بطن سے مراد وہ باطنی معنی اور مفہوم ہے جو خاص بندوں پر منکشف ہوتا ہے اور بعض نے فرمایا ہے کہ ظاہر سے مراد اس پر ایمان لانا ہے اور باطن سے مراد اس پر عمل کرنا ہے اور بعض نے فرمایا ہے کہ ظاہر سے مراد اس کی قرأت و تلاوت ہے اور باطن سے مراد اس کا تدبر و فہم ہے یا مراد یہ ہے کہ قرآنی واقعات بظاہر تو ایک تاریخ و اخبار

ہیں اور حقیقتاً وہ عبرت پذیری کیلئے ایک بڑا ذخیرہ ہے یہ شرح طیبی وغیرہ کو سامنے رکھ کر کی گئی ہے، **ولکل حد مطلع** بعض حضرات نے اس سے یہ سمجھا کہ ہر حرف کی ادائیگی کا ایک خاص مخرج ہے اس سے اس کو ادا کرنا چاہئے چنانچہ علامہ طیبی شرح مشکوٰۃ ص ۶۹۳ کے تحت یعنی حد کل حرف معلوم فی التلاوة (یعنی ہر حرف کی ادائیگی کا ایک طریقہ ہے اسی سے اس کو ادا کرنا چاہئے اور اس میں کوئی تبدیلی نہ کرنی چاہئے) بعض حضرات شرح نے فرمایا مطلع سے مراد فہم خاص ہے جس سے اللہ پاک کے نیک بندے اسرار قرآن اور رموز قرآن پر واقف ہوتے ہیں اور شیخ عبدالحق محدث دہلوی فرماتے ہیں کہ ظاہر اور باطن پر ایک کی ایک حد ہے یعنی انتہاء ہے اور ہر حد اور انتہاء کا ایک مقام ہے، اور کہا کہ اللہ پاک آپ کو اور آپ کی امت کو یہ حکم فرماتے ہیں کہ سب (اس مقدس کتاب کو ایک ہی طرز پر پڑھا کریں) تو رسول کریم ﷺ نے عرض کیا کہ میں اللہ پاک سے معافی اور مغفرت چاہتا ہوں میری امت کمزور ہے اس کو دشواری ہوگی یہ سن کر وہ اللہ پاک کی طرف لوٹے اور ہوتے ہوتے مذکورہ قبائل کو اپنی یعنی لغات پر قرأت کی اجازت مل گئی، رسول کریم ﷺ کے دور سے دور عثمانی تک یہ سلسلہ رہا حضرت عثمانؓ نے جب دیکھا کہ لوگ لغات کے اختلاف کی وجہ سے جھگڑنے لگے ہیں اور اس کی وجہ سے ایک دوسرے کی برائی کرنے لگے تو کلام اللہ کو بس لغت قریش پر جمع کر دیا اور دوسری تمام لغات کو یکسر ختم کر دیا چنانچہ اس وقت سے آج تک لوگ لغت قریش پر ہی تلاوت کرتے ہیں۔



عیادت کی فضیلت واجر:

(۲) عن علي قال سمعتُ رسولَ الله صَلَّى اللهُ عَلَيْهِ وَسَلَّمَ مَأمِنٌ مُسْلِمٍ يَعُوذُ مُسْلِمًا غَدَوَةً إِلَّا صَلَّى عَلَيْهِ سَبْعُونَ أَلْفَ مَلَكٍ حَتَّى يُمَسِّيَ وَإِنْ عَادَهُ عَشِيَّةً إِلَّا صَلَّى عَلَيْهِ سَبْعُونَ أَلْفَ مَلَكٍ حَتَّى يُصْبِحَ وَكَانَ لَهُ خَرِيفٌ فِي الْجَنَّةِ.

(مشکوٰۃ المصابیح ص ۱۳۵، ج ۱/اول)

ترجمہ:

حضرت علی کرم اللہ وجہہ راوی ہیں کہ میں نے رسول کریم ﷺ کو یہ فرماتے ہوئے سنا ہے کہ جو مسلمان دوسرے بیمار مسلمان کی دن کے پہلے حصہ میں یعنی دوسرے پہر سے پہلے پہلے عیادت کرتا ہے تو ستر ہزار فرشتے اس کے لئے شام ہونے تک رحمت و مغفرت کی دعاء کرتے ہیں اور جو مسلمان دن کے آخری حصہ میں یعنی زوال کے بعد عیادت کرتا ہے تو ستر ہزار فرشتے اس کیلئے صبح ہونے تک رحمت و مغفرت کی دعا کرتے ہیں اور بہشت میں اس کے لئے ایک باغ مقرر کر دیا جاتا ہے۔

تشریح:

یہ روایت رابع خلیفہ راشد حضرت علیؑ سے منقول ہے جن کے حالات گذر چکے ہیں اس حدیث پاک میں مسلمان بھائی کی عیادت کرنے کا عظیم ثواب و بدلہ بتایا گیا ہے کہ عیادت (مزانج پرسی اور تسلی دینا بیمار کو بہت بڑی عبادت ہے ۷۰ ہزار فرشتے اس کیلئے رحمت و مغفرت کی دعا کرتے ہیں جو کسی مریض کی عیادت کرتا ہے اس کو تسلی دیتا

ہے آج لوگ اس عمل کی اہمیت و فضیلت سے غافل ہیں حالانکہ یہ کتنا بلند عمل ہے اس مبارک حدیث سے اس کا اندازہ کرنا چاہئے اور عیادت کرنے کے آداب و طریقے سیکھنے چاہئیں ایسا نہ ہو کہ ہمارے جانے سے بیمار کو سکون اور تسلی ہونے کے بجائے اور زیادہ تکلیف ہو جائے چنانچہ احادیث شریفہ میں آیا ہے کہ جب بیمار کے پاس جاؤ تو اس کو تسلی دو اور اس کے سامنے امید والی بات کرو مثلاً یہ ہے کہ آپ انشاء اللہ جلد اس بیماری سے اچھے ہو جائیں گے بیماری آپ کیلئے طہارت ہے گھبرانے کی بات نہیں ہے ابھی اللہ پاک آپ سے اور اچھے کام کرائیں گے، خود حضور اقدس ﷺ جب کسی بیمار کا حال معلوم کرنے کیلئے تشریف لے جاتے تو لا باس انشاء اللہ طہور کا لفظ استعمال فرماتے۔

عن ابن عباس ان النبی ﷺ - كَانَ إِذَا دَخَلَ عَلَى مَرِيضٍ

يَعُوذُهُ قَالَ لَا بَأْسَ طَهُورٌ إِنْ شَاءَ اللَّهُ - رواه البخاری ص ۸۷۷، ج ۲۔



عیادت کے وقت بیمار کے لئے دعا کرنا:

(۳) عن ابن عباس قال: قَالَ رَسُولُ اللَّهِ - صَلَّى اللَّهُ عَلَيْهِ وَسَلَّمَ -

مَا مِنْ مُسْلِمٍ يَعُوذُ مُسْلِمًا فَيَقُولُ سَبْعَ مَرَاتٍ أَسْأَلُ اللَّهَ الْعَظِيمَ

رَبَّ الْعَرْشِ الْعَظِيمِ أَنْ يَشْفِيكَ إِلَّا أَنْ يَكُونَ قَدْ حَضَرَ أَجَلُهُ -

(مشکوٰۃ المصابیح ص ۱۳۵، ج ۱ اول)

ترجمہ:

حضرت ابن عباس راوی ہیں کہ رسول کریم ﷺ نے فرمایا جب مسلمان کسی بیمار مسلمان کی عیادت کرتا ہے اور سات مرتبہ یہ کہتا ہے کہ أسأل اللہ العظیم رب العرش العظیم أن یشفیک۔ یعنی میں اللہ بزرگ و برتر سے جو عرش عظیم کا مالک ہے دعا کرتا ہوں کہ وہ تجھے شفا دے تو اللہ تعالیٰ اسے شفا دیتا ہے، مگر یہ کہ اس کی موت ہی کا وقت آ پہنچا ہو تو الگ بات ہے۔

تشریح:

اس حدیث پاک میں عیادت کا ایک اور ادب بتایا گیا ہے کہ مریض کے پاس جا کر شفاء کی دعا کروا کر مذکورہ دعا کی جائے تو زیادہ افضل اور نفع ہے چنانچہ اہل اللہ نے اس دعا کے نافع اور مفید ہونے کا تجربہ کیا ہے اس لئے خاص کر اس دعا کا زیادہ اہتمام کرنا چاہئے چونکہ اس حدیث پاک میں اس دعا کو سات بار پڑھنے کو فرمایا ہے اس وجہ سے معلوم ہوتا ہے کہ سات کے عدد میں کوئی خاص برکت منجانب اللہ ہوتی ہے ورنہ خاص طور پر سات کا تذکرہ نہ فرمایا گیا ہوتا بلکہ مطلقاً اس دعا کے پڑھنے کو فرمادیتے اس وجہ سے سات کا بھی خیال رکھے اسی مناسبت سے یہ روایت یہاں لائی گئی ہے اسمیں سات کا عدد مذکور ہے۔



وہ سات آدمی جن کو قیامت کے دن عرش کے سایہ میں جگہ دی جائے گی:

(۴) وعن أبي هريرة قال: قال رسول الله - صَلَّى اللهُ عَلَيْهِ وَسَلَّمَ - سَبْعَةٌ يُظِلُّهُمُ اللهُ فِي ظِلِّهِ يَوْمَ لَا ظِلَّ إِلَّا ظِلُّهُ إِمَامٌ عَادِلٌ وَشَابٌّ نَشَأَ فِي عِبَادَةِ اللهِ وَرَجُلٌ قَلْبُهُ مُعَلَّقٌ بِالْمَسْجِدِ إِذَا خَرَجَ مِنْهُ حَتَّى يَعُودَ إِلَيْهِ وَرَجُلَانِ تَحَابَّ فِي اللهِ اجْتَمَعَا عَلَيْهِ وَتَفَرَّقَا عَلَيْهِ وَرَجُلٌ ذَكَرَ اللهُ خَالِيًا فَفَاضَتْ عَيْنَاهُ وَرَجُلٌ دَعَتْهُ امْرَأَةٌ ذَاتُ حَسَبٍ وَجَمَالٍ فَقَالَ إِنِّي أَخَافُ اللهَ وَرَجُلٌ تَصَدَّقَ بِصَدَقَةٍ فَأَخْفَاهَا حَتَّى لَا تَعْلَمَ شِمَالَهُ مَا تُنْفِقُ يَمِينَهُ.

(مکتوۃ الصالحین ص ۶۸ ج ۱ راول)

ترجمہ:

حضرت ابو ہریرہؓ بیان کرتے ہیں کہ رسول اکرم ﷺ نے فرمایا کہ سات آدمیوں کو اللہ تعالیٰ قیامت کے اس دن اپنے سائے میں رکھے گا جس دن پروردگار کے سایہ کے سوا کوئی سایہ نہ ہوگا (۱) ایک تو عادل مرد اور حکمراں (۲) وہ جوان جو اپنی جوانی اللہ کی عبادت میں خرچ کرے (۳) وہ شخص جو ایک نماز پڑھ کر مسجد سے باہر آتا ہے تو جب تک دوسری نماز کیلئے مسجد میں واپس نہیں چلا جاتا اسکا دل برابر مسجد میں لگا رہتا ہے (۴) وہ شخص جو خالص اللہ کیلئے ایک دوسرے سے محبت رکھتے ہیں اسی محبت پر اکٹھا ہوتے ہیں اور اسی محبت پر جدا ہوتے ہیں (۵) وہ شخص جو اللہ کو تنہائی میں یاد کرتا ہے پھر اسکی آنکھیں بہہ نکلتی ہیں یعنی تنہائی میں اللہ کو یاد کر کے اللہ کے خوف سے روتا ہے (۶) وہ

شخص کہ اسکو مال و جاہ اور حسن و جمال رکھنے والی عورت نے برے ارادہ سے بلایا تو اس شخص نے کہا میں اللہ سے ڈرتا ہوں (۷) وہ شخص کہ اس نے اللہ کیلئے کچھ خیرات کیا تو اس کو اتنا پوشیدہ رکھا کہ اسکے بائیں ہاتھ کو بھی معلوم نہیں ہوا جو اسکے دائیں ہاتھ نے خرچ کیا۔

تشریح:

اس حدیث پاک میں ان سات افراد کی فضیلت بیان فرمائی گئی ہے جن میں پہلا نمبر اس حاکم، بادشاہ و ذمہ دار کا ہے جو اپنے نظام حکومت میں عدل و انصاف کرتا ہے، عدل و انصاف کرنے والوں کے فضائل و برکات بہت زیادہ ہیں عدل و انصاف کے بارے میں چند نصوص پیش کی جاتی ہیں:

(۱) اللہ پاک ارشاد فرماتے ہیں:

إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ
الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ ۝

ترجمہ:

اللہ سبحانہ و تعالیٰ حکم کرتا ہے انصاف کرنے کا اور بھلائی کرنے کا اور قرابت والوں کو دینے کا اور منع کرتا ہے بے حیائی سے اور نامعقول کام سے اور سرکشی سے تم کو سمجھاتا ہے تاکہ تم یاد رکھو، اس آیت پاک میں تین باتوں کا حکم ہے اور تین باتوں کی ممانعت ہے جن تین باتوں کا حکم ہے ان میں پہلی بات عدل و انصاف ہے اسی کے ذریعہ سے ہر نظام قائم رہتا ہے اور اس کے فقدان سے نقصان ہوتا ہے بہر حال اس

حدیث پاک میں سات اعمال کے فضائل بیان ہوئے ہیں۔ اعدل و انصاف ۲، نوجوانی میں اللہ پاک کی عبادت ۳، مسجد سے تعلق ۴، محبت فی اللہ ۵، ذکر اللہ ۶، خوف خدا اور عفت نفس ۷، صدقہ، اگر ان سات اعمال کے فضائل پر تفصیلی گفتگو کی جائے تو ایک ضخیم رسالہ تیار ہو جائے ہر ایک کے متعلق آیات و روایات واقعات کا ایک انبار موجود ہے ان کو پڑھنا اور سننا چاہئے اور عمل کرنا چاہئے تاکہ یہ سعادت عظمیٰ میسر آسکے آمین یارب العالمین۔

دوسری چیز احسان ہے، اللہ پاک اپنے سایہ میں رکھے گا یعنی اللہ تعالیٰ ان آدمیوں کو اپنی رحمت میں داخل کریگا اور آخرت کی ہولناکیوں سے اور سختیوں سے مامون رکھیرگا اور بعض حضرات نے کہا ہے کہ اپنے سایہ میں رکھنے سے مراد یہ ہے کہ اپنے عرش کے سایہ میں رکھے گا، اس کے بائیں ہاتھ کو بھی معلوم نہیں یہ گویا مبالغہ کے طور پر فرمایا جو کمالِ اخفاء اور نہایت پوشیدگی سے کنایہ ہے اور بعض حضرات نے اس کے معنی یہ لکھے ہیں کہ اتنا چھپا کر خیرات کرتا ہے کہ جو لوگ اس کے بائیں طرف بیٹھے ہوتے ہیں ان تک کو خبر نہیں ہوتی کہ اس نے دائیں طرف کے لوگوں پر کیا خرچ کیا ان کو کیا دیا۔



سات ہلاک کرنے والی باتوں سے بچو:

(۵) عن أبي هريرة قال: قال رسول الله - صَلَّى اللهُ عَلَيْهِ وَسَلَّمَ - اجْتَنِبُوا السَّبْعَ الْمُؤْبَقَاتِ قَالُوا يَا رَسُولَ اللهِ - صَلَّى اللهُ عَلَيْهِ وَسَلَّمَ - وَمَاهُنَّ؟ قَالَ الشِّرْكَ بِاللَّهِ وَالسَّحْرُ وَقَتْلُ النَّفْسِ الَّتِي حَرَّمَ اللهُ الْأَبْلَاحِقِ وَأَكْلُ الرِّبَا وَأَكْلُ مَالِ الْيَتِيمِ وَالتَّوَلَّى يَوْمَ الرَّحْفِ وَقَذْفُ الْمُحْصَنَاتِ الْمُؤْمِنَاتِ الْغَافِلَاتِ - (مشکوٰۃ المصابیح ص ۷۷ اج راول)

ترجمہ:

حضرت ابو ہریرہؓ کہتے ہیں کہ نبی کریم صلی اللہ علیہ وسلم نے فرمایا لوگوں سات ہلاک کر دینے والی باتوں سے بچو پوچھا گیا یا رسول اللہ ﷺ وہ سات ہلاک کرنے والی باتیں کونسی ہیں فرمایا (۱) کسی کو اللہ کا شریک ٹھہرانا (۲) جادو کرنا (۳) جس جان کو مار ڈالنا اللہ نے حرام قرار دیا ہے اسکو مار ڈالنا (۴) سود کھانا (۵) یتیم کا مال کھانا (۶) جہاد میں دشمن کو پیٹھ دکھانا (۷) پاکدامن ایمان والی اور بے خبر عورتوں کو زنا کی تہمت لگانا،

تشریح:

اسلامی اعتقادات و نظریات اور بدیہی مسلمات کو دل سے ماننا زبان سے اقرار کرنا اور عائد شدہ فرائض پر عمل کرنا ایمان ہے اور ان ہی بدیہی مسلمات میں سے کسی ایک بات کا انکار کرنا کفر ہے اب اگر اس کلیہ کا تجزیہ کیا جائے تو معلوم ہوگا کہ ایمان کی صرف ایک ہی صورت ہے کہ دین کے بدیہی مسلمات زبان و دل سے مان لیے جائیں

اور اس پر عمل پیرا ہو جائے برخلاف اس کے کہ کفر کی صورتیں کئی ہیں اور دین کی بدیہیات میں سے اگر کسی ایک بات کا بھی انکار کر دیا جائے خواہ بقیہ سب کا اقرار موجود رہے تو بھی کفر عائد ہو جاتا ہے پھر علماء کی تصریح ہے کہ کفر صرف قول ہی کے ساتھ خاص نہیں بلکہ بعض افعال بھی موجب کفر ہو سکتے ہیں چنانچہ فقہاء ایسے افعال پر بھی کفر کا حکم لگا دیتے ہیں جو قلبی و اعتقادی کفر کے صحیح ترجمان سمجھے جاتے ہیں۔

یوں تو کفر کی ہر قسم انسانیت کے دامن پر سب سے بد نما داغ ہے لیکن اس کی جو قسم سب سے بدتر ہے وہ شرک ہے یعنی خدا تعالیٰ کی ذات اس کی صفات اس کی عبادات اور اس کی حدود و عظمت میں کسی کو شریک بنا لینا نہ صرف اعتقادی حیثیت سے ایمان و اسلام سے صریح بیزاری کا اظہار ہے بلکہ فطرت پر ایک بہت بڑا ظلم اور عقل و دانش سے سب سے بڑی بغاوت بھی ہے اس لئے کہ خدا تعالیٰ نے انسان کی تخلیق کر کے اس کی فطرت کو کفر و شرک کی ہر قسم کی آلودگی سے پاک و صاف رکھا ہے اب اگر انسان اپنی فطرت کو شرک کی نجاست سے ملوث کرتا ہے تو ظاہر ہے کہ وہ اپنی فطرت اور اپنے ضمیر کی صداقت آمیز آواز کا گلا گھونٹ کر مذہب و انسانیت دونوں حیثیت سے تباہی و بربادی کے غار میں گرتا ہے۔

اس لئے پروردگار عالم کا اٹل فیصلہ ہے کہ اس کی بارگاہ میں ہر کوتاہی و لغزش قابل معافی ہو سکتی ہے مگر شرک کا جرم ہرگز قابل معافی نہیں ہوگا جس کی سخت سے سخت سزا مشرک کو بھگتنی ہوگی اور خدا تعالیٰ کی پاک جنت میں اس کے لئے کوئی جگہ نہ ہوگی۔

ارشادِ ربّانی ہے:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ۗ بَلَا شِبْهَ
اللہ تعالیٰ اس جرم کو نہیں بخشتے گا کہ اس کے ساتھ کسی کو شریک ٹھہرایا جائے ہاں اس کے سوا
اور جس گناہ کو چاہے گا بخش دے گا چونکہ شرک انسانی فطرت سے سعادت و نیک بختی کا
تخم جڑ سے اکھاڑ پھینکتا ہے اور انسان کی روحانی ترقی کی تمام استعداد کو موت کے گھاٹ
اتار دیتا ہے نیز خود قرآن کی نظر میں شرک خدا تعالیٰ پر سب سے بڑا افتراء اور سب سے
بڑھ کر بے دلیل اور خلاف ضمیر بات اور نفس انسان کیلئے ابدی موت ہے اس لئے
حدیث شریف میں جن ہلاکت خیز باتوں کی نشان دہی کی گئی ہے ان میں شرک کا جرم
سرفہرست ہے۔



شرک کی تعریف اور اقسام:

اس مقام پر مناسب ہے کہ شرک کی تعریف اور اس کی اقسام کی کچھ تفصیل بیان
کر دی جائے شرح عقائد میں ہے کہ اصطلاح شریعت میں شرک اسے کہتے ہیں کہ
خدائی اختیارات میں غیر اللہ کو شریک ٹھہرائے جیسا کہ مجوسی اہرمن و یزداں کو مانتے ہیں
یا خدا کے علاوہ کسی دوسرے کو بھی پرستش و عبادت کے لائق جانے جیسا کہ بت پرست
عقیدہ رکھتے ہیں یہ بات پہلے بتائی جا چکی ہے کہ شرک کفر کی ایک قسم ہے اور اسی لئے
شریعت میں شرک کفر کے معنی میں بھی آتا ہے چنانچہ حضرت شیخ عبدالحقؒ نے اپنے ترجمہ

مشکوٰۃ میں شرح عقائد کی بیان کردہ شرک کی ان دونوں قسموں کو ذکر کرتے ہوئے لکھا ہے کہ یہاں شرک سے مراد کفر ہے خیالی میں بھی اس کی تصریح ہے۔

حضرت شاہ ولی اللہ محدث دہلوی فرماتے ہیں کہ شریعت کی اصطلاح میں ”شرک“ اسے کہتے ہیں کہ جو صفات خاص باری تعالیٰ عز اسمہ کے ساتھ مختص ہیں ان کو خدا کے علاوہ کسی دوسرے میں بھی ثابت کرے جیسے خدا کے علاوہ کسی دوسرے کو بھی عالم الغیب جانے یا جس طرح دنیا کی ہر شے پر خدا کو قادر مانتا ہے کسی دوسرے کو بھی قادر جانے یا جیسے خدا تعالیٰ کو اپنے ارادہ کے ساتھ دنیا کی تمام چیزوں پر متصرف جانتا ہے ایسے ہی کسی دوسرے کو بھی متصرف جانے مثلاً کسی کے بارے میں یہ عقیدہ رکھے کہ فلاں نے نظر کرم کے ساتھ مجھ سے برتاؤ کیا اس لیے مجھ کو مال و زر کی وسعت اور خوشی حاصل ہوگئی یا فلاں نے مجھ کو پھٹکا ردیا تھا تو اس کے سبب میں بیمار ہو گیا یا میرا مقدر پھوٹ گیا وغیرہ وغیرہ۔

خدا کی ذات اور صفات اور خدائی اختیارات میں شرک کے علاوہ تفسیر عزیز میں شرک کی اور جو اقسام ذکر کی گئی ہیں ان میں ایک تو یہی ہے کہ عبادت میں کسی کو اللہ کا شریک ٹھہرایا جائے یا کسی کا نام تقرب و فضیلت کے طریقہ پر خدا کے نام کی طرح لیا جائے اور اس کو خدا کا ہمسر قرار دیا جائے، مثلاً کسی کو اٹھتے بیٹھتے و مصائب و مشکلات میں اس کا نام لیکر اسے یاد کرے ایسے ہی کسی کا نام بجائے عبد اللہ یا عبد الرحمن کے بندہ فلاں یا عبد فلاں رکھا جائے اس کو شرک ”فی التسمیہ“ کہتے ہیں یا غیر اللہ کے نام پر ذبح کیا جائے اور اس کی نذر مانی جائے یا بلاؤ شرک کے دفعیہ اور حصول منفعت کے لئے خدا کے علاوہ کسی دوسرے کو پکارا جائے اور ان کی طرف رجوع کیا جائے یا علم و قدرت میں خدا کے نام

کے ساتھ کسی دوسرے کو شریک کیا جائے جیسے کوئی کہے مَا شَاءَ اللَّهُ وَشِئْتَ لِيَعْنِي جَوْخَدَا
چاہے اور تم چاہو وہی ہوگا، منقول ہے کہ ایک مرتبہ کسی ناواقف نے آنحضرت ﷺ کے
سامنے اسی طرح کے الفاظ کہے تو آپ بہت افسردہ ہوئے اور فرمایا کہ ”تم نے تو مجھے
خدا کا شریک ٹھہرا دیا اور فرمایا کہ اس طرح کہو۔

مَا شَاءَ اللَّهُ وَحْدَهُ (یعنی جو صرف خدا چاہے گا وہی ہوگا)

بعض کبیرہ گناہوں کو بھی شرک کہا گیا ہے جیسے حدیث میں وارد ہے کہ جس
شخص نے اللہ کے علاوہ کسی دوسرے کی قسم کھائی اس نے شرک کیا یا کہا جاتا ہے کہ بدشگون
لینا شرک ہے یا منقول ہے کہ ریاکاری شرک ہے یا اسی طرح منقول ہے کہ جو عورت
اپنے خاوند سے محبت کے لیے ٹوٹکے کرے شرک ہے گویا یہ گناہ اپنے مہلک اثرات کی بناء
پر شرک کی طرح ہیں اس لیے ان سے اجتناب بھی اتنا ہی ضروری ہے جتنا شرک سے۔

اس حدیث میں دوسرا ہلاکت خیز فعل سحر بتایا گیا ہے سحر کے بارہ میں علماء کہتے
ہیں کہ جس طرح سحر اور جادو کرنا حرام اور ہلاکت خیز چیز ہے اسی طرح جادو سیکھنا اور سحر کا
علم حاصل کرنا بھی حرام ہے جو آخرت میں ہلاکت کا موجب بنے گا شرح عقائد کے
حاشیہ ”خیالی“ میں لکھا ہے کہ سحر کرنا کفر ہے اور صحابہؓ وغیرہ کی ایک جماعت تو اس پر متفق
ہے کہ ساحر کو فوراً مار ڈالنا چاہیے جب کہ بعض کی رائے یہ ہے کہ اگر ساحر اس طرح کا
ہو جس سے کفر لازم آتا ہو اور ساحر اس سے توبہ نہ کرے تو اس کو موت کے گھاٹ
اتار دینا چاہیے، اسی طرح نجوم، کہانت رمل اور شعبدہ بازی کی تعلیم حاصل کرنا، ان
چیزوں کو اختیار کرنا اور ان سے روزی اور پیسہ کمانا اور نجومی و کاہن وغیرہ سے سوالات

کرنا اور ان کی بتائی ہوئی باتوں پر اعتقاد رکھنا بھی حرام ہے۔

حدیث میں دشمن کے مقابلہ سے راہ فرار اختیار کرنے کے مذموم فعل کو بھی ہلاکت کا موجب بتایا گیا ہے اس لیے کہ جس شخص نے اتنی بزدلی اور پست ہمتی دکھائی کہ عین اس موقع پر جبکہ اس کو ایمانی شجاعت و دلیری کا مظاہرہ کرنا چاہیے تھا، دشمن کو پیٹھ دکھا کر بھاگ کھڑا ہوا وہ دراصل اپنی اس مذموم حرکت کے ذریعہ اہل اسلام کی رسوائی کا سبب بنا لہذا اس کو آخرت کے عذاب اور ہلاکت کا مستوجب گردانا جائے گا اس سلسلہ میں جہاں تک تفصیلی مسئلہ کا تعلق ہے وہ یہ ہے کہ اگر ایک مسلمان کے مقابلہ میں دو کافر ہوں تو اس کو ان کے مقابلہ سے راہ فرار اختیار کرنا گناہ کبیرہ ہے ہاں اگر مقابلہ پر دشمن دو سے زیادہ کی تعداد میں ہوں تو پھر بھاگنا حرام نہیں ہے بلکہ جائز ہے مگر اس میں بھی اولیٰ اور بہتر یہی ہے کہ وہ اس صورت میں بھی پیٹھ نہ دکھلائے بلکہ مقابلہ کرے خواہ جان سے ہاتھ دھونا پڑے۔



راہِ خدا میں شہادت کے علاوہ شہادت کی اور قسمیں:

(۶) عن جابر بن عتيك قال قال رسول الله - صَلَّى اللهُ عَلَيْهِ وَسَلَّمَ - الشهادةُ سبعٌ سوى القتلِ في سبيلِ اللهِ المَطْعُونُ شهيدٌ والغريقُ شهيدٌ وصاحبُ ذاتِ الجنبِ شهيدٌ والمَبْطُونُ شهيدٌ وصاحبُ الحريقِ شهيدٌ والذي يَمُوتُ تحتَ الهدمِ شهيدٌ والمرأةُ تموتُ بِجَمْعِ شهيدٍ۔

(مشکوٰۃ میں ۱۳۶۱ ج ۱ راول)

ترجمہ:

حضرت جابر بن عبد اللہؓ راوی ہیں کہ رسول کریم صلی اللہ علیہ وسلم نے فرمایا اس شہادت کے علاوہ جو خدا کی راہ میں ہو شہادت کی اور سات قسمیں ہیں (۱) جو شخص طاعون میں مرے شہید ہے (۲) جو شخص ڈوب کر مر جائے شہید ہے (۳) جو شخص ذات الجنب میں مرے شہید ہے (۴) جو شخص پیٹ کی بیماری (یعنی دست اور استسقاء) میں مر جائے شہید ہے (۵) جو شخص جل کر مر جائے شہید ہے (۶) جو شخص دیوار وغیرہ کے نیچے دب کر مر جائے شہید ہے (۷) اور وہ عورت جو حالت حمل میں یا باکرہ مرے شہید ہے۔

تشریح:

مطلب یہ ہے کہ حقیقی شہید تو وہی ہے جو راہ خدا میں دین کے دشمنوں کا مقابلہ کرتے ہوئے کام آئے اس کے علاوہ سات قسم کے اور شہید ہیں جو حقیقی شہید تو نہیں لیکن حکم میں شہید کے ہی ہیں بلکہ اس کے علاوہ اور بھی کئی قسمیں ہیں جو مختلف احادیث میں مذکور ہیں اور جن کی تفصیل پچھلے صفحات میں ذکر کی گئی ہے۔

ذات الجنب! ایک مشہور بیماری ہے اس بیماری میں پہلو کے اندر دل اور سینہ کے قریب پھنسیاں ہو جاتی ہیں اور اس کی علامت یہ ہوتی ہے کہ مریض کا سانس رکتا ہے اور بخار و کھانسی رہتی ہے۔



ایمان کی شاخیں:

(۷) عن أبي هريرة قال: قال رسول الله صَلَّى اللهُ عَلَيْهِ وَسَلَّمَ: الْإِيمَانُ بِضْعٌ وَسَبْعُونَ شَعْبَةً فَأَفْضَلُهَا قَوْلُ لَا إِلَهَ إِلَّا اللَّهُ وَأَدْنَاهَا إِمَاطَةُ الْأَذَى عَنِ الطَّرِيقِ وَالْحَيَاءُ شَعْبَةٌ مِنَ الْإِيمَانِ.
(مکھوۃ المصابیح ص ۱۲۲ ج ۱ راول)

ترجمہ:

حضرت ابو ہریرہؓ کہتے ہیں کہ رسول خدا ﷺ نے ارشاد فرمایا ایمان کی شاخیں ۷۰ ستر سے کچھ اوپر ہیں ان میں سب سے اعلیٰ درجہ کی شاخ زبان و دل سے اس بات کا اقرار و اعتراف ہے کہ اللہ کے سوا کوئی معبود نہیں ہے اور سب سے کم درجہ کی شاخ تکلیف دینے والی چیز کا راستہ سے ہٹا دینا ہے نیز شرم و حیا بھی ایمان ہی کی ایک شاخ ہے۔

تشریح:

اس حدیث میں ایمان کے شعبوں میں شاخوں کی تعداد بتائی گئی ہے یعنی وہ چیزیں جو ملکر کسی کو ایمان و اسلام کا مکمل پیکر اور خوشنما مظہر بناتی ہیں یہاں تو صرف ان شعبوں اور شاخوں کی تعداد بتائی گئی ہے بعض احادیث میں ان کی تفصیل بھی منقول ہے اور وہ اس طرح ہے پہلی چیز تو بنیادی ہے یعنی اس حقیقت کا دل و دماغ میں اعتقاد و یقین اور زبان سے اقرار و اظہار کرنا، کہ اللہ کے سوا کوئی معبود نہیں ہے اس کی ذات و صفات برحق

ہیں وہ ہمیشہ سے ہے اور ہمیشہ رہے گا بقاء اور دوام صرف اسی کی ذات کے لئے ہے جبکہ کائنات کی تمام چیزیں فنا ہو جانے والی ہیں، ایسے ہی اللہ کے رسولوں اس کی کتابوں اور فرشتوں کے بارے میں اچھا اعتقاد اور حسن یقین رکھنا، اور ان کو برحق جاننا، آخرت کا عقیدہ کہ مرنے کے بعد قبر میں برے اور گنہگار لوگوں پر اللہ تعالیٰ کا عذاب اور اچھے اور نیک بندوں پر اس کا انعام اکرام ہوتا ہے، قیامت آئے گی اور اس کے بعد حساب و کتاب کا مرحلہ ضرور آئے گا اس وقت ہر ایک کے اعمال ترازو میں تولے جائیں گے جن کے زیادہ اعمال اچھے اور نیک ہوں گے ان کو پروانہ جنت دہنے ہاتھ میں دیا جائیگا، جبکہ زیادہ اعمال برے ہوں گے ان کی فرد جرم ان کے بائیں ہاتھ میں تھما دی جائے گی، تمام لوگ پل صراط پر سے گذریں گے، مؤمنین صالحین ذات باری تعالیٰ کے دیدار سے مشرف ہوں گے، نیک اور اچھے لوگ بہشت میں پہنچائے جائیں گے، اور گنہگاروں کو دوزخ میں دھکیل دیا جائے گا، جس طرح جہنمی مؤمن بندے جنت میں ہمیشہ ہمیشہ اللہ تعالیٰ کے انعام و اکرام اور اس کی خوشنودی سے لطف اندوز ہوتے رہیں گے، اسی طرح دوزخی لوگ ”کفار“ ہمیشہ ہمیشہ اللہ کے مسلط کئے ہوئے عذاب میں مبتلا رہیں گے۔

ایمان کے شعبوں اور شاخوں میں سے یہ کہ اللہ سے ہر وقت لو لگائے رہے اور اس سے محبت رکھے، اگر کسی غیر اللہ سے محبت کرے تو اللہ کے لئے کرے یا کسی سے دشمنی رکھے تو اللہ کے لئے رکھے، نبی کریم ﷺ سے کامل محبت اور آپ کی عظمت و برتری اور فضیلت میں پورا یقین رکھے، آپ کی سنت پر عمل کرنا، آپ کے بتائے ہوئے طریقے پر چلنا، اور آپ کے ارشادات آپ کی تعلیمات کو رواج دینا، اور پھیلا نا بھی آپ سے

محبت رکھنے کی دلیل ہے، اللہ اور اسکے رسول کی محبت اس طرح رچ بس جائے کہ اس کی محبت کے مقابلے میں دنیا کی کسی بھی چیز اور کسی بھی رشتہ کی محبت کوئی اہمیت نہ رکھے، اور اس محبت کی علامت اتباع شریعت ہے، اگر کوئی شخص اللہ اور اسکے رسول کے فرمان کی تعمیل کرتا ہے اور شریعت کے احکام پر عمل کرتا ہے تو اس کا مطلب یہ ہوگا کہ وہ اپنے اللہ اور رسول سے محبت کرتا ہے، لیکن جو شخص اللہ اور اس کے رسول کے احکام و فرمان کی نافرمانی کرتا ہے تو اس کا صاف مطلب یہ ہوگا کہ نعوذ باللہ اس کا دل اللہ اور اس کے رسول کی پاک محبت سے خالی ہے۔

یہ بھی ایمان کی ایک شاخ ہے کہ جو بھی عمل کیا جائے قول و بدنی ہو یا مالی ہو قولی ہو یا فعلی یا اخلاقی وہ محض اللہ تعالیٰ کی رضا و خوشنودی کے لئے ہو یا کسی دنیاوی غرض سے نہ ہو پس جہاں تک ہو سکے اعمال میں اخلاص پیدا کرنے کی کوشش کرنی چاہئے ورنہ نفاق اور ریا کا اثر عمل کے حسن و کمال اور تاثیر کو ختم کر دیتا ہے۔

مؤمن کا دل ہمہ وقت خوفِ خدا اور خشیتِ الہی سے بھرا ہوا ہو، اور اس کے فضل و کرم اور رحمت کی امیدوں سے معمور رہنا چاہئے، اگر بہ تقاضائے بشریت کوئی بری بات یا گناہ سرزد ہو جائے تو اس پر فوراً خلوص دل سے توبہ کے بعد آئندہ کے لئے گناہوں سے اجتناب کا عہد کرے اور اللہ کے عذاب سے ڈرتا رہے، اور اپنے اچھے عمل اور نیک کام میں اللہ کی رحمت اور اس کے انعام و اکرام سے آس لگائے رہے، درحقیقت یہ ایمان کا ایک بڑا تقاضہ ہے کہ جب کبھی کوئی گناہ دانستہ یا نادانستہ سرزد ہو جائے تو فوراً احساسِ ندامت و شرمندگی کے ساتھ خدا کے حضور اپنے گناہ سے توبہ

کرے اور معافی و بخشش کا طلبگار ہو اس لئے کہ ارتکاب گناہ کے بعد توبہ کرنا شرعاً ضروری اور لازم ہے۔

اللہ تعالیٰ کی دی ہوئی نعمتوں کا شکر ادا کرتا ہے، اگر اللہ نے اولاد عنایت فرمائی تو فوراً عقیقہ کرے، اگر نکاح کیا تو ولیمہ کرے، اگر قرآن مجید حفظ یا ناظرہ ختم کیا تو خوشی و مسرت کا اظہار کرے، اللہ نے اگر مال دیا تو زکوٰۃ ادا کرے، عید کی تقریب میں صدقۃ الفطر دے، اور بقر عید میں قربانی کرے، یہ بھی ایمان کا تقاضہ ہے کہ وعدہ کرے تو اسے پورا کرے، مصیبت پر صبر کرے، اطاعت و فرمانبرداری کے لئے ہر مشقت برداشت کرے، گناہوں سے بچتا رہے، تقدیر اور اللہ کی مرضی پر راضی رہے، اور اللہ پر توکل کرے، بڑوں اور بزرگوں کی تعظیم و احترام چھوڑوں اور بچوں سے شفقت و محبت کا معاملہ کرے، اور کبر و غرور، نخوت و تکبر کو چھوڑ کر کسر نفسی و تواضع اور حلم و بردباری اختیار کرے۔

”حسن اسلام اور تکمیل ایمان“ کے رواج میں سے یہ بھی ہے کہ برابر کلمہ توحید و شہادت کا ورد رکھے، قرآن شریف پڑھے اگر جاہل ہو تو عالم سے علم کی دولت حاصل کرے، اگر عالم ہو تو جاہل کو تعلیم دے، اپنے مقاصد میں کامیابی کیلئے خدا سے مدد کا طلب گار ہو، اور دعا مانگے اور اس کا ذکر کرتا رہے، اپنے گناہوں سے استغفار اور بخشش باتوں سے بچتا رہے، ہر وقت ظاہر و باطن گندگیوں سے الگ رہے۔

نمازوں کا پڑھنا خواہ فرض ہو یا نفل اور وقت پر ادا کرنا، روزہ رکھنا چاہے نفل یا فرض، ستر کا چھپانا، صدقہ دینا خواہ نفل ہو یا لازمی، غلاموں کو آزاد کرنا، سخاوت و ضیافت

کرنا، اعتکاف میں بیٹھنا، شب قدر اور شب برات میں عبادت کرنا، حج و عمرہ کرنا، طواف کرنا، دارالحرب یا ایسے ملک سے جہاں پر فحش و بے حیائی اور منکرات و بدعات کا زور ہو دار اسلام کی طرف ہجرت کر جانا، بدعتوں سے بچنا، اپنے دین کو بری باتوں سے محفوظ رکھنا، نذروں کا پورا کرنا، کفاروں کا ادا کرنا، حرام کاری سے بچنے کے لئے نکاح کرنا، اہل و عیال کے حقوق پورے طور پر ادا کرنا، والدین کی خدمت کرنا، اور ہر طرح ان کی مدد کرنا، اور خبر گیری رکھنا، اپنی اولاد کی شریعت کے مطابق تربیت کرنا، اپنے ماتحتوں سے حسن سلوک کرنا، اپنے حاکموں افسروں اور مسلمان سرداروں کی تابعداری کرنا، بشرطیکہ خلاف شرعی چیزوں کا وہ حکم نہ دیں، غلام اور باندی سے نرمی اور بھلائی سے پیش آنا، اگر صاحب اقتدار اور حاکم و جج ہو تو انصاف کرنا، لوگوں میں باہم صلح صفائی کرنا، اسلام سے بغاوت کرنے والوں اور دین سے پھرنے والوں سے قتل و قتال کرنا، اچھی باتوں کی تبلیغ کرنا، بری باتوں سے لوگوں کو روکنا، اللہ کی جانب سے مقرر کی ہوئی سزاؤں کا جاری کرنا، دین و اسلام میں غلط باتیں پیدا کرنے والوں اور اللہ و رسول کا انکار کرنے والوں سے حسب قوت استطاعت خواہ ہتھیار سے خواہ قلم و زبان سے جہاد کرنا، اسلامی ملک کی سرحدوں کی حفاظت کرنا، امانت کا ادا کرنا، مال غنیمت کا پانچواں حصہ بیت المال میں جمع کرنا، وعدہ کے مطابق قرض ادا کرنا، پڑوسی کی دیکھ بھال کرنا، اور اسکے ساتھ اچھے سلوک سے پیش آنا، لوگوں کے ساتھ بہترین معاملہ کرنا، حلال طریقہ سے مال کمانا، اور اسکی حفاظت کرنا، مال دولت کو بہترین مصرف میں اور اچھی جگہ خرچ کرنا، فضول خرچی نہ کرنا، سلام کرنا، اور سلام کا جواب دینا، جب کسی کو چھینک آئے تو

یرحمک اللہ کہنا، خلاف تہذیب کھیل کود اور برے تماشوں سے اجتناب کرنا، لوگوں کو تکلیف نہ پہنچانا، اور راستوں سے تکلیف دہ چیزوں کا ہٹا دینا، تاکہ راہ گیروں کو تکلیف و نقصان نہ پہنچے یہ سب ایمان کے شعبے اور اس کی شاخیں ہیں۔

راستے سے تکلیف دہ چیزوں کے ہٹانے کا مطلب یہ ہے کہ اگر راستہ میں پتھر یا کانٹے پڑے ہوں جس سے راہ گیر کو تکلیف پہنچتی ہو یا نجاست و غلاظت پڑی ہو یا ایسی کوئی چیز پڑی ہو جس سے راستہ چلنے والوں کو نقصان پہنچے تو مؤمن کا یہ فرض ہے کہ انسانی و اخلاقی ہمدردی کے ناتے اس کو ہٹا دے اور راستہ صاف کر دے اور اسی طرح خود بھی ایسی کوئی چیز راستہ میں نہ ڈالے جو راستہ چلنے والوں کیلئے تکلیف کا باعث ہو۔ اور عارفین کی رمز شناس نگاہوں نے تو اس سے یہ مطلب اخذ کیا ہے کہ اپنے نفس کو ایسی تمام چیزوں سے صاف کر لے جو توجہ الی اللہ اور معرفت کے راستہ کی رکاوٹ ثابت ہوتی ہیں اور اپنے قلب کی برائی و مصیبت کے خیال تک کھرچ کر پھینک دے۔

بہر حال یہ تمام باتیں ایمان کے شعبے ہیں جس پر مؤمن کو عمل کرنا نہایت ضروری ہے اس لئے کہ ایمان کی تکمیل اور اسلام کا حسن ان ہی چیزوں سے پیدا ہوتا ہے اگر کوئی شخص ان باتوں سے خالی ہو اور اس کی زندگی ان کی شعاعوں سے منور نہیں ہے تو سمجھنا چاہئے کہ اس کے ایمان کی تکمیل نہیں ہوئی اس کو چاہئے کہ اللہ کی مدد اور اسکی توفیق چاہ کر ان اہم باتوں کو اختیار کرے۔



سات چیزوں کا حکم اور سات کی ممانعت:

(۸) عن البراء بن عازب قال أَمَرَنَا النَّبِيُّ صَلَّى اللَّهُ عَلَيْهِ وَسَلَّمَ بِأَمْرَيْنَا بَعِيدَةٍ وَنَهَانَا عَنْ سَبْعٍ أَمْرَيْنَا بَعِيدَةٍ الْمَرِيضِ وَاتِّبَاعِ الْجَنَائِزِ وَتَشْمِيتِ الْعَاطِشِ وَرَدِّ السَّلَامِ وَاجَابَةِ الدَّاعِي وَابْرَارِ الْمَقْسَمِ وَنَصْرِ الْمَظْلُومِ وَنَهَانَا عَنْ خَاتَمِ الذَّهَبِ وَعَنِ الْحَرِيرِ وَالْأَسْتَبْرَقِ وَالذَّبِيحِ وَالْمِثْرَةَ الْحَمْرَاءِ وَالْقَسَى وَأَنِيَّةِ الْفِضَّةِ وَفِي رِوَايَةٍ وَعَنِ الشُّرْبِ فِي الْفِضَّةِ فَانَهُ مَنْ شَرِبَ فِيهَا فِي الدُّنْيَا لَمْ يَشْرَبْ فِيهَا فِي الْآخِرَةِ.

(مکتوٰۃ الصالحین ص ۳۳۶ ج اول)

ترجمہ:

حضرت براء ابن عازب فرماتے ہیں کہ نبی کریم ﷺ نے ہمیں سات چیزوں کا حکم دیا ہے اور سات چیزوں سے منع فرمایا ہے جن چیزوں کا حکم دیا ہے وہ یہ ہیں (۱) بیمار کی عیادت کرنا (۲) جنازہ کے ہمراہ جانا (۳) چھینکنے والے کو جواب دینا (۴) سلام کا جواب دینا (۵) بلانے والے کی دعوت قبول کرنا (۶) قسم کھانے والے کی قسم پورا کرنا (۷) اور مظلوم کی مدد کرنا، اور جن چیزوں سے منع فرمایا ہے وہ یہ ہیں (۱) سونے کی انگوٹھی پہننے سے (۲) ریشم کے کپڑے پہننے سے (۳) اطلس کے کپڑے استعمال کرنے سے (۴) دیباچ کے کپڑے پہننے سے (۵) سرخ زین پوش استعمال کرنے سے (۶) قسی کے کپڑے پہننے سے (۷) اور چاندی کے برتن استعمال کرنے سے، ایک اور

روایت کے یہ الفاظ بھی ہیں کہ چاندی کے برتن میں پینے سے بھی منع فرمایا ہے کیونکہ جو شخص چاندی کے برتن سے دنیا میں پیئے گا آخرت میں اسے چاندی کے برتن میں پینا نصیب نہ ہوگا۔

تشریح:

قسم کھانے والے کی قسم پوری کرنے کا مطلب یہ ہے کہ اگر کوئی شخص کسی پیش آنے والی بات کے بارے میں قسم کھائے اور تم اس قسم کو پوری کرنے پر قادر ہو اور اس میں کوئی گناہ کبیرہ بھی نہ ہو تو تمہیں اس قسم کو پورا کرنا چاہئے مثال کے طور پر کوئی شخص تمہیں مخاطب کرتے ہوئے قسم کھاوے کہ میں تم سے جدا نہیں ہوں گا جب تک کہ تم فلاں کام نہ کرو پس اگر تم اس کام کے کرنے پر قادر ہو تو وہ کام کر ڈالو تا کہ اس کی قسم ٹوٹ نہ جائے۔

بعض حضرات فرماتے ہیں کہ اس کا مطلب یہ ہے کہ اگر کوئی شخص کسی کو قسم دلائے کہ تمہیں خدا کی قسم تم یہ کام کرو تو اس شخص کیلئے مستحب ہے کہ وہ پروردگار کے نام کی تعظیم کی خاطر وہ کام کر لے اگرچہ واجب نہیں ”مظلوم کی مدد کرنا“ کی تشریح میں علماء لکھتے ہیں کہ مظلوم کی مدد کرنا واجب ہے اور اس حکم میں مسلمان اور ذمی دونوں برابر کے شریک ہیں یعنی جس طرح ایک مظلوم مسلمان کی مدد کرنا واجب ہے اسی طرح اس مظلوم کافر ذمی کی مدد کرنا بھی واجب ہے جو اسلامی ریاست کا تابع دار شہری بن کر رہتا ہو اور جزیہ ٹیکس ادا کرتا ہو پھر مدد بھی عام ہے اگر لسانی مدد کی ضرورت ہو تو زبان و قول سے مدد کی جائے اور فعلی مدد کی ضرورت ہو تو فعل و عمل کے ذریعہ مدد کی جائے۔ ”میشرہ“ اس


زین پوش کو کہتے ہیں جس میں روئی ہوتی ہے اور اسے گھوڑے وغیرہ کی سواری کی زین پر ڈال کر اس پر بیٹھتے ہیں دنیا داروں کی عادت ہے کہ وہ اس زین پوش کو ازراہ تکبر و رعونت حریر و دیباچ وغیرہ سے بناتے ہیں، اس کا مسئلہ یہ ہے کہ اگر وہ زین پوش حریر کا ہو تو خواہ وہ کسی بھی رنگ کا ہو حرام ہے ہاں اگر چہ حریر کا نہ ہو مگر سرخ رنگ کا ہو تو اس کا استعمال کرنے سے منع کیا گیا ہے اگر سرخ رنگ کا نہ ہو تو اس کے استعمال میں کوئی مضائقہ نہیں۔

”قسی“ ایک کپڑے کا نام تھا جو ریشم اور کتان سے بنایا جاتا تھا اور قس کی طرف منسوب تھا جو مصر کے ایک علاقہ کا نام ہے حدیث میں چاندی کے برتن استعمال کرنے سے منع فرمایا گیا ہے اسی طرح سونے کے برتن کا استعمال بھی ممنوع ہے بلکہ سونے کے برتن استعمال کرنا چاندی کے برتن استعمال کرنے سے زیادہ گناہ ہے اس حدیث میں جن چیزوں سے منع کیا جا رہا ہے اس کا تعلق صرف مردوں سے ہے عورتوں سے نہیں ہے ہاں چاندی سونے کے برتن کے استعمال کی ممانعت مرد و عورت دونوں کیلئے ہے۔

حدیث کے آخری الفاظ آخرت میں اسے چاندی کے برتن میں پینا نصیب نہ ہوگا کی صحیح وضاحت یہ ہے کہ جس شخص نے دنیا میں چاندی کا برتن استعمال کیا اسے آخرت میں اس وقت تک کہ اسکے عذاب کی مدت پوری نہ ہو جائے چاندی کے برتن میں پینا نصیب نہ ہوگا یا قوف اور حساب کے وقت اسے چاندی کے برتن میں پینا نصیب نہ ہوگا یا پھر یہ کہا جائے گا کہ جنت میں داخل ہونے کے بعد بھی وہ کچھ عرصہ تک اس سے محروم رہے گا پھر بعد میں یہ پابندی اس سے ختم کر دی جائے گی یہی مراد اس حدیث کی ہے

جس میں مردوں کیلئے ریشم پہننے کے بارے میں فرمایا گیا ہے کہ ”من لبسه فی الدنيا لم یلبسه فی الآخرة“ اسی طرح اس حدیث کی بھی یہی وضاحت ہے جس میں شراب کے بارے میں فرمایا گیا ہے کہ ”من شربہا فی الدنيا لم یشربہا فی الآخرة“ یعنی جس نے دنیا میں شراب پی اسے آخرت میں شراب پینا نصیب نہ ہوگا۔

(مظاہر حق جدید)



فانی فی اللہ عاشق رسول اللہ حضرت مولانا شاہ محمد احمد صاحب عشق الہی کے متعلق

اس طرح فرماتے ہیں:

عشق نے احمد مجلیٰ کر دیا

ہو گئے ساقی سے طالب جام کے
 آدمی اب ہو گئے ہم کام کے
 دور چلتے ہیں مئے گلفام کے
 ہیں یہی اشغال صبح و شام کے
 جو ہیں بندے نفس نافر جام کے
 بے خبر ہیں فیض سے اسلام کے
 پاتے ہیں دنیا میں جنت کے مزے
 مرتبے ہیں یہ ترے خدام کے
 جلوہ جاناں اگر ہو دیکھنا
 دھوئیں دھبے جامہ احرام کے
 عشق نے احمد مجلیٰ کر دیا
 ورنہ ہم بھی آدمی تھے نام کے



(۸)

آٹھ مضمون

والی

روایات:

وضوء کے بعد دعاء کی فضیلت

(۱) عن عمر بن الخطاب قال: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ - مِنْ تَوَضَّأَ فَأَحْسَنَ الْوُضُوءِ ثُمَّ قَالَ أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ اللَّهُمَّ اجْعَلْنِي مِنَ التَّوَابِينَ وَاجْعَلْنِي مِنَ الْمُتَطَهِّرِينَ فَتَحَتْ لَهُ ثَمَانِيَةُ أَبْوَابٍ مِنَ الْجَنَّةِ يَدْخُلُ مِنْ أَيِّهَا شَاءَ -
(رواه الترمذی ص ۹۷ ج ۱ راول)

ترجمہ:

حضرت عمر بن خطابؓ سے مروی ہے فرماتے ہیں فرمایا رسول اللہ ﷺ نے جو شخص وضوء کرے پس اچھا کرے وضوء کو پھر کہے گواہی دیتا ہوں میں کہ اللہ کے سوا کوئی معبود نہیں جو تنہا ہے کوئی اس کا شریک نہیں اور گواہی دیتا ہوں میں کہ محمدؐ اس کے بندے اور اس کے رسول ہیں، اے اللہ مجھ کو توبہ کرنے والوں میں سے بنا اور پاکی حاصل کرنے والوں میں سے بنا کھول دیئے جائیں گے اس کے لئے جنت کے آٹھ دروازے داخل ہو جائے جو نئے دروازے سے چاہے۔

فائدہ:

اس حدیث پاک سے وضوء کے بعد اس دعا کو پڑھنے کی کس قدر عظیم الشان فضیلت ثابت ہوتی ہے لہذا وضوء کے بعد اس دعا کا خاص طور پر اہتمام کرنا چاہئے عمل مختصر اور فضیلت و ثواب بہت زیادہ ہے۔

اسلام کے آٹھ حصے:

(۲) عن حذيفة عن النبي صَلَّى اللهُ عَلَيْهِ وَسَلَّمَ قَالَ
الاسلام ثمانية أسهمٍ الاسلامُ سهمٌ والصلوةُ سهمٌ والصيامُ سهمٌ
والزكاةُ سهمٌ وحجُّ البيتِ سهمٌ والأمرُ بالمعروفِ سهمٌ والنهيُ عن
المنكرِ سهمٌ والجهادُ في سبيلِ الله سهمٌ وقد خاب من لاسهم له.

(مجمع الزوائد ص ۶۱۲ ج ۳)

ترجمہ:

حضرت ابو حذیفہؓ سے مروی ہے کہ وہ نبی کریم ﷺ سے نقل کرتے ہیں فرمایا
اسلام کے آٹھ حصے ہیں اسلام ایک حصہ ہے اور نماز ایک حصہ ہے اور روزہ ایک حصہ
ہے اور زکوٰۃ ایک حصہ ہے اور حج بیت اللہ ایک حصہ ہے اور امر بالمعروف ایک حصہ ہے
اور نہی عن المنکر ایک حصہ ہے اور جہاد فی سبیل اللہ ایک حصہ ہے اور تحقیق کہ خسارہ میں
ہے وہ شخص جس کا کوئی حصہ نہیں، یعنی ان اعمال میں جس کا کچھ بھی حصہ نہ ہو وہ بہت ہی
خسارہ اور ہلاکت میں پڑے گا لہذا ہر مسلمان پر لازم ہے کہ ان اعمال میں زیادہ سے
زیادہ حصہ لے۔

ان آٹھوں سہام پر بہت کچھ لکھا جاسکتا ہے اختصاراً ترک کر دیا گیا ہے امر بالمعروف
ونہی عن المنکر کے سلسلہ کی روایات فضیلت دعوت و تبلیغ میں مطالعہ فرمائیں۔



ایمان کی برکت سے جنت کے آٹھ ابواب سے داخلہ

(۳) عن عمر بن الخطاب أَنَّهُ سَمِعَ النَّبِيَّ صَلَّى اللَّهُ عَلَيْهِ وَسَلَّمَ يَقُولُ مَنْ مَاتَ يُؤْمِنُ بِاللَّهِ وَالْيَوْمِ الْآخِرِ قِيلَ لَهُ أُدْخِلْ مِنْ أَيِّ أَبْوَابِ الْجَنَّةِ الثَّمَانِيَةِ شِئْتَ.

(مجمع الزوائد ص ۳۲۶ ج ۱۷)

ترجمہ:

حضرت عمر ابن خطابؓ سے مروی ہے فرماتے ہیں تحقیق کہ نبی کریم ﷺ کو فرماتے ہوئے سنا کہ جو شخص مرے اس حال میں کہ اللہ پر اور آخرت کے دن پر ایمان رکھتا ہو تو اس سے کہا جائیگا کہ جنت کے آٹھوں دروازوں میں جس سے چاہے تو داخل ہو جا۔

تشریح

ایمان اتنی بڑی نعمت اور فضیلت ہے کہ اس کی برکت سے جنت کے آٹھوں ابواب مفتوح ہو جائیں گے اور مؤمنین اپنے غالب اعمال کے اعتبار سے داخل ہوں گے یعنی جس پر نماز کا غلبہ ہوگا باب الصلاة سے اور جس پر صدقات کا غلبہ تھا باب الزکاة سے اور جس پر صوم کا غلبہ تھا باب الریان سے اور بعض ہر باب سے داخل ہونے کے لائق ہوگا اپنے اعمال کے اعتبار سے جیسا کہ حضرت صدیق اکبرؓ کے بارے میں آیا ہے



محبت میں کسی کا کب بھلا نقصان ہوتا ہے

بجہ اللہ یہ تو عشق پر احسان ہوتا ہے
 ترانزدیک رہنا باعث عرفان ہوتا ہے
 محبت میں کسی کا کب بھلا نقصان ہوتا ہے
 یہاں تو فائدہ ہی فائدہ ہر آن ہوتا ہے
 جو ان کا صدق دل سے تابع فرمان ہوتا ہے
 مبارک ہو وہی بس کامل ایمان ہوتا ہے
 اگر قسمت سے کوئی صاحب عرفان ہوتا ہے
 نظر سے اس کی اوجھل عالم امکان ہوتا ہے
 جو ان کی یاد سے مسرور ہے مخمور ہے ہر دم
 گدا ہوتے ہوئے وہ دوستو سلطان ہوتا ہے

از عرفان محبت۔



(۹)

نو مضمون

والی

روایات:-

مجھے میرے رب نے نوحیزوں کا حکم دیا

(۱) عن أبي هريرة قال: قال رسول الله صَلَّى اللهُ عَلَيْهِ وَسَلَّمَ: أَمَرَنِي رَبِّي بِتَسْعِ خَشْيَةِ اللهِ فِي السِّرِّ وَالْعَلَانِيَةِ، وَكَلِمَةِ الْعَدْلِ فِي الْغَضَبِ وَالرِّضَا وَالْقَصْدِ فِي الْفَقْرِ وَالْغِنَى، وَإِنْ أَصَلَ مِنْ قَطْعِنِي وَأَعْطَى مِنْ حَرَمَنِي وَأَعْفَوْ عَمَّنْ ظَلَمَنِي وَأَنْ يَكُونَ صَمْتِي فِكْرًا نَطَقِي ذِكْرًا وَنَظْرِي عِبْرَةً وَأَمْرًا بِالْعُرْفِ وَقِيلَ بِالْمَعْرُوفِ۔

(مکتوہ شریف ص ۲۷۵/۲۷۶)

ترجمہ:

حضرت ابو ہریرہؓ کہتے ہیں کہ رسول کریم ﷺ نے فرمایا میرے رب نے مجھکو نوباتوں کا حکم دیا ہے۔

ایک تو یہ کہ ظاہر اور پوشیدہ ہر حال میں اللہ سے ڈرا جائے یعنی دل میں بھی خوف خدا سما یا ہوا ہو اور ارتکاب معصیت سے اجتناب کی صورت میں اعضاء جسم پر بھی خوف خداوندی کا اثر ظاہر ہو یا یہ کہ خواہ تنہائی ہو یا لوگوں کی موجودگی ہر حالت میں وہی کام کرنا چاہئے جو خوف خداوندی کا مظہر ہو۔

دوسری بات یہ کہ سچ بولا جائے خواہ غصہ کی حالت ہو یا رضامندی کی، یعنی بہت سے لوگوں کی عادت ہوتی ہے کہ وہ جب کسی سے راضی و خوش ہوتے ہیں تو اسکی تعریف کرتے ہیں اس کی ہاں میں ہاں ملاتے ہیں اور اس کے عیوب کو چھپاتے ہیں، اور جب

غصہ و ناراض ہوتے ہیں تو اسکی برائی کرتے ہیں اس کی ہر بات کی مخالفت کرتے ہیں اور اسکے عیوب کو اچھالتے ہیں یہ بات مناسب نہیں، بلکہ یہ ہونا چاہئے کہ غصہ اور خوشی دونوں حالت میں اپنی زبان کو حد اعتدال پر رکھا جائے اور وہی بات کہی جائے جو حقیقت کے مطابق اور عین سچائی ہو۔

تیسری بات یہ کہ فقر، غربت اور ثروت و مالداری دونوں حالت میں میانہ روی اختیار کی جائے یعنی خواہ فقر و غربت کی حالت ہو یا ثروت و مالداری کی بہر صورت راہ اعتدال پر قائم رہا جائے کہ فقر و غربت کی حالت میں تو غصہ تلخی اور جزع فزع اختیار نہ کیا جائے اور ثروت و مالداری کی حالت میں تکبر و سرکشی اور اونچا اڑنے سے اجتناب کیا جائے، یا یہ معنی ہیں کہ رزق اور ضروریات زندگی کی دوسری چیزیں بس اسی مقدار میں طلب کرے جو اعتدال کی حد تک ہوں نہ تو فقر و افلاس کی حد تک تنگ دستی برداشت کرے اور نہ عیش و عشرت کی زندگی اختیار کرے۔

چوتھی بات یہ کہ میں اس شخص سے قربت داری رکھوں جو مجھ سے قطع کرے یعنی مجھے ایک حکم یہ بھی دیا گیا ہے کہ اگر میرا کوئی عزیز رشتہ دار مجھ سے بدسلوکی کرے اور قربت داری کا تعلق ختم کرے تو اسکے ساتھ بھی حُسن سلوک کروں اور اس کے ساتھ قربت داری کو قائم رکھنے کی کوشش کروں یہ بات آنحضرت ﷺ کے وصفِ حلم و بردباری اور کمال تواضع و مروت کی آئینہ دار ہے۔

پانچویں بات یہ کہ میں اس شخص کو بھی اپنی عطا و بخشش اور جو دو سخاوت سے نوازوں جو مجھے اپنے لین دین سے محروم رکھے۔

چھٹی بات یہ کہ میں انتقام لینے کی قدرت و طاقت کے باوجود اس شخص کو معاف کروں جو مجھ پر ظلم و زیادتی کرے۔

ساتویں بات یہ کہ میرا چپ رہنا عبادت کا ذریعہ ہو یعنی جب میں خاموشی کی حالت میں ہوں اور کسی کے ساتھ بات چیت یا زبان کے ذریعہ تبلیغ میں مشغول نہ ہوں تو اس وقت اللہ تعالیٰ کے اسماء و صفات اس کی قدرت کی کرشمہ سازیوں اور اس کے کلام کے معانی و مطالب میں غور و فکر اور استغراق و انہماک رکھوں۔

آٹھویں یہ کہ میرا بولنا ذکر اللہ کا مظہر ہو یعنی جب میری زبان جاری ہو اور میں بولوں تو اللہ کی بات کروں کہ اس کا تعلق خواہ تسبیح و تحمید سے ہو یا تلاوت کلام اللہ اور اس کے بندوں کو تعلیم و تلقین اور تذکیر و نصیحت سے۔

نویں بات یہ ہے کہ میری نظر عبرت پذیری کیلئے ہو یعنی جب میں خدا کی مخلوق کی طرف دیکھوں تو میرے وہ دیکھنا عبرت حاصل کرنے کیلئے اور توجہ و ہوشیاری کے ساتھ ہو نہ کہ نادانی و غفلت کے ساتھ نیز میرے پروردگار نے مجھے یہ بھی حکم دیا کہ میں بندگان خدا کو نیکی کی تلقین و تبلیغ کروں اور ایک روایت میں بالمعروف کاللفظ ہے۔

تشریح:

آخری الفاظ کا مطلب یہ ہے کہ ایک روایت میں بالمعروف کے بجائے بالمعروف کاللفظ ہے اور دونوں کا معنی ایک ہی ہیں یعنی اچھی بات، رہی یہ بات کہ امر بالمعروف کا ذکر کیا گیا ہے تو نہی عن المنکر کا ذکر کیوں نہیں کیا گیا؟ تو اس کی وجہ یہ ہے کہ امر بالمعروف کاللفظ عام ہے جس کے دائرہ میں نہی عن المنکر کا مفہوم بھی آجاتا ہے،

چنانچہ جب امر بالمعروف کا لفظ استعمال کیا جاتا ہے تو اس سے مراد پورا مفہوم ہوتا ہے یعنی نیکی کا حکم دینا اور برائی سے روکنا، واضح رہے کہ حضور پاک ﷺ نے امر بالمعروف کے حکم کو جو ذکر فرمایا وہ مذکورہ نو باتوں کے حکم کے علاوہ ہے اور یہ حکم ایسی جامعیت کا حامل ہے کہ اس کے دائرہ مفہوم میں خالق و مخلوق سے متعلق تمام ہی اچھی باتیں اور طاعات آجاتی ہیں جن کو حضور پاک ﷺ نے تفصیل کے ساتھ ذکر کرنے کے بعد پھر علیحدہ سے بطریق اجمال ذکر فرمایا۔



نو اہم چیزوں کے بارے میں آنحضرت ﷺ سے سوالات؟

(۱) عن صفوان بن عسال المرادي أن يهود بين قال أحدهما لصاحبه اذهب بنا إلى هذا النبي نسأله قال لا تقل له نبي فإنه يسمعهـا. تقول نبي كانت له أربعة أعين فأتى النبي صلى الله عليه وسلم فسألاه عن قول الله ولقد اتينا موسى تسع آيات بينات فقال رسول الله صلى الله عليه وسلم لا تشركوا بالله شيئا ولا تزنوا ولا تقتلوا النفس التي حرم الله إلا بالحق ولا تسرقوا ولا تسحروا ولا تمشوا ببري إلى سلطان فيقتله ولا تأكلوا الرِّبوا ولا تقذفوا مَحْصَنَةً ولا تفرُّوا من الرَّحْفِ شَكَّ شعبه وعلیکم اليهود خاصة إلا تعتدوا فی السبت فقبلاً بیدیه ورجلیه وقالوا نشهد أنك

نَبِيٌّ قَالَ فَمَا يَمْنَعُكُمْ أَنْ تَسْلَمُوا قَالَا إِنْ دَاوُدَ دَعَا اللَّهَ أَنْ لَا يُزَالَ فِي ذَرِيَّتِهِ نَبِيٌّ وَإِنَّا نَخَافُ أَنْ أَسْلَمْنَا أَنْ تَقْتُلَنَا الْيَهُودَ.

(ترمذی ص ۱۳۶، ج ۲)

ترجمہ:

حضرت صفوان سے روایت ہے کہ ایک یہودی نے دوسرے سے کہا چلو اس نبی کی طرف کچھ پوچھیں اس نے کہا ان کو نبی نہ کہو اگر وہ سنیں گے کہ تو انکو نبی کہتا ہے تو ان کی چار آنکھیں ہو جائیں گی یعنی بہت خوش ہونگے پھر وہ دونوں آپ کے پاس آئے اور اس آیت کی تفسیر پوچھی ”وَلَقَدْ آتَيْنَا مُوسَى تِسْعَ آيَاتٍ بَيِّنَاتٍ“ یعنی فرمایا کہ اللہ تعالیٰ نے کہ دیں ہم نے موسیٰ کو نو نشانیاں یعنی پوچھا کہ وہ کیا تھیں آپ نے فرمایا کہ شریک نہ کرو اللہ کے ساتھ کسی کو اور نہ قتل کرو اس جاندار کو جسکا مارنا اللہ نے حرام کیا مگر قصاص وغیرہ میں اور چوری مت کرو اور جادومت کرو اور نہ لے جاؤ بے قصور کو بادشاہ کے پاس کہ وہ اسے قتل کرے یعنی تہمت خون کی لگا کر، اور مت کھاؤ سود اور تہمت زنا کی نہ لگاؤ پاک عورت کو اور مت بھاگو جہاد سے اور شعبہ کو شک ہے کہ نویں بات یہی تھی کہ فرمایا آپ نے اور تم پر اے یہود خاصہ منع ہے کہ زیادتی نہ کرو تم ہفتہ کے دن سوچو منے لگے وہ دونوں ہاتھ پیر آنحضرت ﷺ کے اور کہا کہ گواہی دیتے ہیں ہم کہ بیشک تم نبی ہو آپ نے فرمایا پھر کیا چیز مانع ہے تم کو اسلام سے انہوں نے کہا داؤد نے دعاء کی ہے کہ ان کی اولاد میں ہمیشہ ایک نبی ہو اور ہم اس سے بھی ڈرتے ہیں کہ اگر مسلمان ہوتے تو یہود ہم کو مار ڈالیں گے۔

تشریح

یہودیوں کے تمام سوالات کا جواب مل گیا اس کے باوجود ایمان لانے سے معذرت ظاہر کر دی یہ ان کا بغض و حسد تھا سرور عالم ﷺ سے جو ان کو آپ کی عداوت اور مخالفت پر مجبور کرتا تھا اسی وجہ سے وہ ملعون قرار پائے، اور حق تعالیٰ کی رحمتوں سے دور رہے، جن چیزوں سے اس حدیث پاک میں ممانعت آئی ہے ان سے بچنا ہم سب کو ضروری ہے کیونکہ یہ سب کبیرہ گناہ ہیں جن پر قرآن و حدیث میں بہت بڑی بڑی وعیدات وارد ہوئی ہیں یہاں تک کہ فرمایا گیا ہے کہ زنا، چوری کی حالت میں ایمان نکل جاتا ہے اور ان چیزوں کی سزائیں بہت سخت ہیں، ایسے ہی جادو کرنا شرک و کفر تک پہنچا دیتا ہے، سو دخور پر خدا کی لعنت برستی ہے اور اس کا ادنیٰ درجہ اپنی ماں سے زنا کے برابر ہے اسکے لئے راہِ عمل کا مطالعہ کیا جائے۔



خود وہ آغوش میں اٹھالیں گے

کب ہم حرم کی بہار دیکھیں گے کب نبی کا دیار دیکھیں گے
 خود کو شرمسار دیکھیں گے رحمتیں بے شمار دیکھیں گے
 ہو کے نادم خطاؤں پر اپنی رحمت کر دگا دیکھیں گے
 روضہ پاکِ مصطفیٰ کب تک میرے پروردگار دیکھیں گے
 نام کو بھی خلش نہ ہو جس میں کب وہ لیل و نہار دیکھیں گے
 حق نے چاہا تو سبز گنبد کو شوق میں بار بار دیکھیں گے
 خود وہ آغوش میں اٹھالیں گے ہم کو جب اشکبار دیکھیں گے
 ان کے تیر نظر کا کیا کہنا ہم اسے دل کے پار دیکھیں گے
 لائیں گے ان کو ہم تصور میں دل جب بے قرار دیکھیں گے
 دیکھ لیں گے جسے وہ ایک نظر ہم اسے بادہ خوار دیکھیں گے

یاد میں ان کی ہم مشغول

باغ دل کی بہار دیکھیں گے۔

از عرفانِ محبت :-

فانی فی اللہ عاشق رسول اللہ حضرت مولانا شاہ محمد احمد صاحب نقشبندی مجددی

(۱۰)

دس مضمون

والی

روایت:-

حضرت معاذؓ کو دس باتوں کی وصیت:

(۱) عن معاذ قال أوصاني رسولُ الله صَلَّى اللهُ عَلَيْهِ وَسَلَّمَ بِعَشْرِ كَلِمَاتٍ (۱) قَالَ لَا تُشْرِكُ بِاللَّهِ شَيْئاً وَإِنْ قُتِلْتَ وَحُرِّقْتَ (۲) وَلَا تَعُقَّنْ وَالَّذِيكَ وَإِنْ أَمَرَكَ أَنْ تَخْرُجَ مِنْ أَهْلِكَ وَمَالِكَ (۳) وَلَا تَتْرُكَنَّ صَلَاةً مَكْتُوبَةً مُتَعَمِّدًا فَإِنَّ مَنْ تَرَكَ صَلَاةً مَكْتُوبَةً مُتَعَمِّدًا فَقَدْ بَرِئْتُ مِنْهُ ذِمَّةُ اللَّهِ (۴) وَلَا تَشْرَبَنَّ خَمْرًا فَإِنَّهُ رَأْسُ كُلِّ فَاحِشَةٍ (۵) وَإِيَّاكَ وَالْمَعْصِيَةَ فَإِنَّ بِالْمَعْصِيَةِ حَلَّ سَخَطِ اللَّهِ (۶) وَإِيَّاكَ وَالْفِرَارَ مِنَ الرَّحْفِ وَإِنَّ هَلَكَ النَّاسُ (۷) وَإِذَا أَصَابَ النَّاسَ مَوْتُ وَأَنْتَ فِيهِمْ فَانْثُبْ (۸) وَأَنْفِقْ عَلَى عِيَالِكَ مِنْ طَوْلِكَ (۹) وَلَا تَرْفَعْ عَنْهُمْ عَصَاكَ أَدْبَاءً (۱۰) وَأَخِفْهُمْ فِي اللَّهِ.

(مکتوبہ ص ۱۸۱)

ترجمہ:

حضرت معاذؓ کہتے ہیں کہ رسول اللہ ﷺ نے مجھے دس باتوں کی وصیت فرمائی چنانچہ فرمایا (۱) اللہ تعالیٰ کے ساتھ کسی کو شریک نہ کرنا اگرچہ تمہیں مار ڈالا جائے اور جلا دیا جائے (۲) اپنے والدین کی نافرمانی نہ کرو اگرچہ وہ تمہیں اپنے اہل اور مال چھوڑ دینے کا حکم دیں (۳) جان بوجھ کر کوئی فرض نماز نہ چھوڑو جو شخص عداً نماز چھوڑ

دیتا ہے اللہ تعالیٰ اس سے بری الذمہ ہو جاتے ہیں (۴) شراب مت پیو کیونکہ شراب تمام برائیوں کی جڑ ہے (۵) اللہ کی نافرمانی اور گناہ سے بچو کیونکہ نافرمانی کرنے سے اللہ کا غصہ اتر آتا ہے (۶) جہاد میں دشمنوں کو ہرگز پیٹھ نہ دکھلاؤ اگرچہ تمہارے ساتھ کے تمام لوگ ہلاک ہو جائیں (۷) جب لوگوں میں موت (وبا کی شکل میں) پھیل جائے اور تم انہیں موجود ہو تو ثابت قدم رہو یعنی ان کے درمیان سے مت بھاگو (۸) اپنے اہل و عیال پر اپنی وسعت کے مطابق خرچ کرتے رہو (۹) تادیباً اپنا ڈنڈا ان سے نہ ہٹاؤ (۱۰) اور اللہ تعالیٰ کے معاملہ میں انہیں ڈراتے رہو یعنی اہل و عیال میں سے کسی کو سزائاً یا تادیباً کچھ مارنا پیٹنا ضروری ہو تو اس سے پہلو تہی نہ کرو اور انکو اچھی اچھی باتوں کی نصیحت و تلقین کرتے رہا کرو اور دین کے احکام و مسائل کی تعلیم دیا کرو اور ان کو بری باتوں سے بچانے کی کوشش کرو۔

تشریح:

شرک اپنی برائی کے اعتبار سے کس قدر خطرناک ہے اور اخروی حیثیت سے کتنی ہلاکت خیزی رکھتا ہے اسکا اندازہ اس بات سے کیا جاسکتا ہے کہ آپ ﷺ نے حضرت معاذ کو وصیت فرمائی کہ اگر تمہیں جان سے مار ڈالے جانے کا بھی خطرہ ہو یا تمہیں آگ میں ڈالا جا رہا ہو تو بھی تم توحید کے معاملہ میں اپنے عقیدہ سے ایک انچ نیچے مت اترنا بلکہ موت کی پروا کئے بغیر اپنے اعتقاد پر پختگی کے ساتھ قائم رہنا، تاہم جہاں تک نفس مسئلہ کا تعلق ہے تو کہا جاتا ہے کہ حضرت معاذ چونکہ اپنی

فطرت کے اعتبار سے شریعت کی پیروی میں انتہائی سخت تھے اور کسی بھی مسئلہ کے اسی پہلو کو اختیار کرتے تھے جو اولیٰ ہوتا تھا، اسلئے آنحضرت ﷺ نے ان کے ذوق اور مزاج کے مطابق اس قدر اہمیت کے ساتھ ان کو حکم دیا ورنہ ایسے موقع پر جبکہ اپنے ایمان و اسلام کا اظہار اپنی موت کو دعوت دینے والا اور کفر و شرک کا کلمہ زبان سے ادا کئے بغیر جان نہ بچتی ہو تو اسکی اجازت ہے کہ کفر و شرک کا کوئی کلمہ زبان سے ادا کرے بشرطیکہ دل میں ایمان پوری طرح موجود رہے۔

چنانچہ اللہ تعالیٰ نے فرمایا ”الْأَمْنُ الْأَكْرَهُ وَقَلْبُهُ مُطْمَئِنٌّ بِالْإِيمَانِ“ والدین کی اطاعت اور فرما برداری کی بھی اہمیت و تاکید ہی کو ظاہر کرنے کیلئے بطور مبالغہ فرمایا گیا کہ اگر ماں باپ تمہیں تمہارے اہل و عیال سے الگ ہو جانے یا تمہیں تمہارے مال و اسباب اور املاک و جائداد سے دست بردار ہو جانے کا بھی حکم دیں تو اس حکم کی اطاعت کرو کیونکہ ان کی رضامندی میں اللہ پاک کی رضامندی ہے اور ان کی ناراضگی میں اللہ پاک کی ناراضگی ہے (فرض) نماز کی اہمیت جتلانے کیلئے فرمایا گیا کہ اگر تم جان بوجھ کر فرض نماز چھوڑ دو گے تو پھر اپنے آپ کو دنیا اور آخرت میں خدا کی ذمہ داری سے باہر سمجھو، دنیا میں تو اس اعتبار سے کہ اسلامی نظام اور اسلامی حکومت کے قانون کے تحت جس تعزیر کے مستوجب قرار پاؤ گے اس میں اللہ کی طرف سے کوئی امن و عافیت تمہیں نہیں ملے گی اور آخرت میں اس اعتبار سے کہ وہاں ترک نماز کے سبب خود اللہ تمہیں عذاب میں گرفتار کریگا، دشمن کو پیٹھ دکھانے کے بارے میں (جیسا کہ پہلے گذرا) یہ مسئلہ

ہیکہ اگر دشمن دو تہائی تک بھی زائد ہوں یعنی ایک مسلمان کے مقابلے میں دو دشمن دین ہوں تو اس صورت میں مقابلے سے ہٹ جانا اور راہ فرار اختیار کرنا کسی مسلمان کو ہرگز جائز نہیں ہے، ہاں اگر ایک کے مقابلہ میں دو سے زائد ہوں تو پھر تباہی کا خطرہ دیکھ کر مقابلے سے ہٹ جانا اور جان بچانے کیلئے راہ فرار اختیار کر لینا جائز ہوگا۔

پس آنحضرت ﷺ نے حضرت معاذ کو یہ حکم مبالغہ کے طور پر دیا کہ تم کسی بھی صورت میں اپنے دشمن کو پیٹھ مت دکھانا خواہ تمہارے تمام ساتھی شہید ہو جائیں اور دشمن کے مقابلہ پر تم تنہا ہی کیوں نہ رہ جاؤ۔

اس حدیث میں ایک اعتقادی کمزوری کی بھی نشان دہی کی گئی ہے اور اس کے خلاف حضرت معاذ کو متنبہ کیا گیا ہے یعنی اکثر ایسا ہوتا ہے کہ جب کسی آبادی میں کوئی وبا پھیل جاتی ہے اور موتیں کثرت سے واقع ہونے لگتی ہیں تو عوام دہشت زدہ ہو کر اپنا گھر بار چھوڑ دیتے ہیں اور اس آبادی سے نکل بھاگتے ہیں اس بارے میں بھی اصل مسئلہ یوں ہیکہ جو لوگ پہلے سے اس آبادی میں مقیم نہ ہوں بلکہ دوسری جگہوں پر ہوں تو ان کیلئے جائز ہے کہ وہ اس آبادی سے دور رہیں اور وہاں نہ آئیں لیکن جو لوگ پہلے ہی سے آبادی میں مقیم ہوں ان کیلئے جائز نہیں ہے کہ وہ موت کے خوف سے اس آبادی کو چھوڑ دیں اور وہاں سے نکل بھاگیں، کیوں کہ وہ بازو آبادی سے نکل بھاگنا ایسا ہی گناہ ہے جیسا کہ دشمن کے مقابلے سے بھاگ کھڑے ہونے کا بلکہ جو شخص اس اعتقاد سے بھاگے گا کہ اگر یہاں رہا تو مر جاؤں گا اور یہاں سے نکل بھاگنے پر موت سے بچ جاؤں گا تو وہ کافر ہو جائیگا۔

(مظاہر حق جدید ص ۱۲۱ ج ۱/۱)

حق تعالیٰ جل مجدہ ہمیں رسول کریم ﷺ کے تمام ارشادات و ہدایات پر عمل کرنے کی توفیق نصیب فرمائے یہ سرمایہ نجات ہے اور اسی سے سعادت ازلیہ ابدیہ وابستہ ہیں اور یہی اللہ پاک کے یہاں محبوبیت کی ضمانت ہے یا اللہ ان گذارشات کو قبول فرما اور بندہ اور اس کے تمام متعلقین کیلئے ذخیرہ آخرت بنا، جو حضرات اس کتاب کو پڑھیں ان سے گذارش ہو کہ اپنی دعاؤں میں ناچیز مؤلف کو ضرور یاد رکھیں اللہ پاک ہم سب کو اپنی مرضیات پر چلنا نصیب فرمائے، آمین یا رب العالمین۔

خالد سیف اللہ عفا اللہ عنہ

خادم حدیث و افتاء و خادم جامعہ اشرف العلوم رشیدی گنگوہ

۱۱ شعبان المعظم ۱۴۲۹ھ۔

بِسْمِ اللّٰهِ الرَّحْمٰنِ الرَّحِیْمِ

جامعہ اشرف العلوم رشیدی گنگوہ

ایک نظر میں:

جامعہ اشرف العلوم رشیدی عالم اسلام کی ایک عظیم مشہور و معروف دینی درسگاہ ہے جو عرصہ دراز (تقریباً ستر سال) سے بہت اہم دینی، دعوتی، اصلاحی، تربیتی، اخلاقی امور، کتاب اللہ، سنت رسول اللہ کی نشر و اشاعت میں مشغول ہے، اسکا جائے وقوع قصبہ گنگوہ ضلع سہارنپور ہے، جو قدیم زمانہ سے عشاق الہی و عشاق رسول اللہ ﷺ، علماء، صلحاء، فقہاء، مفسرین، محدثین صوفیاء اولیاء اللہ کا مرکز رہا ہے، جہاں پر حضرت شیخ عبدالقدوسؒ حضرت شاہ ابوسعید صاحبؒ، حضرت شیخ محمد صادق صاحبؒ، حضرت شیخ محمد داؤد صاحبؒ، حضرت شیخ عبدالنبی صاحبؒ اور امام ربانی عالم حقانی حضرت مولانا رشید احمد صاحب گنگوہیؒ جیسے حضرات پیدا ہوئے، جنکے علوم و فیوض سے دنیا کا ایک بہت بڑا طبقہ فیضیاب ہوا اور ہو رہا ہے، جب **کل نفس ذائقة الموت** کے قاعدے سے یہ حضرات اہل اللہ اس دار فانی سے دار بقاء کی طرف روانہ ہو گئے تو یہ سرزمین ماہی بے آب کی طرح تڑپ اٹھی، تو اللہ پاک نے اپنا رحم و کرم فرمایا اور ہم سب کے مشفق استاذ الا ساتذہ اور امت کے غم میں اپنے آپکو مٹانے والے (حضرت مولانا الحاج قاری شریف احمد صاحبؒ) کو پیدا فرمایا جو بچپن ہی سے ولی صفت انسان تھے جنہوں نے اس ضرورتِ عظمیٰ کو محسوس فرمایا کہ اس بستی میں کوئی دینی، اسلامی مرکز ہونا چاہیے کیونکہ یہ بستی متمنی تھی کہ یہاں پر کتاب اللہ اور سنت رسول اللہ کا دور دورہ ہو جیسا کہ قدیم زمانہ میں یہاں سے خلق کثیر فیضیاب ہوئی تھی، چنانچہ آپ رحمہ اللہ نے اولاً تو اپنے

آپ کو علوم الہیہ و معرفت ربانیہ سے آراستہ و پیراستہ کیا آپ نے ابتدائی تعلیم قصبہ گنگوہ ہی میں حاصل کی اور تجوید و قرأت شیخ القراء حضرت مولانا قاری عبد الخالق صاحب کے پاس سہارنپور میں پڑھی اور ابتداء عالمیت کے تین سال (۱۹۲۶، ۲۵، ۲۴) جامعہ مظاہر علوم سہارنپور میں زیر تعلیم رہے، حضرت والا بچپن ہی سے اکابر اہل اللہ سے والہانہ تعلق رکھتے تھے اور ان کی خدمت پورے اخلاص و اللہیت کے ساتھ فرمایا کرتے تھے، اپنے بہت سارے امور میں ان سے مشورہ لیا کرتے تھے چنانچہ حضرت مولانا سید عبداللطیف صاحب (ناظم اعلیٰ مدرسہ مظاہر علوم سہارنپور) سے اپنے جذبات اور دینی حمیت کا اظہار فرمایا اور گنگوہ کی سرزمین پر ایک مرکزی ادارہ کے متعلق اپنی رائے پیش کی جس پر حضرت مولانا سید عبداللطیف صاحب کو بے انتہاء خوشی ہوئی اور انہوں نے آپ کی مبارک پیشانی کو دیکھ کر تاڑ لیا کہ یہ شخص اپنے وقت کا مرد مجاہد ہوگا اور دینی کاموں کے لئے اپنی تمام تر کاوشوں اور مساعی کو صرف کر دے گا اس بات پر حضرت مولانا سید عبداللطیف صاحب نے اپنے بہترین مشورہ سے آپ کی رہنمائی فرمائی اور فرمایا کہ گنگوہ میں ایک دینی ادارہ ضرور قائم کرو اور اس کے لئے وہاں جا کر تحریک کرو۔

الغرض: آپ نے محلہ اشرف علی کی باہری مسجد میں اس کام کو شروع فرمادیا اور مسجد کے احاطہ میں **جامعہ اشرف العلوم رشیدی** کی بنیاد ماہ رمضان ۱۳۶۴ھ مطابق ۱۹۲۴ء میں بہت سے حضرات علماء کی موجودگی میں رکھوائی

اجن میں دیوبند اور سہارنپور کے کبار مشائخ شامل تھے جیسے شیخ الاسلام حضرت مدنی اور

حضرت مولانا شاہ عبداللطیف صاحب قدس سرہ۔

اور خود تاسیسی امور میں اصل محرک کی حیثیت سے شریک رہے، (یہ اس وقت کا زمانہ ہے جبکہ آپؐ مدرسہ مظاہر علوم سہارنپور میں زیر تعلیم تھے اسی وقت سے آپکے دل میں گنگوہ میں مدرسہ کا داعیہ اور جذبہ پیدا ہوا جس جذبہ کی اللہ پاک نے بے انتہا قدر فرمائی اور ترقیات سے نوازا اور قبولیت عامہ و تامہ عطا فرمائی) اور اللہ عزوجل پر مکمل اعتماد و بھروسہ کر کے کام شروع فرما دیا آپؐ نے اس ادارہ کو پروان چڑھانے اور اس کے تعلیمی و تعمیری امور کو عمدہ سے عمدہ بنانے کی خاطر بہت زیادہ کوشش کی اور اسکو بام عروج تک لانے کے لئے اپنے آپکو بالکل فنا کر دیا (اس درمیان میں اندر باہر سے بہت زیادہ مخالفتیں ہوئیں مگر حضرت والا جبل استقامت بن کر دین متین کی پورے جذبہ و اخلاص کے ساتھ رات و دن خدمت کرتے رہے)۔

غرضیکہ آپؐ نے اپنے تمام تر آرام و سکون کو چھوڑ کر تمام عمر اسی میں لگا دیا، یہاں تک کہ آپ کی حیات مبارکہ کا ہر ہر سانس جامعہ کی فکر و ترقی اور طالبان علوم نبوت کی اصلاح و تربیت، عوام و خواص کی جانی، مالی، علمی و روحانی خدمت اور امت کے درد و غم اور انکی اصلاح کی صورتیں اختیار کرنے اور اسپر ابھارنے میں گذرا، اس طرح اللہ پاک نے اپنے اس محبوب و پیارے بندے کو خدمت خلق اور اپنی اطاعت و عبادت کی جامعیت سے سرفراز فرما کر لاکھوں انسانوں پر فوقیت بخشی آپؐ اپنے وقت کے ایک بہترین منتظم تھے ایک بہترین خطیب و واعظ، داعی و مبلغ تھے ایک بہترین مدرس، تھے ایک مصلح اور مربی تھے ایک مفکر و مدبر تھے کثیر تلاوت کرنے والے اللہ کے سامنے رونے والے اخلاق حمیدہ کے جامع بہت سارے کمالات اور صفات کا مجمع اور سنگم تھے

مخلوق خدا پر بے انتہا شفیق تھے اکابر گنگوہ کے سچے جانفشین تھے اللہ اور ان کے رسول کے عاشق تھے جامعہ اشرف العلوم رشیدی ان کے اسی عشق کا مظہر جمیل ہے آخر وقت میں رسول پاک علیہ السلام کی خواب میں زیارت کا شرف حاصل کرتے ہوئے اپنے رب کے حضور میں انعاماتِ جلیلہ حاصل کرنے کے لئے روانہ ہو گئے اللہ پاک آپ کے درجات کو بلند سے بلند فرمائے اور آپ کے لگائے ہوئے گلشن کی ہمیشہ حفاظت فرمائے! تمام حاسدین و مفسدین کے شرور و فتن سے ادارہ کی ہر وقت حفاظت فرمائے!

آہ! جبکہ وہ اللہ کا عاشق فانی فی اللہ و فانی فی الرسول اپنے اس لگائے ہوئے نورانی و روحانی گلشن اور ہم جملہ محبین میں موجود نہیں ہے مگر آپ کا لگایا ہوا باغ الحمد اللہ ہر طرح تر و تازہ ہے اور اپنے مقصد میں ترقیات طاہری و باطنی کے ساتھ رواں دواں ہو کر اپنے تمام اکابر اہل اللہ علماء سلف، بصرہ و کوفہ بغداد و سمرقند اور بخارا کی یاد تازہ کر رہا ہے اور بہت سے علوم و معارف کے تشنگان یہاں آ کر اپنی اپنی مکمل پیاس بجھا کر اپنے علاقوں میں جا کر شریعت مطہرہ و سنت نبویہ کی ترویج و اشاعت میں مشغول ہیں جامعہ کا فیض تقریباً دنیا کے ہر خطے اور ہر علاقہ میں پہنچ چکا ہے اور پہنچ رہا ہے، ملک و بیرون ملک سبھی جگہوں میں یہاں کے فارغین جا رہے ہیں اب تک جامعہ ہذا سے واسطہ بلا واسطہ فیض حاصل کرنے والوں کی ایک بہت بڑی تعداد ہے۔

جامعہ ہذا کا کل کارِ تعلیم بہت سے شعبہ جات پر مشتمل ہے جو مندرجہ ذیل ہے۔

(۱) شعبہ افتاء (۲) شعبہ عربی (۳) شعبہ ترمین (۴) شعبہ فارسی (۵) شعبہ تجوید و

قرأت (۶) شعبہ حفظ قرآن کریم (۷) شعبہ ناظرہ قرآن کریم (۸) شعبہ دینیات
 (۹) شعبہ اردو (۱۰) شعبہ جونیر درجات (۱۱) شعبہ پرائمری درجات (۱۲) شعبہ تبلیغ
 وارشاد (۱۳) شعبہ اصلاح معاشرہ و تزکیہ نفس اور مجلس ذکر اللہ (۱۴) شعبہ خطابت
 (۱۵) شعبہ کتابت (۱۶) شعبہ کمپیوٹر تمام شعبہ جات میں مخلصین اساتذہ تعلیمی امور
 انجام دے رہے ہیں۔

ادارہ طلباء کی ضروریات کا ہر لائن سے خاص خیال رکھتا ہے، اور مسائل شرعیہ
 میں عوام الناس کی مکمل رہنمائی کی جاتی ہے، جامعہ ہذا کا احاطہ بہت وسیع و عریض ہے
 جسکے تحت تین مسجدیں، کتب خانہ، دارالقرآن، دارالحدیث، دارالتجوید دفتر تعلیمات
 ، مہمان خانہ، واٹر ٹینک، جنریٹر روم، مطبخ، عربی فارسی درس گاہیں، طلبہ کی رہائش گاہیں،
 مطالعہ گاہ، تکرار گاہ ہیں، آٹھ شاخیں ہیں جامعہ کا صدر دروازہ جو بہت سے کمروں پر
 مشتمل ہے جنمیں جونیر پرائمری درجات کے بہت سے طلبہ زیر تعلیم رہتے ہیں، جامعہ کا
 ماہانہ خرچ تقریباً ساڑھے پانچ لاکھ سے زائد ہے، سالانہ اخراجات ۶۵ لاکھ سے زائد
 ہو رہے ہیں، جو حق تعالیٰ کے فضل و کرم سے اور مخلصین معاونین کے عطیات صدقات
 و زکوٰۃ وغیرہ سے پورے ہوتے ہیں، مدرسہ کی ایسی کوئی مستقل آمدنی نہیں ہے جس سے
 مدرسہ کے جملہ اخراجات پورے ہو سکیں مدرسہ کا اصل سرمایہ اللہ پاک کی ذات پاک پر
 یقین و توکل ہے اسی پر یہ مدرسہ قائم و دائم ہے۔ اسوقت جامعہ ہذا کے (روح رواں
 حضرت مولانا الحاج مفتی خالد سیف اللہ صاحب قاسمی مدظلہ العالی ہیں آپ جامعہ کی
 تمام تر ذمہ داریوں و مشغولیات کے باوجود آپ بخاری شریف جلد ثانی، ترمذی شریف

مکمل شعبہ دارالافتاء کی اہم ترین ذمہ داری، مدرسہ کے پورے عملہ اساتذہ و طلبہ کی ہمہ وقت نگرانی دیکھ بھال جیسی اہم ذمہ داریوں کو بحسن خوبی انجام دیر ہے ہیں اسی کے ساتھ ساتھ آپ کی تصنیفات و تالیفات شائع ہو چکی ہیں ہو رہی ہیں، جن میں سب سے پہلی کتاب **خیر الکلام فی مسئلۃ القیام** ہے جس کا موضوع رد بدعت ہے (۲) **گنگوہ کی عظیم المرتبت دینی روحانی شخصیات** ہے جس میں گنگوہ کے اکابر کے حالات ہیں (۳) **فضائل سید المرسلین** ہے جو حضور پاک علیہ السلام کی سیرت پر ایک مختصر رسالہ ہے (۴) **کتاب فضیلت تقویٰ** ہے جس میں تقویٰ کی اہمیت بتائی گئی ہے (۵) **فضیلت علم و حکمت** ہے اس میں علم و حکمت کی فضیلت پر تفصیلاً گفتگو کی گئی ہے (۶) **ایمان اور اس کے تقاضے** ہے جس کا موضوع اس کے نام سے ظاہر ہے (۷) **تصوف کیا ہے؟** نام کا رسالہ ہے جس میں تصوف کی حقیقت پر گفتگو کی گئی ہے (۸) **راہِ عمل** ہے یہ اصلاح عوام کے لئے رسالہ ہے اس میں برائیوں کی قباحت بیان کی گئی ہے اور یہ رسالہ متعدد زبانوں میں شائع ہو چکا ہے (۹) **رسالہ فوائد شریفیہ** جس میں چھ قیمتی موضوعات پر گفتگو کی گئی (۱۰) **سید المحدثین** ہے جس میں حضرت امام بخاریؒ اور بخاری شریف شرح کتاب وغیرہ کا جامع تعارف ہے (۱۱) **رسالہ مکاتیب حضرت شیخ محمد زکریاؒ** ہے جس میں حضرت شیخ زکریاؒ کے خطوط ذکر کئے گئے ہیں انکے علاوہ اور کچھ کتابیں زیر تالیف ہیں مزید یہ کہ آپ کو متعدد اولیاء اللہ سے بیعت و خلافت کی اجازت حاصل ہے جن میں یہ حضرات ہیں حضرت اقدس

جامع شریعت و شیخ طریقت حضرت مولانا شاہ محمد قمر الزماں صاحب الہ آبادی
دامت برکاتہم۔

پیر طریقت واقف اسرار حقیقت حضرت شیخ محمد آصف حسین صاحب فاروقی
نقشبندی مجددی دامت برکاتہم (برطانیہ)

حضرت مولانا سید محمود حسن صاحب دامت برکاتہم، خلیفہ حضرت شیخ الاسلام
مولانا سید حسین احمد مدنی، علماء اور عوام الناس کا ایک بہت بڑا طبقہ آپ سے منسلک ہے
اللہ پاک آپ کی حیات سعیدہ میں خوب برکت فرمائے اور آپ کی ذات سے عالم
اسلام کو خوب فائدہ پہنچائے۔ آمین یا رب العالمین۔

الحمد لله جامعہ ہذا میں خانقاہی لائن سے بھی خدمت ہو رہی ہے جس
کے ذریعہ اطراف اور دور دراز کے عوام و خواص فیضیاب ہو رہے ہیں، یہ سب کرم و فضل
حق سبحانہ و تعالیٰ کا ہی ہے اور دعاء ہے اولیاء اللہ کی اللہ پاک قبول فرمائے اور ترقیات
سے نوازے۔

اللہم وفقنا لما تحب وترضی!

بقلم..... ابو سعد عبد الواحد عفا اللہ عنہ

مدرس جامعہ ہذا

مؤلف کی دیگر گراں قدر تالیفات

(۱) (خیر الکلام فی مسئلۃ القیام)

یہ مؤلف کی سب سے پہلی تالیف ہے جس میں قیامِ تعظیمی سلسلہ میں دلائل کے ساتھ مفصل بحث کی گئی ہے نیز نفسِ میلاد اور میلاد میں قیامِ مروج اہل حق اور اہل بدعت کے نظریات اور ان کے دلائل اور دیگر متعلقہ امور پر تفصیلاً کلام کیا گیا ہے اور راہِ حق اور راہِ اعتدال کی تعیین اور اس کی دعوت دی گئی ہے یہ کتاب میرے شیخ و مرشد، فانی فی اللہ، عاشقِ حبیب اللہ حضرت مولانا شاہ محمد احمد صاحب نقشبندی مجددی قدس سرہ اور جامع شریعت و طریقت، ماہر اسرار حقیقت، فقیہ اعظم حضرت مفتی محمود صاحب نے سنی تھی اور ولی کامل، عارف باللہ حضرت مفتی نظام الدین صاحب اور دیگر فقہاء عصر نے پسند فرمائی اور تقریظ لکھی

(۲) (گنگوہ کی عظیم المرتبت دینی روحانی شخصیات)

اس کتاب میں مؤلف نے اکابرین گنگوہ کے حالات ذکر کئے ہیں، جس میں زیادہ تر قطب عالم حضرت شیخ عبدالقدوس صاحب اور ان کے صاحبزادگان کے تذکرے نیز حضرت شاہ ابوسعید، حضرت شیخ عبدالنبی، شیخ محمد صادق، شیخ محمد داؤد، اور امام ربانی حضرت مولانا رشید احمد صاحب محدث گنگوہی کے کچھ حالات مذکور ہیں اور بہت سے اکابر کے حالات باقی ہیں، جن پر لکھنے کا ارادہ ہے اس

کتاب کو بحمد اللہ تعالیٰ بہت مقبولیت حاصل ہوئی بہت جلدی اس کا ایڈیشن ختم ہو گیا انشاء اللہ عنقریب دوبارہ پھر شائع کی جائے گی بعض کبار علماء نے اس کتاب کو بہت پسند فرمایا، شیخ المشائخ حضرت مولانا ذوالفقار صاحب نقشبندی دامت برکاتہم نے فرمایا کہ بعض مشائخ کا علم اسی کتاب سے مجھ کو حاصل ہوا جب گنگوہ تشریف لائے تھے اس وقت یہ کتاب حضرت مولانا کو پیش کی گئی تھی۔

(۳) (فضائل سید المرسلین رحمۃ اللعالمین علیہم السلام)

یہ سیرت پاک پر ایک مختصر مگر جامع رسالہ ہے جس میں مولف نے آپ علیہ السلام کی سیرت کے مخصوص ابواب ذکر کئے ہیں جو پڑھنے سے تعلق رکھتے ہیں

(۴) (فضیلت تقویٰ)

اس کتاب میں تقویٰ کی اہمیت پر آیات ذکر کی گئی ہیں اور ساتھ ساتھ یہ بھی بتایا گیا ہے کہ لفظ تقویٰ قرآن پاک میں کس کس معنی میں استعمال ہوا ہے نیز تقویٰ کی تعریف کے سلسلہ میں ۲۸ اقوال ذکر کئے گئے ہیں، اس کتاب کے پڑھنے سے تقویٰ اور پرہیزگاری کی طرف رجحان پیدا ہوتا ہے اور معلوم ہوتا ہے کہ حضرات انبیاء علیہم السلام اور اولیاء اللہ تقویٰ کے ساتھ اعلیٰ درجہ متصف تھے اور داعی بھی تھے۔

(۵) (فضیلت علم و حکمت)

اس کتاب میں علم و حکمت کی فضیلت پر آیات و روایات اقوال سلف ذکر کئے گئے ہیں جن سے علم و علماء کی فضیلت و اہمیت ثابت ہوتی ہے اور ان کے پڑھنے سے علم کا شوق بڑھتا ہے نیز بتایا گیا ہے کہ لفظ حکمت قرآن کریم میں کہاں کہاں کس کس معنی میں استعمال ہوا ہے نیز علماء کی اقسام اور راسخین فی العلم کی علامات اور خصوصیات اور دیگر موضوعات پر ضمناً بحث کی گئی ہے۔

(۶) (ایمان اور اس کے تقاضے)

اس کتاب میں مولف نے ایمان کی تفصیلات سمجھائی ہیں اور آیات سے ایمان کے سلسلہ میں ضروری اور اہم گذارشات پیش کی ہیں، مولف کا ارادہ تھا کہ تمام قرآن پاک میں جہاں جہاں بھی ایمان کے سلسلہ میں جو کچھ بھی ملے وہ اس میں ذکر کیا جائے لیکن صرف سورۃ مائدہ تک لکھا گیا ہے دعا فرمائیں کہ یہ مبارک سلسلہ مکمل ہو جائے اس کتاب کو بہت سے کبار علماء نے پسند فرمایا ہے جامع شریعت و طریقت حضرت مولانا قمر الزماں صاحب الہ آبادی مدظلہ نے اس کی تعریف کی اور فرمایا کہ میں نے اس کتاب کو اپنی مسجد میں سنوایا ہے، یہ کتاب مزید اضافہ کے ساتھ عربی زبان میں بھی آنے والی ہے جو (الایمان و متطلباتہ) کے نام سے ہوگی، اہل دارالعلوم ندوۃ العلماء نے کافی حوصلہ افزائی فرمائی ہے، اللہ تعالیٰ جلدی سے اس کی تکمیل فرمائے اور اس کو اپنی بارگاہ

میں شرف قبولیت بخشے۔ (آمین یارب العالمین)

(۷) (تصوف کیا ہے؟)

اس کتاب میں مولف نے تصوف کی حقیقت پر گفتگو کی ہے اور تصوف کی بہت سی جامع اور نادر تعریفات ذکر کی ہیں اولیاء اللہ کی فات و خصوصیات پر کلام کیا ہے اور یہ بتایا ہے کہ تصوف حضرات صحابہ کرام کی زندگی میں کس قدر پایا جاتا تھا اور وہ حضرات اعلیٰ درجہ کے مزکی اور مجلی تھے اور اعلیٰ درجہ کے عارفین تھے اور کیوں نہ ہوتے جب کہ سید الاتقیاء سید الابرار سید الاولین والآخرین رسول پاک ﷺ کی صحبت سے فیضیاب ہوئے تھے اس کتاب کو کبار علماء نے بہت پسند کیا دارالعلوم دیوبند کے عظیم محدث حضرت مولانا شیخ عبدالحق صاحب دامت برکاتہم نے اس پر تقریظ لکھی ہے اور عارف باللہ، واقف اسرار حقیقت، حضرت شیخ آصف حسین صاحب فاروقی مدظلہ العالی نے تحسین کی نیز حضرت مولانا محمود حسن صاحب خلیفہ حضرت شیخ الاسلام مدنی نے پسند کیا اور خصوصی عنایات فرمائیں۔

(۸) (راہِ عمل)

یہ ایک مختصر سا رسالہ ہے جو ۱۴۲۰ھ میں اس وقت لکھا گیا جب کہ ہندوستان کی ایک ظالم حکومت (جس کی حکومت کی بنیاد ہی اسلام دشمنی پر قائم ہوئی تھی) نے مساجد اور مدارس کے خلاف سیاہ بل پاس کیا تھا جس کے خلاف تمام ہندوستان میں سخت احتجاجات ہوئے تھے جب سرزمین گنگوہ پر احتجاجی

جلسہ کا اعلان ہوا جس کی سرپرستی ولی کامل، عارف باللہ، عاشق رب، سرتاج الاولیاء والد بزرگوار حضرت مولانا قاری شریف احمد صاحب نور اللہ مرقدہ فرما رہے تھے اس وقت یہ رسالہ بہت عجلت میں تالیف کیا گیا جس میں عوام الناس کو یہ بتایا گیا کہ یہ مصیبتیں ہم پر کیوں آتی ہیں اور ہمیں کیا کرنا چاہئے یہ رسالہ اکابر اولیاء اللہ کی مجلس میں تقسیم کیا گیا اور عوام نے بہت زیادہ پسند کیا یہاں تک کہ کئی بار شائع ہوا اور پھر اردو سے ہندی، انگریزی، عربی زبانوں میں شائع ہوا جس سے بہت سے لوگوں کی اصلاح ہوئی۔ الحمد للہ علی ذلک

(۹) (فوائد شریفیہ)

یہ رسالہ حضرت والد بزرگوار کی طرف منسوب ہے جس میں (۱) ایمان کی حقیقت اور اس کی اقسام (۲) فرشتہ کی حقیقت اور اس کی اقسام اور فرشتہ کیسے پیدا ہوتے ہیں (۳) ہدایت کے معانی اور اقسام (۴) تقدیر کی حقیقت اور برکت یعنی مسئلہ تقدیر پر مفصل گفتگو کی گئی ہے (۵) اس کے ساتھ ساتھ استقامت کی حقیقت اور اسکی فضیلت (۶) حکمت کی حقیقت اور مثالیں، اس مضمون کے تحت حکمت کی چالیس تعریفات اور پینتالیس مثالوں پر ایک عالمانہ گفتگو کی گئی ہے۔

(۱۰) سیدالمحدثین

حضرت امام بخاریؒ اور ان کے اساتذہ و شیوخ

اس کتاب میں مؤلف نے حضرت امام بخاری کے اساتذہ و شیوخ کا تذکرہ فرمایا ہے ویسے تو حضرت امام کے اساتذہ کی کل تعداد ۱۰۰۸ ہے لیکن حضرت امام نے جن حضرات سے بخاری شریف میں روایات لی ہیں وہ تقریباً ۲۶۸ یہاں پر اس وقت ۱۱۶۵ اساتذہ و شیوخ کا تذکرہ کیا گیا ہے، یہ حقیقت ہے کہ فن اسماء رجال بہت اہم فن ہے بعض حضرات نے اسکو نصف علم کہا ہے لیکن آج کل دیکھنے میں آرہا ہے کہ یہ فن خواص حضرات میں سے بھی معدوم ہوتا جا رہا ہے، یہ انتہائی افسوس ناک صورت حال ہے۔

اسی بات کو مد نظر رکھ کر بندہ نے اس کتاب کی تالیف کی ہے ان حضرات کے تراجم و تذکرے مختلف مقامات پر منتشر تھے انکو یکجا کیا گیا جو بہت ہی مشکل کام تھا اللہ تبارک و تعالیٰ کا بہت بڑا فضل و کرم ہے کہ اس نے اس سعادت عظمیٰ سے نوازا ہے، بارگاہ رب صمد میں دعا گو ہوں کہ علم حدیث کی خدمت کے لئے تادیر قبول فرمائے اور اس کتاب کو پورے عالم اسلام میں شرف قبولیت بخشے! آمین یا رب العالمین